
פון סטעפאַן צווייג קומט דער פיינער זאָג, אַז די מענטשלטכע 
פּערזענלעכקייט איז ענלעך צו אַ שווימענדיקן אייזבאַרג, פון װאָס ניין 
צענטל איז איינגעזונקען אין װאַסער, פאַרבאָרגן פון מענטשלעכן אויג, 
און בלויז איין צענטל שווימט אַרױיס אויף דער אױיבערפלאַך. דאט אין 
באַזונדערס אמת וװעגן שעפערישע, סטימולירנדיקע פּערזענלעכקייטן, 
וועלכע , שאַפן געשיכטע", יעדער אויף זיין שטיינער. 


אין בוך ,;עשטאַלטן" גייען אַרײן אַ צאָל גרעסערע און קלענערע 
אַרטיקלען און עסייען איבער אַ ריי ציון-"טוער, שריפטשטעלער, פאָר" 
מירער פון ייִדרישן געדאַנק און חסידי אומות העולם, פאַרעפנטלעכע 
אין פאַרשידענע צייטן און צייטשריפטן אין װאַרשע און אין ניודיאַרק. 
די אַרטיקלען האָבן נישט קיין פּרעטענזיע איוף פולקייט, אויף אויס" 
שעפּן די טעמע. דער מחבר באַטראַכט זיי נאַר אַלס אַ פּרוּוו צו װאַרפן 
נאָך א ליכטישטראַל אויף די דאַזיקע שעפערישע פּערזענלעכקיטן, 
צוצוגעבן דאָ און דאָרט נאָך אַ ניואַנס, נאָך אַ שטריך צו זייער לפבנסי 
תורה און זייער לעבנס"וועג. 


אין קאַפּיטל וו נייען אַרײן אַרטיקלען װעגן דור פון נבורח אין 
אונדזער היימלאַנד,. אין קאַפּיטל ע װעגן קדושה און העראָיַזם, װאָס 
יײַדן אין פּױלן האָבן אַרױסגעװיזן בכימי היטלער, ימח שמו. ביידע אויס" 
שטראַלונגען פון ייִדישער גבורה קומען זיך ערגעץ"ווּ צוזאַמען און 
שטראַלן פון זיך אַרױס די שכינה פון שיינקייט, קדוש-השם און קדוש" 
העם מיט װאָס עס צייכנט זיך אוים דאָס לעצטע קאַפּיטל אין אונדזער 
נייעסטער געשיכטע, -- תם ולא נשלם -- אַ קאַפּיטל, װאָס װערט נאָר 
געשריבן פאַר אונדזערע אויגן, 


דאָס בוך עפנט זיך מיט דער עסיי װועגן אהרן דוד גאָרדאָן, איינע 
פון די שענסטע, לויטערסטע געשטאַלטן פון חלוצישן ציוניזם, דער 

כהן פון דער רעליגיע פון ערד און אַרבעט און שליסט זיך מיטן אַרטיקל 
,די פאַרבאַנד משפּחה". דער פאַרבאַנד איז דאָ אַ משל און אין בריי- 
טערן זין פון װאָרט מיין איך דאָ די חברים פון דער ציוניסטישער אַר- 
בעטעריבאַװעגונג,. װועמען דער שרייבער פון די שורות באַטראַכט 
אַלס די יעניקע װאָס דאַרפן זיין די שומרי החומה פון ייִדישער אייבי- 
קייט, די חלוצים פון אַ חלוצישן דור, די מאַקסימאַליפטן און טרייע 
דינער פון פולבלוטיקער, אינטעגראַלער ייִרישקײט, 
2 

ניוײיאָרק, ערב יום כיפּור תשכ"ב, 








אירהרט הידר נאערהאן 
(צו זיין הונדערטסטן געבוירנטאָג) 


שבועות איז אױסגעפאַלן דער הונדערטסטער געבױירנטאָג פון אייגן- 
אַרטיקן דענקער און מענטש, אײינעם פון די שענסטע געשטאַלטן פון דער 
חלוצישער אַרבעטער-באַװועגונג --- אהרן דוד גאָרדאָן. 

בערל קאַצענעלסאָן זאָגט וועגן אים: ;דער זקן שבחבורה, דער װײטאָק- 
דיקער און טרייסטעו, דער פאָדערער און שטראָפער, דער טראַכטער און ווייט- 
זעעו'. זיין עצם זיין צװוישן אונדז, זיין לעבן צווישן אונדז, איז שוין אַלײן אַן 
עלית-נשׂמה", 

די גאָרדאָןגעשטאַלט האָט באַגלײט דעם דור פון דער צוייטער און 
דריטער עליה. ער איז געווען אַ לערער און אַ חבר, זיין װאָרט און טאָט איז 
געווען אַ תורה פאַר די יחידים, װאָס האָבן געלייגט דעם יסוד פון דער שפּע- 
טערדיקער מאַסן"באַװעגונג. אויך זיינע קעגנער האָבן פון אים פיל געלערנט. 
דאָס ליכט פון זיין פּערזענלעכקייט האָט אַריבערגעשטראַלט צו דער יוגנט אין 
די גלות-לענדער װאָס האָט געחלומט וועגן ציון. עלזע לאַסקאַ שילער --- די 
ייִדישׂ-דייטשישע דיכטערין זינגט ועגן אים: 


ריין און עכט, גאַר אַן אַ פּנימה 
איז זיין לערע וי זיין נשמה. 


אויף זיין מצבה אין דגניה איז אויסגעקריצט אַן אויפשריפט װאָס פּרוּװוט 
אױיסשעפּן זיין לעב:ס-וועג: ;דער אַרבעטער, דער מענטש, די נאַטור". 

גאָרדאָן האָט געשאַפן דעם באַגריף ,דת העבודה", -- רעליגיע פון אַר- 
בעט. ער האָט געזען אין דער פיזישער אַרבעט -- דעם יסוד היסודות פון 
דער באַנײוּנג פון פאָלק, דעם גרונטשטיין פון דעם נייעם בנין װאָס דאָס באַ- 
גייטע פאָלק דאַרף אויפשטעלן אין זיין היימלאַנד, 

..,כ'האָב דערפילט אַ ניי געפיל, אַ נייעם הונגער, נישט אַ הונגער נאָך 
ברויט און אַ דורשט נאָך געלט, נאָר אַ הונגער נאָך אַרבעט". היינט --- ווען 
0 דערפער אין דער ייַדישער מדינה באַדעקן דאָס לאַנד, און די אַרבעטער- 
באַוועגונג איז געװאָרן דער פירנדיקער כוח פון ישוב, זעט עס אויס עלעמענ- 
טאַר אַז די אַרבעט איז דער יסוד פון באַנײטן פאָלק, אָבער אין די צייטן ווען 
עס איז געלייגט געװאָרן דער יסוד פון דער היינטיקער מדינה, פון דעם היינ- 

טיקן ישוב, איז עס גאָרנישט געווען אַזױ פּשׂוט. די בעסטע פון דער טרוימענ- 
דיקער יוגנט האָבן געדאַרפט דורכברעכן אַ וועג מיט זייערע לעבנס פאַר דעם 
עלעמענטאַרן אמת, אַז אָן ייִדישער אַרבעט װעט דאָס לאַנד נישט זיין ייַדיש: 
דער קאַמף פאַר ייַדישער אַרבעט האָט אָפּטמאָל געמוזט ווערן געפירט זייער 
פאַרביטערט אַפילו קעגן ציוניסטן און ציוניסטישע אינסטיטוציעס. די אַלע 
קרבנות ביי דער דעראָבערונג פון אַרבעט װאָלטן נישט מעגלעך געווען, ווען 
ס'װאָלט פריִער נישט דורכגעפירט געװאָרן די רעװאָלוציע אין דער געדאַג- 
קען-װועלט פון דעם דור פון צווייטער עליה. 

דעם 16טן פעברואַר 1904 איז דער 48-יאָריקער אהרן דוד גאָרדאָן גע- 
קומען קיין ישראל, לאָזנדיק אין זיין שטעטל אָבידאָווקע, פּאָדאָליע, אַ פרוי 
מיט דערװאַקסענע קינדער. זיינע ערשטע בריוו אַהיים האָבן געאָטעמט מיט 
פרייד און נשמה-פולקייט: , כ'בין װי אַ קינד, װאָס איז געװאָרן ניי-געבוירן... 
די אַרבעט צעברעכט דעם קערפּער, אָבער זי גיט אַזױ פיל דער נשמה". ס'איז 
גישט אַזױ לייכט אָנגעקומען צו קריגן אַרבעט פאַר אים --- אַ שװאַכער מענטש 
אין די מיטעלע יאָרן; מיט ייַנגערע פון אים האָבן זיך די קאָלאָניסטו גע- 
װאָרפן. נאָך װאָכן זוכענישן, האָט ער באַקומען אַרבעט אין פּתח-תקוה. אין 
יענעם יאָר האָט זיך אָנגעהױיבן זיין ליטעראַרישע טעטיקייט. גאָרדאָן װאָס 
האָט זיך קײינמאָל נישט געהאַלטן פאַר קיין שרייבער, האָט זיך דורך דער 
אַרבעט באַנײט פיזיש װי גײיסטיק --- און רייכע שאַפונגס-קװאַלן האָבן זיך 
אין אים אַנטפּלעקט. 

אין דעם זשורנאַל ,יעװורעיסקאַיאַ זשיזן" האָט זיך מיט 52 יאָר צוריק 
באַװויזן אַ בריוו פון ארץ ישראל, װאָס האָט אַרײנגעבראַכט אַן אָפּפרישנדיק- 
נייעם טאָן אין דער דעמאַלטיקער ציוניסטישער פּובליציסטיק. אין דעם בריוו 
האָט אַן אַרבעטער פון ארץ ישׂראל געשריבן, אַז פאַר אים איז די פראגע פון 
אַרב עט -- אַ פראַגע פון לעבן אָדער נישט לעבן. ;אָפּטמאָל -- האָט ער 
געשריבן --- פיל איך אַ בושה פאַר אונדזער הײימלאַנד, און בפרט איז גרויס 
די בושה, ווייל נאָר זייער װייניקע פילן זי. ביי אונדז אַרבעטן אומעטום אַנ- 
דערע און נישט מיר אַלײן. כמעט אַלץ, װאָס איז געטאָן און געשאַפן געװאָרן 
--- האָבן געמאַכט פרעמדע הענט". און ווייטער שרייבט ער: ;עס שטעלט 
זיך די פראַגע, מיט װאָס װעלן מיר, דאָס ייִדישע פאָלק, דערגרייכן די מאָראַ- 
ליש-נאַציאָנאַלע רעכט אויף דעם װאָס װוערט געשאַפן אין ארץ ישראל, אויב 
מיר װעלן נישט אַליין אַרבעטן? צי דען בלויז מיט געלט? ניין, מיינע פריינט: 
עס איז אַ בושה, אַ באַלײידיקונג און אַ ווייטיק"... ,,מיר האָבן געזינדיקט קעגן 
אונדזער היימלאַנד און מיר מוזן דאָס מכפּר זיין מיט זעלבסט-אַרבעט, אויב 
מיר ווילן לעבן אַ נאַציאָנאַל לעבן. נאָר דורך אַרבעט װעלן מיר מצליח זיין!* 

און דער בריוו ענדיקט זיך מיט אַ רוף: ,ווער עס פאַרמאָגט נאָר אַ נשמה, 
זאָל קומען אַהער אַרבעטן אויף דער ארץ ישראל-ערד. דאָס איז די אמתדיקע 
נאַציאָנאַלע אַרבעט, װאָס איז ווערט דעם נאָמען ציוניזם און נאָר זי האָט דאָס 
רעכט זיך אָנצורופן מיט דעם דאָזיקן נאָמען." 

אהרן דוד גאָרדאָן איז געווען דער מחבר פון דאָזיקן בריוו, װאָס האָט 
געשפּילט אַ רעװאָלוציאָניזירנדיקע ראָל אין דער געשיכטע פון מאָדערנעם 
ציוניזם צוזאַמען מיט דעם רוף צו עליה פון יוסף וויתקין. 

גאָרדאָן האָט געזען אין דער אַרבעט נישט נאָר אַ כוח, װואָס בינדט צו 
דעם מענטש צו דער ערד און מאַכט די ערד פאַר זיין קנין, נאָר אויך דעם 
עלצמענטאַרן פאַקטאָר אין דער באַשאַפונג פון יעטװעדער נאַציאָנאַלער קול- 
טוו. נישט זייענדיק קיין סאָציאַליסט --- און האָבנדיק אַן אָרגאַנישן ווידער- 
ווילן צום דאָזיקן װאָרט --- האָט ער פאַקטיש געזאָגט דאָס זעלבע װאָס אַ סך 
סאַציאַליסטן, רופנדיק עס מיטן נאָמען ;נאַציאָנאַליזם". גאָרדאָן האַט גע- 
לערנט, אַז ;אַרבעט װאָס באַשאַפט זאַכן, װאָס דאָס פאָלק נייטיקט זיך נישט 
אין זיי נאָר די רייכע, איז אין מהות קאַפּיטאַליסטיש, אַפילו ווען זי ווערט 
געטאָן דורך אַרבעטער װאָס אַרבעטן אויף קאָאָפּעראַטיווע יסודות". ,דער קאַ- 
פיטאַל האָט נישט קיין נאַציאָנאַלע אַספּיראַציעס אויסער דעם קעשענע-חשבון 
פון זיינע באַלעבאַטים?. גאָרדאָן האָט געלערנט אַז יעדער מענטש דאַרף 
שטרעבן, אַז דער עיקר ביי אים זאָל זיין נישט דער אַרבעטסלױן נאָר די עצם 
אַרבעט, די עצם זאַך װאָס ווערט געשאַפן דורך זיין אַרבעט, ווייל די זאַך קומט 
דאָך צו דערפילן זיין לעבנס-באַדערפעניש, די פיזישע וי די גיײיסטיקע. 

גאָרדאָן האָט קריטיקירט דעם אײראָפּעיַשן סאָציאַליזם און זיין שעפער 
--- קאַרל מאַרקס. ער האָט געטענהט, אַז ,דער סאָציאַליזם האָט געמאַכט אַן 
עיקר פון אויסערלעכן לעבן, אָדער די אָביעקטיווע באַדינגונגען פון לעבן". 
.דער סאָציאַליזם וויל באַנײען דאָס מענטשלעכע לעבן דורך נייע אײנאָרדע- 
נונגען אין קאָלעקטיוון לעבן, נישט באַנײענדיק אין יסוד דעם גײיסט פון 
מענטש". 

גאָרדאָן האָט פאַרזען די נייע שטרעמונגען אין סאָציאַליזם, װאָס אַק- 
צענטירן די גייסטיק-שעפערישע פּראָצעסן װאָס קומען פאָר אין דער מענטש- 
לעכער געזעלשאַפט, װאָס הייבן אַרױס די ראָל פון יחיד און די סוביעקטיווע 
נשמה"פּראָצעסן װאָס גייען אָן אין מענטש. ער האָט איינגעהאַלטן זיין גייס- 
טיקע פּאָזיציע אויך שפּעטער, ווען די פּועלי-ציון פּאַרטײ אין ארץ ישראל 
האָט זיך צוזאַמענגעגאָסן מיט די אומפּאַרטײיַשע --- די פירער פון די לאַנד- 
װירטשאַפטלעכע אַרבעטער-אַרגאַניזאַציעס, און געשאַפן אין 1919 די ,אַחדות 
העבודה", 

אין וויכוח צװישן גאָרדאָן און ברענערן אין יענע טעג -- האָט גאָרדאָן 
געטענהט, אַז די ;אַחדות העבודה" וויל זיך פאַרבינדן פּונקט וי איר פאָר- 
גייער -- די פּועלי-ציון, מיט דעם אינטערנאַציאָנאַלן פּראָלעטאַריאַט. ער 
האָט באַצײכנט דעם סאָציאַליום אַלס נאַציאָנאַלן קאָשמאַר, װאָס האָט אַרומ- 
געכאַפּט אַ גרויסן טייל פון דער ייִדישׂער יוגנט אין גלות. ברענער האָט אים 
דערויף געענטפערט, אַז אויב גאָרדאָן איז לויט זיינע אַוטיקלען און געדאַנקען 
נישט קיין סאָציאַליסט.,. איז בכלל נישטאָ קיין סאָציאַליזם אויף דער וועלט. 
;טראַכט זיך אַרײן: אַ מענטש װאָס איז עקסטרעם אין זיין שׂנאה צו פּאַראַ- 
זיטיזם אין יעדער פאָרם, אַ מענטש װאָס לייגט אַרױף די תורה פון אַרבעט 
און די ברכה פון אַרבעט אויף יעדן מענטש: אַ מענטש װאָס פּרעדיקט די קול- 
טווי פון אַרבעט, דעם זיג פון נאַטירלעכער געזעלשאַפטלעכקײט אין דער 
מענטשהייט: אַ מענטש װאָס זעט פאָר און שטרעבט צו דער נאַציאָנאַליזירונג 
כון דער ערד און אירע אַרבעטס-מכשירים --- פאַרװאָס װויל ער דאָס אַלץ נישט 
אָנרופן ,סאָציאַליזם? נאָר דווקא ;נאַציאָנאַליזם"? אין דאָזיקן טערמינאלאָ- 
גישן אונטערשיד זעט ער אַלץ. לויט אים איז דער נאַציאָנאַליזם אַן אַרגאַני 
שע וועלט-אָ:שױוּנג אין דער צייט ווען די סאָציאַליסטן זענען אָנהענגער פון 
אַ מעכאַנישׂער װעלט-אָנשווּנג. 

גאָרדאָן האָט געזען אין סאָציאַליזם די קאָסמאָפּאָליטיש-אַסימילאַטאָרי 
שע זייט און מורא געהאַט פאַר זיין צעשטערנדיקן איינפלוס אויף דער ייַדי 
שער יוגנט. װי בערל קאַצענעלסאָן דערציילט אין זיינע שריפטן, האָט גאָרדאָן 
אַרױסגעװיזן אַזאַ נשמהדיקן אָפּנייג צו אַלע סאָציאַליסטישע טעאָריעס. אַז ‏ 
ווען מען האָט אים געמאַכט אויפמערקזאַם, אַז די געדאַנקען צו װאָס עֶר -- 
ואָרדאָן --- האָט זיך דערשלאָגן דורך שווערער גייסטיקער אָנשטרענגונג, זע" 
נען ענלעך צו די געדאַנקען ביי קראָפּאָטקינען, האָט ער נישט געװאָלט עפע- 
נען דאָס קראָפּאָטקין-בוך, װאָס בערל האָט אים געבראַכט. גאָרדאָן איז געווען 
צזוי שטאַרק פאַרביסן קעגן דער פאַראייניקונג מיט די סאָציאַליסטן אין דער 
;אַחדות העבודה", אַז ער איז אַפילו נישט געקומען צו דער גרינדונגס-קאָג- 
פערענץ פון דער הסתדרות אין דעצעמבער 1920, טראָץ דעם װאָס זיין פּאַר- 
טיי --- דעו' ,;הפּועל הצעיר" איז צו איר געגאַנגען. אָבער שפּעטער האָט ער 
פארעפנטלעכט אַן אַרטיקל, ;עבודת כפּים", אין וועלכן ער פּרעדיקט, אַז די 
הסתדרות דאַרף נישט אָננעמען קיין גייסטיקע אַובעטער װי לערער, דאָק- 
טוירים אאַז*װו, נאָר פיזישע אַרבעטער. ער האָט געטענהט, אַז ער װויל נישט 
פּטלען דעם װערט פון די גייסטיקע אַרבעטעו, אָבער די הסתדרות ;װאָס 
דאַרף פאַרװאַ:נדלען אַ פאָלק אָן הענט אין אַן אַרבעטס-פאָלק און שאַפן זיין 
עבן מיט זיינע הענט ממש און זיין דער פּיאָנער װאָס גייט פאָראויס פאַרן 

פאָלק אין זיין טעטיקייט --- װאָס פאַר אַ פּלאַץ קענען האָבן אין דער הסתדרות 
אינטעליגענטע פאַכן, מעגן זיי זיין די סאַמע װיכטיקסטע?* מען דאַרף שטיין 
מיט די פאַראיינען פון גייסטיקע אַרבעטער אין נאָענטן קאָנטאַקט, אָבער זי 
נישט אַרײננעמען אין דער הסתדרות, 

ס'איז קלאָר, אַז אויך אין דער פראַגע איז גאָרדאָן נישט מיטגעגאַנגען 
מיט דער מאָדערנער גייסטיקער עװאָלוציע פון דער אינטערנאַציאָנאַלער סאָל 
ציאַליסטישער באַװעגונג און געזוכט איינצוהאַלטן זיין אָריגינעל-ייִדישן ,נאַ- 
ציאָנאַליסטישן" עם לבדד ישכון-שטאַנדפּונקט. אָבעל דאָס פאַרקלענערט נישט 
אויף אַ האָר זיין --- אין תוך --- טיף-סאַָציאַליסטישן נשמה-אויסדרוק, הגם 
אָנגערופן מיט אַנדערע נעמען. 

גאָרדאָן האָט געזען אין צוריקקער פון ייִד צו דער נאַטור --- דעם פאָר- 
באַדינג פאַר זיין ייִדיש-מענטשלעכער נאַפּריוּנג. דאָ האָט ער זיך גײיסטיק 
איבערגערופן מיט זשאַן זשאַק רוסאָ און טאָלסטאָי, אָבער ביי אים -- ביי 
דעם געוועזענעם דאָרפס-קינד (ער האָט זיינע יונגע יאָרן פאַרבראַכט אין 
דאָרף) איז די דאָזיקע ליבע און בענקשאַפט צו דער מאַמע-ערד נאָך געװען 
ברענענדיקער ווייל זי איז געקומען פון דער נשמה פון אַ ייַד -- אָפּגעריסן 
טויזנטער יאָרן פון ערד און אירע שפע'דיקע אוצרות. ביי גאָרדאָנען האָבו זיך 
צוזאַמענגעגאָסן די בענקשאַפט נאָך דער נאַטור און די ליבע צום מענטש און צום 
פאָלק אין איין אָרגאַניש-סינטעטישער גאַנצקײט, אין איין התרוממות-הרוח. 

גאָרדאָן האָט געלערנט, אַז דאָס מענטשלעכע לעבן הייבט זיך אָן פון 
פּאָלק און דאָס לעבן פון פאָלק הייבט זיך אָן פון דער נאַטור. ,דער מענטש 
נייטיקט זיך אין אַן אוממיטלבאַרן בונד מיט דער אומענדלעכער נאַטוך", 
האָט גאָרדאָן געלערנט. /,מען דאַרף האָבן דעם דאָזיקן בונד נישט נאָר פאַר 
דעו דערקענטעניש און געפיל, נאָר אויך פאַר דער זאַך, װאָס גיט אַרײן דעם 
גייסט פון דערקענטעניש אין אונדזער גאַנצן וועזן". 

און פון בונד מיט דער נאַטור --- צום בונד מיט דעם לעבן... ;דאָס לעבן 
דאַרף מען זוכן אין לעבן, אין עצם לעבן, יעדע מינוט, ווייל יעדע מינוט איז 
אַ נייער אות, אַ ניי װאָרט, אַ ניי קאַפּיטל --- מען דאַרף עס זוכן אַזױ וי מען 
זוכט די שיינקייט אין דער נאַטור"... ,דו דאַרפסט זיך נישט איזאָלירן און 
דערווייטערן פון לעבן, נאָר פאַרקערט --- אַרײן אין דער טיפעניש פון אונ- 
דזער לעבן, װאָס שאַפט זיך און זיך באַטײליקן אין שאַפן דאָס לעבן. זוך דאָס 
לעבן און זיי זיך נישט מיאש". 

גאָרדאָן דערציילט אַ מעשׂה װעגן צוויי חברטעס, װאָס האָבן אָנגע- 
טראָפן אויף זייער וועג אַ זומפּ, איבער וועלכן זיי האָבן נישט געקענט אַרי- 
-בערגיין. זיי האָבן שוין געװאָלט צוריקגיין, אָבער איינע פון זיי האָט דער- 

זען אין זומפּ עפּעס אַ טרוקן אָרט, אויף וועלכן מ'האָט געקענט אַװעקשטעלן 
אַ פוס; האָבן זיי געפּרוּװוט זיך דאָרט אַװעקשטעלן. ווען דאָס האָט זיך אייג- 
געגעבן, האָבן זיי ווידער דערזען פאַר זיך עפּעס אַ שטיין, דערנאָך אַ שטיקל 
האַרטע ערד און אַזױ האָבן זיי זיך כסדר גערוקט פאָראויס, ביז זיי זענען 
בשלום אַריבער דעם גאַנצן זומפּ. ;אַזױ איז דאָס לעבן. מען דאַרף אַלעמאָל 
געפינען אַ ריין שטיקל אָרט, ווייל קיין גאַנץ טרוקענער וועג איז נישטאָ * 

און אינעם לעבן דאָמינלרט --- אָדער ריכטיקער געזאָגט, דאַרף דאָמי- 
גירן --- דער כוח פון ליבע, הגם אָפּטמאָל ווערט די ליבע אַרױסגעשטױסן 
דורך שׂנאה. ,די מענטשׂלעכע נשמה לעכצט נאָך ליבע, דורשׂט נאָך ליבע און 
אַפילו איר ווילן צו זיין געליבט איז נאָר כדי זי זאָל קענען ליב האָבן, אָבער 
איז דען פאַראַן פּלאַץ פאַר אַזאַ ליבע, פאַר אַ ליבע װאָס איז נישט קיין גענאָד 
פאַר די געליבטע נאָר אַ לעבנס-ליכט פאַרן ליבנדיקן? איז דען פאַראַן אַ 
פּלאַץ פאַר אַזאַ ליבע אונטער די עקזסטירנדיקע באַציונגען פון דער מענטש- 
לעכער געזעלשאַפט, אין מיטן פון דעם דאָזיקן דרוק און דערשטיקעניש, װווּ 
יעדער איינער שטופּט זיך צו כאַפּן װאָס מער פון דעם אָרעמען לעבן?" 

גאָרדאָנס געפליגלט װאָרט איז קע ם ' א ד ם" -- פאָלק-מענטש. ער 
זעט אין פאָלק אַ מחנה פון מענטשן. דער יסוד פון פאָלק און װעלט -- איז 
דער יחיד, דער מענטש, ער איז דער עיקר און צענטראַלער פּונקט פון דער 
וועלט. זיינע טענות צום סאָציאַליזם, װאָס איז ביי אים --- אויף אַן אומגע- 
רעכטן אופן --- געווען אַ סינאָנים פון מאַרקסיזם, איז געווען, אַז ער --- דער 
סאָציאַליזם --- פאַרנאַכלעסיקט דעם יחיד, דעם מענטש מיט זיינע פריידן און 
יסורים (און ס'איז נישטאָ קיין גרעסערער לערער וי גרויסע יסורים). ס'איז 
שלעכט אויב מען פאַרלאָזט זיך אויף דער פאָרם, אויב מען מאַכט פון איר אַ 
קולט און מען גלייבט, אַז זי װעט איבעראַנדערשן דעם מענטש. ,ווייל דער 
יסוד פון דער באַציונג צװוישן מענטשן איז סוף-כל-סוף די באַציונג פון 
מענטש צו זיך אַלײן, צום לעבן, צו דער וועלט, אַזױ וי עֶר לעבט זי איבער," 

גאָרדאָן האָט געזען די באַפרייוּנג פון דער מענטשהייט דורך דער באַ- 
פּרייוּנג פון די נאַציעס. ער איז נישט מיד געװאָרן איבערצוחזרן, אַז עס עק- 
זינטירט אַ שטאַרקע, לעבעדיקע מענטשלעך-קאָסמישע פאַרברידערונג צװוישן 
אונדזער נאַציאָנאַלער אידייע און דער אַלגעמײן-מענטשלעכער אידייע. ,עס 
זענען נישטאָ קיין שפּרונגען אין דער נאַטור. דער קאָסמישער סדר פון דער 
אױיסשפּרײטונג פון לעבן גייט פון יחיד צו דער משפּהה און צו דער נאַציע 
און פון דער נאַציע צו דער ראַסע און דער מענטשהייט און אַזױ ווייטער". עס 
איז נישטאָ קיין תיקון פון פאָלק, און ס'איז נישט מעגלעך קיין תיקון פון 
פאָלק אָן תיקון פון יחיד, 

דער טרעגער פון דער ייַדיש-מענטשלעכער רעװאָלוציע װאָס מיר דאַרפן 
דורכפירן איז דער יחיד. ,גיט אונדז יחידים, אמתע פאַרצווייפלטע. אונדזער 
איִמגליק איז װאָס מיר האָבן נישט גענוג פאַרצווייפלטע? -- האָט עֶר גע- 
שריבן אין זיין פּאָלעמיק מיט ברענערן, אָבער די בעלי היאוש זענען נישט 
קיין אמתע פאַרצווייפלטע. דער יאוש איז פאַר זיי אַ מין אויסועג, אַ מין 
פאַרלייכטערן זיך דעם עול. 

און אַקצענטירנדיק די ראָל פון יחיד, װאָס גייט פאַר דער מחנה, גרע- 
נעצט ער זיך אָפּ פון די ניטשעיאַנער װאָס זוכן דעם יחיד, דעם ;,אויבער- 
מענטש". ,מיר איז נאָענט די נשמה פון ,קליינעם" און פון קלענסטן אַפילוּ 
נישט וייניקער וי די גרויסע נשׂמה, ווייל ס'איז מיר נאָענט די נשמה פון 
מענטש און ס'איז מיר נאָענט די נשמה פון יעדער לעבעדיקער באַשעפעניש. 
ס'איז מיר פרעמד און איך קען נישט פאַרטראָגן יעדע איינטיילונג פון מענטשן 
אין ;המון? און ,אויסדערוויילטע". אין אַ בריוו צו דער דיכטערין רחל דער- 
קלערט ער, אַז אין דער נאַטור איז אויך נישטאָ קיין קליין און גרויס. אין דער 
נאַטור װוייסט קיינער נישט װאָס ס'איז גרעסער -- דער שטערן צי דער 
װוארעם... 

אָבער ער האָט געזען דעם יחיד אַלס פאָראויסגייער פון דער מחנה און 
דער כוח פון יחיד איז גרויס דאַן וען ער רייסט די מחנה מיט מיט זיך און 
פאַרשװוינדט דערנאָך אין איר. גאָרדאָן האָט שטאַרק ליב געהאַט אָפט צו באַ* 
ניצן דעם משל מיט אַ מנין. ;כדי ס'זאָל ווערן אַ מנין, מוז יעדער איינער פון 
די צען שטיין אויף זיין פּלאַץ און װאַרטן אויפן צווייטן, אַז נישט װועט קייג- 
מאָל נישט זיין קיין מנין... 

גאָרדאָן האָט נישט געקענט סובל זיין דעם פאָראויס-אַװאַנסירנדיקן יחיד, 
ויען ער וויל אונטערשטרייכן זיין העכערקייט איבער דער מחנה, פאַר וועמען 
ע- דאַרף זיין אַ דערציַערישער ביישפּיל. אברהם לעװינסאָן דערציילט אין זיין 
ביִך פבראשית התנועה" אַן אינטערעסאַנטן פאַל. אין 1920 האָט א. ד. גאָרדאָן 
געווירקט אין ווין און אין פּראָג ביים אױיסקריסטאַליזירן אידעייש די דאַרטי- 
קע באַװעגונג פון צעירי ציון --- הפּועל הצעיר. צװוישן די װאָס ער האָט דאַן 
געװוּנען פאַר דער באַװועגונג, זענען געווען מאַרטין בובער און זיגפריד בערנ- 
פעלד. האָט זיך דער 04יאָריקער אידעאָלאָג פון אַרבעטס-ציוניזם געכעסט 
און זיינע קינדיש-בלויע אויגן זענען געווען פאַרנעפּלט מיט אַ װאָלקנדל פון 
צער. ;װאָס איז געשען?? האָבן פאַרװוּנדערטע חברים געפרעגט. לאָזט זיך 
אויס אַז דער , אַלטער* איז אין כעס פאַרװאָס בערנפעלד האָט צונעשיקט א 
טעלעגראַמע, אַז ,איך שטיי-צו צו דער פּאַרטײ?; צו װאָס אַרױסהײבן דעם 
;איך"? און מאַרטין בובער האָט אַרױסגעגעבן א בוך ,מיין װועג צום חסי- 

דיזם", ,דאָס ערשטע װאָס איז ,,מיין? און װוּ איז דער כלל?? -- האָט גאָר- 
דאָן געפרעגט. (די דאָזיקע מעשה מעגן זיך איינקריצן אין זכרון פיל פּאַרטײ- 
פירער פון פאַרשיידענע גרופּן). 


8 אל 
אל ו 


גאָרדאָן האָט געקעמפט ביי פאַרשיידענע געלעגנהייטן פאַרן כבוד פון 
מענטש און פאַר זיין גייסטיקער אומאָפּהענגיקײט און פרייהייט. ער האָט 
פאַרלאָזט פּתח-תקוה אין 1905, צוזאַמען מיט זיינע חברים אַרבעטער װאָס 
האָבן איינגעאָרדנט אַ פּראָטעסט-פאַרזאַמלונג קעגן די צאַרישע פּאָגראַמען 
טואָץ דער װאָרענונג פון די קאָלאָניסטן נישט אײינצואָרדענען די פאַרזאַמ- 
לונג; ער האָט פאַרלאָזן דעם וויין-קעלער אין ראשון-לציון אַלס פּראָטעסט 
קעגן דעם װאָס אַ קאַלאָניסט האָט געפּאַטשט אַן אַרבעטער װאָס האָט פּראַ- 
טעסטירט קעגן פאַרקויפן שקלים פון די אוגאַנדיסטן. ווען ער האָט געהערט 
אַז די אַרבעטער פון פּתח-תקוה הונגערן (אין 1915), האָט דער זקן דער- 
קלערט, אַז ער קען נישט עסן ברויט צו זעט, ווען זיינע חברים הונגערן און 
מ'האָט אים קוים אָפּגעהאַלטן ער זאָל גיין קיין פּתח-תקוה זיך סאָלידאַריזירן 
מיט די הונגעריקע אַרבעטער. 

א. ד. גאָרדאָן האָט נישט געקענט פאַרטראָגן דעם געדאַנק פון נעמען 
שטיצע פון דרויסן. ער איז געווען דער שׂאַרפסטער קעגנער פון די אַרבעטער- 
הייזער, געבויט דורכן נאַציאָנאַל-פאָנד. ער האָט אויך באַקעמפט דעם קפּא"י 
(פּאַלעסטינע אַרבעטער-פאָנד) צוליבן זעלבן מאָטיוו: די ארץ-ישראלדיקע אַר- 
בעטער דאַרפן לעבן פון זייער אַרבעט און נישט נעמען פון קיינעם קיין שטי- 
צע, אַפילו נישט פון זייערע חברים פון אױיסלאַנד. ישׂראל שוחט דערציילט 
אַ מעשה, אַז אין 1905 האָט גאָרדאָן נישט געװאָלט אָננעמען אין פּותזח-תקוה 
אַכט גרוש פאַר אַן אַרבעטס-טאָג, ווייל דער נאָרמאַלער פּרײיז איז געווען זיבן 
גרוש. ער האָט מורא געהאַט, אַז דער איבעריקער גרוש איז געווען פאַר זיין 
,ייַדישקייט", און דאָס הייסט שטיצע. ערשט װוען דער קאָלאָניסט גאָלדעג- 
הירש האָט זיך געשוווירן, אַז די ייִדישע אַרבעטער קריגן מיט אַ גרוש מער 
וי די אַראַבישע ווייל זיי אַרבעטן בעסער, נישט דערפאַר ווייל זיי זענען 
ייָדן, האָט זיך גאָרדאָן באַרויַקט, 

ווען ס'איז פאָרגעקומען אין 1911 דער קאָנפליקט איבער אַן אַרטיקל פון 
י. ח. ברענער אין ;הפּועל הצעיר" און דער אָדעסער קאָמיטעט האָט אַפּגע- 
שטעלט זיין שטיצע פאַר דער צייטשריפט, ווייל ברענער ,פּרעדיקט שמד", 
איז גאָרדאָן אַרױס מיט אַן אָפענעם שׂאַרפן בריוו צו די אַרבעטער, אַז מען 
זאָל בכלל אָפּװאַרפן יעדע שטיצע פאַר דער צייטונג. ער האָט גערופן צו ראַ- 

טעווען דעם כבוד און די פרייהייט פון אַרבעטס-מענטש. ,,מיר דאַרפן נישט 
נישט נאָר די שטיצע, נאָר אויך נישט די גוטע געדאַנקען, װאָס אַנדערע קו- 
מען טראַכטן וועגן אונדז. דאָס באַלײידיקט ביז דער טיפעניש פון דער נשמה 
ון דאָס שעדיקט אונדזער פרייהייט אויב זי טוט זי נישט אינגאַנצן". גאָר- 
דאָן האָט דאַן געװאָרפן אַ לאָזונג, װאָס איז שפּעטער געװאָרן אַ קאַמפס-לאָ- 
זונג פון דער אַרבעטערשאַפט: ,ווער עס גיט זיין נשמה --- דער גיט עפּעס". די 
אַרבעטער גיבן זייער נשמה --- נישט קיין געלט --- און דאָס איז אַנטשײדנדיק. 
גאָרדאָן האָט געקעמפט פאַר זיין אמת, אַפילו ווען ער איז געווען אין 
אַ קליינער מינדערהייט. ווען אין ערשטן וועלט-קריג האָט זיך אָנגעהויבן אין 
א"י די באַװעגונג פאַר אַ ייַדישן לעגיאָן, האָט גאָרדאָן באַקעמפט דעם לעגיאָן- 
;פּסיכאָז?. ער האָט דערציילט אַ מעשה, אַז אַ קינד האָט געפרעגט דעם טאַטן 
פאַרװאָס מאַכט מען נישט אַ לעגיאָן פון קינדער. ,צו װאָס?? האָט געפרעגט 
דער טאַטע, ,;צו הרגענען טערקישע קינדער". ער האָט מורא געהאַט פאַרן פּסי- 
כאָז פון בלוט-פאַרגיסונג, אַפילו ווען די מלחמה גייט פאַר אַ גערעכטער זאַך. 
ווען די טערקן האָבן אַרעסטירט וויכטיקע פירער פון ישׂוב און זיי גע- 
פּײיניקט, איז גאָרדאָן געווען צװישן זיי. הינטער דער װאַנט האָט מען געהערט 
די געשרייען פון די געשמיסענע. די טערקישע סאָלדאַטן האָבן זיך ספּעציעל 
איזדיעקעוװועט איבער אַלטע און בכבודיקע אַרבעטער. אין אָט דער געדריק- 
טער שטימונג האָט זיך גאָרדאָן דורכגעשפּאַרט צוישן די אַרעסטירטע, װאָס 
זענען געזעסן צוזאַמענגעקנוילט אין ענגן צימער, און אַרױס מיט אַ האַפער- 
דיק, פריילעך ליד: 


,אַז מען צאַפּט פון מיר דאָס בלוט אַרױס 
מען מוטשעםט מיך פּאַמעלעך, 

לאַך איך זיך גוט פון מיינע שונאים אויס 
און זינג מיר נאָר א פריילעכם .. ." 


אויך זיין געראַנגל מיטן טוט (גאָרדאָן איז געשטאָרבן פון קענסער דעם 
2סטן פעברואַר 1922) האָט גאָרדאָן געפירט אויף אַ העלדישן אופן. מען 
האָט נישט געהערט ער זאָל זיפצן, טראָץ זיינע גרויסע יסורים. ער האָט פאָר- 
געזעצט זיין שעפערישע אַרבעט ביז דער לעצטער רגע. ער האָט געהאַט צער, 
װאָס ,מען גיט אויס געלט פון דגניה אומזיסט" און געבעטן זיינע פיל חברים 
-און פאַרערער זיך נישט נעמען צום האַרץ צופיל זיין טויט. ,,איך שרעק זיך 
נישט פאַרן טוט --- האָט גאָרדאָן געזאָגט --- נאָר פאַר דער איבערגאַנגס- 
צײַט?. ,ווען איך װאָלט געקענט אַרבעטן ביז מיין לעצטן טאָג, װאָלט איך 
אַנטקעגנגעגאַנגען דעם טוט מיט שמחה". עטלעכע טעג פאַר זיין טוט איז 

פאַרענדיקט געװאָרן די בריק אויפן ירדן. גאָרדאָן האָט געװאָלט זען די אויפ- 
געבויטע בריק מיט די אייגענע אויגן. ;דאָס איז דאָךְ די ערשטע בריק נאָכן 
חורבן --- און אויפן ירדן דערצו --- װאָס די ייַדן אין ארץיישראל האָבן אויפ- 
געבויט מיט די אייגענע הענט". ער האָט נישט אויפגעהערט רעדן וועגן דער 
דאָזיקער בריק, 

אינטערעסאַנט זענען די טעמעס פון זיינע לעצטע אַרטיקלען: קעגן פּײ- 
ניקן בהמות, געשריבן פאַר אַ זאַמלהעפט, אַרױסגעגעבן פוֹן װעגעטאַריאַנער, 
אַן אַרטיקל וועגן יום-כיפּור, װעגן השארת-הנפש און אַן אַרטיקל א"נ , לעצ- 
טע געדאַנקען?. אין אַרטיקל פאַרן װעגעטאַריאַנער-זאַמלהעפט זאָגט גאָרדאָן, 
אַז ס'איז נישטאָ קיין יסודותדיקער אונטערשייד צװישן עסן פלייש פון א 
בהמה און פלייש פון אַ מענטש. ער שילדערט די אכזריות װאָס מען רויבט צו 
ביי די בינען זייער האַניק, אויף װאָס זיי האָבן אַזױ שווער געאַרבעט. זאָל אַ 
מענטש מיט אַ לעבעדיקער נשמה אַרײנגײן אינמיטן דער נאַכט אין אַ שטאַל 
נאַך אַן אַרבעטס-טאָג, ווען די בהמות האָבן אויך נישט קיין רו, און הערו די 
טיפע זיפצן פון די פאַרשפּאַרטע בהמות און זען זייערע פּנימער, זייער בליק, 
זייערע פאַרצווייפלטע באַװועגונגען. ער רופט די מענטשן זיי זאָלן איינשטעלן 
אַ נייע באַציונג צו בעלי-חיים. 

דעם אַרטיקל ;לעצטע געדאַנקען* שליסט ער מיט עטלעכע ווערטער וועגן 
פייט און הספּדים. , אויב מען וויל באַערן אַ טייערן פריינט אָדער קרוב, זאָל 
מען זיך פאַררוקן אין אַ ווינקל, אַרײנקוקן טיף אין דער אייגענער נשמה, 
נאָכטראַכטן שטיל אָדער וויינען אין זיך איבערן גורל פון געשטאָרבענעם און 
איבערן גורל פון מענטש בכלל. איז דאָס דען נישט גענוג?" : 

;אַזױ האָב איך זיך געפירט, כ'האָב באַערט יעדן אַװעקגײענדיקן מיט 
שווייגן. און אַזױ װאָלט איך געװאָלט זאָל מען זיך נוהג זיין מיט מיר. די 
װאָס װוילן מיר אָפּגעבן כבול -- זאָלן עס טאָן דורך שווייגן. לפּחות אַ יאָר 
צײיט זאָל מען גאָרנישט רעדן און שׂרייבן װעגן מיר". 

אַזױ האָט גאָרדאָן געהאַנדלט וװוען ער האָט באַקומען אַ בריוו, אַז זיין 
איינציקער זון איז געשטאָרבן. אַ טיפער צער און סומנער טרויער האָט אַרױס- 
גטקוקט פון זיינע אויגן -- דערציילט אַן עד-ראיה, װאָס האָט געאַרבעט מיט 
אים צוזאַמען. ער איז אויפגעשטאַנען פון זיין שטול, אַרײן אין זיין צימער 
און דאָרט געזעסן שווייגנדיק, קאָנצענטרירט אין זיך, ביז זיינע חברים זע- 
נען צוריקגעקומען פון דער אַרבעט. דאַן האָט ער גענומען דעם אַקער-אײיזן און 
צוריק אַרױס צו דער אַרבעט. און אַזױ האָט ער געבעטן זאָל מען טאָן, ווען 
זיין נשמה וועט זיך אויפהייבן צו די הימלען. 

אַזױ איז אַװעק פון אונדז דער צדיק פון אַ דור --- אהרן דוד גאָרדאָן. 

יולי 1956 

א. 
הערנדיק בן-גוריונען 


דער מענטש 


דער ערשטער מענטש איז געװאָרן געשאַפן פון שטויב, צענויפגעקליבן 
פון אַלע טיילן פון דער ערד. די ייַדישע אַרבעטערשאַפט אין א"י איז געשאַפן 
געװאָרן פון מענטשן-שטויב פון די ייִדישע ישובים אין דער גאָרער ועלט, 
אויף אים לאַסטעט די אחריות פון גאַנצן פאָלק -- איז איינע פון די באַ- 
ליבטסטע ווערטער פון בן-גוריונען. 


ער אַלײן איז אַן אויסדרוק פון קאָנצענטרירטער, גייסטיקער גבורה, פון 
ייַדןדשטויב, װאָס האָט זיך אויפגעהויבן צו אַ פּיראַמידע פון קראַפט. אין אים 
איז פאַרקערפּערט דער רעװאָלוציאָנערער פּאַטאָס פוֹן דער ייִדישער ווירק- 
לעכקייט. 

זיין נשמה-וויזיע, זיין הײיליקסטער חלום איז קראַפט, דער וועג דערצו 
--- איינהייט. ביי קיין ייַדישן דענקער און טוער איז נישט אַזױ קאָנצענ- 
טרירט וי אין אַ ברענגלאָז אַזאַ האַס צו אוממאַכט וי ביי אים. דאָס פאָלק 
פון כתות און סעקטעס, פון הארשפּאלטער און איפכא מסתברניקעס, האָט אין 
אים באַקומען דעם פּלאַמנדן טריבון פון אחדות. די צעברעקלטע ייִַדישע אַר- 
בעטער-באַװועגונג, די װילנלאָזצ --- ווייל פון פרעמדע ווילנס געשלעפּטצ -- 
האָט אין דער ארץ-ישׂראלדיקער אַרבעטער-באַװעגונג, און די לעצטע האָט אין 
בז-גוריונען באַקומען דעם העכסטן אויסדרוק פון קאָנצענטרירטן וילן. אין 
אונדזער ווירקלעכקייט פון באַגרענעצטן געטאָ-מאַרקסיזם האָט ער געװוירקט 
װוי אַן אָפּפרישנדער שטורעם.-ווינט. 

דער פירער? אונדז איז פרעמד דער אויסדרוק. דעם ייַדישן פאָלק מיט 
זיינע דעמאָקראַטישע טראַדיציעס דאַרף דער געצנדינערישער פירער-קולט 
זיין מוקצה מחמת מאוס. בלייבט ער דער לערער, דער טריבון, דער חבר, דער 
מענטש. מיט אים איז גוט מסכים צו זיין. קעגן אים איז אַ כבוד חבריש, אי- 
דעיִש צו קעמפן. 


לײב שפּיזמאַן 


דער החיסטאָרישער חשבון 


אַ מיליאָן משפּחות אין א"י --- פינף מיליאָן ייַדן איז אונדזער נענטע- 
רער ציל --- דער מפעל הדור; דער ווייטערער -- דער מפעל הדורות -- די 
אויסלייזונג פון גאַנצן פאָלק. דער סאַמע נאָענטסטער ציל -- דער מפעל 
השעה איז דאָס פאַרטאָפּלען אין די נאָענטסטע עטלעכע יאָר די צאָל ייַדן אין 
א"י און פאַרדרייפאַכן דעם לאַנדװירטשאַפטלעכן ישוב. 

בן-גוריון גיט איבער אמתן אַלטע, גוט-באַקאַנטע, אָבער דער גליִענדער 
פּאַטאָס באַקרעפטיקט דיר מיט אַ נייעם גלױבן -- ס'דוכט זיך דיר: דאָס 
ערשטע מאָל הערסטו די ווערטער. אַזױ זעט אויס דער אמת. אַלט און איי- 
ביק ניי. 

דער פּאַטאָס פון דוחקי-הקץ און דוחקי-הזמן. נישטאָ קיין צייט! -- איז 
דאָס געשריי פון די א*י-בויער. די היטלער-קאַטאַסטראָפע האָט אונדז גע- 
טראָפן אומגעריכט, ס'קען אויסברעכן אַ וועלט-קריג, דאָס רוסישע ייַדנטום 
איז געװאָרן אָפּגעריסן פון דער ציוניסטישער מחנה -- מוזן מיר מיט פאַר- 
טאָפּלטער ענערגיע בויען און בויען. 

און דאָ קומט אַ צוקונפט-בילד -- 1960, װי וועט דאַן אויסזען די 
ועלט? װי װעט דאַן אויסזען דאָס ייִדישע פאָלק? אַלץ איז אָפּהענגיק פון 
אונדזער ווילן און פּאַטאָס פון עקשנים. די גרויסע צייט פאָדערט אַ גרויסן 
דור. װועלן מיר ביישטיין דעם נסיון ,פאַר װאָס ס'האָט אונדז געשטעלט די 
ייִדישׂע געשיכטע? 


ששים רבוא ייִדן אין 40 יאָר 


ס'איז נישט ריכטיק --- מיינט בך-גוריון --- אַז ארץיישראל ציט זיך נאָר 
פון דן ביז באר-שבע. עס ציט זיך פיל ווייטער. מיט 250 קילאָמעטער ווייטער 
אין דרום. ביז די ברעגן פון ים-סוף. דאָס היסטאָרישע ארץ-ישראל. 

ארץיישראל וועט אָבער זיין אַזױ ייִדיש און אַזױ גרויס, אויף וויפל מיר 
ויעלן האָבן כוח און ווילן עס צו מאַכן. די לעגענדע, אַז ארץדישראל איז װוי 
גומע, װאָס שרומפּט איין און ציט זיך אויס --- איז שוין אַ רמז פאַר יענע. 
װאָס מיינען, אַז מיר האָבן היסטאָרישע רעכט אויפן לאַנד און ווילן דורך 
דעקלאַראַציעס און פּאַפּירן באַקומען די רעכט. אונדזערע היסטאָרישע רעכט 
זענען די סאָכע און האַמער, דאָס רעכט פון בלוט און שווייס. די רעכט פון 
דער קעגנװאַרט און צוקונפט איבער דער היסטאָריע, די רעכט פון אַרבעט 
איבער פּאַראַזיטיזם, פון ישׂוב איבערן מדבר, מיר װעלן מיט דעם רעכט דער- 
גיין צו די ברעגן פון ים-סוף און ווייטער, 

גע ש ט אל טן 


די ייִדן האָבן שוין אַמאָל געמאַכט אַזאַ שפּרונג -- שׂשים רבוא זענען 
אַריין קיין ארץיישראל אין 40 יאָר בעת יציאת מצרים -- באַמערקט בן" 
גוריון. די נעכסטע 40 יאָר װעלן עס זיין מיליאָנען, באַפרײטע פון גלות-נויט 
אין גלות-קאַפּיטאַליזם, 


מאָדערנע חכמת ישראל 


דער מיליאָן משפּהות דאַרף זיין נישט קיין סוחרים, שרייבער, אַדװאָ- 
קאַטן נאָר פּויערים און אַרבעטער --- דער יסוד פון דער אומה -- דערקלערט 
ב. ג. --- דאָס הייסט אָבער נישט אַז מיר דאַרפן נישט קיין גייסט. פאַרקערט, 
דאָס נייע ארץיישראל פאָדערט אַ נייע חכמת ישראל -- טאַקע אַ ניע אין 


אירע פונדאַמענטן אַ חכמת ישׂראל פוֹן אויסמעסטן יעדן טראָפּן רעגן, פון 
אַרויסכישׂופן פון באָדן אַלע באַהאַלטענע ואַסער-אוצרות, פון צוגנבענען 
ביים ים שטיקער יבשה. 

מיר מוזן די איינשטיינס שטעלן אין דינסט פון ציוניזם. גענוג געהיט 
פרעמדע וויינגערטנער. דאָס פרייע פאָלק פון פּויערים און אַרבעטער װעט 
דעם ייַדישׂן געלערנטן צוריקשטעלן אויף די פיס -- אָנשטאָט, װאָס פריִער 
איז ער געשטאַנען אויפן קאָפּ. פאַרװאָרצלט אין באָדן, מיטן קאָפּ געשטרעקט 
צי די הימלען פון גייסט -- װעט די מאָדערנע חכמת-ישראל זיין װייניקער 
חריפיש-אינטעלעקטועל, אָבער מער נוצלעך-ראַציאָנעל --- און קודם-כל פאַרן 
אייגענעם פאָלק. אַ קאַפּעטשקע עגאָיִזם שאַדט נישט אין אונדזער זינדיקן 
עולם-התחתון. 


צ ז םהה 


פּון די לאָדקעס װאָס קליינע בנימין השלישיס פלעגן אַװעקלאָזן איבער 
די בלאָטעס פון טונעיאַדעװקע ביז די 4,000 ייַדן, װאָס לעבן שוין פון ים --- 
איז פאָלג מיר אַ מהלך! און דאָס איז ערשט די התחלה. דער ים-ריח פין 
יידישן מאַטראָז איז אַזױ זיס און װוירקט אַזױ מחיהדיק אויף אונדזער צע- 
װײיטיקט געמיט און אָנגעשטרענגטע נערוון. מיר זענען אַ ים פאָלק -- איז 
אויף אונדז גוזר בן-גוריון, און מיר נעמען די נייע גזירה אָן באהבה. ים התיי 
כון אין מערב, ים-סוף אין דרום --- דער האָריזאָנט װערט ברייטער. דו זיצסט 
אין ענגן קאָנגרעס-זאַל און עס דוכט זיך דיר, אַז דו אָטעמסט מיט ים-לופט. 

אין קרית חיים (ביי חיפה) האָט מיר אַ חבר פאַרזיכערט, אַז אַמאָל װעט 
נאָך די דאָזיקע אַרבעטער-שטאָט ציילן אַ האַלב מיליאָן יידישע איינוווינער. 
אַלץ מיטן כח פון ים און װאַקסנדער באַדײיטונג פון חיפה -- דער שטאָט 

לײב שפּיזמאן 


און האַפן פון דער צוקונפט. -- פון װאַנעט ווייסטו? -- בױגוריון האָט עס 
בכּירוש פאַרזיכערט... 

װי נעבעכדיק װאָלט געווען אונדזער לעבן, ווען נישט די ויזיע. דער 
געװואַגטער חלום. עך, איר בונדיסטן, כ'האָב אויף אייך רחמנות! 


די נייע מרגלים 


דרייען זיך דאָ אַרום אונדזערע ייִדן און שעפּן פולע הויפנס הנאה פו 
דער מחיהדיקער שווייץ. און ווירקלעך -- איינס פון די שענסטע וינקלען 
אויף דער ערד. און עס געפינען זיך שוין מרגלים, װאָס האָבן טענות צו משה 
רבינו, פאַרװאָס ער האָט געפירט די ייִדן דורך דער מדבר סיני און נישט 
דורך די אַלפּן, צו דער שווייץ, אַלאַ האַניבאַל אויפן רוקן פון העלפאַנטן, 

באַרויִקט זיי בך-גוריון. אונדזער לאַנד איז נישט מיאוסער וי די שווייץ. 
טייל זאָגן, אַז שענער. מען דאַרף נאָר אונטער די שיכטן פון טויזנטיעריקן 
מדבר אַנטפּלעקן די שיינקייט פון ארץ-ישראל. מיר האָבן נישט נאָר געקויפט 
דעם באָדן, נאָר אויך אים פון דאָס ניי געשאַפן, פון דאָס ניי אַנטדעקט. 

טויזנטער חלוצים-קאַלומבוסעס, װאָס אַנטדעקן טאָגיטעגלעך אויפסניי 
די" שיינקייט און אוצרות פון לאַנד. און קעגן זיי די מרגלים, װאָס האָבן זיך 
פאַרקוקט אויף אַ בלויען, קאַפּריזנעם װאָלקן אין לוצערן, װאָס רייט שטאָלץ 
אויף אַ באַרג --- און זענען שוין אין כעס אויף משהן, 

אפשר דאַרף מען צו זיי אַ נייעם משה, װאָס זאָל זיי געבן די תורה ציו- 
ניזם דורך כופין אלפּ כגיגת, עד שיאמר רוצה אני. 


ייִדיש --- אונדזער עספּעראַנטאַ 


בן"גוריון רעדט ייִדיש. אים פעלט אַמאָל אויס אַ װאָרט, זאָגט ער אים 
אין העברעיש און דער עולם העלפט אים אַרױס, 

שרייען פון זאַל עטלעכע פאַנאַטיקער פון רעכטס -- גם אתה, בר גוריון, 
אינך יודע לדבר עברית? -- בבקשה לא להפריע --- דונערט אויף זיי אויפגע- 
בראַכט בן-גוריון און זעצט פאָר זיין רעדע, 

דער העברעיזם פון קוויטש און דעמאָנסטראַציע יל דערמאָנען בן-גור- 
יונען און דורך אים די א"י-אַרבעטערשאַפט --- די בויערין פון דער העברעי- 
שער שול און פּרעסע איר חוב פאַר העברעיַש. לא להפריע -- איז דער ענט- 
פער. ;זאָל מען איבערטראָגן דעם קאָנגרעס קיין ארץ-ישראל, על איך רעדן 
העברעיש, דאָ רעד איך ייִדיש", 

לא להפריע -- חובבי שׂפת ייִדיש און חובבי שפת עבר -- לייגט 


גע ש ט אַל טן 


נישט קיין שפּראַך-פעטישיסטישע פּלאַסטערס אױף אונדזערע ברענענדע 
זווּנדן. מעשי ידינו טובעים בים --- און איר זענט פאַרנומען מיט שפּראַך:דע- 
מאָנסטראַציע. געדענקט אין דער ויכטיקסטער אויפגאַבע -- מאַסךרעליה, 
פּראָדוקטיוויזאַציע פון די ייַדישן מאַסן. 


װאַרשע, 25 אויגוסט 1935 


= 
ווייצמאַן און בן-גוריון 


די היינטיקע אָפּשטימונג אַרום דער גורל-פראַגע פון קאָנגרעס איז גע- 
ווען קלאָר און אומצװויידייטיק --- די גרויסע מערהייט פון קאָנגרעס האָט 
געגעבן דער עקזעקוטיווע די פאַרלאַנגטע פולמאַכטן ס'איז דער גרויסער 
שאָג פון װײיצמאַן און בן-גוריון --- די פאָרקעמפער פון דער ייד נ ש ט אַ ט- 
פאַרװירק לע כונג, פון דער ייִדישער רעפּובליק אין אונדזערע טעג. 

דוֹ קענסט זיך נישט באַפרײען --- טראָץ די שטורמישע סצענעס, טראַץ 
דעם בייגעשמאַק פון ד* ייַדנשטאַטלער-אַרױסטריטן --- פון דער געװאַלטיקער 
קראַפט פון געפילן און עמאָציעס, היסטאָרישע רעמיניסצענצן,. שׂמחה און 
צווייפל, װילנסקראַפט און געװויס-ראַנגלענישן, װאָס פאַרפלייצן דיר אין 
דער מינוט, ווען דו הערסט דעם אױיסגאַנג פון דער אָפּשטימונג, ווען דו אי- 
בערצייגסט זיך -- אַ נייע תקופה האָט זיך געעפנט אין דער 2000-יעריקער 
גלות-געשיכטע פון אונדזער פאָלק. 

וועלן מיר ווירקלעך אין 1960 האָבן די ערשטע 2 מיליאָן ייִדן --- שטאָל- 
צע בירגער אין אַ פריי ייַדיש לאַנד? ועלן ייִדישע שיפן אָנזאָגן אין אַלע 
פּאָרטן פון דער וװעלט די בשורה: ;באש ובדם יהודה נפלה, בעבודה ובשלום 
יהודה תקום"? װעט מקוים וערן די פאָרויסזעוּנג פון דער טערקישער מלוכה- 
פּרעסע, אַז די ייַדישע רעפּובליק װעט שפּילן די ערשׂטע פידל אין נאָענטן 
אָריענט? װעט ראַטן-רוסלאַנד --- װאָס װעט פריַער-שפּעטער װערן אַ פרי. 
דעמאָקראַטיש לאַנד, רעגירט פון אירע אַרבעטנדע פעלקער, -- אונדז אויס- 
שטרעקן אַ האַנט פון אונטערשטיצונג און סימפּאַטיע? װעט די אַראַבישע 
אייפװאַקסנרע יוגנט באַנײען די דערקלערונג פון עמיר פייזול וועגן דער 
בלוט-ברודערשאַפט, וועגן דער גורל-געמיינשאַפט פון די צוויי גרויסע סע- 
מיטישע פעלקער? װעלן די טראַדיציעס פון קאָרדאָװאַ און באַגדאַד פאַרשטופּן 
אין הינטערגרונט די בלוטיקע שאָטנס פון דזשענין און שׂכם? װועט די וועלט 

אַראָפּרײסן די געלע לאַטע פון אונדזער פּלײצע? און װעלן מיר אויפהערן 
זיין די געלע לאַטע אויף דער פּלײיצע פון דער וועלט? 

װוּהין גייען מיר? װאָס איז דער ווייטערדיקער וועג פון ,אײביקן װאַנ- 
דערער", פון אויסגעמאַטערטן, צעפּײניקטן סבא ישראל? 

װאָלט איך געווען פרום, װאָלט איך געקאָרטשעט פון יסורים, פּאַרפלייצט 
פון טרערן, אין צאַפּל פון תפילה-עקסטאַז, גאָט געבעטן, ער זאָל דערזען די 
ליידן פון , אויסדערוויילטן פאָלק? און אים ווייזן דעם וועג צו פרייהייט אוך 
גליקי.. 

בין איך אָבער נישׂט פרום און דאָס פאָלק איז גאָר אויסדערװויילט צו 
יסורים און פּײן.. 


8 אק 

שפּאַצירט מיט מיר נאָך דער זיצונג לולא פון ירושלים, --- אַן ענטוזיאַס- 
טישער יאָ-זאָגער פון דער אַרבעטער-פראַקציע, אַ ספרדי מיט אַ גליענדן מזרח- 
טעמפּעראַמענט און שילדערט פאַר מיר בילדער פון גאולה, צו וועלכער מיר 
גייען. 

דערמאָנט זיך מיר אין דער מינוט אין הערצלס טאָג-בוך. װאָכן און 
חדשים האָט הערצל פאַרבראַכט אויפן הויף פוֹן סולטאַן, כדי צו באַקומען א 
מעדזשיקא-אָרדן פון 2טער מדרגה, כדי צו קומען צום ציוניסטישן קאָנגרעס 
מיט אַ ברעקל דערפאָלג... היינט לייגט אונדז פאָר די מעכטיקע בריטישע 
אימפּעריע אַ ייַדנשטאַט נישט אין אוגאַנדאַ, נאָר אין ארץיישראל. און אַ 
גרויסער טייל פון קאָנגרעס וויל די מתנה נישט אָננעמען. איז אפשר גערעכט 
רובאַשאָװו, אַז אויך דערין קען מען זען דעם געװאַלטיק-אױסגעװאַקסענעם 
זעלבסט-שטאָלץ פון אונדזער פרייהייט-באַוועגונג און צו וועלכער מדרגה מיר 
זענען דערגאַנגען? 

5 

עס איז דער זיג פון ווייצמאַן און ברגוריון, פון געדאַנק און וויזיע פוך 
אַלגעמײנעם און אַרבעטער-ציוניזם, 

זייט יאָרן האָט געשלאָסן אַ בלאָק פון הייליקער פריינטשאַפט די אַר- 
בעטערשאַפט אין ציוניזם און דער דעמאַָקראַטיש-פּראָגרעסיווער פאָלקס-ציו- 
ניזם. עין-חרוד און מאָטעלע, דאָס נייע ייַדישׂע דאָרף אין ארץ-ישראל מיטן 
אָרעמען ייַדישׂן שטעטעלע פון דער גאַלטער היים", דער דור פון חלוצישער 
יוגנט, דער דור פון הגשמה מיטן דור פון ציוניסטישן טרוימער, חולמים 
ולוחמים, בנים ואבות האָבן זיך געשוווירן אַ שבועה פון טרייהייט פאַר פאַר- 

זזירקלעכן דעם קווינט-עסענץ, די נשמה און געוויסן פון ציוניזם --- ערד, אַר" 
בעט, דעמאָקראַטיע,. חלוצישע הגשמה, 

ס'איז נישט קיין צופאַל, דאָס װאָס נענטער, אַרױסגערוקטער מיר שטייען 
אויפן פראָנט פון פאַרווירקלעכונג, אַלץ ענגער ווערט דער בונד צװישן דער 
ייִדישער אַרבעטערשאַפט און ציוניסטישער דעמאָקראַטיע. אין א ר ץ- 
ייש ר א ל איז קלאָרער וי איבעראַל וי אומצערייסבאַר ס'איז דער דאָזיקער 
בונד, --- דאָרט, װוּ די אַרבעטער פירן אָן מיטן ארץיישׂראל-ישוב, דאָרט. וו 
דער בירגערלעכער ציוניזם װאַרפּט דורך זיין יונג-חלוצישן דור בריקן צו אונ" 
דזער באַוועגונג, 

דער דאָזיקער בונד ווערט אויך אַלץ שטאַרקער אין פּוילן. אויך אין אַמע- 
ריקאַנער ציוניזם ווערן אויסגערייפט ענלעכע טענדענצױ 

און ווען דען זאָל אַמבולטסטן קומען צום אויסדרוק דער דאָזיקער ברי" 
דער-בונד, אויב נישט אין טעג, ווען מיר הייבן אָן אַרויספירן דעם ייִדנשטאַט 
פּון אונט ערװ עג ס איפן ב רײ ט ן שליאַך-וועג פון רעאַליזירונג, 
פון פאַרווירקלעכונג?! 


וע 
* 


אין סינטעז ווייצמאַן --- בן-גוריון איז אַ טאָפּלטע ברכה: די בריק צווישן 
אַרבעטערישן און דעמאָקראַטישן ציוניזם און די העכערע איינהייט צװישן 
וויזיע און פאַרווירקלעכונג, צװישן חלום און רעאַליטעט. 

ריכטיק האָט געזאָגט בױ"גוריון אין זיין רעדע אויפן קאָנגרעס, אַז מען 
קען נישט אין וויכוח קעגנשטעלן רעאַליזם קעגן מיסטיק, פּראַקטיק קעגן 
וויזיע. אמתער ציוניזם איז פּונקט וי יעדע גרויסע פרייהייטס-באַוועגונג --- 
און אפשר מער וי יעדע -- אַ סינטעז צוישן די דאָזיקע ביידע מכלומרשטע 
עקסטרעמען, װאָס ווען זיי גיסן זיך צוזאַמען, װערן זיי װי דער ברענענדיקער 
סנה, מיט זיין אײביקן אומפאַרלעשבאַרן פלאַם, 

את ;חטאי" אני מזכיר --- איינע פון די טיפע סיבות צוליב װאָס כ'בין 
געװאָרן אַ ;יאָ זאָגער* איז געווען דער ענטוזיאַסטישׂער גלויבן פון בן-גוריון, 
זיין , משוגעת* פאַרן ייַדנשטאַט במהרה בימינו. 

כ'בין אַ סאָציאַליסט פון דער שולע מאַקס אַדלער און כ'בין ווייט פון 
אַרײנפאַלן אין איבערגעטריבענעם פּערזאָנעןדקולט. אָבער כ'האַלט, אַז יעדע 
תקופה שטראַלט אַרױס איר ספּעציפישׂקייט, איר פריש-אָריגינעלעס, איר ווי" 
פאַליסטיש-באַנײענדעס דורך געוויסע פּערזאָנען. 

די תקופה פון ייַדישער פרייהייט, פון חלוצישן רענעסאַנס איז אַמ- 
שטאַרקסטן פּערזאָניפיצירט אין דער געשטאַלט פון בױגוריון. פון אים 

שטראַלט אַרױס די היסטאָרישע אינטויַציע פון אונדזער היינטיקן דור טרוי- 
מער-מגשימים, העלזעער פון אונדזער ייִַדיש-מענטשלעכער פרייהייט. 

דאָס באַדײט נישט, אַז ער מאַכט נישט קיין פעלערן און אַמאָל גרויסע 
דערצו --- אָבער זיין גרויסער כוח באַשטײט וייניקער אין זען, װי אין 
ה צ לזצ צ|ן,. װיניקער אין באַגרינדן, װי אין -א ר וי ס פ יי לן. (=- 
איז אונדזער גרויסער װיזיאָנער, דער בעל-החזון, און וויי איז צו די באַװע- 
גונגען, װאָס האָבן נישט זייער גרויסן װיזיאָנער, װאָס האַלט זיין האַנט אויפן 
דופק פון דורות און פאַרנעמט דעם ווייטן גערויש פון די טיפע קװאַלן פון 
געשיכטע, װאָס ריזלען אין ערד-שיכטן, װאָס ס'קען נישט דערזען אונדזער 
נאַקעט אויג. 

די ערשטע געדאַנקען --- זיין װויזיע! -- וועגן ייַדיש-אַראַבישער דער- 
נענטערונג געהערן בך"גוריונען. דער פלאַמענדיקער ווילן צו געפינען אַ גע- 
מיינזאַמע שפּראַך מיט דער גרויסער רוסישער רעװאָלוציע, דער געדאַנק פון 
אַ ‏ מעכטיקער ארץיישראלדיקער איינהייטלעכער אַרבעטער-אָרגאַניזאַציע, פון 
אַן איינהייטלעכער ציוניסטישער באַוועגונג, פון ייַדישער ים-דעראָבערונג --- 
זענען זיינע געדאַנקעזיקינדער. 

איר מוזט נישׂט מסכים זיין מיט אַלץ, װאָס דער װיזיאָנער זאָגט. ווען 
מיר װאָלטן נישט געשטאַנען אויף דער ערד, װאָלטן מיר נישט געפילט װי 
הויך, שיין און טיף ס'איז דער הימל. די רעאַלע קריטיק זענגט-אָפּ די פליגלען 
פון דער וויזיע, אָבער אָפּגעזענגטע פליגלען זענען נאָך אַלץ העכער וי דאָס 
טאָפּטשען זיך אין בלאָטע פון קליין-רעאַליזם, פון אומקוקן זיך טויזנט מאָל 
ביי יעדן טריט. 

דער װיזיאַנער זאָגט -- װ אגן. דאַן װעגו! די װאָס װיין 
דערשווימען צו ליכטיקע ברעגן איבער צעשטורעמטע כװאַליעס, מוזן קענען 
מאַכן אַ נחשון-שפּרונג, מוזן זיין װ אָ לונ ט אַ ריס ט ן. או דערפאַר 
האָב איך אַזױ ליב בן-גוריונען און אַזױ מורא פאַר אים. --- כ'האָב מורא, ער 
זאָל נישט מאַכן קיין צו-ווייטן שפּרונג... 

דער טאָג, ווען כ'האָב געלייענט זיין רעדע װועגן אונדזער ים-דעראָבערונג 
געהער צו די ליכטיקסטע טעג אין מיין פּאַרטײיַש לעבן. און איך גלייב, אַז 
דעם זעלבן געפיל האָבן געהאַט פיל טיזנטער חברים. 

זיײין פלאַמענדער גלויבן אין ייַדנשטאַט איז עס געווען יענער גרויסער 
כוח, װאָס האָט מיטגעריסן די אַרבעטער-פראַקציע --- דעם צענטער פון קאָנ- 
גרעס, איז עס געווען יענער פאַרצערנדיקער פלאַם פון וויזיע, װאָס האָט אי" 
בערגעשמאָלצן קאָנסעקװענטע נייךזאָגער און זיי פאַרװאַנדלט אין באַגײס- 
טערטע יאָ-זאָגער. 

ווייצמאַנס קלוגסטע אַרגומענטן װאָלטן נישט געבראַכן די גרויסע סף"- 
קות, ווען נישט בךגוריונס גלויבן. און נישט דערפאַר, װוייל מ'האָט נישט 
בטבע קיין הונדערט-פּראָצענטיקן צוטרוי צו פּאָליטיקער-דיפּלאָמאַטן --- מעגן 
זיי זיין ייִדישע דיפּלאָמאַטן --- ווייצמאַן איז מער מאָנער װי דיפּלאָמאַט, 
ר'איז אַ ייַד אין זיין גאַנצן וועזן, טרייער זון פון נביאים-פאָלק --- אָבער כדי 
צי מאַכן אַזאַ געװאַגטן שפּרונג אין טונקעלן געשיכטע-קאָרידאָר --- דערצו 
איז װײיניק צו זיין באַװאָפּנט מיט לאָגיק, גבורה, מוט: דערצו מוז מען נאָך 
האָבן װ י ז י ע -- און די זון פון וויזיע בחסד העליון האָט פון זיך אַרױס- 
געשטראַלט בך"גוריון. 

די אַרבעטער-פראַקציע (אויסער די השומר-הצעירניקעס) האָט געשטימט 
אויפן קאָנגרעס איינהייטלעך, הגם אונדזערע נײיןזאָגער האָבן נאָך זייער 
לעצט װאָרט נישט געזאָגט. זיי װאַרטן, זי גרייטן זיך צום נאָענטסטן קאָנ- 
גרעס. אָבער די איינהייט פון דער אַרבעטער-פראַקציע איז געווען דער פעלדן, 
אין וועלכן ס'האָבן זיך צעקלאַפּט אַלע דראַנגען און שטורמען. די דאַזיקע 
איינהייט װאָלט געווען אוממעגלעך אָ ן ג לויב ן פון בןגוריון, אָן דער 
טיפער אינטויַציע, װאָס האָט באַהערשט יעדן פון אונדז --- דאָס דאָזיקע פייער 
איז צוֹ הײליק מ'זאָל עס פאַרשיטן מיט קאַלטע השבונות. סוף-סוף איז דער 
אַנצער ציוניזם נישט מער וי אַ וויזיע, װאָס באַרירט זיך מִיט ווירקלעכקייט, 
און יעדע פאַנטאַזיע פון נעכטן איז די ווירקלעכקייט פון מאָרגן, און יעדע 
ווירקלעכקייט פון היינט איז די פאַנטאַזיע פון נעכטף 

מוביונס הייטע אֵלז דער װ 7לן צו מאַ-בט. װימאכט מפן 
די צבת-ראשונה --- די ערשטע צװאַנג, װאָס איז דער פאָרבאַדינג אויף מאַכן 
די מעשי-בראשית פון אונדזער פרייהייט? -- די דאָזיקע פראַגע רויבט זיין 
רו. 

דער דאָזיקער ווילן צו מאַכט -- דער גרונט-יסוד און סוד פון ציוניזם 
---איז ביי קיינעם נישט פאַרקערפּערט אין אַזאַ סטיכישן אוריכוח, ווי ביי 
בן-גוריונען. 

װייצמאַן האָט זיך אויפן קאָנגרעס אַרױסגעװיזן אַלס וירדיקער יורש 
פון הערצלען. זיין ;זש'אַקיז* קעגן ענגלאַנד --- פון אים, דעם אַלטן ענגלאַנד- 
פריינד --- האָט באַװיזן די גרויסקייט פון גרויסן פּינסקער ייַד. וי אין אַ 
בּרע"גלאָז האָט זיך קאָנצענטרירט אין זיינע רעדעס די שטאַטס-קונסט פון 
אַ ביקאָנספיעלד, די געװאַגטקײט און אַרױספאָדערונג צו דער װעלט פון 
הערצלען און דער געשריי איבער ייִדישע יסורים פון אַן אַלטן ייַדישן .דיפּלאָ- 

מאַט*, װאָס פלעגט שלעפּן דעם רבונו-של-עולם צו דין-תורהס פון טיפּ לױי 
יצחק בערדיטשעווער. 

ווער האָט עס געזאָגט, אַז װוייצמאַן איז אַ מינימאַליסט, אַז ער האַלט 
נישט צוגעשמידט זיין בליק איבער די וייטקייטן פון יאָר-צענדליקער? ער 
איז נישט ווייט אין העלזעעריי פון בךרגוריונען. ביידע שטעלן מיט זיך פאָר 
דאָס געשטאַלט פון דער מאָדערנער ייִדישער פּאָליטיק, פּאָליטיק פון אייניק- 
לעך פון די נביאים, װאָס קענען זיך נישט אויסטענהן מיט דיפּלאָמאַטן, אָן 
דער הילף פון חלום ;והיה באחרית הימים", נישׂט פילנדיק איבער זיך די 
פליגלען פון דער גרויסער ייַדישער געשיכטע, פון אונדזער אייביקער ייִדיש- 
מענטשלעכער מאָראַל, ווייצמאַן האָט וועגן דעם אויף אַ גלענצנדן אופן דער- 
ציילט אין זיין שלוס-רעדע אויפן קאָנגרעס. 

דער סינטעז וייצמאַן --- בך-גוריון איז די געשיכטע פון ציוניזם אין 
אונדזער היינטיקן דור, פון דור פון שומרים, ערד-אַרבעטער, בויער פון אַרבע- 
טער-קאָמונעס ביזן דור פון שטאַט-בױער, פון די גרונטלייגער פון אונדזער 
פרייער ייִדישער רעפּובליק -- דער דור פון ייִדישער גאולה, 

אין דאָזיקן גליקלעכן סינטעז ליגט די גאַראַנטיע, אַז דאָס נייע ארץ- 
ישראל װעט זיין אַ לאַנד פון אַרבעט און דעמאָקראַטיע, פון שלום און פריי- 
הייט, אַז דער גייסט פון דגניה און עין-חרוד וועט זיין איר לעבעדיקער אינ- 
האַלט, דער דערציונגס-אידעאַל פון די קומענדע דורות, אַז דאָס נייע ארץ- 
ישראל וועט זיין אַ לייכט-טורעם פאַר דער ייַדישער וועלט, אַ ברודער-האַנט 
פּאָרן נאָענטן מזרח און אַ האָפענונגפולער ביײישפּיל פאַר די פעלקער פון דער 
ווצלט. 


צוריך, 11 אױיגוסט 1937 


ג 
דוד בךגוריון -- 60 יאָר יונג 


דוד בױ"גוריון,. דער דינאַמישער פירער פוֹן קעמפנדיקן חלוצישן ציוניזם, 
מוז זיין 60-יאָריקן געבורטסטאָג פייערן נישט אויף דער ערד פון סעדזשערא, 
מיט וועלכער ער האָט זיך באַהאָפטן נאָך אין 1906 אַלס איינער פון די ראשו- 
נים פון דער צווייטער עליה און דאָרט געהאָלפן שאַפן דעם װעכטער-פאַרבאַנד 
.השומר*, דער פאָרלויפער פון דער היינטיקער העלדישער פאָלקס-אַרמײ, די 
;הגנה". ער איז פאַרטריבן פון לאַנד פון זיינע-אונדזערע ייַדישׂע פאָלקס-האַ- 

פענונגען. דיזעלבע אָקופּאַציע-מאַכט, װאָס האָט פאַרניכטעט ייִדישע אַרבע- 
טער-אינסטיטוציעס, אָפּגעריסן טויזנטער לאַנדיהונגעריקע ייִדן מיט ברוטאַלער 
געװואַלט פון באָדן פון היימלאַנד, געװאָרפן אין אַרעסט זיינע חברים, מיט- 
גלידער פון דער ייַדישער אַגענטור, --- דיזעלבע מאַכט שטערט דעם ראש פון 
דער ייַדישער נישט-געקרוינטער רעגירונג, דעם פאָרזיצער פון דער ייִדישער 
אַגענטור און קאַפּיטאַן פון אונדזער גאולה-שיף צו געפינען זיך אין זיין יובל- 
לום-טוב אין אינטימען קרייז פון די פּויערים, אַרבעטער און פּאַסטעכער -- 
די יסוד-לייגער פון דער מאָרגנדיקער פרייער ייִדישער קאָמאָנװעלט אין ארץ- 
ישראל, 

אַן ענלעכן גלות האָט בךגוריון דורכגעמאַכט אין די יאָרן פון ערשטן 
וועלט-קריג. אָבער דאַן איז עס געווען דזשעמאַל-פּאַשאַ, דער ברוטאַלער טער- 
קישער אַרמײ-קאָמאַנדיר, פון װועמעס צאָרן ער האָט געמוזט אַנטלױיפן 
היינט ווערט בן-גוריון געזוכט פון שליחים פון ענגלאַנד, פאַר וועמען די ייַדן 
האָבן מאָביליזירט 20.000 מאַן צו הילף אין קריג: פון שליחים פון אַן אַרבע- 
טער-רעגירונג, וועלכע האָבן נישט אײינמאָל דערקלערט, אַז דער סאָציאַליס- 
טישער עקספּערימענט אויף די בערג און אין די טאָלן פון יהודה און גליל 
װועט נאָך זיין אַ לייכט-טורעם און אַ ביישפּיל פאַרן װועלט-סאָציאַליזם. און 
היינט --- פּונקט װי אין 1916--1917, איז אַמעריקע דער אױיסגאַנגס-פּונקט 
פון גרויסע ציוניסטישע פּאָליטישע אָנשטרענגונגען, ווערט דאָ געשמידט דאָס 
בלי-זין פּאַרן מאָרגנדיקן נצחון, װאָס מוז קומען. 

אויף בךגוריונען קאָן מען גלענצנד אָנװענדן די װוערטער פון שלמה 
לביא-לעווקאָװיטש, אויך איינער פון די ראשונים פון דער צוייטער עליה, 
וועלכער האָט זיך אין עלטער פון קרוב 60 יאָר אָנגעשלאָסן אַלס פרייווילי- 
קער אין דער ענגלישער אַרמײ. ,דער אמתער פרייװויליקער באַנוגנט זיך נישט 
מיט מאָביליזירן איין מאָל; ער האַלט כסדר זיך אין מאָביליזירן". דאָס װאָרט 
לאָזט זיך אָנװענדן נישט נאָר אויפן מענטשן אין דער ,;שורה" (און ;שורה" 
האָט אין ארץ-ישראל אַ באַזונדער צויבערפול-העראָיִשן קלאַנג --- דאָס מיינט 
דער מענטש פון דער ;הגנה", דער אומבאַקאַנטער זעלנער פון אונדזער פריי- 
הייט-אַרמײ), נאָר אויך אויפן פירער. די פעיִקייט שטענדיק אויפסניי זיך צו 
אָביליזירן גײיסטיק און פיזיש, שטענדיק אָנצוהייבן פונדאָסנײי, מיט אומגע- 
בראָכענער עקשנות און גלויבן, שעפּנדיק אמונה פון די טיפסטע קװאַלן פון 
פאָלקס-עפּאָס און פון ברונעם פון נצח-ישראל-גבורה, זיין אַ חלוץ פון חלו- 
ציִם און שטענדיק דורכברעכן נייע וועגן פון וויזיע, גלויבן און שעפערישער 
טאַט -- דאָס איז דער כח פון בן-גוריון און זיין דור, װאָס האָט געלייגט דעם 
דסוד פון נייעם ייַדישן מענטש און נייעם ייַדישן פאָלק אין אַלט-נײ-לאַנד. 

בן"גוריון איז צוזאַמען מיט בערל קאַצענעלסאָן געווען פון די טרייסטע 
אַרכיטעקטן פון שטאָלצן בנין פון אַרבעטער-אײיניקייט, װאָס האָט געפונעך 
איר הױכפּונקט אין דער אַלגעמײנער אַרבעטער-אָרגאַניזאַציע --- די הסתדרות. 
אָבער ער זעט נישט אינעם אַרבעטער-פאַרבאַנד, נאָר אַ טרייד-יוניאָן באַװע- 
גונג, נאָר דעם יִשװוּנגרייכן דעראָבערונגס-ווילן פון די מדינה-גרינדער און 
פאָלקס-דערלייזער", און אין אַן אַנדער אָרט רופט ער אָן די הסתדרות ,בונד 
פון מלוכה-באַגרינדער". אין קעגנזאַץ צו דער ייַדישער אַרבעטער- באַוועגונג 
נין גלות, װועמעס קאַמף ער באַטראַכט אַלס ;אַ קראַפּטלאָזער בונט און א 
סטערילע פאַרביטערונג פון אַ גורל-באַעװלהטן שטיפקינד", װאָס האָט נישט 
קיין באָדן פאַר זיין קלאַסן-קאַמף, קיין נאַציאָנאַלע קוזשניע פאַר זיין רעװאָ- 
לוציע-אימפּעט, און מוז זיך באַנוגענען מיט אױיסגעבאָרגטע כלים און נאָכ- 
מאַכן די לעצטע מאָדע פון רעװאָלוציאָנערן ,פּאַריזער שניידער", --- זענען 
די ייִדישע אַרבעטער אין ארץיישראל די יעניקע, װאָס לייגן די יסוד-שטיינער 
פין דער ייִדישער גאולה, שאַפן די קוזשׂניע, אין וועלכער דער האַמער פון 
אַרבעט קאָן אַרױסשלאָגן די פונקען פון יצירה און ראַדיקאַלן, סאָציאַלן אי- 
בערבוי. דער אַרבעטער אין ארץ-ישראל האָט אויף זיך אַ נאַציאָנאַלע שליחות 
--- ,דעראָבערן דאָס לאַנד און ווערן דאָרט אַ פאָלק". ער דאַרף שׂאַפן סיי א 
נייע װירטשאַפט, סיי אַ נייע קולטור, אַ נייע שפּראַך,. אױיסגעשטאַלטן אַ 
נייעם ייַדישן מענטשןך-טיפּ; ער מוז זיין דער בראשׂית-איבערשאַפער פון פאָלק 
און זיינע ווערטן, 

אין קעגנזאַץ צום ייִדישן אַרבעטער אין גלות, װאָס פירט אַ געשװווירענע 
און פרוכטלאָזע אָפּאָזיציע קעגן ;כל ישראל", איז ,דער פּאָליטישער וועג פון 
ארץ-ישראלדיקן אַרבעטער נישט צו איזאָלירן זיך פון דער גאַנצער נאַציע, 
נאָר צו שטעלן זיך בראש פון איר,.. אין זיינע ראַנגלענישן און אין זיין קאָמף, 
אין זיינע דעראָבערונגען און אין זיין שאַפונג -- זעט ער פאַר זיך זיין צו" 
קונסט און זיין היסטאָרישע באַשטימונג צו ווערן פון אַן אַרבעטער-קלאַס דאָס 
אַרבעטער-פאָלק?., 

דער שר פון דער ייִדישער געשיכטע -- דערקלערט בך"גוריון --- שטייט 
איבער דער ארץ-ישראלדיקער אַרבעטער-באַװעגונג און קלאַפּט: שפּראָץ אוך 
שטייג אויף, שפּראָץ און װאַקס! און ,/ממעמד לעם" --- פוֹן קלאָס צום פאָלק, 
מ'האָט געדאַרפט האָבן אָן אַ שיעור וויזיע און געװאַגטקײט, כדי צו זען אין 
די עטלעכע הונדערט ייִדישע אַרבעטער אין די קאָלאָניעס אין יהודה --- דעם 
פעלדז פון דער מאָרגנדיקער, פרייער, היים-בויענדיקער ייַדישער נאַציע, דעם 
שטאָלצן קלאַס, װאָס װעט ווערן דער העגעמאָן, דער פירער פון גאַנצן פאָלק, 

פון בן-גוריונס מויל קומט אויך דער װוּנדערבאַרער ביישפּיל: ;די לע- 

גענדע דערציילט, אַז דער ערשטער מענטש איז געשאַפן געװאָרן פון שטויב, 
װאָס גאָט האָט צוזאַמענגענומען פון אַלע טיילן וועלט. די ייִדישע אַרבעטער- 
שאַפט אין ארץיישראל איז צוזאַמענגעשטעלט פון ייִדישן מענטשן-שטויב פון 
ואָר דער װעלט, און ארץיישראל איז דער געבױיר"פּלאַץ פון נייעם ייִדישן 
מענטש, פון דער נייע ייַדישער נאַציע, פון עם-אָדם, סון אַ סאָציאַל:גערעכטער 
געמיינשאַפט, פון אַ פרייען פאָלק פון אַרבעטער און פרייע מענטשן". 

דער גרויסער חזון, די שטאָלצע וויזיע פון בךגוריונען איז די ייִדישע 
מדינה. די ייַדישע מדינה איז נאָך נישט דער ציוניסטישער אידעאַל, אָבער די 
מדינה קאָן דינען אַלס אַנטשײדנדער עטאַפּ אויפן וועג צו דער פאַרווירקלע- 
כונג פון גרויס-ציוניזם. זי װעט שאַפן אין ארץיישראל אין דער סאַמע קירצ- 
סטער צייט יענעם רעאַלן ייַדישׂן כוח, װאָס װעט אונדז דערפירן צו אונדזער 
היסטאָרישן ציל, --- דערקלערט בךגוריון, נאָכדעם וי די פּיל-קאָמיסיע האָט 
אין 1937 פאַרעפנטלעכט איר באַריכט, װאָס לייגט פאָר צו שאַפן אַ ייַדישע 
מדינה אין אַ צעטײלט ארץישראל. אַ ייִדישער שטאַט איז דער ערשטער 
װויכטיקסטער תנאי פאַר אַ גרויסער ייִדישער מאַס-עמיגראַציע קיין ארץ- 
ישראל און אַ גרויסער קאָלאָניזאַציץ -- דערקלערט בך-גוריון אין 1942. דער- 
ביי שפּילט זיך נישט בךרגוריון סתם אין אַ שטאַט-פראַזעאָלאָגיע, װוי עס טוען 
עס די רעװיזיאָניסטן. דער יסוד פון ציוניזם איז: עליה, קאַלאָניזאַציע, חלו- 
ציזם, ייַדישׂער שוץ איבערן ייִדישן באָדן. אויב מיר האָבן די מעגלעבקייטן 
צוי באַקומען דאָס דורך אַנדערע וועגן, וי דורך עטאַבלירן אַ ייִדישן שטאַט 
-- נעמען מיר עסן אָן. אָבער די אויסערלעך-פּאָליטישע און אינערלעך-ייִדישע 
בּאַדינגונגען זענען דערגאַנגען צו אַזאַ מצב, אַז נאָר דאַן ווען ייִדן האָבו אין 
זיערע הענט דאָס רעכט צו אָרגאַניזירן די עליה, צו בויען אַ װירטשאַפט און 
פאַרטיידיקן זייער לעבן, קאָן בכלל מעגלעך זיין אַ ווייטערדיקער פאָרויס- 
מאַרש אויפן וועג צום נצחון. 


דאָס ;ווייסבוך? פון 1939 רופט בךױגוריון אָן ;דאָס בוך פון פאַראַט", 
און רופט צום פאַרביסענעם קאַמף קעגן אים מיט אַלע כוחות. ווען דער קריג 
ברעכט אויס, װאַרפט ב"גוריון זיין געפליגלטן קאַמפס-לאָזונג: ;העלפן ענג- 
לאַנד אין קריג, װי עס װאָלט נישט געווען קיין ,ווייסבוך"; באַקעמפן די ענג- 
לאַנד פון ,ווייסבוך", װי עס װאָלט נישט געװוען קיין קריג". די מאָביליזאַ- 
ציע פון 30.000 ארץ-ישראלל-יידן אין דער ענגלישער אַרמײ גייט האַנט ביי 
האַנט מיט אַריינברענגען שיפן מיט , אומלעגאַלע* עולים, מיט פאַרפעסטיקן 
די רייען פון דער ;הגנה", מיט דעראָבערן גרויסע באָדן-שטחים אין ,פאַר- 
באָטענע? געגענטן אין לאַנד. בן-גוריונס שלאַכט-רוף היט דער ישוב אָפ 

עס קומט די אַנטױישונג מיט דער בעוין-רעגירונג. בןגוריון אַנאַליזירט 

דאַן מיט זיין שניידיקער אַנאַליטישער לאָגיק די בעווין דעקלאַראַציע אויף 
דער פאַרזאַמלונג פון דער אספת הנבחרים, און ער ענדיקט מיטן רוף, װאָס 
ווערט דער קאַמפס-רוף פון העראַיַשן ישׂוב: ,פאַר די זאַכן זענען מיר גרייט 
עהרגעט צו וװוערן: פאַר דער פרייהייט פון דער ייַדישער איינוואנדערונג, 
פאַר אונדזער רעכט צו בויען די װיסטענישן פון לאַנד און פאַר דער פּאָליטי- 
שער זעלבסטשטענדיקייט פון אונדזער פאָלק און זיין לאַנד", 

דערביי דערקלערט עֶר, אַז דער קאָנפליקט מיט ענגלאַנד און מיַט די 
אַדאַבער איז נישט קיין היסטאָריש-באַדינגטער, נאָר אַ צייטװײיליקער. פאַר- 
קטרט, אַ ייִַדישער שטאַט װעט נישט שאַפן קיין באַריער צווישן ענגלאַנד און 
דער אַראַבישער וועלט. פאַרקערט: ער וועט זיין אַ פאַרבינדנדיקער רינג. ,,מיר 
קומען אַהער נישט וי קיין געסט אויף אַ ווייל, נאָר װי אַ פאָלק, װאָס קערט 
זיך אום צוריק אין זיין היימלאַנד. מיר האָבן אונדזער גורל פאַרבונדן מיט דעם 
דאָזיקן לאַנד, און דורך אים --- מיט אונדזערע נאָענטסטע שכנים". 

מיט דער דרייסטקייט און קלאָרקײט פון אַ ואַשינגטאָן און אַ גאַרי- 
באַלדי דערקלערט ער בעתן פאַרהער פאַר דער ענגליש-אַמעריקאַנער אויס- 
פאָרשונגס-קאָמיסיע: ,, מיר ווילן דאָ נישט זיין קיין ,שוץ-יִדן". מיר זענען 
דאָ מיט רעכט: מיר װועלן נישט פאַראַטן ציון און ייַדישׂע אומאָפּהענגיקײט 
--- אַזױ וי מיר האָבן נישט פאַראַטן אונדזער גלויבן אין אונדזער נאַציאָ- 
נאַליטעט". און מיט העל-װיזיאָנערישן אַרײנבליק אין די קומענדיקע טעג. 
דערקלערט ער: ,פּונקט אַזױ וי איך בין איבערצייגט, אַז אַ ייַדישׂע מדינה 
װעט זיין אַ פאַקט, פּונקט אַזױ בין איך זיכער, אַז אַ ייִדיש-אַראַבישער בונד 
וועט ווערן אַ ווירקלעכקייט", 

קלאַסישׂ איז זיין בײישפּיל פאַר דער קאָמיסיע איף דער פּראַגע: צי 
װואָלטן די ייִדן מסכים געווען מוותר צו זיין אויף דער פאָדערונג פון אַ ייַדי- 
שער מדינה, אויב מען זאָל אַרײנלאָזן די הונדערט טױזנט פּליטים פון די 
לאַגערן. ;שטעלט זיך פאָר, אַז היטלער האָט פאַרכאַפּט הונדערט טויזנט ענג- 
לישע געפאַנגענע און ער זאָגט צו טשוירטשילן: ;אָדער דו גיסט מיר איבער 
דעם ענגלישן פלאָט, אָדער איך שעכט אויס די הונדערט טיזנט ענגלענדער, 
װואָס זענען אין מיין באַזיץ?. צי װוייסט איר דען נישט, װאָס פאַר אַ תשובה 
טשוירטשיל װאָלט אין דעם פאַל געגעבן? צי ווייסט איר נישט, אַז טשוירטשיל 
װאָלט זיך רויַק געקאָנט פאַרלאָזן אויף דער תשובה פון די הונדערט טויזנט 
ענגלענדער אַלײן? צי װאָלט עמעצן גאָר געקענט איינפאַלן, אַז הונדערט 
טויזנט ענגלענדער זאָלן אויסקויפן זייער לעבן פאַרן פּרייז פון ענגלישן 
פלאָט?*. 

איינע פון בן-גוריונס געװואַגטסטע וויזיעס איז -- די דעראָבערונג פון 


גע ש ט אל טן 


! ים. דער אויפבוי פון תל-אביבער פּאָרט איז ביי אים געװען אַ גװאַלטיקע 
פּערזענלעכע איבערלעבונג, און מיט וויפל ליבע און שטאָלץ ער רעדט ועגן 
דער וויזיע פון אַ ייִדישן ים"-פּלאָט און כובשי הים (אין וויכוח אַרום פּיל- 
באַריכט, אויף דער פּועלי-ציון קאָנפערענץ אין ציריך). ,די נבואה, אַז ארץ- 
ישראל װעט זיך אױסשפּרײטן, װעט מקוים װערן, אויב דער ים װעט זיין 
אונדזערער. אַלע רחבותן פון דער װעלט װעלן זיין אונדזערע;: אונדזערע 
פּערספּעקטיוון און האָריזאָנטן װעלן זיך אויסברייטערן ביז אַלע וועלט-טיילן; 
אומאויפהערלעכע קװאַלן פון לעבן און גבורה וװועלן שטראָמען אין אונדזער 
בלוט: אַ גרענעצלאָז פעלד פאַר אַרבעט און אויפטוען װעט זיך אַנטפּלעקן 
פאַר אונדזער צוקונפט -- יאָ, דאָס אַלץ װעט געשען, ווען דער גרויסער ים 
װועט באַהעפט וװוערן צו דער יבשה פון אונדוער מדינה... פאַר אונדז װעט 
זער ים דינען אַלס איינזאַמלונגס-מיטל פאַר אונדזערע גלותן און אויך אַלס 
בריק פאַר די גלותן. די גרויסע צייט פון צור און צידון האַלט ביי אומקערן 
זיך צו די ברעגן פון דער ייַדישער מדינה אין חיפה און אין תל:אביב". 

צום גרויסן ייַדישן שטאַטסמאַן-װיזיאָנער, צום שומר פון סעדזשעראַ 
און פון דער ;הגנה", צום בונטאַרישן, גלױביקן טרוימער פון דער גע- 
טאָ, ציִען זיך בליקן פון ליבע און באַװוּנדערונג און האַרציקע ברכות פון 
מיליאָנען ייִדן און פון אונדזער קעמפנדיקער יוגנט אין ארץיישראל -- דעם 
שטאָלצן דור פון די דוחקי הקץ. 

אֹ 
דער היים-וויי פון דורות 
(אַ רעדע, װאָס האָט אויפגעהויבן דעם קאַנגרעס) 


דאָס איז די מיינונג פון פריינט און פיינט -- די רעדע פון ח' קאַצע- 
נעלסאָן אויף דער זונטיק-זיצונג האָט אויפגעהויבן דעם קאָנגרעס און דער- 
מאָנט אין די שטאַרקסטע רעדעס פון מאַקס נאָרדו. 

דער , זשאַקיז* (איך באַשולדיק) פון ייַדישן פאָלק, געװאָרפן אין פּנים 
פון דער וועלט, אַ שאַרפע אָנקלאַגע פון אַ גערודפט פאָלק קעגן אַ ווילד-גע- 
װואָרענער צייט, אַ מעכטיקער עכאָ פון דער ציון-בענקשאַפט פון יהודה הלוי, 
און װוערטער פון צער און צאָרן פון ביאַליק, קאָנצענטרירט וי אין אַ ברען- 
גלאָז אין דער רעדע פון איינעם פון די טרייעסטע שליחי-ציבור פון אַרבעטנ- 
דיקן ארץיישראל -- פון ח' קאַצענעלסאָן. 

ס'איז געווען אַ זעלישע, טיפע איבערלעבונג די קרוב 2-שעהדיקע רעדע 
פון ח' בערל. די ציוניסטישע וויזיע האָט זיך אין איר אויפגעהויבן צו אַ גרוי- 
סער הויך. געטראָגן פון טיפער ציוניסטישער אחריות, דורכגעפיבערט מיטן 
פּיין פון דער ייִדישער טראַגעדיע און זיך אָנרוקנדיקער וועלט-קאַטאַסטראַפע, 
האָט די רעדע געהאַט אין זיך פיל מאָמענטן, װאָס װועלן געהערן צו די רייכסטע 
אויפבליצן פון דער קאָלעקטיווער מחשבה, פון ציוניסטישן סאָציאַליום, פון . 
איינציק-אמתן ציוניזם פון ערד און אַרבעט. 

;אונדזער טעמפּאָ איז ביז-איצט געווען אַ קינדערישער, אַ לאַנגזאַמער. 
מיר האָבן פאַרגעסן, אַז מיר אַרבעטן צװוישן צוויי וועלט-מלחמות. ביז איצט 
איז אונדזער קאָלאָניזאַציע געווען אונדזער פּאָליטיק. איצט קומען צייטן, וועו 
ברוטאַלע, פּאָליטישע מאַכט-פאַקטאָרן מאַכן אַ סוף פון גרויסע עקאָנאָמישע 
דערגרייכונגען. מיר האָבן געהאָפט, אַז דער גליל װעט צוריק ווערן באַזעצט 
פין גרויסע מחנות ייִדישע פּויערים, וי אין די צייטן פון ייִַדישער זעלבשטענ- 
דיקייט. איצט קומט דער פאַשיזם און װאָרצלט אויס אַ פערטל מיליאָן איינגע- 
זעסענע, אין ערד-פאַרװאָרצלטע טיראָלער פּויערים. די זעלבע פאַשיסטישפ 
כוחות ווילן חרוב מאַכן אונדזער ווערק*. 

;היינט איז פיל ערגער װי אין די טערקישע צייטן פון אַבדול האַמיד. 
דער טעמפּאָ פון די געשעענישן איז גאָר אַן אַנדערער, די ייִדישע טראַגעדיע 
האָט אָנגענומען מוראדיקע פאָרמען. מ'קען זיך נישט טרייסטן מיט סתם אָפּ- 
טימיזם. די באַלפור-דעקלאַראַציע ווערט פאַר אונדזערע אויגן פאַרביטן מיט אַן 
אַנטי-באַלפור-דעקלאַראַציע. מיר האָבן אַ טרייסט מיטן באַשלוס פון דער 
מאַנדאַט-קאָמיסיע, אָבער מיר זענען נישט זיכער וי ס'וועט אויסזען דער באַ- 
שלוס פון ראַט פון פעלקער-בונד. ס'איז פאַראַן אַ דוסיש ווערטל: כליזמן 
דער דונער דונערט נישט -- צלמט זיך נישט דער פּױער. ביי אונדז דערפילט 
מען נישט די טראַגיק פון דער שעה, װי לאַנג דער דונער װאַרפט אונדז נישט 
צ דער פרד": 

די שטאַרקסטע טיילן פון דער רעדע זענען געווען װועגן דער עליה ב'. הרב 
סילווער (אַמעריקע) האָט געהאַט דעם אומגליק צו באַהױפּטן, אַז מ'לייקנט 
אין ווערט פון דער פּליטים-עליה. די שאַרפסטע טיילן פון דער רעדע פון ח' 
בערל זענען געווען געװוענדעט קעגן דאָזיקן ,קליין-ציוניזם". ,מיר דיסקואַ- 
ליפיצירן די מאָראַל פון די ענגלענדער און זייער רעכט אויף צו באַשטימען 
די באַגריפן לעגאַל און אומלעגאַל. אונדזער גרעסטער פּאָליטישער שטיץ- 
פּונקט זענען די שיפן אויפן אָפענעם ים. פון יהודה הלוי ביז צו די דאַזיקע 
שיפן ציט זיך די אַלטע מעכטיקע ייַדישע בענקשאַפט נאָך ציון. ח' בערל האָט 
געשילדערט די איבערלעבונגען פון פּליטים אויף די ימים, װאָס רייסן זיך 
אין זייער פאָטערלאַנד. דער פאָטער פון הרב סילווער איז אויך נישט געװאָרן 
אַרײנגעלאָזט קיין אַמעריקע און די דאָרטיקע ראַבינערס און יאַהודישע פּרג- 
סים האָבן געזאָגט דאָס זעלבע וי איצט הרב סילװוער. מ'האָט בודק געווען 
די ציצית פון די ייִדישע עמיגראַנטן, צי זיי זענען אַ פאַראַנטװאָרטלעכער 
עלעמענט. דער ייַדישער עמיגראַנטן-שטראָם האָט דורכגעבראָכן אַלע באַריערן 
פון רעגירונג, געזעצן און שװועריקייטן. איצט טוט דאָס זעלבע סילווער קעגן 
די, װאָס רייסן זיך דורך אַלע וועגן צו זייער פאָטערלאַנד -- ארץיישראל. 

איז דער ציוניזם אַן ענין פון דאַטשע, זומער-ווינונג, עונג שבת? -- 
האָט געדונערט ח' בערל. --- דער גרעסטער אויפטו פון ציוניזם איז דאָס, 
װואָס ארץ-ישראל נעמט אויף מאַסן ייִדישע פּליטים. ?אַ סך פון די, װאָס זע- 
נען נעכטן געקומען מיט דער עליה ב' האָב איך מאָרגן געטראָפן ביים אַקער 
און ביקס. דער צענטער פון אונדזער פּאָליטיק איז נישט לאָנדאָן, נישט ואַ- 
שינגטאָן, נאָר דער אָפענער ים". 

;ס'איז דאָ אַ ייִַדישע תפילת-הים. פון 700 יאָר צוריק, פון די צייטן פון 
רמב"ן, יהודה החסיד און אַנדערע ציו-פאָרער, קלינגט אונדז אַנטקעגן די 
דאָזיקע תפילה. די תפילה דאַרפן בעטן די אַמעריקאַנער ציוניסטישע ראַבי- 

נער אין זייערע טעמפּלען פאַר דער הצלחה פון די ייִדישׂע ים-װואַנדערער -- 
די פּליטים פון אַלע פאַשיסטישע גיהנומס. די אַמעריקאַנער ציוניסטן דאַרפן 
דערציַען זייערע שטאָלצע, גוט-געפלעגטע בחורים און מיידלעך, זיי זאָלן זיך 
אויך לאָזן מיט שׂיפן און שיפלעך, דורכשניידן די ים-כװאַליעס און זיך קלאַ- 
מערן אין די ברעגעס פון היימלאַנד, בכדי בעסער צו פאַרשטיין דעם טיפן זין 
פון ציוניזם, 

דער ,דבר* איז געװאָרן געשלאָסן אויף 7 טעג פאַר אַן אַרטיקל וועגן די 
, מעפּילים? --- איך בין דערויף שטאָלץ. אויב די עליה איז אומלעגאַל. -- 
װאָסיזשע איז לעגאַל? אוב זי איז אומגעזעצלעך -- װאָסיזשע איז געזעץו 
איך אַלײן בין געקומען אין לאַנד אַלס האַלב-לעגאַלער און מיט מיר מיינע 
צענדליקער חברים -- די פּיאָנערן פון דער 2טער עליה, 

,ס'איז טאַקע צו באַװוּנדערן די וועגן פון דער געשיכטע, װאָס האָט אויס- 
געקליבן אַלס איר אינסטרומענט פון פאַרווירקלעכונג נישט די אַמעריקאַנער 
ראַבינער, נאָר אומגליקלעכע ייִדישע פּליטים. די, װאָס וועלן מאָרגן דאַרפן 
פאַלן אין וועלט-קריג אפשׂר גאָר פאַר אונדזערע פיינט און איצט וערן זיי 
געראַטעװעט פאַר דער באַװעגונג פון ייִדישׂער גאולה", 

געוויסע שטעלן פון דער רעדע האָבן קרעפטיק געאָטעמט מיטן שטאָלצן 
ריטם פון ליד פון ייַדישער רעװאָלוציע, פון דער ייִדישער ;מאַרסעליעזע* 
--- מיטן ,תחזקנה"-הימן. דער עפּאָס פון ייִדישע ים-פּאָרער און ;געזעץ- 
ברעכער* האָט מיטגעריסן מיט זיין צאָרנדיקער העזה און געװאַגטן שװוּנג. 

נישט וייניקער שטאַרק איז געווען זיין אַרײנבליק אין די גייסטיקע 
קראַפט-מקורות, װאָס שפּײיזן דעם ציוניזם. ער האָט דאָ פּאָלעמיזירט מיט 
ש למ ה ג אַ לד מ אַן -- דעם פאָרזיצער פון דער אַמעריקאַנער ציוניסטי- 
שער אָרגאַניזאַציע. דער גלות-גייסט האָט געלאָזט פאַרבלאַסן די בר-כוכבא- 
לעגענדע. בר-כזיבא האָט אים אַ נאָמען געגעבן דער ייִדישער גלות גייסט. 
גאָלדמאַן האָט די ווערטער איבערגעחזרט. דער ציוניזם האָט געגעבן חנוכה 
זיין אַמאָליקן העראָיִשן אינהאַלט. וויי איז צום פאָלק, װאָס קאָן נישט איינ- 
היטן דעם אָרעאָל פון זיינע גרויסע ראָמאַנטישע פיגורן. די לעגענדע פון וויל- 
העלם טעל לייכט איצט צוריק אויף פאַרן שװײיצאַרישן פאָלק אין אָנבליק 
פון גרויסער נאַציאָנאַלער געפאַר. דער ציוניזם האָט שוין לאַנג געמאַכט אַ 
סינטעז צװוישן הערצל און אחד-העם, צווישן בר-כוכבא און יוחנן בן זכאי. 
צי װאָס פאַרבלאַסן דעם גבורה-גייסט פון ציוניזם? 

ח' בערל איז אויך אַרױסגעטראָטן קעגן דער באַהױפּטונג פון נחום גאָלד- 
מאַן אין זיין רעדע אויף דער דערעפענונגס-זיצונג פוֹן קאָנגרעס, אַז ארץ- 
ישראל װעט נישט קענען אויפנעמען אַלע ייַדן. די ייִדישע געשיכטע צווינגט 

אונדז אויף נייע מאַסשטאַבן. די וועלט טאָר נישט מיינען, אַז מיר באַנוגענען 
זיך מיט פּאַליאַטיוון, מיט טייל-לייזונגען פון דער ייִדן-פראַגע, מיט מינימאַ- 
ליזירן אונדזערע פאָדערונגען אויף ארץ-ישראל, 

בייסיק און טרעפלעך זענען געווען די שטעלן אין דער רעדע, וי ער 
האָט זיך אָפּגערעכנט מיט די רעװיזיאָניסטן און זייערע נאָכפאָלגער. ,, אוהבי 
בּצע" -- האָט מען געשריגן צו די אַרבעטער-פירער, איר האָט נישט קיין חוש 
פּאַר גרויסע פּאָליטישע פּראָבלעמען, פאַר ווייטע הימלען. ריכטיק, מיר פליען 
נישט אַװעק ווייט פון באָדן. מ'קען נישט פירן קיין קריג אָן מיטלען אָן 
אויפבוי און קאַלאָניזאַציע איז נישט מעגלעך קיין פּאָליטישער קאַמף. 

דער ייִדישׂער , טעראָר? פון די רעװיזיאָניסטן איז אַ פאַלשער באַגריף. 
אין אָנהײב פון 20סטן יאָרהונדערט איז געווען אין רוסלאַנד אַן אויפשטאַנד 
קעגן טיראַנען. קאַלאיעוו, דער סאָציאַליסט-רעװאָלוציאָנער, האָט אין זיינע 
בֿאָמבןדאַטענטאַטן זיך געריכטעט מיטן פּרינציפּ פון ,הבלגה", דאָס הייסט 
--- האַלטן ריין דאָס געווער, נישט פאַרגיסן אומשולדיק בלוט. ער האָט נישט 
געװאָרפן קיין באָמבע אין דער קאַרעטע פון גרויספירשט אין מאָסקװע, זעענ- 
דיק, אַז עס פאָרן מיט אים זיין פרוי און קינד, 

די רעװיזיאָניסטן מאַלפּעװען נאָך די מעטאָדן פון מופטי, די מעטאָדן 
פון פאַשיסטישן טעראָר, װאָס הייסן ברענען און מאָרדן אויך זייטיקע, אויך 
אומשולדיקע. 

גלענצנד איז געווען דער סאַרקאַזם איבער דער ;גבורה" פוֹן אויפרייסן 

ייִדישע טעלעפאָ-ביידלעך אין תל-אביב. מאָרגן װועט מען מאַכן אַטענטאַטן 
אויפן ייִדישן פּאָרט, אויף ייִדישע פּונקטן. באַזונדערס כאַראַקטעריסטיש איז 
דער פאַל פון פּרוּוון צו װאַרפן אַ באָמבע אויף דער ירושלימער תפיסה. עס 
װואָלטן געװאָרן דערמאָרדעט דער ענגלישער, ייִדישער אָדער אַראַבישער 
וועכטער, הונדערטער קרימינאַליסטן, פּאָגראָמשטשיקעס װאָלטן זיך אַרױס- 
באַקומען פון דער טורמע, באַפאַלן , מאה שערים" און געמאַכט אַ פּאָגראָם, 
מוזן מיר זאָגן אָמן צו די דאָזיקע קינדערישׂע, לעכערלעכע ,רעװאָלוציאָ- 
נערן"? 

די רעאַקציאָנערע גרופּן האָבן געשטורעמט ;, מ רי א ז ר ח י * -- 
בירגערלעכער װידערשטאַנד און געענדיקט מיט פּראָקלאַמירן אַ װידערשטאַנד 
קעגן די נאַציאָנאַלע אינסטאַנצן פון ישוב. ;נאָן קאָאָפּערײישן" מיט דער ענג- 
לישער מאַכט האָט געהייסן קאַמף מיט דער ייִדישער מאַכט. ס'האָט זיך אָנ- 
געהויבן טומלען מיט אַ דעלעגאַציע; דאָס האָט דערמאָנט די פאַרפלייצונג פון 
דעלעגאַציעס אין פעברואַר 1917 אין רוסלאַנד. האָבן זיי געהאַט אַ פּראָגראַם? 
ניין. דער איינציקער פּראָגראַם איז געווען עפּעס באַקומען, װי יענער ייִדישער 

קרעמער, װאָס שרייט: ;עס ברענט --- און איך זאָל גאָרנישט פאַרדינען דער- 
ביל" 

זי האָבן געפאָדערט שאַפן אַ ‏ וע ד ה ע לי ו | -- אויך דאָ האָט 
מען נאָכגעמאַכט דעם אַראַבישן קאָמיטעט. מיר ווילן שטאַרקע מענער! אָבער 
די שטאַרקע מענער האָבן גאָר דערקלערט, אַז זיי זענען גרייט אַרײינצוגײן אין 
ועד הלאומי און לאָיאַל צוזאַמענאַרבעטן: דאַן האָט זיך אָנגעהויבן דער גרוי- 
סער קאַצניאָמער ביי די ,,/אמתע פּאַטריאָטן?". : 

די ,אָפּאָזיציע* ברענט פאַר כעס, װאָס די אַרבעטער זענען געװאָרן אַזאַ 
גרויסער כוח. אַמאָל פלעגט אַ גביר פאָרן אין די בעדער און אין איינוועגס 
אַראָפּכאַפּן זיך צום קאָנגרעס. ער האָט געטיײילט מאַנדאַטן חשובע צופעליקע 
קרעמער פון קליינע שטעטלעך. אָבער היינט קומען פאָרשטייער פון אַ מיליאָן 
שוקלים, פון ברייטע פאָלקסמאַסן. זענען זיי אין כעס די דאָזיקע פּאָליטישע 
יורדים. איז װאָסיזשע קענען מיר העלפן? זאָלן מיר זיי עפּעס אױסצאָלן 
דערפאַר? 

דער ציוניזם איז אַ דעמאָקראַטישע באַװעגונג, נישט אַן ענין פון כבודים. 
נאָר אַ גרויסע דעמאַקראַטישע פאָלקס-באַװעגונג קען זיין דערװואַקסן צו לייזן 
די גרויסע גורלדיקע אויפגאַבן פון דער שעה, צו ראַטעװען די לעצטע האָפע- 
נונג פון ייַדישן פאָלק. 

ה' בערל קאַצענעלסאָנס רעדע איז לויט איר אינהאַלט און פאָרם געווען 
די גרויסע רעדע פון קאָנגרעס. דורך זיין מויל האָט גערעדט דאָס געוויסן פון 
עיוניזם. פון איר האָט געאָטעמט מיט קראַפט און אמונה, מיט קאַמפס-גרייט- 
קייט און גבורה-ווילן פון מגשימים-דור פון ייַדישער פרייהייט, מיט אַן אויס- 
בליק אין ציוניסטישן באחרית הימים, 


גענף, אױיגוסט 1939. 


= 
די גייסטיקע ירושה פון בערל קאַצענעלסאָן 


ווען בערל קאַצענעלסאָן ז"ל װאָלט איצט געלעבט, װאָלט ער איצט גע- 
פייערט זיין 70סטן געבורטסטאָג. און ווען ער --- דער גייסטיקער פירער פון 
דער ישׂראלדיקער אַרבעטס-באַװעגונג -- איז מער נישטאָ מיט אונדז, דער- 
מאָנען זיינע חברים און פאַרערער די דאַטע פון זיין 70סטן געבורטסטאָג און 

זי פאַרטיפן זיך אין זיינע לערעס און פרעגן זיך יעדן טאָג: װוי װאָלט בערל 
געהאַנדלט אין דער אָדער יענער פראַגע? 

ווען בערל קאַצענעלסאָן איז נפטר געװאָרן, דעם 12טן אױגוסט 1944, 
איז די ארץ-ישראלדיקע אַובעטער-מחנה, די ציניסטיש-סאַציאַליסטישע 
זועלט-באַװעגונג געװאָרן איינגעהילט אין טיפן טרויער. די גרויסע אבידה האָבן 
אויך דערפילט די ציוניסטן פון אַנדערע שאַטירונגען און אין דער וועלט פון 
-ייַדישן גײיסט האָט מען דערפילט, אַז ס'איז אױיסגעלאָשן געװאָרן אַ העל- 
-לייכטנדער שטערן. בן-גוריון האָט אים אַזױ מספּיד געװען: ,...ס'איז געפאַלן 
דער ריז פון דער מחנה, דער אַרבעטער פון כנרת, דער לערער פון דור", די 
:חלוצישע אַרבעטער-באַװעגונג אין אונדזער פאָטערלאַנד האָט אים באַקרױנט 
נאָך ביי זיין לעבן מיטן ערן-טיטול ,דער חלוץ פון חלוצים". 

אין טרויערינומער פון ,דבר", די הסתדרות-צייטונג, װאָס בערל האָט 
געגרינדעט און געווען איר לאַנגיאָריקער רעדאַקטאָר, האָט ווער ריכטיק אָנ- 
געוויזן, אַז בערל איז פאַר דער ייִדישער אַרבעטער-באַװעגונג געווען דאָס, 
:װואָס זשאָרעס איז געווען פאַר דער פראַנצויזישער אַרבעטער-באַװעגונג, װאָס 
װואַנדערװעלדע איז געווען פאַר דער בעלגישער און מאַקס אַדלער פאַר דער 
צסטרייכישער אַרבעטער-באַװעגונג. װי זשאָרעס איז בערל געווען דער טרי- 
בון פון דער באַװעגונג; װוי װאַנדערװעלדע האָט ער אײביק געצילט צו גע- 
דאַנקלעכע סינטעזן און װי מאַקס אַדלער האָט ער אײיביק געשטרעבט אויס- 
צוברייטערן דעם וויסנס-באַגאַזש פון אַרבעטער, כדי ער זאָל זיין דער טרע- 
גער פון קולטור-גייסטיקן רענעסאַנס פון פאָלק, 

דער גרעסטער כוח פון בערל קאַצענעלסאָן איז אפשר באַשטאַנען אין 
זיין פּשטות. בערל האָט זיך שטענדיק באַטראַכט װי ,איינער פון פאָלק", 
װאָס לערנט מער פון אַנדערע, וי ער לערנט אַנדערע. כאַראַקטעריסטיש זע- 
ען זיינע ווערטער אין זיין ערשטן אַרטיקל אין ,דבר": 


;כ'בין נישט קיין שליח און נישט קיין פּאַרטײ-:מענטש. מיינע 
רייד האָבן נישט אויף זיך דעם שׂטעמפּל פון דער הסתדרות, און מיט 
דער הסכמה פון אַ לייענער, װאָס וערט געגעבן אויף באָרג, האָב איך 
זיך נישט באַזאָרגט. איך בין נאָר איינער פון די אַרבעטער אין לאַנד, 
װאָס וויל דערציילן װאָס עס ליגט אים אויף דעם האַרץ. און צו דיר 
לייענער, חבר, ארץ-ישראלדיקער אַרבעטער, וענד איך זיך מיט מיי- 
א 


בערל איז געבליבן ביי זיין פאָלקסטימלעך-יִדישן נאָמען די גאַנצע 
צייט, ווען ער האָט געלייגט די יסודות פון דער נייער העברעישער אַרבעטס- 

ליטעראַטור,. װאָס איז אױסגעװאַקסן אין ארץ:ישראל. זיין יוגנט-נאָמען 
;בערל* איז אים ווייטער נאָכגעגאַנגען, ווען ער האָט באַטראָטן די העכסטע 
שטאַפּלען פון פירערשאַפט, הגם זיין פאָטער -- אַ חובב-ציון מיט ברייטע 
גייסטיקע אינטערעסן -- האָט אים געגעבן דעם שיינעם תנכישן נאָמען ;בארי" 
(דער פאָטער פון דעם נביא הושע). אָבער קאַצענעלסאָן האָט פאָרגעצויגן דעם 
ייִדיש-פאָלקסטימלעכן בערל, 

מער וי אַ לערער איז בערל געווען אַ חבר און אַ פריינט, אָפּן מיט אויג, 
האַרץ און אוער פאַר יעדן נייעם אויסדרוק פון גייסטיקער יצירה, פאַר יעדן 
אָנרעג פון מחשבה און געפיל, פאַר די זוכענישן און ספיקות פון ;דור מיט 
די פון אַרבעט-צעריסענע קליידער" (ברענער). 

ווען ער האָט באַשלאָטן צו גרינדן דעם הסתדרות-פאַרלאַג ,עם עובד" 
און אַזױ אַרום איז מקוים געװאָרן בערלס אַן אַלטער חלום, און מ'האָט אים 
געװאָלט באַשטימען אַלס רעדאַקטאָר פון פאַרלאַג, האָט בערל אויסגעדריקט 
זיינע ספיקות, צי ער איז דערפאַר דער פּאַסיקער מענטש. בערל האָט געזאָגט 
וועגן זיך: 

,;אַז מ'האָט שוין גערעדט וועגן מיר אַזעלכע פיינע זאַכן, מוז איך מגלה 
סוד זיין, אַז איך בין נישט פאַרליבט אין דאָזיקן פאַך (זיין אַ רעדאַקטאָר). 
כ'האָב געהאַט אין לעבן פאַרשיידענע פּרנסות; מיין באַציָונג צו פלאַנצן גרינסן 
איז מיר געווען פיל נענטער צום האַרצן, װוי די אַרבעט פון זיין אַ רעדאַקטאָר. 
יעדער, װאָס פאַרנעמט זיך מיטן דאָזיקן פאַך, איז געצװוּנגען צו זיין אַ פּוסק 
אחרון אין פיל פראַגן. אָבער איך ווייס, אַז דער דאָזיקער ספּאָדיק פּאַסט מיר 
נישט, און דאָס צוליב אַ פּשוטן טעם: עס גייט נישט דורך קיין טאָג, ווען איך 
ראַנגל זיך נישט מיט אַ העברעיש װאָרט, װאָס איך ווייס נישט זיין באַדײט, 
און מיט אַ פרעמד װאָרט, װאָס איך ווייס נישט װי מען זאָגט עס איבער אין 
העברעיש, און אַ מענטש װאָס זעט יעדן טאָג, אַז ער איז אַן עם:הארץ -- 
קען זיך נישט באַשעפטיקן מיט רעדאַקציע-אַרבעט*. 

דוד רמז, אויך אַ שוכן עפר, און אַלײן אַ גלענצנדער העברעיש-קענער, 
האָט דאַן געזאָגט: דאָס האָט געזאָגט אַ מענטש װאָס איז געווען דער פירשט 
פון דער שׂפּראַך און דער שׂר פון אויסשעפּנדן אויסדרוק, װאָס קיינער קען 
זיך נישט גלייכן צו אים... 

ווען ס'איז דערשׂינען דער פּראָספּעקט פון פאַרלאַג ;עם עובד" און עס 
איז געװאָרן מיטגעטיילט, אַז דער פּלאַן זעט אויך פאָר דאָס אַרױסגעבן ;כתבי 
תנועת העבודה" -- די שׂריפטן פון דענקער און װאָרטזאָגער פון דער יידי- 
שער אַרבעטער-באַװעגונג, איז אין ;דבר* געקומען אַ בריוו פון אַ חבר, װאָס 
וװוונדערט זיך פאַרװאָס עס גייט נישט אַרײן אין פּלאַן דאָס אַרױסגעבן די 

שריפטן פון רעדאַקטאָר --- פון בערלען, ;אַפילו זיינע רעדעס ביי קאָנפע- 
ענצן זענען דאָך אַ תורה, װאָס מען דאַרף לערנען און שטודירן", אָבער דער 
זאָזיקער בריוו איז קיײינמאָל אין ;דבר" נישט דערשינען, דער מאָטיוו: בערל 
האָט אים ערגעץ פאַרשטעקט, ער זאָל נישט דערזען די ליכטיקע שיין... 

ווען בערל קאַצענעלסאָן איז געקומען צו אחד-העם און אים דערציילט 
וועגן זיין פּלאַן אַרױסצוגעבן אַ טעגלעכע אַרבעטער-צייטונג (דער ;דבר" 
האָט אָנגעהױיבן דערשיינען דעם ערשטן יוני 1925), האָט אים אחדיהעם גש- 
פרעגט: ,און װוּ װועט איר נעמען אַזויפיל שטרייקן, צו שרייבן וועגן זי טאָג- 
טעגלעך?"... אָבער בערל האָט ברייט געעפנט אין ;דבר" אַ פענצטער צו דער 
וועלט און אירע פאַרצווייגטע פּראָבלעמען. ,דער װיסנדורשט פון אונדזער 
טולם לאָזט זיך דערווייל נישט שטילן מיט אַן אינפאָרמאַציע פון טאָג" -- 
האָט בערל קאַצענעלסאָן געשריבן אין פּראָגראַמאַטישן אַרטיקל פון דער ציי- 
טונג אין איר ערשטן נומער: , אונדזער באַװעגונג איז נאָך אַ יוגנט באַווץ- 
גונג, שטרעבט צו לערנען און וויסן -- -- --- און די טעמעס פון לערנען און 
וויסן זענען אומציילבאַר, די װיסנשאַפטלעכע אוצרות (אַרײינגערעכנט די אַר- 
בעטס-וויסנשאַפטן) װאַרטן מען זאָל זיי אויסדויקן אין אַ פּאָפּולערער פאַרם, 
און די אוצרות -- סיי אונדזערע און סיי פון דרויסן, פון די גוייַם". ,נישט 
קיין צייטונג פאַר אַרבעטער וועט זיין ,דבר", נאָר די צייטונג פון די אַר- 
בעטער". און דאָ איז ספּעציעל אונטערגעשטראָכן געװאָרן די נייטיקייט, אַז 
דער אַרבעטער זאָל אַלײין אָנטײלנעמען אין זיין צייטונג, ער זאָל טראָגן דעם 
לאָזונג פון משׂה העס ,פרייהייט פון מיינונגען און אייניקייט פון טאַט". 

ס'איז כמעט נישטאָ קיין איין וויכטיקער אויפטו פון דער מעשים-ריי" 
כטר ארץיישראלדיקער אַרבעטערשאַפט, אין וועלכן בערל זאָל נישׂט האָבן גע- 
האַט זיין לייבן-חלק, אַלס פּלאַנירער און פּראַקטישער פאַרווירקלעכער. באַ- 
זינדערס גרויס איז געווען זיין ראָל אַלס איניציאַטאָר און שוץ-גייסט פון די 
וויכטיקסטע קולטור-אויפטוען פון חלוצישן ארץ-ישראל. איינע פון זיינע לעצ- 
טע אויפטוען איז געווען דער ,,מרכז לנוער" -- אַ יוגנט-צענטער, װאָס האָט 
אַנטװיקלט אַ ברייטע פאַרלעגערישע טעטיקייט צװוישן דער יוגנט. ער איז 
געווען דער באַליבטסטער גאַסט אויף קאָנפערענצן פון חלוצישע יוגנט-פאַר- 
באַנדן און זיינע פּערזענלעכע פריינטשאַפטן און חברישע געשפּרעכן מיט פיל 
הונדערטער יוגנטלעכע, האָבן געהאָלפן אױיסקריסטאַליזירן די כאַראַקטער- 
פעסטקייט און גייסטיקן מוט פון אונדזער יונגן ארץיישראל-דור, 

אויף זיינע רייזעס אין אױיסלאַנד, פלעגט ער זיך שטאַרק פאַראינטערע- 
סירן מיט ייַנגערע צוזאָגנדיקע מענטשן און געװאָלט מיטהעלפן זייער גייס- 
טיקע אַנטװיקלונג. שלמה גראָדזענסקי, דער געוועזענער פאַרװאַלטונגס-רע- 

דאַקטאָר פון ;ייַדישן קעמפער" און צוזאַמענשטעלער פוֹן אַ קאַצענעלסאָן-בוך 
אין ייִדיש, דערציילט אַן אינטערעסאַנטן פאַל. אין 1927 בעת זיין לעצטן באַ" 
זוך אין אַמעריקע, האָט זיך בערלען שטאַרק פאַרגלוסט צו פאָרן צוריק אַהײים, 
אָבער ערב זיין נסיעה האָט ער באַמערקט מיט באַדױער: ,מיט עטלעכע טעג 
צוריק האָב איך אין שעכטער-סעמינאַר געזען צוויי ווונדערלעכע בחורים. אַ 
שאָד, צוליב זיי װאָלט איך געװאָלט פאַרבלייבן כאָטש נאָך איין חודש". 


אין קאַצענעלסאָנס טיפן-אומווילן זיך צו שיידן מיט זיין פאָלקסטימלעכן 
נאָמען, איז געלעגן אַ טיפער זין. אין זיין רייכער ביבליאָטעק איז געווען וויר- 
דיק פאַרטראָטן די ייִדישׂע ליטעראַטור פון פאַרשיידענע לענדער, הגם ער איז 
געווען אַ שאַרפער באַקעמפער פון דער אידעאָלאָגיע פון עקסטרעמעו יידי- 
שיזט. , ביי מיין טאַטן אויפן טיש זענען שטענדיק געלעגן אַ משניות, אַן ;עין 
יעקב", אברהם מפּוס ;אהבת ציון" און מענדעלעס ,די קליאַטשע". און דאָס 
איז אויך מיין טיש עד-היום"... האָט בערל קאַצענעלסאָן אַמאָל דערציילט. 


גראָדזענסקי דערציילט אַן אינטערעסאַנטן פאַקט אין זיין דערמאָנטן 
בוך. זיי האָבן ביידע באַזוכט אַ מעלאָדראַמאַטישׂ שונד-שטיק אין אַ ייָדישׁ 
טעאַטעו. ;אַז מיר זענען אַרױס פון טעאַטער, האָב איך, פאַרשטײט זיך, זיך 
אָנגעהױיבן וויצלען אויפן חשבון פון שונדשטיק. בערל קאַצענעלסאָן האָט מיר 
גלייך איבערגעהאַקט: ;ניין, ניין בעת איך זע אַזאַ שטיק, וויין איך צוזאַמען 
מיט אַלע ווייבער אין טעאַטער. װאָס איז די דאָזיקע מעשה אוב נישט אַן 
אויסדרוק פון אונדזער שענסטער פאָלקס-טראַדיציע, פון דעם סאָלידאַריזירן זיך 
מיט די שװאַכע, מיט די אָרעמע און געקריוודעטע, פון שנאה צום רייכן און 
זאָטן? אַװדאי װערט עס געגעבן אין אַ ביליקער און קאָרופּטירטער פּאַרם. 
אָבעױ עס מאַכט נישט אויס. אויב דו װוילסט, קענסטו מיך האַלטן פאַר נישט 
קיין עסטעט. יאָ, יאָ, איך וויין מיט אַלע ווייבער אין טעאַטער". 


ב. קאַצענעלסאָן האָט געזען אין אַרבעטס-מענטש דעם חלוץ און באַנײער 
פון פאָלק, װאָס טאָר נישט מורא האָבן פאַר שוועריקייטן און ביטערע נסיו- 
נות. ,לאָמיר נישט זוכן קיין גרינג לעבן, לאָמיר נישט אַנטלױיפן פון שווערע 
פּראָגן, אויב מיר װעלן אַנטלויפן פון די שװעריקייטן, װעלן זיי אָבער פון 
אינדז נישט אַנטלויפן", ,ארץ-ישראל װעט געבויט ווערן דורך צעבראָכענע 
הערצעוי. די גאַנצע, די רוּיִקע און זאַטע, וועלן זיך פוילן און נישט בויען דאָס 
לאַנד*. ער האָט זיך אין דעם פּונקט איבערגערופן מיט ברענערן, װאָס האָט 
געגלייבט, אַז ;קרוב ד' לנשברי לב? (גאָט איז נאָענט צו די צעבראָכענע הער- 
צער). ער האָט אין זיינע ערשטע אַרטיקלען אין 1912 געהאַמערט דעם גע- 
דאַנק, אַז הגם מיר זענען נאָר אַ קליינער טייל פון דער אַרבעטערשאַפט, איז 

מיט אונדז דער אמת און די צוקונפט און נישט שׂטענדיק גילט אין דער גע" 
שיכטע דער כלל פון ,, אחרי רבים להטות". 

;די סאָציאַלע אוטאָפּיע, וועמענס װוערט איז געפאַלן אין דער סאָציאַ- 
ליסטישער װעלט, האָט געשטראָמט דורך פאַרשידענע קאַנאַלן צו די אַרבע- 
טער אין ארץיישראל, טײילמאָל אָן זייער וויסן, און די קבוצה און דער מושב 
עובדים זענען די קינדער פון סאָציאַלער אוטאָפּיע". בערל האָט גערופן צו 
סאַציאַלן און נאַציאָנאַלן מאַקסימאַליזם. ,מיר זענען שליחים פון אַן אָרעם 
פאָלק", האָט ער אָפט דערקלערט און דערפאַר מוז אונדזער פאָן זיין ריין, 
און חברישקייט און חלוציזם איז דער וועג צום ציל. ,מיר דאַרפן אויפהייבן 
די פּאָן פון הסתדרותישן פּוריטאַניזם, באַנײען די טעג פון הסתדרותישער 
עטיק, װאָס איז מחמיר און מקפּיד, אָבער איז גלייכצייטיק מענטשלעך און 
לעבנס-קרעפטיק. מיר דאַרפן פאַרשטאַרקן די שטרעבונג צו גלייכהייט, אויפ- 
שטעלן אַ באַװעגונג פון מענטשן, װאָס לעבן, נישט עקספּלואַטירנדיק קיינעם 
און ברענען אויס פון זיך יעדן שאָטן פון עקספּלואַטאַציע". אין קאַמף קעגן 
געוויסע שעדלעכע זייטן אין לעבן פון דער מדינה, ווערן די קעמפער פאַר 
עטיק און פּוריטאַנישער ריינקייט געשטאַרקט דורך צוריקקוקן צום לעבנס.- 
וועג פון ב- קאַצענעלסאָן און פאַרטיפן זיך אין זיינע געדאַנקען און לעבנס- 
געבאָטן, 

אינטערעסאַנט איז זיין קוק אויף די לערעס פון דער ייִדישער געשיכטע 
און איר מוסר-השכל פאַרן איצטיקן דור. ער האָט אַזױ געלערנט די יונגע אין 
איינעם פון זיינע אומפאַרגעסלעכע שמועסן: ...עס זענען אונדז געגעבו גע- 
ואָרן צוויי כוחות --- צו געדענקען און צו פאַרגעסן. מיר קענען נישט אויס" 
קימען אָן ביידן. ווען ס'װאָלט אין מענטש געװוירקט בלויז דער כוה צו געדענ- 
קען, װאָס װאָלט געווען אונדזער גורל? מיר װאָלטן צעדריקט געװאָרן אונטער 
זער משא פון די זכרונות. אָבער ווען דער כוח צו פאַרגעסן װאָלט אונדז איג- 
גאַנצן באַהערשט, װאָלט דען נאָך געווען פּלאַץ פאַר קולטור, פאַר װיסנשאָפט, 
פאַרן זעלבסטבאַװוּסטזײין, פאַרן זעלישן לעבן? דער פינצטערער קאָנסעריװאַ- 
טיזם װויל ביי אונדז צונעמען דעם כוח צו פאַרגעסן, און דער פּסעװדאָ-רעװאָ- 
לוציאָניזם זעט אין יעדן געדענקען פון דער פאַרגאַנגענהײט -- דעם ,שונא". 

בערל האָט שטענדיק געזוכט דעם באַלאַנס צווישן זכרון און שכחה, צווישן 
טראַדיציע און רעפאָרם, צווישן רעליגיע און וועלטלעכן ראַדיקאַליזם. ער איז 
געווען דער מייסטער פון פּאָליטישן ווייטבליק און גלענצנדער אַנאַליזירער 
פון דעם וועזנטלעך-אמתדיקן אין די שווערסטע פּאָליטישע סיטואַציעס. מ'האָט 
פאָרגעװאָרפן דער מפּאיי מצד די קרייזן פון ;קיבוץ המאוחד" אין 1944, אַז 
זי באַציט זיך מיט שנאה צום ראַטנפאַרבאַנד אין נאָמען פון אַנטיטאָטאַלײ 

טאַריזם און איבערגעטריבענער ליבע צו מענטשלעכער פרייהייט, האָט בערל 
דערויף גלענצנד געענטפערט: ,מען דאַרף נישט מורא האָבן פאַר שנאה צו 
רוסלאַנד, אָבער מען דאַרף זיך היטן פאַר אַן איבערפלוס פון ליבע. קיין פאָלק 
איז נישט אַזױ מסוגל וי מיר ייִדן צו אַ שפע פון איבערגעטריבענער ליבע צו 
אַנדערע פעלקער. איך האָב מורא פאַר אַן איבערפלוס פון ליבע צו ענגלאַנד, 
זי דאַרף עס נישט האָבן, און אונדז װועט דער דאָזיקער איבערפלוס קאָסטן 
זייער טייער. און איך האָב מורא פאַר אַן איבערפלוס פון ליבע פאַר רוסלאַנד, 
אין װידעראַמאָל: זי דאַרף עס נישט האָבן, און מיר ועלן דערפאַר באַצאָלן 
א טייערן פּרייןי. 

ער האָט פאָרגעװואָרפן די לינקע קרייזן אין דער א"ידיקער אַרבעטער- 
שאַפט, אַז זיי מאַכן זיך פאַרגעסן דאָס פאַרגאָסענע אומשולדיקע בלוט פון 
ערליך און אַלטער, , ווייל איצט איז נישט די צייט פאַר אַזעלכע חשבונות". 
בערל האָט דערויף געענטפערט מיט זיין גליִענדן פּאַטאָס פאַר גערעכטיקייט 
און אמת: , איך ווייס, אַז קיין שום פּראָטעסטן װעלן ערליך און אַלטערו צו" 
ריק לעבעדיק נישט מאַכן, אָבער איך וויל האַנדלען אַזױ, אַז איך זאָל נישט 
דאַרפן פילן קיין עקל צו זיך אַלײן. איך קען נישט אויפהערן טראַכטן וועגן 
אונדזערע קינדער. איך ווייס צו װאָס עס קען דערפירן א דערציונג פון זיך 
נישט וויסנדיק מאַכן װעגן אומגערעכטיקייט. די גאַנצע װעלט װערט דאָך 
דערצויגן צו דעם דאָזיקן ;זיך נישט וויסנדיק מאַכן". און מ י ר זענען די 
קרבנות פון דער דאָזיקער דערציונג". 

אין די טעג פון אונדזער גרויסן חורבן האָט בערל גערופן דעם ישוב זיך 
צו קאָנצענטרירן אויף ראַטעװען ייַדן און שׂאַפן די ייִדישע בריגאַדע צום קאַמף 
קעגן נאַצישן עמלק. ער האָט געזען אין חורבן פון גלות די סכנה פון צוזאַי 
מענברוך פון די יסודות פון ציוניזם... ;דער חורבן פון גלות קומט נישט צום 
אויסדרוק בלויז אין דער צאָל אומגעקומענע. צװישן די דערהרגעטע קינדער 
האָבן זיך אפשר געפונען ייַדישׂע גאונים. אין יעדן קינד איז דאָך פאַרבאָרגן 
די האָפענונג אויף משׂיח". , מען װעט אפשר בייקומען אַלע פּאָליטישע שווע- 
ריקייטן, אָבער די פאַרניכטונג פון גלות טרייסלט אויף די סאַמע יסודות פון 
ציוניזם". 

בערל האָט נישט זוכה געווען צו דערלעבן די גרינדונג פון דער ייִדישער 
מדינה --- דער לעבנס:חלום פון אים און פון זיין דור. דאַרף די ישראל-יוגנט 
דערצויגן ווערן אין זיין גיײיסט, דאַרף דער ייִדישער סאָציאַליזם, די ציוניס- 
טישע וועלט-באַוועגונג, די מענטשן פון גייסט אין אונדזערע ביידע נאַציאָ- 
נאַלע שפּראַכן, שעפּן פון זיינע נשמה-קװאַלן, ווייל זיי זענען קװאַלן פון 
מים חיים, 

די כבענקשאפט שאפט דעם משית 
(טעאָדאָר הערצל) 


דעם 14טן פעברואַר ווערט פופציק יאָר, זינט הערצל האָט פאַרעפנט- 
לעכט זיין ;ייַדנשטאַט?. די דאָזיקע דאַטע װערט איצט געפייערט אין דער 
גאַנצער וועלט. זי באַדײט דער אָנהייב פון פּאָליטישן ציוניזם, פון באַװוּסט- 
זיניקן קאַמף פון און פאַרן ,ייַדנשטאַט אונטערוועגס". דער קאָנגרעס, דער 
שקל -- אַלע אַטריבוטן פון דער מאָדערנער שטאַטס-בױענדער ציוניסטישער 
באַװועגונג, דער טריָומף-מאַרש פון ציוניזם אַלס דער הערשנדער כוח אין דער 
ייַדישער גאַס, האָבן זייער אָנהייב אין די דאָזיקע טעג. 

די הױיפּט-געדאַנקען פון ,ייַדנשטאַט* זענען נישט געווען אינגאַנצן ניי. 
פאַר הערצלען האָבן זיי אַרױסגעזאָגט משה העס אין זיין ,רוים און ירו" 
שלים"; לעאָ פּינסקער אין זיין ,אױטאָעמאַנציפּאַציע? א. אַ. אָבער קיינער 
האָט ביז הערצלען נישט אַרױסגעזאָגט מיט אַזאַ באַצװינגענדער קלאָרקייט 
און שניידיקער לאָגיק, מיט אַזאַ ‏ נשׂמה-אויפטרייסלענדן פּאַטאָס דעם שם 
המפורש פון װאָרט ;ייַדנשטאַט*. דאָס גאונישע -- האָט ער געזאָגט -- 
ליגט אין פּשוטן. קיינער ביז הערצלען האָט נישט מיט אַזאַ קראַפט אַרױס- 
אַנטפּלעקט אין דער מאָדערנער צייט דעם משיח' גלויבן פון ייַד און אים 
באַקלײדט אין מאָדערנע שטאַטבױענדע טערמינען. דער געדאַנק פון אַ ייַדי- 
שער װעלט-אָרגאַניזאַציע, פון כבוש הקהילות, פוֹן אַ קאָנגרעס פון ייִדישן 
וועלט-פאָלק, פון אַ יידישער פאָן און נאַציאָנאַלע קאַמפס-סימבאָלן, דער באַ- 
צווינגענדער געדאַנק, אַז די וועלט-הערשער מוזן העלפן די יידן צוריק אויפ- 
בויען זייער נאַציאָנאַלע היים; אַז די יידן-פראַגע איז אַ וועלט-פּראָבלעם: אַז 
;זי איז נישט קיין סאָציאַלע, נישט קיין רעליגיעזע, נאָר אַ נאַציאָנאַלע פראַ- 
גע, װאָס מוזן ווערן געלייזט אַלס אַ וועלט-פראַגע דורך אַ ראַט פון די קול- 
טור-פעלקער" --- די און אַנדערע געדאַנקען, װאָס זעען היינט אויס צו זיין 
עלעמענטאַר, זענען ערשט דורך הערצלען געװאָרן דער אני מאמין פון גרויסע 
טיילן פון דער ייִדישער און נישטייִדישער וועלט. 

אָבער דער הױיפּט-כוח פון פּריַערדיקן פעליעטאָניסט פון דער ;נײיער 
פרייער פּרעסע". איז געלעגן אין זיין שטאַרקן ווילן, װאָס איז דער כאַראַק- 
טער-שטריך פון יעדער גרויסער פּערזענלעכקייט, װאָס האָט דעם גריסן 
זכות צו מאַכן געשיכטע. ,, דער גאון פון ווילן? --- האָט אים מאַקס נאָרדױי 

לײב שפּיזמאַן 


מיט רעכט אָנגערופן. ,זיינע אויפטוען זענען גענוג צו מאַכן אומשטערבלעך 
0 מיניסטאָרן פון נאָרמאַלע מלוכות? -- האָט װעגן אים געזאָגט נאַרדױ? 
וועלכער האָט צוזאַמען מיט אים, אין די יוגנטײאָרן, פאַרקערט אין אַסימילאַ- 
ציע-קרייזן אין בודאַפּעשט און איז צוזאַמען מיט הערצלען שפּעטער געװאָרך 
דער טרייעסטער אויסדרוק פון דער משיח-בענקשאַפט און נאַציאָנאַלער ראַ- 
מאַנטיק, װועמעס קװאַלן האָבן טיף געשלאָגן אויפן האַרץ-באָדן פון מזרח- 
אײיראָפּעיַשן ייַדנטום. ,, אויב איר װוילט איז עס נישט קיין לעגענדע" -- איד 
געװאָרן דער כישוף-לאָזונג פאַר דורות חלוצים-בויער ביז היינט און ביזן 
טאָג, ווען די הערצל-וויזיע װעט ווערן לעבעדיקע ווירקלעכקייט אין אַ פרייערי 
ייַדן-רעפּובליק אין אַלטנײלאַנד, 

נאָך אַלס 22-יאָריקער בחור באַקענט זיך הערצל צום ערשטן מאָל מיט 
דעם גאַנצן טראַגישן גרויל פון דער ייַד-פראַגע, ליײיענענדיק אין 1882 דעם' 
ביך פון אויגן דירינג ,די ייַדרפראַגע, װי אַ פראַגע פון ראַסע, מאָראַל און 
קולטור", דאָס איז געווען דער ערשטער גרעסערער פּרוּוו צו באַגרינדן אווי- 
סנשאַפטלעך" דעם אַנטיסעמיטיזם אויף די יסודות פון פילאָסאָפיע, ביאָלאָ- 
גיע און געשיכטע. אָבער דעם ענדגילטיקן נשמה-שטויס, זיין ייִדישע ווּנדי 
האָט זיך ערשט צעעפנט מיט 12 יאָר שפּעטער, אין 1895, בייוווינענדיק איך 
כּאַריז דעם דרייפוס פּראָצעס אַלס קאָרעספּאָנדענט פון דער ;נייע פרייע' 
פּרעסע". ער זעט, אַז ;אַ געװאַלטיקער רוב אין פראַנקרייך וויל איין ייַדן, 
און מיט אים אַלע ייַדן, מיט בזיון פאַרמשפּטן... פון דעמאָלט אָן איז ,נידער' 
מיט די ייַדן* געװאָרן אַ רוף צו מלחמה. װוּ? אין פראַנקרייך, אין רעפּובליקאַ- 
נישן, אויפגעקלערטן, ציוויליזירטן פראַנקרייך, 100 יאָר נאָך דעם, וי מען 
האָט אויסגערופן רעכט פאַר אַלע מענטשן". הערצל דערטראַכט זיך צו דער 
גלענצענדער דעפיניציע: ;װאָס איז דאָס אַ נאַציע? -- אַ היסטאָרישער צבור 
פין מענטשן, װאָס זייער שייכות לאָזט זיך דערקענען דורכן בשותפותדיקף 
שונא, װאָס האַלט זיי פעסט צוזאַמען... דער שונא מאַכט פון אונדז אַ פאָלק. 
אַפילו אָן אונדזער ווילן". 

הערצל הייבט אָן זוכן זיין וועג צום פאָלק און צו דער גאולה פון פאָלק.. 
וי אין אַ נביאישן טראַנס שרייבט ער אין עטלעכע װאָכן אָן זיין ;ייַדנשטאָט", 
װאָס האָט אין דער ערשטער פאָרעם געטראָגן דעם נאָמען ,רעדע צו די ראָט-- 
שילדס?, דער תמצית פון אַ רעדע, װאָס ער האָט זיך געגרייט צו האַלטן פאַרי 
די ראָטשילדס, כדי זיי צו געווינען פאַר זיין אידייע װועגן אויפבויען אַ ייַדנ- 
שטאַט. 

אינטערעסאַנט זענען הערצלס פאַרצייכענונגען וועגן דער שטימונג, װאָס" 
האָט אים באַהערשט שרייבנדיק דאָס בוך. ,שוין פיל װאָכן, װי איך שרייב: 

גצש טאַלטן 


פון גאַנץ פרי ביז שפּעט אין דער נאַכט, כדי אַרויסצוברענגען כאָטש די וויכ- 
מיקסטע שטריכן. דערין איז געווען אַ געוויסע פּייניקונג, ווען נישט דאָס גע- 
פיל פון גליק. איך בין דער ערשטער, װאָס האָב געפונען די לייזונג". הערצל 
האָט שפּעטער מודה געווען, אַז װאָלט ער פריִער געהאַט געלייענט פּינסקערס 
,אױיטאָעמאַנציפּאַציע?, אָדער העס! ,, רוים און ירושלים?, װאָלט ער זיין , ייַדנ- 
שטאַט נישט אָנגעשריבן. נישט קיין װוּנדער דערפאַר, װאָס געוויסע גוטע 
חובבי-ציון האָבן נישט געזען קיין גרויסן חידוש אין הערצלס בוך, אָבער מיט 
זֵייער נאַטירלעכן אינסטינקט האָט די ייִדישע פאָלקס-מאַסע אױפגעכאַפּט די 
װיזיאָנערישע קלאָרקייט און נביאישן פּאַטאָס פון דעם בוך און גלייך געזען 
אין אים דעם פירער. דעם 8טן אַפּרִיל 1896, שרייבט הערצל צו זיין פריינט 
גוסטאַװו ג. כהן אין האַמבורג: ,די אָרעמעלײט פון אונדזער פאָלק דערקענען 
מיך פאַר זייער פרײינט; פון רוסלאַנד, גאַליציע, רומעניע, בולגאַריע, אונגאַרן, 
באַקום איך באַגײסטערטע הסכמות: די אַקאַדעמישׂע יוגנט שטעלט זיך הינ- 
טער מיוי. איך קען מיינע ייַדן, איך ווייס װאָס עס שׂטעקט אין אונדז, װאָס 
עס מוז אין אונדז שטעקן, ווייל מיר האָבן איבערגעטראָגן די שווערסטע נסיו- 
נות פון אַלע פעלקער, זינט די וועלט שטייט". 

דאָס שרייבט דער זעלבער הערצל, װאָס האָט, נאָכן פאַרענדיקן דעם 
;ייַדנשטאַט*, געשריבן אין זיין טאָג-בוך, אַז דערמיט איז זיין אַרבעט פאַר- 
ענדיקט. ערשט דער פאָלקס-ענטוזיאַזם האָט אים געגעבן פליגלען צו וערן 
דער פירער און זיך שטעלן בראש פון דער באַװעגונג, 

;אי די טעג האָב איך אָפּטמאָל געמיינט, אַז איך ער משוגע, אַזױ איז 
געלאָפן אין מיר דער המון פון אויפטרייסלענדיקע געדאַנקען... ווען מיין האַרץ 
איז ביים שרייבן געװאָרן איבערגעפלייצט פוֹן אַן ערנסטער און פּיינלעכער 
שטימונג איבער די שיפן, װי זיי קומען אָן אינעם לאַנד און זייער ענטוזיאַס- 
טישן קבלת-פּנים, האָב איך אָפּטמאָל געוויינט איבערן אומגליק פון מיין 
פּאָלק. אָבער ביים פירן דאָס פאָלק טאָר מען נישט ווייזן טרערן. דער פירער 
דאַרף זיך אויסצייכענען מיט אַ שטייפן בליק... איך דאַרף קודם-כל דעראָבערן 
זיך אַלײן... מיר דאַכט זיך, אַז פאַר מיר האָט זיך געענדיקט דאָס לעבו און 
ת'האָט זיך אָנגעהויבן די וועלט-געשיכטע". 

אויך די לעזער פון ;ייַדנשטאַט? האָבן איבערגעלעבט דעם זעלבן שעפע- 
רישן בראשית-עקסטאַז, װוי דער שרייבער פון בוך. אין סאָפיע, אויף זיין וועג 
צו קאָנסטאַנטינאָכּאָל, האָבן אים גרויסע מאַסן ייִַדן אויפגענומען אין דער 
שול. און ווען הערצל, דער מערב-אײראָפּעיַשער אַסימילירטער ייָד, האָט זיך 
געװאַקלט צו רעדן צום המון, זיך נישט וועלנדיק אויסדרייען מיטן רוקן צום 
ארון-קודש, האָט וװער פון המון אויסגעשריגן: ;דו קאָנסט זיך אויסדרייען 

לײב שפּיזמאן 


מיטן רוקן צום ארון-קודש, דו ביסט הײיליקער װי די תורה". הערצל האָט 
מורא געהאַט, אַז מען זאָל אים נישט אָננעמען פאַר אַ נייעם שבתי-צבי, און 
ער האָט זיך געבעטן, אַז מען זאָל זיך אָפּהאַלטן פון אײינאָרדענען שטורמישע 
גאַסןדדעמאָנסטראַציעס, װאָס קאָן נאָר אויפרייצן די קריסטלעכע באַפעלקע- 
רונג קעגן די ייַדן. אָבער נאָר די דאָזיקע באַגײיסטערונג פון דער ייַדישער 
מאַסע אין סאָפיע, ווילנע, לאָנדאָן, פּאַריז און װוין האָט פון אים אַרױסגע- 
בראַכט דעם מאַקסימום פון זיינע שעפערישע כוחות. ער האָט געזען. אז זיין 
רוף ווערט אונטערגעכאַפּט דורך אַ פאָלק, װאָס איז ווירקלעך גרייט צו ברענ- 
גען גרויסע קרבנות צו צערייסן די גלות-קייטן. 

אינטערעסאַנט איז זיין בריוו-אויסטויש מיט באַראָן הירש. אויף דעם 
חוזק פון באַראָן הירש: , פון װאַנען װעט איר נעמען דאָס געלט? ראָטשילד 
װעט אייך צוזאָגן 500 פראַנק!", ענטפערט הערצל, וועלכער האָט זיך שטענ- 
דיק אויסגעצייכנט מיט אַן אויסערגעוויינלעכער פאַראַכטונג צו געלט: ;איך 
װועל צונויפברענגען אַ נאַציאָנאַלע הלוואה פון 10 מיליאַרד מאַרק". אין אַ 
צווייטן בריוו שרייבט ער מיט שטאָלץ וועגן דער באַדײטונג פון אַ פאָן. 
,ווען איך װאָלט מיך געווען געפרעגט מיט שפּאָט: אַ פאָן, װאָס איז דאָס? 
אַ דראָנג מיט אַ שטיקל טוך! ניין, מיין הער, אַ פאָן איז מער! מיט אַ פאָן 
פירט מען די מענטשן װוּהין מען וויל, אַפילו אין געליבטן לאַנד. פאַר אַ פאָן 
טויען זיי לעבן און שטאַרבן". און מיט נביאישער התלהבות זאָגט ער ווייטער: 
גיאָ, נאָר דאָס פאַנטאַסטישע כאַפּט אָן די מענטשן, און װער ס'פאַרשטײט 
זיך נישט דערויף, קאָן זיך זיין אַ וווילער, אָנשטענדיקער און ניכטערער מאן 
אין ער קאָן אַפּילו זיין אַ בעל-טובה אויף אַ גרויסן אופן, אָבער פירן װעט ער 
די מענטשן נישט, און ס'וועט פון אים קיין זכר נישט בלייבן". 

באַראָן הירשן װאַרפט ער מיט שטאָלץ פאָר, אַז ער דערציט שנאָרער. 
און ווען עס געלינגט אים נישט איבערצוצייגן עדמונד ראָטשילדן, דעם ,נדיב 
הידוע", עֶר זאָל צושטיין צו דער באַװעגונג, װאָס ער גייט שאַפן און יענער 
צווייפלט, צי מען דאַרף שטרעבן צו אַ מאַסן-עמיגראַציע: ;עס װעלן אַרײנ- 
קימען 100.000 שנאָרער, ווער װעט זיי שפּייזן?? -- איז הערצלס ענטפער: 
--- דאָס צואיילן רופן דעם קאָנגרעס. מיטן פּנים צו די מאַסן. זיי װועלן שפּע- 
טער אויך פאַנגען די גבירים אין נעץ פון אמונה, זיי װעלן געבן דער באַ- 
וועגונג וויזיע, שװוּנג און אָנזען אין די אויגן פון די פעלקער. 

;דער ציוניזם איז געווען דער שׂבת פון מיין לעבן", דערקלערט הערצל 
אין יענע טעג. און וועגן דעם ערשטן קאָנגרעס אין באַזעל, דערקלערט ער, 
אַז דאַן האָט ער געגרינדעט די ייִדישע מדינה. ,מען װעט נאָך אפשר לאַכן 
וועגן דעם אין 5 יאָר אַרום, אָבער אין 50 יאָר אַרום װעט עס יעדער איינער 

: מודה זיין?. ;די בענקשאַפט שאַפט דעם משיח" -- איז הערצלס אַ באַליבט 
פליגל-װאָרט. דער מאָדערנער ציוניזם האָט באמת אַראָפּגעקאָלערט דעם שטיין 
פון ברונעם פון משיח-חלומות און מיט נייעם משיחישן גלויבן און קראַפט 
האָט זיך אָנגעצונדן דאָס ייַדישע פאָלק. 

הערצל -- דער פרעמדער, האָט גלייך טיף אויפגעפאַסט דעם סאַציאַל- 
באַנײענדיקן, עטישן, קולטור-דערהויבענדיקן, מהות פון ציוניזם. ,דער ציו- 
ניזם איז דער צוריקקער צו ייַדן פריָער, װי דער צוריקקער צו ארץ-ישראל", 
האָט ער דערקלערט די יעניקע קולטור-ציוניסטן, װאָס האָבן מורא געהאַט, 
אַז הערצל וויל אַראָפּנידערן די פאָן פון גייסטיקער באַנײונג ביים בויען די 
נייע מדינה: די 7-שטערן פאָן איז דער סימבאָל פון סאָציאַלן יושר און 
נביאים-מאָראַל אין ,אַלטנײלאַנד". ,אַ ווייסע פאָן מיט זיבן גאָלדענע שטערן. 
די ווייסע פאָן באַדײט אונדזער ניי און ריין לעבן. די שׂטערן מיינען די שעהן 
פון אונדזער אַרבעט. אונטערן סימן פון אַרבעט גייען מיר קיין ארץ-ישראל". 

0 אאָר נאָכן דערשיינען פון ;ייַדנשטאַט*, זעען מיר היינט נאָך מער, 
װי אין 1896, אין שעפער פון מאָדערנעם ציוניזם, אין בנימין הערצלען, די 
פאָן, װאָס , מיט איר פירט מען די מענטשן אַפילו אין געליבטן לאַנד אַרײן". 
דער ;גאון פון ווילן? האָט געלאָזן אַ דור, װאָס האָט מיט אייזערנעם ווילן און 
אומצייליקע קרבנות אַרינגעגאָסן בלוט און טאַט אין דער לעגענדע, װאָס 
ווערט ווירקלעכקייט פאַר אונדזערע אויגן. 

מיר שיינט, אַז פון אַלע דעפיניציעס, װאָס גליטשן זיך פון דער פעדער 
צו באַצײכענען מיט איין אױיסשעפּנדיק ואָרט װיײיצמאַנען, איזן די סאַמע 
ריכטיקסטע: װ ײ צ מאַן -- דער פֿאָלקס -פ רײַ נד. פָןייי- 
טשיקן טל-ומטר-שטעטעלע מאָטעלע, פאַרשטעקט ערגעץ אין די פּינסקער בלאַ- 
טעס, ביז די דיפּלאָמאַטןדסאַלאָנען אין לאָנדאָן -- איז פאָלג מיר אַ מהלך. 
אָבער שטענדיק האָט ווייצמאַן אויף זיין לאַנגן װאַנדער-װעג מיטגעטראָגן מיט 
זיך דעם טלית און תפילין פון דער היימישער ייַדישקייט, און זיין גרויסער 
כוח איז שטענדיק געלעגן אין זיין טיף-אינטימער פאָלקישקייט, אין זיין 
פילן זיך װוי איינער פון פאָלק, וי אַ חזן, װאָס שטייט פאַרן עמוד אין אָ יום- 
כיפּורדיקער תפילה, וועמענס כוח איז דאָס קאָלעקטיווע געבאָט פון גאַנצן 
עולם מתפּללים. 

אַ גריכישע לעגענדע דערציילט וועגן אַנטעוס, דעם זון פון טעראַ (צרד). 
ליין ריז האָט אים נישט געקענט בייקומען, כליזמן ער איז געווען אין באַ- 
רירונג מיט דער מוטער-ערד. ווייצמאַנס ערד איז -- דאָס פאָלק, דער ייַדי 
שער המון. פון אים שעפּט ער זיינע גייסטיקע כוחות און זיין אומדערשי- 
טערטן גלויבן אין זיג פון אונדזער זאַך. ,,אני מאמין בעמנו" (איך גלויב אין 
אונדזער פאָלק) --- האָט ער אויסגערופן אויפן ערשטן קאָנגרעס נאָכן פאָריקן 
וועלט-קריג, אין 1921, אין קאַרלסבאַד. זיין שאַרפע שפּעטערדיקע ווענדונג 
צום ייִדישן פאָלק: ;ייִדיש פאָלק, װאָס האָסטו געטאָן?", איז נישט געוען 


קיין סתירה צו זיין אומדערשיטערטן גלויבן אין כוח פון פאָלק. דער גאָט-. 


געבענטשׂטער פירער פון אַ פאָלק װוערט נישט דערקענט דורך דעמאַגאָגישן 
שפּילן אויף די חניפה-אינסטינקטן פון המון, נאָר דורך זיין אויפהייבן דאָס 
פאָלק צו די הויכקייטן פון נאַציאָנאַלן גורל און ראַנגלען זיך מיט זיין שר 
אין די הימלען. ווייצמאַן איז דער טיפּ פון פירער-מוכיח, פירער-נביא, װאָס 
שלאָגט זיין פאָלק מיט די בייטשן פון פייערדיקער קריטיק, אָבער טיפע ליבע 
גליט דאַן דורך זיין האַרץ; ער איז זיכער, אַז זיין פאָלק קען זיך אויפהייבן 
אויף דער נייטיקער הויך פון נאַציאָנאַלער גבורה און היסטאָרישער אחריות, 
ויען מען װעט אים שטעלן הויכע פאָדערונגען. ,היום נהית לעם" -- דער 
אמתער פירער געשטאַלטעט יעדן טאָג איבער די נשמה פון פאָלק און דער- 
ציט עס איבער פאַר די העכערע צילן פון נאַציאָנאַלימענטשלעכער גאולה. 

גץש טאַלטן 


אין 1923 האָט לויַ מאַרשאַל פאָרגעשטעלט וייצמאַנען פאַר אַ גרויסער 
פאַרזאַמלונג פון ני-יאָרקער ייִדן אַלס דער גרויסער ייַדישער דיפּלאָמאַט. 
ווייצמאַן האָט דאַן געזאָגט: ;הער מאַרשאַל האָט מיך באַערט מיטן טיטל 
,דיפּלאָמאַט*. אָבער װוּ האָב איך געלערנט די חכמה פון דיפּלאָמאַטיע? איז 
עס געווען אין פּינסק? באַלפור האָט מיר געווידמעט אויפמערקזאַמקײיט נישט 
דערפאַר, ווייל איך האָב גערעדט וי אַ דיפּלאָמאַט. האָט איר שוין געזען אַ 
דיפּלאָמאַט, װאָס ווערט נישט אונטערשטיצט דורך אַ רייכער קאַסע אוו מי- 
ליטערישע כוחות? איך בין געגאַנגען צו באַלפורן אַלײן; אָבער ה י נ ט ע ר 
הילענען. געשטאצנצז. 80 דהורדת פון יי דן די 
כוחות, װאָס זענען אַקומולירט געװאָרן דורך טויזנטער יאָרן, האָבן גערעדט 
דורך מיר --- נישט קיין געלט, נאָר די שׂטימען פון אונדזערע חכמים, קעמ- 
פער און העלדן, װאָס רוען אין דער הייליקער ערד פון ארץ-ישראל. די גרוי- 
סע שטאַטסלײט האָבן זיך צוגעהערט צו די דאָזיקע שטימען. דאָס איז געווען 
די שטימע פון דער געשיכטע, װאָס האָט גערעדט דורך מיין מויל". 

בערך דאָס זעלבע האָט ער דערקלערט אין 1919: ,איך בין נישט קיין 
דיפּלאָמאַט; אויב איך האָב עפּעס דערגרייכט, איז עס דערפאַר, װאָס איך בין 
נישט קיין דיפּלאָמאַט. באַלפור האָט געזען גרעסערע דיפּלאָמאַטן פאַר מיר, 
אויב איר ווילט מיך הרגענען, רופט. מיך דיפּלאָמאַט. איך בין געגאַנגען צו 
באַלפורן אַלס אַ מענטש פון פאָלק, אַלס איינער, װאָס איז ווייט פון דיפּלאָ- 
מאַטיע. כ'האָב גערעדט צו אים וועגן מיין פאָלק מיט געפיל און אויפריכ- 
טיקייט, און דאָס איז געווען די סיבה, װאָס ער האָט מיך פאַרשטאַנען? 

ווייצמאַן איז דערשינען פאַר די ענגלישע דיפּלאָמאַטן װי אַ שטאָלצער 
ייַד, דורך וועמענס מויל עס רעדט די ייִדישע געשיכטע. ער האָט מקדש-השם 
געווען דעם אַלט-ייַדישן באַגריף ;שליח-ציבור" און אים אויפגעהויבן צו דער 
העכסטער הויך. אויב דיפּלאָמאַט זיין הייסט, רעדן מיט ביידע זײיטן פון 
מויל", איז װייצמאַן געווען דער היפּוך דערפון. זיין דעפיניציע פון דיפּלאָ- 
מאַטיע איז געווען אין זין פון קאַמבאָנס דערקלערונג, אַז די מאָראַלישע 
השפּעה איז די יסוד-אייגנשאַפט פון דיפּלאָמאַט. אין די אויגן פון די גרויסע 
בוייטישע שטאַטסמענער האָט דער שטאָלצער ייד פון קליינעם מאָטעלע פּער- 
זאָניפיצירט מיט זיך דאָס אייביק-מענטשלעכע, דאָס טיף-הומאַנע, װאָס לעבט 
אין ייַדישׂן פאָלק. פאַרװאַנדלען ארץ-ישראל אין נאָך אַן אַלבאַניע --- װאָלט 
קיינעם נישט אימפּאָנירט, אָבער ארץ-ישראל מיטן בליק צו די נביאים מיט 
אַ העברעיַשן אוניווערסיטעט אויפן הר-הצופים, די ווידער-אויפלעבונג פון 
ביבל-פאָלק אין װיגעלע-לאַנד פון דער ביבל -- דאָס האָט געװוּנען די הער- 

גענעראַל סמאָטס -- איינער פון אונדזערע טרייעסטע ציוך-פריינט, 
שטאַטסמאַן און פירער, פילאָסאָף,. מלחמה-פירער און דענקער -- האָט גפ" 
שילדערט דעם גײיסטיקן כישוף-כוח פון ווייצמאַנען: ;דאָס איז קודם-כל זיין 
גלויבן אין מענטש און זיין רעספּעקט פאַר אַלץ, װאָס לעבט. ער גייט אַרױס 
אין זיין וועג זוכן דאַס מענטשלעכע אין מענטש. און צווייטנס, ליגט זיין כוח 
אין זיין מאָראַלישן ערנסט. זיין זין פון אחריות פאַר זיין פאָלק איז ;עכט- 
ביבליש". : 

ווייצמאַנס געשפּרעך מיט באַלפורן אין 1906 איבער ציון און אוגאַנדע 
וועט בלייבן קלאַסיש אין דער געשיכטע פון ציוניזם. באַלפור האָט נישט גע- 
קענט פאַרשטיין, פאַרװאָס די ייִדן האָבן אָפּגעװאָרפן דעם אוגאַנדע-פאָרשלאַג. 
וזייצמאַן האָט דאַן געפרעגט באַלפורן: ;שׂטעל דיר פאָר, אַז עמעצער װעט 
דיר פאַרלייגן פּאַריז אָנשטאָט לאָנדאָן, װאָלסטו מסכים געווען?*. דערויף האָט 
אים באַלפור געענטפערט: ;,אָבער לאָנדאָן האָבן מיר דאָך שוין". װײיצמאַן 
האָט אים דאַן דערקלערט: ,מר. באַלפור, ס'איז ריכטיק, אַז איר האָט לאָנדאָן, 
אָבער ירושלים איז געווען אונדזערס מיט פיל יאָרן צוריק, ווען לאָנדאָן איז 
נאָך געווען אַ זומפּ, און מיר ווילן זי אויפהיטן אויך פאַר דער צוקונפט". 
באַלפור האָט אים דאַן געפרעגט: ,זענען פאַראַן אַ סך ייַדן, װאָס טראַכטן, װי 
דו?? און ווייצמאַן האָט געענטפערט: ;אין רוסלאַנד און אין מזרח-אייראָפע 
קען מען אַלע גאַסן אויסברוקירן מיט אַזױנע ייִדן". דערויף האָט באַלפור באַ- 
מערקט: , אויב אַזױ, זענט איר אַ גרויסער כוח". 

ווען באַלפור האָט פאַר זיין טוט דערקלערט, אַז זיין אויפטו פאַרן ציו- 
ניסט האַלט ער פאַר דער װיכטיקסטער דערגרייכונג אין זיין לעבן, זענען די 
קערנער פון ציון-גלויבן געװאָרן פאַרפּלאַנצט אין זיין נשׂמה ביים דאָזיקן 
געשפּרעך. 7 

ביי אַן אַנדער געלעגנהייט האָט ווייצמאַן דערקלערט: , מיר װערן גע" / 
טאַדלט פון דער גאַנצער וועלט, מען זאָגט אונדז, אַז מיר זענען הענדלער פון 
אַלטע קליידער און דזשאָנק. מיר זענען אפשר די זין פון הענדלער מיט אַלטע 
קליידער, אָבער די אייניקלעך פון די נביאים. טראַכט וועגן די אייניקלעך, 
אָבער נישט וועגן די זין", 

ווייצמאַנס שטאָלצע ייַדישקײט איז געווען ביי אים, פּונקט װי ביי הערצ- 
לען און פּינסקערן, דער הױיפּט-כוח אין זיין געראַנגל מיט דער וועלט. זיינע 
עפּיגראַמאַטישע ווערטלעך בליצן אויף מיט ייִדישער פאָלקס:חכמה און דער 
שאַרף-שניידיקייט פון די אַמאָליקע ייַדישע תנאים. אין 1902 האָט ער אין 
אַ וויכוח וועגן אַסימילאַציע און ציוניזם דערקלערט: ייִדן און פריינט פון 
ייִדן זאָגן אָפט, אַז מיר, ייַדן, זענען דאָס זאַלץ פון דער ערד. אויב דאָס איז 

ריכטיק, הענגען מיר אָפּ פון געשמאַק פון אַנדערע, וויפל זיי קענען אונדז 
פאַרטראָגן. עס איז אין אַלגעמײן אַ געשמאַק-זאַך, צי מען וויל זיין אומעטום 
אַן אינגרידיענט, אָדער מען װויל ערגעץ דערשיינען װי אַ סובסטאַנץ". 

און ביי אַן אַנדער געלעגנהייט דערקלערט ער: ,מיר זענען דער קאָסמי- 
שער שטויב צווישן די נאַציעס פון דער וועלט... דער תלמוד דערציילט וועגן 
נשמות, וועלכע טראָגן זיך צוישן הימל און עֹרד און געפינען נישט קיין רו. 
מיר זענען װי די שװועבנדע נשמות. מיר זענען דער שטויב אין דער לופט. 
דער שטאָף פון אַ טיף-פאַרװאָרצלט פאָלק קען נישט צעשׂטערט וערן. דער 
שטאָף פון אַ פאָלק, װאָס איז וי אַ גייסט, װאָס טראָגט זיך איבער דער אַרענע 
פּון דער געשיכטע, איז אונטערגעװאָרפן צוֹ פאַרניכטונג", 

ווייצמאַן איז פון זיינע פריעסטע יאָרן געווען אַ ריטער פון דעמאָקראַ- 
טיע און פאָלקסטימלעכקייט און אַ געטרייער פריינט פון דער אַרבעטער- 
שאַפט. זיין בונד מיט די חלוצים-בויער איז געװאָרן אַלץ ענגער אוּן אינטי- 
מער מיטן װוּקס פון דער אַרבעטערקאָלאָניזאַציע און אויסקריסטאַליזירונג 
פון אײיגנאַרטיקן טיפּ פון חלוצישן ציוניסט. 

שוין אין 1903 שרייבט ער איז זיין באַרימט-געװאָרענעם בריוו צוֹ ד"ר 
הערצל, אַז די גרעסטע סכנות דראָען דעם ציוניזם פון אינעװוײיניק. דער ציו- 
ניזם איז פרעמד -- טענהט ער אין דאָזיקן בריוו צו הערצלען, דעם פירער, 
װאָס האָט ערשט אין וילנע ביי דער ענטיאַסטישער אױיפנאַמע דאָס 
ערשטע מאָל זיך באַגעגנט פּנים-אל-פּנים מיט די מזרח-אײראָפּעיַשע משיח- 
פאַרבענקטע געטאָיטרױמער -- דעם יונגן ,מאָדערנעם" דור אין מזרח:איי- 
ראַפּע. ער ווערט צופיל באַהערשט פון ,קלעריקאַליזם?;: ער איז נישט גענוג 
אַריענטירט אויף היינטצייטיקע סאָציאַלע שטרעבונגען און באַגריפן. 

אויף דער פייערונג, װאָס דער נאַציאָנאַלער אַרבעטער-פאַרבאַנד האָט 
איינגעאָרדנט אין מאַי 1943, צו ווייצמאַנס אָנשׂלוס אין פאַרבאַנד, האָט ווייצ- 
מאַן אין זיין אינטים-פאַרטרױטער תלמיד-חכמדיקער שמועס-פאָרעם דער- 
ציילט, אַז ,ווען סאיז געגרינדעט געװאָרן אין ציוניזם די דעמאַקראַטישע 
פראַקציע, איז געשלאָסן געװאָרן דער שידוך צוישן די אַרבעטער און מיר. 
די גרונט-אידעאַלן האָבן אונדז פאַרבונדן אויף אייביק". 

װייניקע האָבן אַזױ טיף וי ווייצמאַן פאַרשטאַנען און דורכגעלעבט דעם 

יסודותדיקן זין פון חלוצישן ציוניזם. אין 1909 דערקלערט ער: ;גייט קיין 
הדרה און קוקט אויף די קברים פון די אַרבעטער, װאָס זענען דאָרט גע- 
שטאָרבן. די דאָזיקע אַרבעטער האָבן קיינמאָל נישט געהאַלטן קיין רעדעס 
אויפן ציוניסטישן קאָנגרעס, אָבער זיי האָבן זיך פאַרדינט אומשטערבלעכ- 
קייט, נישט וייניקער, װי אייניקע פון אונדזערע גרויסע פירער". 

מיט גליַענדער ליבע צום ,,השומר" און די ערשטע שפּראָצונגען פון דער 
אָרגאַניזירטער אַרבעטער-באַװעגונג אין ארץיישראל זענען דורכגעדרונגען 
זיינע ווערטער אין 1914, נאָכן טויט פון שומר באַרסקי אין דגניה: ,ערגעץ 
לעבן קיעוו געפינט זיך אַ ייַד, װאָס זיין נאָמען איז באַרסקי --- האָט ווייצמאַן 
דאַן געזאָגט אין אַ רעדע. --- זיינער אַ זון. אַן אַרבעטער אין ארץ-ישראל, 
איז דערהרגעט געװאָרן אין דגניה, און דער אומגליקלעכער טאַטע שרייבט 
אַ טרייסט-בריוו צו די ייַדישע אַרבעטער אין ארץיישׂראל און שיקט זיי, אויפן 
פּלאַץ פון דעם געפאַלענעם, דעם צוייטן זון, צו פאַרנעמען דעם לידיקן, 
געפערלעכן פּלאַץ,. דער דאָזיקער ייַד איז דער גרעסטער פּאָליטישער ציוניסט 
נאָך הערצלען". 

ווייצמאַן האָט מיט װיסנשאַפטלעכער אָביעקטיווקייט און גלייכצייטיק 
מיט טיפער ליבע קלאָר געזען אין 1920 די גרויסע ראָלע פון די קבוצות אי- 
נעם אויפבוי פון ארץ-ישראל. אין ייִדישן אַרבעטער האָט ער געזען. נישט 
דעם ;,קלאָסן-קעמפער", פאַר וועלכן ס'האָבן אַזױ געציטערט די רעאַקציאַ- 
נערע , פּראַקטיקער* און ,עפישענסי"-לייט, נאָר די יעניקע װאָס גרייטן צו 
אַ פּלאַץ פאַר די קומענדיקע דורות, װאָס טוען נישט זייער אַרבעט פאַרן 
ריווח פון אַ פּריװואַטער פּערזאָן, נאָר פאַר דער טובה פון אַ גאַנצן פאָלק. ,איך 
בין נישט קיין סאָציאַליסט, אָבער איך שאַץ אָפּ מענטשן לויט זייערע שע- 
פערישע כוחות. איך בין זייער שטאַרק צוגעבונדן צו די אַרבעטער. מעז קען 
זיך נישט פאָרשטעלן ארץ-ישׂראל אָן די ייִדישע אַרבעטער, וי מען קען זיך 
נישט פאָרשטעלן ארץיישראל אָן אירע טאָלן, טייכן און שטראָמען". 

ווייצמאַן האָט פון זיינע ייַנגסטע יאָרן זיך באַצײכנט אַלס טרעגער פון 
2 סי נ ט עטישן ציוניזם ". אי דער ארץישראלדיקפר ארבט) 
טערשאַפט האָט ער דערפאַר מיט רעכט געזען דעם סינטעז צװישן ערד און 
גייסט, צװישן ירושלים של מטה מיט ירושׂלים של מעלה, צוישן היסטאָרישער 
זייזיע און פּראַקטישע רעאַליטעטן. צוזאַמען מיט די אַרבעטער האָט ער גע- 
הערט צו די ;דוחקי הקץ? --- צו די, װואָס ווילן מיטן גאַנצן נשׂמה-ברען צו" 
איילן דאָס קומען פון משיחן, אָבער צוזאַמען מיט די אַרבעטער האָט ער גע" 
װוּסט, אַז משיח איז באַהאַלטן אין יעדן פון די טרוימער-בויער, אַז די טרעפּ 
צו משיח מוזן ווערן אויסגעהאַקט אין שטייניקן פעלדז פון עקשנותדיקן לאַנד 
דורך שווערער האָרעװאַניע פון טרייע הענט.. אויפן פאַרבאַנד-יום-טוב האָט 
ער דערקלערט: ,די ארץ-ישראלדיקע אַרבעטערשאַפט האָט אָנגעהויבן קליין, 
אָבער יעדער דאָרף אירער, יעדע פאַבריק אירע איז געווען אַ טרעפּ צום ציל". 
דער קוק אויפן ציוניזם אַלס אויף אַ פאָלקס-באַװעגונג פון , טרעפּנװײזן 
שטייגן? איז דער יסוד פון דערפאָלג פוֹן דער ארץיישראלדיקער אַרבעטער- 

שאַפט. מ. ביילינסאָן האָט עס פאַרטייטשט מיט אַנדערע פּשוטע ווערטער, 
װאָס זענען אָבער אַזױ ענלעך צוֹ די װוערטער פון װײיצמאַנע: ,יעטװעדער 
שטיין, װאָס איז געלייגט געװאָרן מיט ייִדישע הענט; יעדער אייל ערד, װאָס 
איז אויפגעאַקערט געװאָרן מיט אַ ייִדישן אַקער; יעדער בוים, וועלכער איז 
פאַרפלאַנצט געװאָרן דורך ייִַדישׂע הענט, פירט צוֹם ציל". 

ווען די רעװיזיאָניסטן האָבן אַמאָל געפרעגט בערל קאַצענעלסאָן, פאַרװאָס 
שטיצן די רעװאָלוציאָנערע ייִדישע אַרבעטער אין ארץיישראל גראָד די פּאָליטיק 
פון ;אָפּאָרטוניסט" חיים ווייצמאַן, האָט זיי בערל געענטפערט מיט זיין פּקחות- 
דיקן שמייכל: , די סיבה איז אַ פּשוטע: איר קענט זיך דערלויבן צו װאַרטן, 
אָבער מיר און ווייצמאַן האָבן נישט קיין צייט. מיר קענען נישט װאַרטן?. 

און װי אַן אָפּקלאַנג פון דאָזיקן היסטאָרישן וויכוח צװוישן די אמתע 
.דוחקי הקץ? פון דער װײיצמאַןדאַרבעטער-מחנה און די רעװיזיאָניסטישע 
מויל-העלדן מיט זייערע אומגליקלעכע , פּױזע"-טעאָריעס איז געקומען ווייצ- 
מאַנס אַ גייסטרייכער ווערטער-בליץ: ,כ'ווייס, אַז די מויערן פון יריחו זענען 
אײנגעפּאַלן פון שאַלן פון טרומפּײטן, אָבער כ'האָב קיײינמאָל נישט געהערט, 
אַז מויערן זאָלן קענען ווערן אויפגעשטעלט דורך אַזעלכע מיטלען ... 

קעגן די רעװיזיאָניסטישע מויערן פון וװערטער האָט וייצמאַן און די 
ארץיישראל-אַרבעטערשאַפט זיך געקלאַמערט אין דער אמונה פון די באַרס- 
קיס און זאַלצמאַנס אין די דגניהס און חדרהס -- ס'איז נישׂטאָ קיין צייט, 
מען מוז זיך איילן, און נאָר דורך דער חלוצישער רעליגיע פון אַרבעט און 
די שירה פון אומאויפהערלעכן שאַפן, קענען מיר דעראָבערן דאָס לאַנד פאַרן 
פאָלק און דאָס פאָלק פאַרן לאַנד. ;איין וועכטער, װאָס איז געפאַלן אין קאַמף 
פאַר ייִדישער ערד, האָט מערער געטאָן פאַרן ציוניזם, װוי טויזנטער רעזאָלו- 
ציעס". דאָס איז דער גלויבן, װאָס פאַראײיניקט ווייצמאַנען מיט דער אַרבע- 
טערשאַפט, דאָס איז דער וועג צום איינציק-אמתן סינטעטישן, חלוצישן ציו- 
ניזם פון ערד און אַרבעט. 

מען האָט װײיצמאַנען נישט איין מאָל פאָרגעװאָרפן שװאַכקײטן און 
אָפּאַרטוניזם אין זיין ראָלע אַלס פירער פון דער ציוניסטישׂער באַװעגונג. 
זשאַבאָטינסקי האָט אין אים געשאָסן זיינע גיפטיקסטע פיילן. ער איז דער 
פאַרטרעטער פון ענגלאַנד אין דער ציוניסטישער אָרגאַניזאַציע, ער אַפּעלירט 
צו מאָראַל און עטיק אין דער צייט, ווען מען דאַרף פירן אַ ,קראַפט פּאָלי 
טיק?, ווען מען דאַרף קלאַפּן אין טיש אאַז"װו. אַמשטאַרקסטן האָט זיך גע- 
הויבן קעגן אים דער שטורעם פון דער אָפּאָזיציע, ווען וייצמאַן איז אַרױס 

אין 1930 מיט זיין פּאָליטישן פּלאַן װעגן פאַרװאַנדלען ארץיישראל אין א 
צוויי-נאַציעישטאַט. שטאַרקע אָנהענגער פון דער ,בילטמאָר-דעקלאַראַציע" 
--- און די ריזיקע מערהייט פון דער ציוניסטישער אָרגאַניזאַציע, װאָס שטייט 
הינטער דער דאָזיקער דעקלאַראַציע -- קוקן אים כסדר אויף די פינגער אוך 
אין מויל מיט געוויסע חששות אין האַרצן. ווייצמאַנס אַ װאָרט אויפן פאַר- 
באַנד-באַנקעט אין מאַי 1942, װוּ ער האָט אונטערגעשטראָכן, אַז די ערשטע 
עטלעכע יאָר נאָכן קריג וועט דער שװערפּונקט ליגן אויף קװאַליטאַטיוע 
אויפטוען, װאָס װעלן ערשטע שפּעטער עפענען די טױערן פאַר אַ גרויסן 
קװאַנטיטאַטיוון אַרײינשטראָם --- האָבן ווידער אויפגערייצט געמיטער און 
פאַרביטערט הערצער. 

אָבער מען דאַרף זיך נאָר טיפער אַריינפילן אין װײיצמאַנס מענטאַליטעט 
און נענטער נאָכפאָלגן די הױכפּונקטן פון זיין פירער-וועג, כדי צו זען, װוי 
אומגערעכט עס זענען אונדזערע היציקע אימפּרעסיאָניסטן אין זייערע טע- 
נות. ווייצמאַן האָט קיינמאָל נישט געטראַכט וועגן פאַרהילן אויף אַ האָר די 
ציוניסטישע פאָן, אָבער ער האָט געװאָרנט קעגן אַרױסזאָגן דעם שם-המפורש 
פון ייַדנשטאַט נישט אין פּאַסיקן מאָמענט. ער איז געװען קעגן פאַרטוישן 
פּאָליטישע רעאַליטעטן מיטן שאַלן פון יריחו-שופרות. פון זיין מויל און פע- 
דער זענען אַרוסגעקומען אַ רייע געשמידטע זאַצן און פאָדערונגען, װאָס 
וויקלען ברייט פאַנאַנדער די קלאָרע מאַקסימום-פאָדערונגען פון פּאָליטישן 
ציוניזם. נאָך די אַראַבישע אָנפאַלן אין 1920 האָט ער דערקלערט: עדי צענ- 
טערן פון דער אַראַבישער קולטור זענען דמשׂק, באַגדאַד און מעקאַ, און איך 
האָף, אַז דאָרט װועט ווידער אַנטשטײן אַ גרויסע און בליענדע נאַציע. אָבער 
ארץיישראל איז די נאַציאָנאַלע היים פון די ייַדן. לאָמיר עס זאָגן אֶפוֹ אוך 
קלאָר פריינד און פיינט". און אין 1929, נאָך די ייַדיש-אַראַבישע קאַמפן, 
דערקלערט ער וידער דער אַראַבישער וועלט: , איך זאָג נאָך אַמאָל, אַז מיר 
װאַנדערן אַרײן קיין ארץ-ישראל אויפן גרונט פון אונדזער רעכט, און קיין 
כוח אין דער װועלט קען אונדז דערין נישט שטערן". וועגן עבר-הירדן דער- 
קלערט ער אין 1926: ,דער וועג צו דער אַלענבײבריק, דורך וועלכער מיר 
ויעלן איבערגיין צום עבר-הירדן, װועט נישט וװוערן אױסגעטראָטן דורך סאַל- 
דאָטן, נאָר דורך ייַדישׂע אַרבעטער און ייַדישׂן אַקער". 

און אין יענער צייט, ווען ער איז אין אַ מאָמענט פון ירידה פון דער 
באַװעגונג, אַרױסגעקומען מיט דעם געדאַנק פון צוויי-נאַציע-שטאַט, האָט ער 
(אין 1931) אין אַ רעדע אין קעלן ווידער אַמאָל באַקרעפטיקט זיינע ווערטער 
פון 1920: , מיר זאָגן די אַראַבער, אַז זיי מוזן אונטערשײידן צװישן זייער 
,נאַציאָנאַלע היים? און זייערע רעכט אין ארץ-ישראל. די נאַציאָנאַלע היים 

פון די אַראַבער איז אין דמשק און באַגדאַד, און אין רעליגיעזן זין אפשר 
אין מעקאַ און מעדינאַ, אָבער נישט אין ירושלים". 

אַ יאָר נאָך דעם, וי װייצמאַן האָט אונטערגעשטראָכן די קװאַליטאַטיווע 
פאַקטאָרן פון דער ציוניסטישער טעטיקייט נאָכן קריג, איז געקומען זיין רעדע 
אין ארץ-ישראל וועגן אַ מאַסן-עמיגראַציע פון 100.000 ייַדן אַ יאָר, וועגן 
גרויסע, ברייט-פאַרמאָסטענע פּלענער װי שנעל צו פאַרװאַנדלען די ייִַדן אין 
ארץ-ישראל אין דער מערהייט פון לאַנד, כדי די פאָדערונגען וועגן אַ ייַדי- 
שער קאָמאָנװעלט זאָלן ווערן אָנגעפילט מיט לעבעדיקן, פּולסירנדן אינהאַלט 
און מיט קראַפט פון עקספּאַנסיע פון אַ שנעל-װאַקסנדיקער פרייער נאַציע. 

ווייצמאַן האָט נישט איין מאָל געפילט אויף זיך דעם דרוק פון פאַרבי- 
טערונג און אומגעדולד, וװואָס רייסט זיך פון די טיפענישן פון ייִדישן המון. 
ער האָט אין דער הינזיכט געטיילט דעם גורל פון אַנדערע ייִדישע פירער. 
לאָמיר נאָר דערמאָנען צוויי: משׂה רבינו און הערצל. אין זיין האַרציק-אינ- 
טימען טאָן האָט ער השתפּכות-הנפשדיק אין זיין קוװועליקן פּינסקער ייַדיש 
אַנטפּלעקט פאַר אונדז זיינע טענות אין זיין רעדע אין מאַי 1943: , איר האָט 
פאַר מיר אַרײנגענומען אַן אַנדער ערן-מיטגליד, פּראָפּ' אַלבערט איינשטיין. 
ער איז אַ צירונג. איך בין אַ פּראָסט שׂטיק מעבל. איך בין דער טעפּיך און 
איך בין די בריק, אויף וועלכער מען שפּאַנט". 

אין זיינע דערהויבנסטע יום-טוב-מאָמענטן ווייס װויײיצמאַן, אַז טראַץ 
אַלעם איז די דאָזיקע בריק פון אמונה און ליבע צװישן דער צעװייטיקטער 
ייִדישער מאַסע און איר פירער די גרעסטע זעלישע פרייד אַפילו דאַן -- און 
אפשר ד װ ק א דאַן, -- ווען דער מנהיג איז עס די בריק, אויף וועלכער 
מען שפּאַנט צו דער צוקונפט. ווייצמאַנס גרעסטער כוח איז זיין גלויבן אַז 
סוף-כל-סוף מוז זיגן די זאַך פון גערעכטיקייט, מוז זיגן דער אײיביקער ייִדיש- 
מענטשלעכער אמת. , איך פאָר איצט קיין ענגלאַנד. דאָרט װעקט זיך דאָס גע- 
וויסן. אויב עס װועקט זיך, װויל איך זיין דערביי".. 

דאָס איז געווען דער דערהויבנסטער מאָמענט ביי די טױיזנטער עמך- 
ייַדן, װאָס האָבן זיך באַהאָפטן אין גייסט מיט וייצמאַנס תפילה:זכה און 
צוזאַמען מיט אים שטיל מתפּלל געווען די אייביקע ייִדישע תפילה פאַר דער 
דערװאַכונג פון מענטשלעכן געוויסן. 

דעם פרייען ייַד פון מאָטעלע, דעם טרייען פּאָלקס-פריינד, דעם שטאָלצן 
מנהיגיישראל, דעם שליח"ציבור פון צעפּײיניקטן ייִדישן ועלט-פאָלק, װעלן 
גרייכן צו זיין 70-יאָריקן יובל די ברכות פון גאַנצן פאָלק און די שטראַלן פון 
זייער דערהויבענער אמונה, אַז דאָס מענטשלעכע געוויסן מוז, װ ע ט דאָך 
דערװאַכן, און מיר אַלע װעלן זיין דערביי... 8 

יד הי זד 


איז היינט אַ צייט פאַר יובילעאומס און יאָרצײטן? ס'איז פּיינלעך שווער 
צו געבן דערויף אַ ריכטיקע תשובה. די מוראדיקע קאַטאַסטראָפע, װאָס האָט 
געטראָפן די ייִדן אין דער װעלט, דער מעסער פון מלאך-המות, װאָס שניידט 
איין דעם האַלדז פון מיליאָנען ייִדן אין אײראָפּע, טױטאָפּ אין אונדז יעדן 
געפיל פון פּראַװען היסטאָרישע געדענק-טעג, קלאַפּט אונדז װי מיט טױזנט 
האַמערס איבערן קאָפּ -- האָב אין זינען נאָר איין זאַך; 

זכור א שר עשה 'לך צמ לק -- געדענק, װאָס ס'האָט דיר 
אָפּגעטאָן עמלק-היטלעד; האָב אין זינען נאָר איין זאַך --- נק מ ה פ אַ ר 
טויט פון דײי נע ברידער.: וי האָט געזאַנט ביאליק. ליוו 
האָט נאָך נישט אױיסגעטראַכט די נקמה פאַרן טויט פון אַן אומשולדיק קינד, 
און די אומשולדיקע פּיצלעך קינדער ווערן דאָך אויסגעמאָרדעט אין די צענ- 
דליקער טויזנטער מיט די משונהדיקסטע מיטלען, װאָס עס האָבן אויסגע- 
טראַכט די נאַצישע באַרבאַרן. 

אין 1916, בעתן פאָריקן ווצעלט-קריג, האָט באָראָכאָוו געשריבן: ,קיין- 
מאָל האָט נאָך די אומנאָרמאַלע לאַגע פון ייִדישן פאָלק נישט באַװיזן איר 
צעווונדעװועטן פּנים מיט אַזאַ ‏ שרעקלעכער אָפנקייט, וי אין אָט די שװאַר- 
צע יאָרן פון דער וועלט-שׂרפה, און קײינמאָל האָט נאָך די שוידערלעכע ייִדן- 
פראַגע נישט אָנגענומען אַזאַ אױסגעשפּראַכענעם כאַראַקטער פון אַ וועלט- 
פּראָבלעם, פון אַן אינטערנאַציאָנאַלן אומגליק, װי אַצינד", 

מיט וויפיל שוידערלעכער איז אונדזער אומגליק היינט. דער צוייטער 
ויעלט-קריג האָט אונדזער פאָלק געשטעלט האַרט ביים ראַנד פון אָפּגרונט 
און מיר ראַנגלען זיך מיט אַלע אונדזערע רמ"ח אברים אַרױסצורײסן פון די 
ציין פון מלאך-המות די שארית-הפּליטה פון אונדזערע ברידער אין אײיראַָ- 
פּעיִשן היטלער-דזשאָנגל. מיר גייען צווישן קברים פון אַ פאָלק, און אונדזער 
לעבן איז געװאָרן איין גרויסער קאַשמאַר, 7 

אָבער אַזױ איז דאָס געזעץ פון לעבן. דאָס איז דער טיפער זין פון ייִדישן 
מנהג צו טרינקען לחיים ביים קבר פון פאַרשטאָרבענעם רבין. ובדמיך חיי -- 
לעב אין דיין בלוט! איז דער קאַמף:געשריי פון אונדזער ראַסע, איז דער 
ירושה-רוף פון אונדזערע קדושים, איז די שטים פון אונדזער בלוט. קדושת 
החיים --- די הייליקייט פון לעבן, איז דער העכסטער עטישער געבאָט פון 

אונדזער פאָלק אין קאַמף מיטן אינקוויזיציע-טויט זייט טויזנטער יאָרן. לאָ- 
מיר האָפן, אַז אויך פון אונדזער טאָל פון טוט װעלן אַרױסװאַקסן די לעגענ- 
דאַרישע רויטע מאַקאַבייער-בלומען פון אױיפשפּראָץ און באַנײונג, אַז ס'וועלן 
נאָך קומען בעסערע טעג; אונדזער פאָלק וועט נאָך שפּאַנען אין די ערשטע 
רייען פון אַ, פון אַלע װוונדן בלוטנדיקער, אָבער צו גאולה גײיענדיקער מענטש- 
הייט, און ,, דער ייַדישער אַרבעטער --- דער פּראָמעטעוּס, װאָס איז צוגעשמידט 
צום פעלדז, װעט זיך באַפרײיען פון די רויב-פייגל, וועלכע פּײניקן און פּיקן 
אים, און װעט אַרונטערנעמען דאָס ליכט פון הימל פאַר זיך --- פאַרן ייִדישן 
פאָלק* (באָראָכאָוו). 

און דערפאַר לאָמיר צינדן יאָרצײיטליכט נאָך איינעם פון אונדזערע 
ליכטיקסטע גייסטער און לאָמיר -- אַ פערטל יאָרהונדערט נאָך זיין טוט 
-- פאַרשאַנצן זיין גיײיסט אין אונדזערע מחשבות און מעשים, און זיי פַּרווון 
אַנאַליזירן אין ליכט פון זיין לעבן. 

-+* 

מיט 25 יאָר צוריק האָט זיך באָראָכאָוו און סירקין געשטעלט בראש פון 
דער גרויסער ייִדישער ק אָ ננגר ע ס -ב אַ װ עגונג. די ויזיע איז געווען 
--- שאַפן די גרויסע אָרגאַניזאַציע פון װעלט-ייַדנטום, אָנגעפירט און באַזעלט 
מיט דער באַפּרײוּנגס-וויזיע פון דער ייַדישׂער אַרבעטערשאַפט. באָראָכאָװ 
האָט אַװעקגעגעבן דער קאָנגרעס-אידייע זיין גאַנצן אינטעלעקטועלן און מאַ- 
ראָלישן פּאַטאָס און געװאָרפן בריקן צװישן טעאָרעטישער וייטזיכטיקער 
קלאָרקײיט און דער פּראַקטיק פון דער דערהויבענער גרויסער טאַט. 

היינו כחולמים --- מיר האָבן אַלע דאַן געחלומט דעם חלום פון באַשאַפן 
דעם פאַראײיניקטן ווילן פון דער נאַציע, אויסשמידן די אייזערנע פויסט פון 
יידישער קראַפט טראָץ גלות-שװאַכקײט: עס איז געװען אַ געװאַגטער פּרוּו 
פון ייִדישן שטאַטס-בױ פון אַ פאָלק אָן אַ שטאַט, אָן אַ צענטראַלער אױטאָ- 
ריטעט, 

איז פון דער ויזיע געװאָרן ווירקלעכקייט? יאָ און ניין. דער בלויער 
פויגל פון יעדער וויזיע ווייזט זיך פיל מאָל אַרױס, ווען מען האָט אים אין 
האַנט, צו זיין אַ קליינער װאָראָבײיטשיק --- און דער מענטש שפּאַנט ווייטער 
צו נייע וויזיעס און אומבאַטראָטענע ועגן -- דער אײיביקער דערנערוועג 
פון יעדער רעװאָלוציאָנערער, פאָראויס-שטורעמדיקער באַװעגונג. 

מיר האָבן אין די 25 יאָר פיל קעגנער באַזיגט. כלל-ישראל איז געװאָרן 
געכשרט ביי פיל נאַציאָנאַליאַנעמישע ייַדן פון לינקס און רעכטס, אָבער די 
געאייניקטע פויסט איז נאָך אַלץ נישטאָ, און די דעמאַנסטראַציע פון ייַדי- 

שער קראַפטלאָזיקײט, װאָס האָט זיך אַזױ מוראדיק אַנטפּלעקט אין די לעצטע 
װאָכן --- אין אָנבליק פון די ייִדןדשחיטות אין אײראָפּע -- באַװײזט קלאָר, 
וו מיר האַלטן אין דער וועלט. פּרוּװוט פאַרגלייכן די אַנעמיע, צעשפּליטערט- 
קייט און פּחדנות פון פֿימיליאָניקן ייַדישן אַמעריקע מיט דער גבורה און גע- 
שלאָסנקײט פון קליינעם האַלב-מיליאָניקן ייַדישן ישׂוב אין ארץיישראל -- 
אין איר װעט זען אין ליכט פון דער דערפאַרונג די העלקייט פון די אידייען 
פון באָראָכאָוו און סירקין. די. טעריטאָריעלע אױטאָנאָמיע ,דאָרט" איז דער 
יסוד פון יעדער שטאַרקער פאָלקס-אָרגאַניזאַציע קדאָ". נאָר אַ מיליאָניק 
ייִדיש ארץ-ישראל קען אויפהייבן צוריק אונדזער נאַציע פון איר מאָראַלישער 
ירידה און נאַציאָנאַלער אָנמאַכט און אונדז שטעלן אין איין רייע מיט אַלע 
פרייע פעלקער. 


די ייַדישע װעלט-אָרגאַניזאַציע איז ערשט אין באַגריף פון אַנטשטײן 
די אידייע פון אַ ייִדישן װעלט-קאָנגרעס איז דורכגעגאַנגען אירע ערשטע צוויי 
עטאַפּן: פון פּראָפּאַגאַנדע און אַגיטאַציע: דעם סוד פון דריטן עטאַפּ -- פון 
באַפרייענדער גרויסער ט אַ ט -- האָבן מיר ליידער נאָך נישט געפונען. מיר 
האָבן געזיגט, אָבער מיר זענען נאָך ווייט, זייער ווייט פון אמתן נצחון. 


אי אי 
* 


באָראָכאָװוס אידייען וועגן נ אַ ציאָנאַל- פא לי טיש ט רה 
אויטאָנאָ מיע האָבן דורכגעמאַכט דעם זעלבן גורל, האָבן די אידייען 
געזיגט און זיך דורכגעזעצט אין אונדזער ווירקלעכקייט? יאָ און ניין. מיך 
האָבן געהאַט געוויסע דערפאָלגן אין אַ רייע לענדער מיט אויפבויען די אַר- 
גאַנען פון ייַדישער אױטאָנאָמיע, אָבער קיין דויערנדיקן קיום האָבן די דאַזי" 
קע אָנהײבן ליידער נישט געהאָט. אויך דאָ --- די גרויסע סתירה צװוישן טעאָ- 
רעטישן אמת און פּראַקטישׂן שקר, צווישן דער וויזיע און דער דערגרייכטער 
אילוזיע. 


אַװדאי טאָרן מיר זיך נישט לאָזן אַרײנטרײבן אין צווייטן עקסטרעם, 
וי עס טוען לעצטנס געוויסע ייַדישע טוער און שׂרייבער --- און זאָגן, אַז דער 
עצם געדאַנק פון ייַדישער אױטאָנאָמיע אין די אײראָפּעיַשע לענדער האָט 
באַנקראָטירט. צוזאַמען מיט דער רעפאָרם פון באַװוּסטזײן פון די פעלקער 
מוז קומען די רעפאָרם פון , זיין". פון די יורידיש-פּאָליטישע פאָרמען אין די 
צװוישן-פעלקער-באַציָונגען אין נייעם אײראָפּע;: דער געדאַנק פון נאַציאָנאַ- 
לער אױטאָנאָמיע פאַר מינדערהייטן מוז וװוערן אונטערגעמויערט מיט פעס- 
טערע, פעלקער-רעכטלעכע און צװוישן-שטאַטלעכע יסודות -- אָבער אויך דאָ 

ג לט סש-טאל טן 


מוזן מיר זאָגן: װי בלוי איז געווען דער פויגל, און װי נישטיק דער װאָראָ- 
בייטשיק, װאָס מיר האַלטן אין האַנט. 

אויך דאָ האָבן אונדזערע-באָראָכאָװוס אידייען געזיגט, אָבער מיר זענען 
נאָך גאָר, גאָר ווייט פון פייערן אַן אמתן נצחון. 

ס'איז באַקאַנט באָראָכאָװס גרויסע ראָלע אַלס ש פּ ר אַ ך - ב אַ- 
נבײ ער פון יַ די ש או פּיאָנער פון ייִדישער פילאָלאָגיע. ס'איז דאָ 
אַ סך אמת אין די װוערטער אויף זיין מאָנומענט אין קיעוו: ;ער האָט אויס- 
געלערנט זיין פאָלק שרייבן". באָראָכאָװס פאַרדינסטן פאַר דער ייִדישער 
שפּראַך זענען נישט אָפּצושאַצן. און אויך דאָ שטעלט זיך האַרב די פראַגצ --- 
3 יאָר נאָך זיין טויט: האָט די אידייע פון ייִדיש אַלס לעבעדיקע מוטער- 
שפּראַך פון ייַדישן פאָלק, פון דער ייִדישער יוגנט, אַלס די ליטעראַטור-שפּראַך 
יפּין אונטערװואַקסנדיקן דור געזיגט אין ייַדישן לעבן? יאָ און ניין! 


די צוקונפט פון ייַדיש אין אַמעריקע איז ווייט נישט זיכער: מיר האָבן 
פאַרלוירן דעם זאַפּטיקסטן באָדן פון ייִדיש --- דאָס פרייע סטעפּן-רחבותדיקע 
נשמהדיקע ייַדנטום פון רוסלאַנד; דער שפּראַך-אָאַזיס פון ייִדיש ווערט אַלץ 
ימער פאַרפלייצט מיט די שטױביקע זאַמדן פון דער בשוגג-אַסימילאַציע פון 
מאָסזדמענטש און מעכטיקן איינפלוס פוֹן די לאַנדישפּראַכן. די שיינע בלום 
פון דער ייִדישׂער פאָלקס-שׂול ליגט פאַרחלשט אין מדבר סאַכאַרע פון ייַדישן 
אַמעריקע. עס העלפט אויך נישט דאָס געטרייע צערטלען פון אירע איבערגע- 
געבענע חובבים. די ייִדישע ליטעראַטור ווערט אַלץ רייכער אין אויסדרוק 
און עלאַסטישער אין אירע ניואַנסן, אָבער דער ייִדישער לײיענער-רעזערװואַר 
זוערט אַלץ אָרעמער און אַלץ מערער אויסגעטרוקנט, 


זיכער האָבן באָראָכאָווס אידייען געזיגט אויך דאָ, אָבער האָבן מיר 
גרונד זיך אויסצורוען אויף די לאָרבער-קרענץ פון נצחון? איז עס נישט 
פּירוס-זיג? 

זיכער האָבן מיר די לעצטע 25 יאָר פיל דערגרייכט אויפן ייִדישׂן קול- 
טור-פעלד. אָבער וויפל האָבן מיר פאַרלוירן דורך די אַװעקגײענדיקע שיכטן 
:פון ייַדישׂער יוגנט? זיכער האָבן מיר געזיגט, אָבער פון אמתן נצחון איז 
נאָך אַזױ ווייט. סקאַרבאָװער אָפּטימיזם װועט דאָ גאָרנישט העלפן. עס זענען 
נייטיק נייע מאָסשטאַבן, גרויסע נאַציאָנאַלע קראַפט-פאַרמעסטן, כדי גובר 
צו זיין די אינערציע און אַסימילירנדיקע ווירקונגען פון אַרום, 

אל ;שָו 


לײב שפּיזמאַן 


אין 1917 האָט באָראָכאָוו דערקלערט, קומענדיק קיין רוסלאַנד: ,איך 
לוש די ערד, װאָס איז דורכגעווייקט מיטן בלוט פון די קעמפער פאַר ס אַ- 
ציאַלער ר עװאָ לוצי ע". ס'איז דאַן געווען דער ערב-פרילינג אין 
דער גרויסער מדינה, װאָס האָט נאָר-װאָס, װי אַ באַרג-לאַװינע, אַראָפּגע- 
שװוענקט פון איר וועג אַלע טורמע-ווענט פון צאַריזם. ס'איז געווען דער גרוי- 
סער יום-טוב פון פרייהייט. רוסלאַנד איז געווען דער פייער-סיגנאַל פאַר די 
אַרבעטער-מאַסן אין אַ רײַ אײראָפּעישע לענדער. דער רעװאָלוציאָנערעַר דו- 
נער און בליץ האָט אויפגעלויכטן די הימלען פון אײראָפּע. פעלקער האָבן זיך 
געשוווירן --- קיינמאָל מער קיין קריג. די סאָציאַליסטישע פרייהייטס-אידייע 
איז געווען דאָמינירנדיק אין די גרעסטע אײראָפּעישׂע לענדער. 


און וויפל אילוזיעס האָט די מענטשהייט באַגראָבן אין די דאָזיקע פריי- 
דיקישרעקלעכע 25 יאָר? ס'איז געװאָרן צעבראָכן דער רוקנביין פון דער דע- 
מאָקראַטיע אין גאַנץ מיטלאײיראָפּע; פאַשיזם און היטלעריזם האָבן שװאַרץ 
געמאַכט גרויסע טיילן פון דער אײיראָפּעיִשער מאַפּע;: די מענטשהייט איז גע- 
װאָרן צוריקגעװואָרפן אויף יאָרהונדערטער, און דער פינאַל --- אַ וועלט-שחיטה 
מיט איר באַרבאַריזם און גרוילן, אין פאַרגלייך מיט וועלכע די שרעקן פון 
מיטלאַלטער זענען אַ קינדער-שפּיל; דער אורמענטש פון די היילן איז צוריק 
אַרױס אויף דער פאָדערשײן; און דאָס שרעקלעכסטע -- דאָס װאָרט סאַ- 
קיאַליזם אײינגעשפּאַנט אין רײיטװאָגן פון דער מלוכה-קנעכטשאַפט;: די חלו- 
מות פון נאַציאָנאַלער און סאָציאַלער פרייהייט --- צעטרעטן און באַשפּיגן: 
און אין רוסלאַנד, פון מזרח, פון װאַנען ס'האָט געזאָלט קומען דאָס ליכט, 
סאציאַליזם און פרייהייט --- אַ מוראדיקער ברודער-קריג אין די אַרבעטער- 
רייען, די גרויסע ירידה פון די מאָראַליש-עטישע װערטן פון סאָציאַליזם, און 
געבראַכענע בריקן מיט דער אַרבעטער-באַװעגונג אין די דעמאָקראַטיש:גע- 
בליבענע טיילן פון אײראָפּע. 


פןו איצטיקן מבול פון פייער און בלוט הייבן זיך אָן אַרױסשײלן די 
קאָנטורן פון נאָךימלחמהדיקן אײיראָפּע. אין די פייער-קעסלען פון דער גע- 
שיכטע זידט זיך אויס אַ נייער אידײיעןגאָס, װאָס װעט צוריק אָנקניפּן אין 
אַלטן סאָציאַליזם, אָבער דאָך זיין עפּעס נייעס. די צזאַמענאַרבעט צװישן 
סאָװעט-פאַרבאַנד און דער זיגערישער וועלט-דעמאָקראַטיע װעט לאָמיר האָפן 
עפענען נייע -- איצט נאָך נישט גענוג קריסטאַליזירטע -- וועגן פון דער 
װועלט-פּאָליטיק אין עקאָנאָמיק, מאָראַל און עטיק. אין איצטיקן בין-השמשות 
פון דער וועלט, ווייסן מיר נאָר איינס אויף קלאָר: ,די אַלטע שיינקייט איז 
שוין נישט אמת, און דער נייער אמת איז נאָך נישׂט שיין? (איבסען). 


83 


בע שטעלטן 


די נייע פּראַקטיק װועט געבוירן נייע טעאָריעס. דער באַנקראָט פוו פיל 
אַלטע ,איזמען"? מוז נישט מיינען, אַז מיר מוזן טאַקע אין אַלץ אָנהייבן גאָר 
פין דאָס ניי. די גרויסע אויפגאַבע פון די אידייען-מייסטער פון דער קעגנ- 
װאַרט און נאָענטער צוקונפט איז צו קענען זיין פריש, פּיאָנעריש אוו גע- 
װאַגט ביים אויספעכטן די נייע אמתן פון צוקונפטיקן אײראָפּע. סינטעז און 
עמפּיריזם, דאָס שאַרפע מעסער פון קריטישן אַנאַליז ביים דערגרונטעווען זיך 
צי די פעלערן פון דער פאַרמלחמהדיקער אַרבעטער-באַװעגונג, און מוט, גע- 
-בלרק מוט אי בע רצולצהנען אןצור. רע װידירן אַלטע 
אמתן -- װעט זיך פאָדערן פון די פירער פון דער נייער אײיראָפּע, פון דער 
נייער וועלט און באַנײטער אַרבעטער-באַװועגונג, 


אויך די ייִדישׂע פּאָליטיש-אינטעלעקטועלע װעלט װעט מוזן פיל אי- 
בערלערנען. ס'װועט פאָרקומען די געטער-דעמערונג פון פיל פּאַרטײ-גרופּעס 
און פּאַרטײעלעך. זיגן װעט דער געװאַגטער פּיאָנעריש:חלוצישער אויפטו און 
די , פּראָפּאַגאַנדע פון טאַט*. באָראָכאָוװוס װאָרט, אַז ,איין געפאַלענער וועכ- 
טער האָט אין דער פאַרווירקלעכונג פון ציוניזם אַ גרעסערן חלק, איידער אַלע 
אונדזערע דעקלאַראַציעס?, וועט זיין הייליק-אמת אויף אַלע שטחים פון וועלט- 
איבערבוי נאָכן קריג. און װויי װעט זיין צו אונדז, אויב מיר װעלן נישט זיין 
דערװאַקסן צו די היסטאָרישע אויפגאַבן פון דער נייער וועלט און מיר װועלן 
ב-ייט צעלייגן אונדזערע פיל מאָל פאַרלאַטעטע פּאַרטײ-פּראָגראַמען אין אַ 
וועלט פון לויטער דינאַמיק און הונגער נאָך טאַט. 


וויפּל װעלן אונדז פעלן אין אונדזער שווערן קאַמף אין דער נייער וועלט 
פאַר אַ פרייען פּלאַץ אונטער דער זון --- סירקין מיט זיין נביאישער ויזיע 
אין באָראָכאָוװו מיט זיין אינטעלעקטועלן פּאַטאָס, פאָראויסזעענדיקער לאָגיק 
און טיפן חוש פאַר אָנקומענדיקע היסטאָרישע שטורעמס! װי װועט אונדז פעלן 
דער אידעישער סינטעז באָראָכאָוװ-סירקין, װאָס האָט אויפגעהויבן אונדזער 
אמת הימל-הויך איבערן באַלעבאַטישן קריכן פון באַלעבאַטישן ציוניזם און 
פּאַרװאַסערטן גענאָסע-סאָציאַליזם! 

וי פאַריתומט פילן מיר זיך איצט, אין בין-השמשות פון תקופות, אויפן 
שװעל פון גרויסע, היסטאָרישׂע טעג, אָן באָראָכאָוון, אָן סירקינען! 


; 


אין 1917, ווען באָראָכאָוװו איז געשטאָרבן, האָט אונדזער באַװעגונג / 
דירכגעמאַכט איר גרויסן היסטאָרישן אויפשווונג. די לופט פון ערב-פרילינג 
אין דער װעלט, די קאָנגרעס-באַװעגונג און די באַלפור-דעקלאַראַציע זענען 

געווען די שטורעם-כװאַליעס, װאָס האָבן אַרױסגעהױבן אונדזער שיף אויף 
ביז דאַן נישט געזעענע הויכ. און ווען מיר קוקן היינט צוריק הינטער זיך 
און מיר פרעגן זיך: האָבן מיר געזיגט מיט אונדזער פאָראויסזעונג, אַז ארץ- 
ישראל װעט וערן די נאַציאָנאַלע היים פון ייַדישן פּאָלק? -- מוזן מיר אויך 
דאָ ענטפערן: יאָ און ניין. 

אַװודאי האָבן מיר זיך נישט מיט װאָס צו פאַרשעמען: מיט מיטלעז פון 
אַ גלות-פאָלק, מיט דער ש:אָרער-טאָרבע אויפן רוקן פון אונדזער פירער, און 
שנאָרערינשמה און באָנטשע שווייג-השגות פון פיל ייַדישע גרופּעס, האָבן 
מיר זיך דערשלאָגן צו אַ גוטן אָנהײב פון אַ ייִדיש לאַנד, זעען מיר שוין אויפן 
האָריזאָנט די קאָנטורן פון ייַדישן פרייען שטאַט במהרה בימינו. אָבער די 
ייִדןד-נויט איז דאָך ווירקלעך געװאָרן דער דינאַמיט, װאָס רייסט אויף נישט 
נאָר דאָס גלייכגעוויכט פון אײראָפּע, נאָר קודם-כל אונדזער אייגענעם קער- 
פּעו, אונדזער אייגענעם קיום. מיר שטייען ביים שוידערלעכסטן מאָמענט אין 
אונדזער מיט פּיין דורכגעװוייקטער גלות-געשיכטע און מיר פרעגן: -- איז 
עס גענוג? האָבן מיר דען שוין נישׂט געקענט האָבן אין ארץיישראל אַ מי- 
ליאָןדאַנדערטהאַלבן מיליאָן ייַדן, און װוי אַנדערש װאָלט דאַן אויסגעזען אונ- 
דזער לאַגע אין דער וועלט, מיט וויפל שטאַרקער װאָלט דאַן געווען אונדזער 
השפּעה אויף די ייִדישע ישובים אין די פריי-געבליבענע לענדער, אונדזער 
פּאָליטישע װאָג אויפן װאָגשאָל פון וועלט-געריכט אין די קומענדיקע טעג! 

אָבער דאָך פילן מיר היינט, נאָך 25 יאָר, אַז אין פאַרגלייך מיט אַלע 
אונדזערע אדערגרייכונגען? אין די גלות-לענדער, איז ארץ-ישראל די ויכ- 
טיקסטע און איינציקע מ מ שׂ ות דיקע רע אַליט עט, דער פעלדו, 
גויף וועלכן ס'וועט זיך אויפהייבן דער טעמפּל פון אונדזער פרייער צו" 
קונפט. אפשר, איז ארץ-ישראל נצול געװאָרן פון היטלערס הענט דורכו גע- 
באט פון דער געשיכטע, אַז אין דעם לאַנד װערט צוריקגעבוירן אַ שטאָלצע, 
פרייע ייִדישע נאַציע. דער איסגעװײיטיקטער קליינער אָנהייב װועט אויס- 
שמידן דעם גרויסן אָפּשלוס פון אונדזער היסטאָרישן ציקל: פרייהייט -- 
גלות --- פרייהייט. 

די פּאַסיווע קדושים אין די געטאָס און די אַקטיוע גבורים אין ארץ- 
ישראל שעפּן ביידע פון זעלביקן קװאַל פון העראָיַזם און קדושה, װאָס האָט 
יונג געהאַלטן דאָס אַלטע אײיביקע פאָלק דורך טויזנטער יאָרן. ווען מיר לייע- 
נען היינט איינע פון די װוּנדערלעכסטע האַרץגעזאַנגען פון ,טרוקענעם 
מאַרקסיסט? באָראָכאָוו, ;דער טעראָריסט און דער וועכטער" -- פילן מיר, װי 
;איבער אונדזערע קעפּ װעט אויף שטילע פליגלען שװועבן דער אומשטערב- 
לעכער גייסט פון די אַװעקגעגאַנגענע (שומרים) -- פון די אַװעקגעגאַנגענע 

און פון די אָנקומענדיקע, די טויזנטער און צענער טויזנטער, װאָס װעלן זיך 
אַ לאָז טאָן אין אונדזער לאַנד, ווען ס'וועלן פאַלן די מבול-פאַליעס פון בלוט 
איַן טרערן. זיי װעלן מיטן כוח פון פאַרצווייפלטן מוט און גליענדיקן גלויבן 
אויפבויען די היים פאַר מיליאָנען ייַדן, װוּ ס'וועט הערשן... דער גייסט פון 
פרייער אַרבעט אויף דער באַפרייטער ערד". 


דעצעמבער 1942 

שלמה קאַפּלאַנסקי 


מיטן טויט פון שלמה קאַפּלאַנסקי איז אַװעק פון אונדז איינער פון די 
ראשונים, אַ מענטש מיט זייער גרויסע פאַרדינסטן אין דער געשיכטע פון 
אונדזער באַװועגונג. מיט קאַפּלאַנסקיס נאָמען זענען פאַרבונדן פיל אויפטוען 
און דערגרייכונגען פון דער פּועלי-ציון-באַװעגונג. לאָמיר דאָ פּרוּוון אויסרע- 
כענען די סאַמע װויכטיקסטע. 

קאַפּלאַנסקי האָט געשפּילט אַ וויכטיקע ראָל ביים אויסהאַמערן די טעאָ- 
רעטישע גרונט-יסודות פון דער באַוועגונג (דער פּראָגראַם-פּראָיעקט פון דער 
עסטרייכישער פּועלי-ציון פּאַרטײ -- אויסגעאַרבעט דורך קאַפּלאַנסקין און 
אָנגענומען אויפן צווייטן פּאַרטײ-צוזאַמענפאָר אין אָקטאָבער 1906 אין לעמ- 
בערג, איז פאָראויסגעגאַנגען די פּראָגראַם-באַשלוסן פון די רוסישע פּועלי- 
ציון אין קראָקע,. אױיגוסט 1907 און פון די ארץ-ישראלדיקע פּועלי-ציון אויף 
זייער ערשטן צוזאַמענפאָר אין יפו, 1907). ער איז געװוען פון די גרינדער 
פון פּועלי-ציון װעלט-פאַרבאַנד; פון די שעפער פון פּאַלעסטינע אַרבעטער- 
פאָנד -- דער פאָרלויפער פון געװוערקשאַפּטך-קאַמפּײן; ער האָט געשפּילט אַ 
וויכטיקע ראָל אין קאַמף פאַר פאַרווירקלעכן פראַנץ אָפּנהײמערס קאָלאָניזאַ- 
ציע-פּראָיעקט און געהאָלפן פאַרשפּרײטן דעם נאַציאָנאַל-פאָנדיגעדאַנק צװוישן 
דער ייִדישער אַרבעטערשאַפט; קאַפּלאַנסקי האָט געהאָלפן אָפּשלאָגן די אַטאַ- ‏ 
קעס פון די ;עקספּערטן" קעגן דער ייַדישער אַרבעטער-קאָלאָניזאַציע אין ארץ- 
ישראל און אירע קיבוציש-קאָלעקטיווע אויפטוען; עֶר האָט געהאָלפן אַרײג- 
פירן די פּועלי-ציון-באַװעגונג אין סאָציאַליסטישן אינטערנאַציאָנאַל און האָט . 
דורך זיין אינטענסיווער אַגיטאַציע אין װאָרט און אין שׂריפט געהאָלפן גע- 
ווינען די וועלט-אַרבעטערשאַפט פאַר די אמתן פון סאַציאַליסטישן ציוניזם: 
ער האָט געהאָלפן אָרגאַניזירן דעם װעלטקאָנגרעס פאַרן אַרבעטנדן ארץ- 
ישראל (בערלין 1920) און איז געווען אַקטיו ביים אויסבויען די גרויסע 
פּראָדארץזישראל באַוועגונג צװוישן דער ייַדישער אַרבעטערשאַפט אין די 
גלות-לענדער, װאָס האָט געזען אין דער הסתדרות די פאַרווירקלעכערין פון 
ציוניזם. 

קאַפּלאַנסקי איז לאַנגע יאָרן געווען אונדזער ;אַמבאַסאַדאָר?" צו דער 
בריטישער אַרבעטער-באַװעגונג; ער האָט אַ לאַנגע צייט מיטגעאַרבעט מיט 
אַרטור רופּין און מיטגעהאָלפן באַװײיזן פאַר דער ייִדישער און נישט-ייַדישער 

זועלט אויף אַ סאָלידיװיסנשאַפּטלעכן אופן די גרויסע אויפנעם-מעגלעכמייטן 
פין ארץיישראל: ער האָט פאַרעפנטלעכט אַ ריי אַרבעטן וועגן ייִדיש-אַראַ- 
בישן פּראָבלעם. אין די לעצטע יאָרן האָט ער זיך ראשו ורובו געווידמעט דעם 
אוֹיפבוי פון טעכניקום, און זיין וויזיע איז געווען -- אַ ייִדישׂע אינזשעניערן- 
אַדמײ --- די טרעגער פון פּראָגראַם אוּן טעכניק אין ארץיישראל און אין די 
אַרומיקע לענדער. זאָל מען אויך נישט פאַרגעסן קאַפּלאַנסקיס פאַרדינסטן אין 
קאַמף פאַר נאַציאָנאַלע רעכט אין די אײראָפּעישייִדישע מאַסן-ישובים און 
זיין מלחמה קעגן דער אַסימילאַציע אין אַלע אירע געשטאַלטן. 

קאַפּלאַנסקי איז אַרײן אין דער באַװועגונג יונג און זיך באַלד דערװאָרבן 
פיל אָנערקענונג און פריינט. אין גאָר יונגן עלטער (18 - 20) האָבן זיך גע- 
וועבט אַרום אים לעגענדעס וועגן זיין נאָענטער פריינטשאַפט מיט ד"ר הערצל. 
די חברים האָבן זיך דערציילט אויפן אויער, אַז דער גבירישער זון פון ביאַ- 
ליטטאָק פאַרדינט אויף לעבן דורך אַרבעטן בײנאַכט ביים שאַרן שניי אויף 
די גאַסן... זיינע ערשטע בראָשׂורן וועגן דער ,, אויפנאַם-מעגלעכקייט פון פּאַ- 
לעסטינע? (אין רוסיש) און װעגן ד"ר הערצל האָבן אַרוסגערופן פיל אויפ- 
מערקזאַמקײט. אין 1902 זענען אויך דערשינען זיינע ערשטע אַגיטאַציש- 
בלעטלעך אין ייִדיש אונטערן נאָמען ,װוּהין גייען מיר?? און ,װעגן שטרייק 
אין שערעשעווסקיס טאַבאַק-פאַבריק?. אָנהײיב 1903 האָט אָנגעהויבן דער- 
שיינען אין ווין ,דער ייִדישער יוגנטלעכער אַרבעטער* (אין דייטש), װאָס 
האָט נאָך דריי נומערן געביטן דעם נאָמען אויף , דער ייִדישער אַרבעטער". 
קאַפּלאַנסקי איז געווען דער רעדאַקטאָר פון דער צייטונג, װאָס איז שפּעטער 
אַריבער קיין קראָקע און האָט דאָרט אָנגעהויבן דערשיינען אין ייַדיש. (די 
רעדאַקציע האָט שפּעטער איבערגענומען א. ל. שוסהיים ע"ה). קאַפּלאַנסקיס 
אַרטיקלען אין ;ייִדישן אַרבעטער? אונטערן פּסעװדאָנים בן-ברכאל זענען שוין 
דאַן געווען אַ מוסטער פון קאָנדענסירטקייט, לאָגיק און קלאָרן אַנאַליז, . 

קאַפּלאַנסקי האָט אין 1906 אָנגעפירט מיטן קאַמֹף פוֹן די עסטרייכישע 
פּועלי-ציון פאַר אַלגעמײנעם װאַל-ירעכט און אַ ייִַדישער נאַציאָנאַלער פאַר- 
טרעטונג אין עסטרייכישן פּאַרלאַמענט. דער פירער פון די אַסימילאַטאָרן, 
עמיל ביק האָט צונויפגערופן אַ קהילות-צוזאַמענפאָר צו באַקעמפן די נאַציאָ- 
נאַלע פאָדערונגען פון דער יונגער פּועלי-ציון-פּאַרטײ. די לעצטע האָט באַ- 
האָגלט דעם צוזאַמענפאָר מיט פּראָטעסט-טעלעגראַמען, אָרגאַניזירט אַ דע- 
מאָנסטראַציע צום לאָקאַל פון דער קאָנפערענץ און אויפגעריסן ד יפאַרזאַמ- 
לונג. פאַר דעם דאָזיקן שטיק , רעװאָלוציאָנערע קראַמאָליע* האָט די פּאָליצײ 
פונאַנדערגעלאָזט דעם ;ייִדיש-נאַציאָנאַלן אַרבעטער און האַנדלס-אָנגעשײטלמל 
פאַרבאַנד פּועלי-ציון? און קאָנפיסקירט זיין פאַרמעגן. די פּאַרטײ האָט דאַן 

גע ש טא ל'טץ - 


געשאַפן דעם ;אַלגעמײנעם ייִדישן אַרבעטער-פאַרבאַנד* אַלס אַ ספּעציעלע 
באַזונדערע אָרגאַניזאַציע פאַר איר עקאָנאָמישער טעטיקייט. קאַפּלאַנסקי האָט 
צנומען אַ פירנדן אָנטײל אין דאָזיקן געראַנגל קעגן אַסימילאַציע און איר 
בלאָק מיט דער פּאָליצײ. גלייכצייטיק האָבן קאַפּלאַנסקי און זיינע חברים 
;געבויערט? אין אַלגעמײן-ציוניסטישן לאַנד-פאַרבאַנד און ענדלעך אים גע- 
ווונען פאַר די לאָזונגען פון אַקטיון פּאָליטישן קאַמף אין עסטרייכישן פּאַר- 
לאַמענט אַלס אָרגאַניזירטע נאַציאָנאַלע מינדערהייט. עסטרייך איז געװאָרן 
דאָס פאָרבילד פון קאַמף פאַר נאַציאָנאַלער אױטאָנאָמיע סיי אין דער אַלגע- 
מיין-סאָציאַליסטישער באַװועגונג און סיי אין ייִדישן לעבן. די דערפאַרונג פון 
עסטרייכישן ציוניזם און פּועלי-ציון-באַװועגונג איז שפּעטער שטאַרק צונוצ- 
געקומען אין קאַמף פֿאַר ייִדישע רעכט אין אײראָפּע און פון דער באַװעגונג 
אָרום ייַדישן קאָנגרעס אין אַמעריקע אין די יאָרן פון ערשטן וועלט-קריג. 

קאַפּלאַנסקי איז געווען פון די וויכטיקסטע בויער פון וועלט-פאַרבאַנד 
פּועלי-ציון. אויף דער פּוע"צ וועלט-קאָנפערענץ אין אויגוסט 1907 אין קראָ- 
קע האָבן די פּוע*צ-פּאַרטײען פון רוסלאַנד, עסטרייך, אַמעריקע, ארץ-ישראל, 
ענגלאַנד און אַרגענטינע אָנגעהויבן דעם קאַמף פאַר שאַפן אַ ייִדישע סעקציע 
אין סאָציאַליסטישן אינטערנאַציאָנאַל. אין זעלבן יאָר זענען די פּועל-ציון 
צום ערשטן מאָל געװאָרן אָנערקענט אַלס אױטאָנאָמע פעדעראַציע אין דער 
ציוניסטישער וועלט-באַװועגונג. גלייכצייטיק האָט זיך אָנגעהיבן דער גע- 
ראַנגל אין די רייען פון וועלט-סאָציאַליזם פאַר אָנערקענען די ציוניסטישע ליי- 
זונג פון דער ייִדן-פראַגע און אין די רייען פון דער ציוניסטישער וועלט-באַ- 
וועגונג פאַר דער פירער-ראָל פון דער אַרבעטערשאַפט ביים אויפבוי פון ארץ- 
ישראל. אין דער זיגרייכער קרוינונג פון דאָזיקן קאַמף האָט שלמה קאַפּלאַנסקי 
ע"ה געשפּילט אַ דעצידירנדע, וועגווייזערישע ראָל, 

צו יענע יאָרן געהערט דער אָנהייב פון אָפּענהײמערס דאַן פון פיל אויס- 
געחוזקטע קאָאָפּעראַטיווע פּראָיעקטן. קעגן סקעפּטיציזם און צווייפל פון אײ- . 
גענע און פרעמדע הייבט קאַפּלאַנסקי אַרױס דעם סאָציאַלן חלום פון די ,גע- 
רעכטע? אין ציוניזם. ווען די אַלגעמײײנע ציוניסטן קווענקלען זיך צו שאַפן 
די גײיטיקע סומען פאַרן ,סאָציאַליסטישן עקספּערימענט", ווענדן זיך קאַפּ- 
לאָנסקי, נתן גראָס און אַנדערע פּוע"צ-טוער צו די שניידער, פּעדלער און 
האַנדלס-אָנגעשטעלטע פון די גאַליציאַנער שטעטלעך. די 50.000 פראַנק װאָס 
דער ציוניסטישער קאָנגרעס האָט זיך אָפּגעזאָגט צו שׂאַפן -- האָט דעָר יוו- 
גער ענטוזיאַסטישער סטודענט -- קאַפּלאַנסקי באַשלאָסן צו שאַפן פון קליי- 
נע דאָלער-זאַמלונגען אין פאַררויכערטע ביר-האַלעס און אויף די זומער-שפּאַ- 
צירן פון דער פּוע"צ-יוגנט. די , פּריװאַט-באַאַמטע* אין קראָקע און אין לעמ- 

גע ש ט אל טן 


בערג האָבן ענטוזיאַסטיש געענטפערט אויפן רוף און זיי זענען עס די יסוד- 
לייגער פון מרחביה און אַנדערע ,סאָציאַליסטישע עקספּערימענטן". אין יענע 
גאַליצישע ביר-האַלעס איז געלייגט געװאָרן דער יסוד פון שפּעטערדיקן פּאַ- 
לעסטינע אַרבעטער-פאָנד, אַמעריקאַנער געצייג-קאַמפּײן און דעם היינטיקן 
גשווערקשאַפטן-קאַמפּיין. דער ייִדישׂער אַרבעטער האָט עס דאַן געשטעלט זיי- 
נע ערשטע שׂריט אין קאַמף פאַר השׂפּעה און מאַכט אין דער קאָלאָניזאַציע- 
באַוועגונג --- דער װיכטיקסטער רעאַלסטער אויסדרוק פון לעבעדיקן, רעאַלן 
ציוניזם. קאַפּלאַנסקי האָט געשפּילט אַ וויכטיקע ראָל אין דאָזיקן קאַמף, אַ 
געראַנגל װאָס האָט פאַקטישׂ נישט אויפגעהערט ביז היינטיקן טאָג. 

די רוסישע פּועלי-ציון זענען אַרױסגעטראָטן קעגן אָפּענהײמער פּראָ- 
יעקט. זייער װאָרט-פירער באָראָכאָוו האָט אויפן ערשטן וועלט-צוזאַמענטרעף 
פון פּועלי-ציון אין האַג (אויגוסט 1907) געטענהט אַז ;מיר זענען נישט קעגן 
אָפּענהײמערס פּדאָיעקט, אָבער מיר קענען דאָס נישט באַטראַכטן אַלס אונ- 
דזער אויפגאַבע". דער וויכוח איז געװאָרן פאָרגעזעצט אויף דער וינער קאָנ- 
פּערענץ פון די רוסישע פּועלי-ציון (אין סעפּטעמבער 1909). באָראָכאָוו האָט 
מאָטיװירט זיין קעגנערשאַפט צום פּראָיעקט דערמיט, אַז די אַרבעטערשאַפט 
דאַרף נישט קיין קאַלאָניזאַציע-פּלענער. מען קען נישׂט אינערהאַלב אַ קאַפּ 
טאַליסטישער אָרדענונג אויפבויען סאָציאַליסטישע אינדזלען. די אויפגאַבע 
פון דער אַרבעטערשאַפט איז נאָר אָנצופירן איר קלאַסן-קאַמף. אין 1917 האָט 
באָראָכאָוו אויף דער קיַעווער קאָנפערענץ פון די רוסישע פּועלי-ציון זיך מודה 
געווען אין זיין גרויסן טעות. אין דאָזיקן געראַנגל צווישן ביידע ,טאָלקן? אין 
דער פּוע*צ-באַװעגונג --- דעם אַמעריקאַנער-עסטרײכישן און דעם רוסישן 
וװאָס האָט רעזאָנירט אין נאָמען פון ריינעם מאַרקסיזם --- האָט געזיגט שפּע- 
טער די שיטה פון דער סינטעטישער אייפפאַסונג פון אַרבעטער-ציניזם --- 
קאָנסטרוקטיווער סאָציאַליזם און קלאַסן-קאַמף. קאַפּלאַנסקי איז געווען פון די 
גראַדליניקסטע און קלאָרסטע פאָרקעמפער פון דער דאָזיקער שׂיטה אין סאָ- 
ציאַליסטישן ציוניזם. 

ווען אין 1920 האָט זיך צעפלאַקערט אין דער פּועלי-ציון-באַװעגונג דער 
קאַמף קעגן די נאָכלויפער פון מאָסקװע, קעגן די ליקװוידאַטאָרישע טענדענצן 
אין דער פּוע"צ-באַװעגונג, האָט קאַפּלאַנסקי געשפּילט אַ פירנדע ראָל אין דאָ- 
זיקן ביטערן געראַנגל פאַר דער נשמה און צוקונפט פון דער באַװעגונג. ער 
געהערט צו די בויער פון סאָציאַליסטישן וועלט-פאַרבאַנד פּועלי-ציון, װאָס 
איז אַנטשטאַנען נאָך דער שפּאַלטונג אויף דער 6טער װעלט-קאָנפערענץ אין 
װוין, אין 1920. קאַפּלאַנסקי האָט פאַרטיפט די ווערטן פון אינטערנאַציאָנאַלן 
דעמאָקראַטישן סאָציאַליזם און באַקעמפט די קאָמוניסטישע דיקטאַטור-איי 

דעאָלאָגיעס און די פאַרקרימטע אויפפאַסונג פון די מעכאַנישע סטיכישע 
פּ-אָצעסן, געפּרעדיקט פון מכלומרשטע געטרייע באָראָכאָװיסטן -- אַ גע- 
דאַנקעגאַנג, װאָס באָראָכאָוו האָט אין זיין באַרימטער רעדע אין קיַעװו אין 
7 אָפּגעלייקנט און פאַרװאָרפן, 

קעגן די טענות פון די פאַלשע ,באָראָכאָװיסטן" אַז די שאַפנדע ראָל 
אין ארץיישראל-אויפבוי געהערט נאָר צו דער בורזשואַזיע --- מיר דאַרפן נאָר 
,באַפרײיען", ווענדט זיך קאַפּלאַנסקי מיט דער גאַנצער שאַרפקײיט. , דער אַר- 
בעטער-קלאַס האָט אין ציוניזם אַ שאַפנדע און אַ באַפרײענדע ראָל. זיי קענען 
נישט אָפּגעגרענעצט וערן. װאָס נענטער דער נצחון פון סאָציאַליזם, אַלץ מע- 
רער װעט אונדזער שאַפנדע אויפגאַבע איבערוועגן די באַפרײענדע, די דירעק- 
טע אַקציע -- די אומדירעקטע", שרייבט ער אין זאַמלבוך ,אונדזער גע- 
דאַנק* (בערלין,. 1920), 

ער טרעט שׂאַרף אַרױס קעגן די לינקע פּועלי-ציון און די פאַלש-משיחי- 
שע ריטער פון דער ,סאָציאַלער רעװאָלוציע? װאָס האָבן געדראָט הרוב צו 
מאַכן די פּועליציון-באַװועגונג. ער פאַרדאַמט די ,משכילישע טראַדיציעס אין 
ייַדישן סאָציאַליזם*, די , ראַדיקאַלעכץ? װאָס מיינט אַז װאָס ווייניקער שי" 
כות מען האָט מיט ייִדישקייט און מיטן ייִדישן לעבן, אַלץ מער רעװאָלוציאָ- 
נער איז מען. ,, די פּועלי-ציון מוזן אויך אין דער היינטיקער תקופה פון רע- 
װאָלוציאָנערער איבערשאַצונג פון אַלע אמתן באַווייזן זייער פעיקייט צו 
טראַכטן מיטן אייגענעם קאָפּ. עס קען זיין, אַז אין געוויסע גוט-סאָציאַליס- 
טישע קרייזן, װאָס מיט זייער מיינונג רעכענען מיר זיך זייער, װועט מען 
אַרויסברענגען אונדזער גזר דין לחובה, אַז מיר זענען אוטאָפּיסטן אָדער רע- 
פאָרמיסטן, עס זענען דאָ גענוג שרעקלעכע ווערטער, אָבער קיין שום פאַר- 
דינסטן פון סאַציאַליסטישע פּאַרטײען פון דער סאָציאַלער רעװאָלוציע קענען 
נישט מבטל זיין דעם פאַקט, אַז די פּראָבלעמען פון ייַדישן סאָציאַליזם האָבן 
זֵיי נישט פֿאַרשטאַנען. נאָר 8 י ר לעבן זיי איבער, און נאָר מ י = 
אַליין קענען דורך אונדזערע יסורים געפינען דעם וװועג צום אמת און צום 
נצחון". | 

קאַפּלאַנסקי האָט געשפּילט אַ צענטראַלע ראָל צוזאַמען מיט לעאָן כאַ- 
זאַנאָװויטש, באָראָכאָוו א. א. ביים אויסקעמפן אַ פּאָזיציע פאַרן ייַדישן פּראָ- 
לעטאַריאַט װי אַ גלייכער מיט גלייכע אין דער משפּחה פון דער וועלט-אַרבע- 
טערשאַפט. דער קאַמף פאַר אַ ייִדישער סעקציע אין סאָציאַליסטישן אינטער- 
נאַציאָנאַל װאָס האָט זיך אָנגעהויבן אין 1907 האָט זיך געענדיקט מיט דער- 
פאָלג ערשט אין פעברואַר 1919, ווען אויף דער אינטערנאַציאָנאַלער סאָציאַ- 
ליסטן-קאָנפערענץ אין בערן האָט זיך דער פּועלי-ציון וועלט-פאַרבאַנד באַ- 

טײליקט אַלס ארץיישראל-סעקציע פון סאָציאַליסטישן אינטערנאַציאָנאַל. פון 
קאַפּלאַנסקיס פעדער שטאַמען אַלע װויכטיקסטע מעמאָראַנדומס אין די יאַרן 
פון ערשטן וועלט-קריג, װאָס האָבן געפאָדערט פון דער אינטערנאַציאָנאַלער 
אַרבעטערשאַפט פולע אונטערשטיצונג פאַרן ציוניזם און פאַר ייַדישע נאַציאָ- 
נאַלע און בירגער-רעכט אין די גלות-לענדער. צו זיי געהערן דער מעמאָראַן- 
דום איבער נאַציאָנאַלע אױטאָנאָמיע (1916), איבער דער לאַגע פון די ייַדן 
אין פּױלן (1917), אין רומעניע (1918) און די פאָדערונגען צו דער שלום-קאָנ- 
פערענץ, װאָס זענען אָנגענומען געװאָרן דורכן אינטערנאַציאָנאַלן סאָציאַליס- 
טישן קאָמיטעט און זענען געװאָרן איײינגעשלאָסן אין דער באַקאַנטער דער- 
קלערונג פון האָלענדיש-סקאַנדינאַװישן קאָמיטעט. פון באַזונדערס וויכטיקער 
באַדײטונג איז געווען דאָס בוך ,די ייִדן אין קריג", באַקאַנט אונטערן נאַמען 
;דאָס רויטבוך*. באָראָכאָוו האָט זיך אויסגעדריקט וועגן דער דאָזיקער שריפט- 
שטעלערישער גלאַנץ-לײסטונג פון קאַפּלאַנסקין, אַז נאָך לעאָ פּינסקערס 
-אױיטאָעמאַנציפּאַציע? און הערצלס ;ייִדנשטאַט", איז דאָס ,רויטבוך? דער 
זייכטיקסטער און שטאַרקסטער פּאָליטישער מאַניפעסט פון ייִדישן פאָלק, 

דער פּועלי-ציון וועלט-פאַרבאַנד איז שפּעטער (אין פעברואַר 1921) גע- 
ווען דער מיטאָרגאַניזאַטאָר פוֹן דער , אינטערנאַציאָנאַלער פאַראייניקונג פון 
סאָציאַליסטישע פּאַרטײען? (דער , צוויי און אַ האַלבער? אינטערנאַציאָנאַל), 
געשאַפן אין װוין פון די צענטרום-כוחות אין אינטערנאַציאָנאַלן סאַציאַליזם, 
קאַפּלאַנסקי האָט פאַרטראָטן די פּועלי-ציון אין עקזעקוטיוו פון ווינער אינ- 
טערנאַציאָנאַל. אויך שפּעטער האָט קאַפּלאַנסקי אָפט פאַרטראָטן די פּועלי- 
ציון אין די אויספיר-אָרגאַנען פון סאָציאַליסטישן אינטערנאַציאָנאַל נאָר דעם 
װוי דער ;,ווינער" אינטערנאַציאָנאַל האָט זיך פאַראייניקט מיטן , לאָנדאָנער" 
אינטערּנאַציאָנאַל און ס'איז צושטאַנד געקומען די פולע פאַראייניקונג פון 
אַלע כוחות פון דעמאָקראַטישן סאַָציאַליזם, 

קאַפּלאַנסקי איז געווען זייער אַקטיוו ביים אָרגאַניזירן דעם סאָציאַליס- 
טישן פּראָדפּאַלעסטינע קאָמיטעט, װאָס איז אַנטשטאַנען דעם 9טן אױגוסט 
8 אין בריסעל. צװישן די װאָס האָבן געחתמעט דעם אײנלאַדונגס-בריוו 
האָבן זיך געפינען עמיל װאַנדערװעלדע, לעאָ בלום, אַרטור הענדערסאָז און 
עדואַרד בערנשטיין. דער וועלט-קאַנגרעס פון אַרבעטגדן ארץ-ישׂראל אין בער- 
לין אָקטאָבער 19230, איז געווען אַ ווייטערדיקער ויכטיקער אויפטו ביים 
אָרגאַניזירן די פּראָיציון כוחות אין דער ייַדישער און אינטערנאַציאָנאַלער 
אַרבעטערשאַפּט. איינגעקריצט אין זכרון האָט זיך דאַן קאַפּלאַנסקי אַלס פּרע- 
זידענט פון אַ ריי זיצונגען און אַלס , מכניס אורח" און פאָרשטעלער פון פיל 
חשובע פירער פון אינטערנאַציאָנאַלן סאָציאַליזם. אַ שטאַרקן איינדרוק האָבן 

געמאַכט זיינע ווערטער ביים פאָרשטעלן זשׂאַן לאָנגע, דערמאָנענדיק דערביי 
דאָס געפליגלטע װאָרט פון משה העס ועגן פראַנצויזישן פאָלק אַלס דאָס 
פּאָלק פון דער רעװאָלוציע און צוגעגעבן מיט אַ צעשטראַלטן שמייכל ,ס'איז 
נישט קיין צופאַל װאָס די סאָציאַליסטישע שליחים פון דאָזיקן לאַנד ווייזן 
אַרױס אַ טיפע פאַרשטענדעניש פאַרן װוערק, װאָס מיר פאַרווירקלעכן אין 
ארץ-ישראל --- דאָס האַרץ פון ייִדישׂער רעװאָלוציע*. אַ שטאַרקן רושם האָט 
אויך דאַן געמאַכט קאַפּלאַנסקיס רעפּעראַט וװעגן די אויפנאַם-מעגלעפקייטן 
פון ארץ-ישראל. ,די פּאָעזיע פון גאולה-ציפערן", האָט דאַן וװוער שפּעטער גע- 
געבן אַ זאָג. װי ווייט זענען מיר היינט פאָרויס פון די דאָזיקע ציפערן, װאָס 
האָבן אָבער דאַן געקלינגען פאַנטאַסטיש, , אוטאָפּיסטיש? און אומרעאַל... 

קאַפּלאַנסקי האָט פאַרנומען אַ ריי אָנפירנדע אַמטן אין דער ציוניסטי- 
שער וועלט-באַװועגונג. אין די יאָרן 19132--1919 אַלס לייטנדער מיטגליד 
פון קרן קימת ביוראָ אין האַג;: אין 1921--1924 אַלס לייטער פון פינאַנס- 
און װירטשאַפט-דעפּאַרטאַמענט פון דער ציוניסטישער לייטונג אין לאָנדאָן: 
אין 1924--1927 אַלס מיטגליד פון דער ציוניסטישער עקזעקוטיווע אין ירו- 
שלים און לייטער פון קאָלאָניזאַציע-דעפּאַרטאַמענט;: אין 1928--1929 אָלס 
לייטער פון װוירטשאַפטס-ראַט פון דער הסתדרות: אין 1929--1921 אַלס 
מיטגליד אין דער לאָנדאָנער עקזעקוטיווע. זייט 1922 איז ער געווען דער ליי- 
טער פון טעכניקום אין חיפה. 

דער טעכניקום האָט אונטער זיין לייטונג דורכגעמאַכט אַ גרויסע אַנט- 
וויקלונג. אין משך פון 25 יאָר פון זייז עקזיסטענץ האָבן פון טעכניקום גראַ- 
דויַרט קרוב 900 סטודענטן. דער אַנטװיקלונגס-פּלאַן פון טעכניקום װאָס דאַרף 
איצט רעאַליזירט ווערן, זעט פאָר די פאַרגרעסערונג פון שׂטח מיט טויזנט 
דונאַם, די אַנשטײונג פון עטלעכע נײיע פאַקולטעטן (פון אַעראָנאַוטיק און 
אַגראָטעכנישע אינזשענירונג א. א.) און די פאַרגרעסערונג פון דער צאָל סטו- 
דענטן ביז 1.200. אַ העלפט פון אַנטװיקלונגס-ביודזשעט, װאָס באַטרעפט 
0 פונט איז געשאַפן געװאָרן פון זאַמלונגען אין אַמעריקע. די אַנדע- 
רע 100.000 פונט זאָל געבן די ישראל-רעגירונג פון איר אַנטװיקלונגס- 
ביודזשעט. 

קאַפּלאַנסקי האָט זיך אין די לעצטע יאָרן אידעאָלאָגיש אַלץ מער דער- 
ווייטערט פון אונדזער באַװעגונג און לעצטנס געווען פאַרבונדן מיט מפּ"ם, 
ווען ס'איז פּראָקלאַמירט געװאָרן אין אַמעריקע דאָס א"ג , בילטמאָרער פּראָ- 
גראַם* וועגן פאַרװאַנדלען ארץ-ישראל אין אַ ייִדישער מדינה, איז קאַפּלאַנסקי 
אַרױסגעטראָטן קעגן דאָזיקן פּראָגראַם, אַרױסרוקנדיק דערביי די פאָדערונג 
פון אַ ייִדיש-אַראַבישע מלוכה און זיך אין דער פראַגע שטאַרק דערנענטערט 

צו דער שטעלונג פון ,השומר הצעיר" פאַר אַ צװײי-נאַציאָנאַלן שטאַט. נאָך 
פריַער, אין 1937 האָט ער בעת די דעבאַטן וועגן חלוקה אויף די זיצונגען 
פון דער פּועלי-ציון פראַקציע בעתן 20סטן ציוניסטישן קאָנגרעס אין ציריך, 
אַרױסגערוקט דעם פאָרשלאַג פון אַ פעדעראַטיוער ייִדיש-אַראַבישׂער מלוכה 
און באַקעמפט דעם חלוקה-פּראָיעקט. 

אין די לעצטע יאָרן איז קאַפּלאַנסקי געשטאַנען אין שאַרפער אָפּאַזיציע 
צו דער מפּא"י און האָט אין דער פּאָלעמיק נישׂט אײינמאָל באַנוצט אַרגו- 
מענטן און אַ טאָן װאָס האָט נאָר געמאַכט אַרויסרופן שטוינען ביי יענע װאָס 
האָבן געדענקט קאַפּלאַנסקיס אָנגריפן קעגן די טרעגער פון ,, משכילישע טראַ- 
דיציעס אין ייִדישן סאַציאַליזם?, קעגן יענע ,װאָס טראַכטן נישט מיטן אײ- 
גענעם קאָפּ" און פאַרשטייען נישט די קאָנסטרוקטיוו-שעפערישע ראָל פון 
דער ארץיישראלדיקער אַרבעטער-באַװעגונג אַלס פירערין פון פאָלק און בויש- 
רין פון ייִדישן לאַנד. ס'איז געווען פאַר פיל פון אונדז אַ טיפע טראַגעדיע 
צו זען קאַפּלאַנסקין אין די רייען פון יענע װאָס האָבן צעבראָכן די איינהייט 
פון דער סאָציאַליסטישער פּאַרטײ פון דער ישׂראלדיקער אַרבעטערשאַפט, די 
פירערין פון דער הסתדרות. דאָס קען אָבער אויף קיין איין רגע נישט פאַר- 
טונקלען קאַפּלאַנסקיס גרויסע פאַרדינסטן פאַר אונדזער וועלט-באַװעגונג און 
פאַר פאַרפעסטיקן איר ראָל און השׂפּעה סיי אין וועלט-ציוניזם און סיי אין 
דער אינטערנאַציאָנאַלער אַרבעטער-באַװועגונג. 

קאַפּלאַנסקי האָט געברויזט מיט פאַרשידענע נייע און אַלטע אַרבעטס- 
פּלענער. בעת מיין באַזוך ביי אים אין טעכניקום מיט עטלעכע חדשים צוריק, 
האָט ער שטאַרק באַדױערט פאַרװאָס עס ווערט פאַרנאַכלעסיקט די פאָרשונג 
פון דער געשיכטע פון דער פּועלי-ציון באַװעגונג און זיך געקלאָגט װוי ויי- 
ניק פּאַרשטענדעניש מען האָט אין אונדזערע רייען פאַר דער דאָזיקער וויכ- 
טיקער אַרבעט. ער האָט אין זיין געשפּרעך געבעטן איבערגעבן די האַרציק- 
סטע גרוסן די פירנדע חברים אין אַמעריקע און אַרױסגעװיזן אַ ברייטע באַ- 
האַװונטקײט אין די פּראָבלעמען פון אונדזער באַוועגונג דאָ. וועמען װאָלט 
געקענט איינפאַלן אַז הינטער די פּלײיצעס פון דאָזיקן ברויזנד-ענערגישן, לע- 
בנס-שפּרודלדיקן קאַפּלאַנסקי לויערט שוין דער טױיט? 

מיר בייגן אונדזערע קעפּ אין טרויער צום טיט פון איינעם פון די 
ראשונים פון אונדזער באַוועגונג --- שׂלמה קאַפּלאַנסקין. 


דעצעמבער 1950 

װײם אַרלאָואראַָװ- 


דעם אַרלאָזאָראָויברענטש (127) פון ייַדיש-נאַציאָנאַלן אַרבעטער-פאַר- 
באַנד אין דעטראָיט און דעם רעדאַקטאָר פון בוך, דעם חבר שלמה גראָדזענ- 
סלי, קומט אַ גרויסער ייִשר'כוח פאַר אויפלעבן פאַר די אויגן פון ייִדישן 
לעזער די ליכטיקע געשטאַלט פון חיים אַרלאָזאָראָוו. זאָל געזאָגט ווערן גלייך 
פון אָנהײיב: דאָס אַרלאָזאָראָוװובוך געהערט, צוגלייך מיט דעם ברענער-בוך, 
אַרויסגעגעבן פון ברענער-צווייג (169) אין ניו-יאָרק און רעדאַגירט פון גראָ- 
דזענסקין, צו די וויכטיקסטע ליטעראַריש-פאַרלעגערישע אויפטוען פון אונ- 
דער באַװעגונג אין אַמעריקע אין די לעצטע יאָרן. 

אַרלאָזאָראָוו איז װי אַ מעטעאָר העל-אויפגעלויכטן אויפן הימל פון אונ- 
דזער באַוועגונג און שנעל פאַרשװוּנדן. סיי זיין לעבן און סיי זיין טויט האָבן 
אינטריגירט מיט אײגנאַרטיקײט און געהיימניספולקייט. בערל קאַצענעלסאָן 
האָט אים באַצײיכנט אַלס דעם ,עילוי פון דער באַוועגונג, אָבער עס טרעפט. 
עילויים, װאָס נאַרן אָפּ די אויף זיי געלייגטע האָפענונג; אַרלאָזאָראָװ האָט 
נישט אָפּגענאַרט?. ברוך צוקערמאַן װיל אין זיין פיינער עסיי אין אַרלאָזאַ- 
ראָוו-בוך אַרײנדרינגען אין סוד פון זיין מאַגנעטישער פּערזענלעכקייט. ,פון 
איין באַגעגעניש צו דער אַנדערער איז ער געװאַקסן: אין אייגענער פאַרטי- 
פונג, אין כוח פון הסברה, אין חשיבות אין דער ציוניסטישער באַװועגונג. מיט 
יעדער נייער באַגעגעניש איז געװאַקסן מיין אינטערעס צו פאַרשטיין: 'מה 
טיבו שֹׂל אדם זה'?" 

אין אַרלאָזאָראָוון האָבן זיך אויף אַ גליקלעכן אופן פאַראייניקט שאַרפע 
לאָגיק און פלאַמענדיקע גאולה-בענקשאַפט, פּראַקטישער שכל און וויזיע. 
,שלטון השכל? -- האָט אויף אים קאַצענעלסאָן אָנגעװענדט אחד-העמס דע- 
פיניציע וועגן רמב"ם. אָבער אַרלאָזאָראָװו איז אויך געשטאַנען מיט יראת- 
הכבוד פאַר דער געשטאַלט פון גרויסן ייַד אין ענגלאַנד ד'איזראַעלי עװאָס 
זיין לעבן און אַנטװיקלונג האָבן נישט געזויגן זייער יניקה, װי ביי פיל ייַדן, 
פון רעװאָלוציאָנערישקײט, נאָר זענען געװאַקסן אָרגאַניש, דורך כאָװעז די 
טראַדיציע און די פאַרהײיליקטע רעכט, אויס אַ טיפער פאַרשטענדעניש פאַר 


אַלץ װאָס איז געװאָרן און עקזיסטירט? (ז. 21). ד'איזראַעלי,. צו וועמען 


* חיים אַרלאַזאָראַװיבוך--- צו זיין 10טן יאָרצײט. רעדאַקטירט פון שלמה גראַדזענסקי. 
אַרױסגעגעבן פון אַרלאָזאָראָװו צווייג ייַדיש-נאַציאַנאַלער אַרבעטער פאַרבאַנד, דעטראַיט. 1944. 

הערצל האָט אויך אַרופגעקוקט, איז געווען דער ריכטיקער סינטעז צוישן 
אַןְ אימפּעריע-בויער און אַ טרוימער. 

כאַראַקטעריסטיש זענען אַרלאָזאָראָוװוס יוגנט:חלומות וועגן אַן אַנאַר- 
כיסטישער צוקונפט-אָרדענונג;: די וויזיע פון גוסטאַװ לאַנדױערס ,מלכות- 
שמים" האָט אים נישט פאַרלאָזן אַפילו דאַן, ווען ער איז שוין אַרײן לפני 
ולפנים פון דער ציוניסטישער קאַלאָניזאַציעיטעטיקײט, געשפילט גאָלף לשם 
פּאָליטישע דערנענטערונג מיט בריטישע באַאַמטע און געװאָרפן דעם זאָג, אַז 
,מעלקן די קי דאַרף מען אָן אַ ציוניסטישער אָדער סאָציאַליסטישער אידעאָ- 
לאָגיט?. 

דאָס טיף-פאַרבאָרגענע, אינערלעכע פון דער מענטשלעכער נשמה אַנט- 
פּלעקט זיך אין מאָמענטן פון העכסטער שפּאַנונג, ווען דער מענטש דערקלע- 
טערט צו זיין. לעבנס-ציל און העכסטן באַרגישפּיץ, װאָס איז אים געװאָרן 
אָנגעצײיכנט דורך זיין שר אין די הימלען. אַרלאָזאָראָווס לעבנס-שליחות האָט, 
זעט אויס, דערגרייכט איר העכסטן קולמינאַציע-פּונקט אין זיין אַרבעט פון 
ראַטעוען די דייטשע ייִדן, װאָס האָבן די ערשטע באַטראָטן דעם מאַרטירער- 
וועג, אויף וועלכן ס'איז שפּעטער, אַרױף דאָס גאַנצע אײראָפּעישע ייִדנטום. 
די מעלות פון פּאָליטישער קלוגשאַפּט און נביאישער העלזעעװודיקייט, זיין 
לעבנס- און נשמה-סינטעז, האָבן דאַן באַקומען זייער העכסטן אויסדרוק. 

זייער בילדלעך גיט צוקערמאַן איבער וועגן זיין געשפּרעך מיט אַרלאַזאָ- 
ראָוון צו יענער צייט. אַרלאָזאָראָוו האָט געמאָלן פאַרכאַפּנדיקע בילדער ועגן 
די מעגלעכקייטן װאָס עפענען זיך דורך אַרױסראַטעװען דעם ייַדישן קאַפּיטאַל 
פון דיײיטשלאַנד דורכן שאַפן אַ גרויסע ליקװידאַציע:-באַנק. ,דער גאַנצער 
נאָענטער מזרח קען געענדערט ווערן, אַ פאַרשטענדיקונג מיט אונדזערע שכנים 
קען אויף דעם באַזיס געבויט וערן. ער פאַרכאַפּט זיך: האַ, ער רעדט עס 
צזוי, איך? פון ערגעץ האָב איך עס גענומען. איך באַגײ אַ פּלאַגיאַט, אייער 
סירקין האָט אַזױ גערעדט. ניין, ער װאָלט עס בעסער געמאַכט, נישט אַלע- 
מאָל האָב איך אייער סירקינען באַגריפן. געווען אַפילו מאָמענטן, װען -- 
זאָל ער מיר מוחל זיין -- איך האָב געמיינט, אַז ער האָט זיך צו שטאַרק 
איבערגעגעבן זיין פאַנטאַזיע. ניין, ער איז געווען גערעכט. נאָר מיט גרויס- 
צוגיקן שװװוּנג און פאַרנעם קען מען אַ אין-גלות-פאַרזונקענעם-פּאָלק האָפן צו 
פאַרװואַנדלען אין אַ בוי-כוח. װאָלט דער ציוניזם היינט פאַרמאָגט אַ צענ- 
דליק גרויסע װיזיאָנערן, װאָלטן מיר דאַן געקענט אַלײין דעמאַנסטרירן דעם 
אמת פון מעז יצא מתוק. נישׂטאָ אָבער אַזעלכע* (ז. 56). 

אַ שאָד, װאָס ס'איז נישט אַריין אין אַרלאָזאָראָוו-בוך זיין לעצטער גע- 
שפּרעך מיטן פאָרשטייער פון דער ,אידישער רונדשוי", װוּ ער וויקלט פאַ- 

נאַנדער דעם פּלאַן װי צו ראַטעװען די ייַדישע קינדער פון דייטשלאַנד, פיל 
טויזנטער קינדער. אַרלאָזאָראָוו איז פאַקטיש געווען דער באַן-ברעכער פון דער 
;עלית הנוער"-באַװועגונג. זיין לעצטע ואָך פאַרן שרעקלעכן מאָרד, איז גע- 
ווען צום גרעסטן טייל אויסגעפילט מיט געדאַנקען, פּלענער און טאַטן וועגן 
ראַטעװען די דייטשע ייַדן, אין שמועסן מיטן הויך-קאָמיסאַר אין יוגנט-דאָרף 
אין בן שמן.. 

וועגן אַרלאָזאָראָװו דעם. מענטש האָבן מיר אין בוך קאָלירפולע שילדע- 
רונגען פון שלמה גראָדזענסקי, ברוך צוקערמאַן, יוסף שפּרינצאַק, דאָראַ און 
עליזה אַרלאָזאָראָוו, יעקב פיכמאַן, לופבאן, משה טשערטאָק (שרת) און גער- 
דא. צו די אינטערעסאַנטע שטעלן געהערט דער סוף פּסוק פון טשערטאָקס 
אַרטיקל. ער דערציילט ועגן אַ געשפּרעך, װאָס אַרלאָזאָראָװו האָט געפירט 
מיט אַן אַנדער חבר... ,ער האָט געזאָגט: װאָס װעט זיין? מיר פאַרווירקלעכן 
נישט דעם ציוניזם, מיר שטעלן איין טראָט פאָראויס --- און מיר מאַכן גלייך 
צוויי טריט אויף צוריק. מיר האָבן שוין אַלץ אײיספּרובירט, װאָס וועט זיין 
אונדזער גורל? די צייט איז קעגן אונדז, מיר טאָרן נישט ואַרטן. האָבן מיר 
טאַקע אַלץ פּרובירט? און ער האָט געפאָדערט אַ תשובה: זאָג, װאָס זאָלן מיר 
טאָן? זיין חבר האָט געענטפערט: איך בין גרייט מיין גאַנץ לעבן צו דריקן 
מיטן שטערן די װאַנט, אפשר וועט זי דורכגעבראָכן װוערן, אין אויב זי װעט 
נישט דורכגעבראָכן וערן, און איך װעל פאַלן, װעל איך מיין זון שטעלן אויף 
מיין פּלאַץ און איך װועל אים אױיסשטאַטן מיט די זעלישן כוחות, װאָס עס 
פאָדערט דאָס שטיין אַ גאַנץ לעבן מיטן שטערן צוגעדריקט צו דער װאַנט. 
און ער האָט זיין חבר געענטפערט: דו ביסט אַ ייָד, אָבער קיין ציוניסט ביסטו 
נישט. אונדזערע אבות און אורעלטערן זענען דורות לאַנג געשטאַנען מיט 
שטערנס צוגעדריקטע צו דער אייזערנער װאַנט און זיי האָבן זייערע קינדער 
צוגעגרייט אַזױ צו שטיין מיט האָפענונג און דער תפילה, אַז די װאַנט זאָל 
דורכגעבראָכן ווערן --- און די װאַנט איז נישט דורכגעבראַכן געװאָרן. דאָס 
איז אַן עכטע ייִדישע איינשטעלונג, אָבער נישט קיין ציוניסטישע איינשטע- 
לונג. דער ציוניזם איז אַ בונט קעגן דער דאָזיקער איינשטעלונג". 

און טשערטאָק ענדיקט מיט די פיינע שׂלוס-ווערטער: 

,און מיר זענען זיכער געווען, אַז אויב עס װעט קומען אַ רעװאָלוציאָנערע 
כיטואַציע, אויב אין אונדזער אויפגעברויזטער עפּאָכע און סביבה, װעט קו- 
מען אַ לאַגע, װאָס װעט פאָדערן אַ נחשון-שפּרונג, אַ לאַגע װאָס זאָל מעג- 
לעך מאַכן זיך אַ רייס צו טאָן באַרג-אַרױף, װעט דער דאָזיקער מעסיקער מאַן, 
דער מענטש מיטן קאַלטן שכל, שטיין בראש פון די געװאַגטע נחשונס, בראש 
פון די באַרג-קלעטערער". 

אַרלאָזאָראָוו, דער ,,/מאַרקסיסט מיטן שמייכל" װי גראָדזענסקי באַצײיכנט 
אים, דער מענטש מיט דער געמישטער קולטור פון דייטשער פּראַקטיק און 
אַנגלאָיזאַקסישן עמפּיריזם, האָט באמת געהערט צום שבט פון די פלאַ- 
מיקסטע דוחקי הקץ. די , לעבנס-קלוגשאַפטן? זענען געווען די פּאָליטישע 
ראַם, דער קערן פון זיין נשמה איז אַ בונטאַריש-חלוצישער: דאָס ייִדיש:רו- 
סישע אין אים איז געווען דאָמינירנדיק. ער װאַרפט אָפּ דעם בטחון אין נצח 
ישראל (ז. 46). ער זעט דערין אַ װידערהאָלונג אין דעם טעות, װאָס די ייִדי- 
שע אָרטאָדאָקסיע האָט געמאַכט אין װאַרטן בחבוק ידים אויף משיחן. די 
אייביקע נצח-ישראל"פּסוקים זענען אַ פאַרשלעפערוננ-מיטל פאַר אונדזער 
געוויסן. איר זעט אין אַרלאָזאָראָוון דאָס ברענעריש-אומצופרידענע, די מרידה 
קעגן ייַדישער געמיטלעכקייט, ציוניזם קעגן פּשׂרה-ייַדישׂקייט. די צייט װוירקט 
קעגן אונדז, מיר מוזן זיך צואיילן, און נישט פאַרלירן קיין היסטאָרישע גע- 
לעגנהייטן. מיר טאָרן נישט װאַרטן ביז ;דער ים װעט פאַרפרוירן ווערן", 
וי ס'האָט אַמאָל לאָיד דזשאָרדזש אונדז געװאָרנט. ווען ס'האָט געגעבן אַ 
לאַפּ דער ערשטער דונער אויפן דייטשן הימל, האָט ער זיך מיט דער גאַנצער 
ליידנשאַפט געװאָרפן ראַטעװען, אױסשפּאָטנדיק די אַלע גלות-ייַדן פון רעכטס 
און לינקס, װאָס האָבן זיך געטרייסט מיט נצח ישׂראל און מיט נצח סאָציאַ- 
ליזם און אים און זיינע חברים פאַרשריגן אַלס נאַציאָנאַלע פאַררעטער און 
העלפערס פון היטלעריזם. 

אַרלאָזאָראָװוס פאַרדינסטן אַלס ציוניסטישער דיפּלאָמאַט זענען נישט 
אָפּצושאַצן. ער האָט זיך אַמאָל אויסגעדריקט אויף אַ מפּא*-באַראַטונג, אַז 
;מיר ייִדן רעדן צווישן זיך אַ באַזונדערעט שפּראַך, אַן אינטימע משפּחה- 
שפּראַך* און ער האָט זיך געשטעלט די אויפגאַבע איבערצוזעצן אָט די שׂפּראַך, 
אונדזערע באַגריפן און פּראָבלעמען אין פרעמדע שפּראַכן. ער האָט זיך גע- 
שטעלט אַלס זיין לעבנס-אויפגאַבע דורכצוברעכן ,די מויער פון גלאָז", צו 
באַקענען די בריטישע פּאָליטיקער און אַדמיניסטראַטאָרן מיט די נױיטן און 
אײגנאַרטיק-פאַרפּלאָנטערטע וועגן פון דער ייַדישער באַפּרײונגס-באַװעגונג. 

ער האָט כסדר געפילט די שוערקייט און אחריות פון זיין אויפגאַבע. 
װוי לעבעדיק איז זיין שילדונג איבער דער מענטאַליטעט פון ענגלישן באַאַמטן 
ווען ער טראַכט ועגן ייַדן. ,ווען איך נעם אַראַבישע אַרבעטער און בעלי- 
מלאכה, קען איך זייער פּרימיטיווע טעכניק, איך קען מאַכן אַ חשבון, איך 
ווייס װווּ איך האַלט. ווען איך נעם ייִדישׂע אַרבעטער, קומט צו גיין אַ גרופּע 
מענטשן, װאָס האָט זיך די אַרבעט אויסגעלערנט ערשט מיט אַ פּאָר יאָר 
צוריק, יעדער פון זיי קען פינף לשונות (אַ זאַך װאָס איז נישט מעגלעך ביי 
קיינעם, אויסער ביי באָלשעװיסטישע אַגענטן). זיי זענען אָרגאַניזירט אין אַן 

אַרבעטער-אָרגאַניזאַציע, װאָס מישט זיך אַריין אין טויזנטער ענינים, פריער ‏ 
זענען אַ טייל פון זיי געווען סטודענטן, אַ טײל -- שניידער און שוסטער. 
זי זאָגן, אַז אַ היסטאָרישער פּראָצעס האָט זיי געבראַכט אַהער און האָט זי 
געמאַכט פאַר בוי-אַרבעטער. װאָס, צו אַלדי-רוחות גייען מיר אָן היסטאָרישע 
פּראָצעסן? (ז. 275, ,די בריטישע באַאַמטנשאַפט אין ארץיישראל"). 


מיר מווזן זיך אײ ל| -- אי זין לאָזונג שוין אין די 
פריסטע יאָרן פון זיין פּאָל;יטישער טעטיקייט -- אין 1926, ווען ער פאָרט 
קיין זשענעווע אַלס מיטגליד אין דער דעלעגאַציע פון ועד הלאומי צו דער 
זיצונג פון פעלקער-בונד. , מיר זענען געבליבן די לעצטע און איינזאַמע צווישן 
די פעלקער פון אײיראָפּע. אַפילו די פעלקער פון אַזיע --- יאפּאַן, כינע, אינדיע. 
העדזשאַס, פּערסיע און טערקיי -- האָבן געמאַכט אַ פיל גרעסערן פאָרשריט 
וי מיר. מיר דאַרפן מאַכן איבערמענטשלעכע אָנשטרענגונגען און זיך איילן. 
די נאַציאָנאַלע פראַגע װעט גאָר אינגיכן געהערן צו יענעם טיפּ פראַגן, איך 
- וועלכע קיינער האָט שוין נישט קיין אינטערעס, װאָרעם זיי זענען שוין גע- 
לייזט געװאָרן" (;זשענעווער טאָגבוך", ז. 244). 


אַרלאָזאָראָוו איז געווען אַ נייער טיפּ ייִדישער פּאָליטיקער, אַ שטאַטס- 
מאַן פון אַ ;ייַדנשטאַט אין װערן", װאָס פאַרשטײיט אָנצושלאָגן דעם איינציק- 
ריכטיקן טאָן, װאָס קען אַרוסרופן דרך-ארץ פאַר אונדז. טשׂערטאָק, זיין פּאַָ- 
ליטישער נאָכפאָלגער, דערציילט ועגן אים, אַז דורכבלעטערנדיק דעם גאַנצן 
אוצר פון תורה שבכתב, װאָס ער האָט איבערגעלאָזן אין דעם אַרכיוו פון דער 
ייַדישער אַגענטור, מעמאָראַנדומס, בריוו, פּראָטאָקאָלן פון שׂמועסן, װועט מען 
זאָרט קיין איינמאָל נישט געפינען דאָס װאָרט 'מאָראַל', וװועט מען דאָרט נישט 
געפינען דאָס װאָרט 'קריוודע', װועט מען דאָרט נישט געפינען פיל אַנדערצ 
ווערטער, װאָס זענען ביי אונדז אַזױ גאַנגבאַר, װאָס מיר הערן אַלע נישט 
אויף צו באַנוצן". דאָס איז ;נישט דערפאַר, װאָס אַרלאָזאָראָװס קאַמף האָט 
נישט פאַרמאָגט קיין מאָראַלישן פּאַטאָס, אָדער דערפאַר װאָס די איינציקע 
װאָפן מיט וועלכער ער האָט זיך באַנוצט זענען נישט געווען קיין מאָראַלישע, 
נישט דערפאַר װאָס אין זיינע ווערטער זענען נישט געווען קיין קריוודעס 
און קיין תרעומות. ער האָט אָבער די דאָזיקע אויסדרוקן פיינט געהאַט. זיי 
האָבן ביי אים אַרױיסגערופן אַן עקל, זיי זענען פאַר אים געװוען סינאָנימעך 
פאַר שװאַכקײט, הילפלאָזיקייט, פאַר רעזיגנאַציע פון אַ מאַכטלאָז פאָלק אין 
אָנגעזיכט פון גורל". ער האָט פאַרשטאַנען אַז פּאָליטיק מיינט דעמאָנסטראַ- 
ציע פון קראַפט. ,אָט דער דאָזיקער ווילן צו קראַפט האָט חיים אַרלאָזאָראַוון 
נישט געלאָזט רוען... ער האָט זיך געװאָלט פילן וי אין אַן איינגעפונדעווע- 

טער מלוכה, נישט וי איינער װאָס שׂטרעבט צו אַ ייַדנשטאַט, נישט װי אַ 
בויער פון ייַדנשטאַט, נאָר וי אַ קאַפּיטאַן פון אַן עקזיסטירנדיקן ייִדנשטאַט". 

און אינטערעסאַנט: אָט דער שטאָלצער קאַפּיטאַן פון דער ציוניסטישער 
שיף, וועגן וועמען בריטישע פּאָליטיקער און פירנדיקע פיגורן אין פעלקער- 
בינד האָבן גערעדט מיטן גרעסטן דרך-ארץ, איז אויף קיין איין רגע נישט 
פאַרסמט געװאָרן מיט ,פירער"-גייסט, מיט מאַכט-תשוקות און מאַכט-װילן. 
ער איז געבליבן פאַרפּאַנצערט קעגן יעדער מאָדערנער גייסט-מחלה, װאָס 
צעפרעסט אויך סאָציאַליסטיש-פּראָגרעסיווע באַוועגונגען און איז אַ צינז צו 
די װינטן פון טאָטאַליטאַריזם און דיקטאַטור, װאָס האָבן אָנגעהױבן בלאָזן 
אין דער וועלט די לעצטע צװאַנציק יאָר. 

אַ פּשוטער בריוו פון ולאָצלאַװעק -- אַ שטאָט אין פּױלן (אין מאַי 
3, אַ חודש כּאַר זיין טויט), צום סוף פון אַרלאָזאָראָוו-בוך, לייכט אויף 
מיט טויזנטער חנען פון אמת:װאַרעמער מענטשלעכקייט און דאַרף זיכער 
איינגעזאַמלט ווערן אין אוצר פון עכט-מענטשׂלעכע דאָקומענטן פון אונדזער 
צייט. 

ער שילדערט אין בריוו, ווי די ציוניסטישע יוגנט פון װלאָצלאַװעק האָט 
אים באַגריסט מיט באַגײסטערונג, ווען ער איז געקומען אַהין אויף אַ צִיו- 
ניסטישן װאַל-מיטינג אויפן וועג קיין בערלין. ,צום װאָקזאַל זענען מיך גע- 
| קומען מקבל פּנים זיין אַלע תלמידים פון דער העברעישער גימנאַזיע --- עט- 
לעכע הונדערט קינדער -- און אַ גרויסע דעלעגאַציע פון אַלע אָרגאַניזאַציעס, 
און עס ווייזט אויס, אַז פּאַר דער יוגנט איז דאָס באמת געוען אַ גרויסער 
טאָג. זי האָבן זיך געפרייט דערמיט, װאָס איינער פון זיי, אַ 'חבר' איז עולה 
לגדולה געװאָרן אין דער 'גרויסער' װעלט, מאַכט רייזעס פון בערלין קיין 
לאָנדאָן, און דערנעענ:טערט דורך זיין , פּאָליטיק! די גאולה פון ייִדישן פאָלק. 
צווישן דער דאָזיקער אילוזיע און דער וירקלעכקייט זענען, וי איך ווייס, 
פאַראַן װײניק באַריר-פּונקטן. דער אָביעקט פון זייער באַװוּנדערונג איז אינ- 
גאַנצן אַ פּראָדוקט פון דער פאַנטאַזיע. אָבער אַפילו אַלס אַזעלכער באַזיצט 
ער אַ סימבאָלישע באַדייטונג פאַר דער באַװעגונג -- און אויף אַזאַ אופן 
ברענגט ער נוצן. אָבער, פון דער צווייטער זייט, איז זייער נישט אָנגענעם 
דאָס נישט צו פאַרשטיין און עס איז אין דעם פאַראַן עפּעס דערנידעריקג- 
דיקס, אין דעם זעלבן זינען װוי אַ מענטש װאָס באַקומט אַ מעדאַל פאַר עפּעס 
װאָס ער האָט נישט געטאָן. כאָטש די גרענעצלאָזע עקספּלואַטאַציע פוו די 
סימבאָלישע ווערטן, װאָס ליגן אין 'פירערשאַפט' איז איינע פון די וויכ- 
טיקסטע מיטלען, מיט וועלכע עס באַנוצן זיך די נאַציס, באָלשעװיקעס און 
פאַשיסטן -- דאָס הייסט, אַלע דערפאָלגרייכע באַװועגונגען אין אונדזער צייט 

-- קען איך זיך נישט באַפרײען פון דעם געפיל, אַז דערין ליגט עפּעס אומ- 
אנגענעמעס און, אייגנטלעך -- אומװוירדיקס, און עס וייזט אויס, אַז איך 
װועל בשום אופן נישט מצליח זיין אַלס אַ פירער פון מאַסן-באַװעגונגען. דעם 
נאַיָוון גלויבן פון אַ מענטשן, װאָס איבערצייגט זיך, דורך זעלבסט-סוגעסטיע, 
אַז ער און זיין טעטיקייט זענען אומדערזעצבאַר און האָבן נישט קיין גלייכן 
--- קען איך אויף זיך נישט אַרויפצווינגען, און איך װװוונדער זיך יעדעס מאָל 
פונדאָסנײ, ווען איך זע, אַז דער דאָזיקער גלויבן האָט פון זיך אַלײן גס 
אַ סוגעסטיע ביי אַנדערע מענטשן", 

צו די גלענצנדיקסטע אַרבעטן אין בוך געהערט זיכער ;ניו יאָרק אוף 
ירושלים? --- די סומירונג פון אַרלאָזאָראָװוס איינדרוקן פון זיין רייזע אין 
אַמעריקע אין 29---1928, איך װאָלט געזאָגט, אַז בלויז צוליב פאַרעפנטלעכן 
די דאָזיקע אַרבעט האָט געלוינט אַרױסצוגעבן דאָס אַרלאָזאָראָוו-בוך. איר האָט 
דאָרט אַ שלל מיט שאַרפע אָבסערװאַציעס און אינטערעסאַנט באַלערנדיקע 
באַמערקונגען איבערן ייִדישן און אַלגעמײנעם לעבן אין אַמעריקע, פאַקטן, 
אינפאָרמאַציעס און ידיעות, װאָס זענען היינט פּונקט אַזױ לעבעדיק-פריש 
און אַקטועל, וי דאַן ווען זיי זענען געװאָרן פאַרעפנטלעכט. אַ גרויסער שאָד, 
װואָס אַרלאָזאָראָוװו האָט נישט באַװיזן צו פאַרענדיקן די דאָזיקע באַלערנדיקע 
בריוו-סעריע. אַלנפאַלס טאָר קיינער, װאָס וויל זיך באַקענען מיטן ייִדישן 
אַמעריקע נישט דורכלאָזן די דאָזיקע אינטערעסאַנטע שׂטודיע. 

ער צעגלידערט שאַרף-אַנאַליטיש די פּסיכאָלאָגיע פון נייעם ייַדישן איינ- 
וואַנדערער אין אַמעריקע װאָס איז אַ געמיש פון גרענעצלאָזער באַװונדערונג. 
צוזאַמען מיט דער בטול-באַציונג צו זיך אַלײן -- ;דאָס איז די מימיקרי, 
וועלכע איז די ערשטע און גרעבסטע פאָרם פון דער אַסימילאַציע"... ;אַמאָל 
באַשרענקט זיך די מימיקרי בלויז אויף אויסערלעכע זאַכן, אויף זשעסטן און 
קערפּערלעכע האַלטונג, אויפן אַנצוג און שניפּס, אויף דער װאָדעװיל-פאָרי 
שטעלונג און דעם אױטאָמאָביל, אויף דעם ענטוזיאַזם פאַרן באָלישפּיל און 
באָקס; אין אַנדערע פאַלן דערגרייכט די מימיקרי ביז די טיפערע ספערן פון 
לעבן, ביז עסטעטישע אָפּשאַצונגען, מיינונגען וועגן ליטעראַטור און קונסט, 
װויסנשאַפטלעכע נייגונגען און אָפּנױיגן?. ער דערמאָנט די שילדערונג פון טא- 
ציטוס וועגן דער נייגונג פון די אַלטע גריכן נאָכצומאַכן די רוימער אין זייער 
קליידונג און זייערע פאַרפירערישע אויסגעלאַסענע געװווינהייטן, ,ליידיקגיין, 
בעדער, שיין-געדעקטע טישן -- אָט די אַלע פאַרשׂקלאַפונג-מיטלען, װאָס די 
תמימותדיקע איינגעבוירענע האָבן באַטראַכט אַלס קולטור". און ער פירט 
ווייטער אויס: ,פון דער אַנדערער זייט דאַרף מען דעם מקור פון דעֶר מי- 
מיקרי, װאָס נעמט זיך פון שׂפלות-געפיל (אַפילו ווען ער נעמט אָן ראַפינירטע 

קולטור-פאָרמען), זוכן אין דער פּסיכישער אומזיכערקייט, אין דעם אומצןו- 
טרוי צו די אייגענע אייגנשאַפטן און אין פעלן פון אַן אייגענעם זעלישן יסוד" 
{ז. 129), 

אינטערעסאַנט זענען זיינע אָבסערװאַציעס וועגן שפלות-געפיל פון די 
ייִדישע עלטערן, װאָס ציטערן פאַר זײיערע ,אַמעריקאַניזירטע? קינדער, ,דער- 
פאַר װאָס זיי פאַרשטייען נישט זייערע צווייפלהאַפטע וויצן אָדער געוויסע 
פּראָפּעסיאָנעלע ספּאָרט-אױסדרוקן, דערפאַר װאָס זייערע טיש-מאַניערן זע- 
נען נישט אינגאַנצן קיין צופרידנשטעלנדיקע, דערפאַר װאָס זיי קענען נישט 
פאַרבינדן דעם שניפּס װי עס באַדאַרף צו זיין. מען קען צװישן אַמעריקאַנער 
ייַדן געפינען פיל היימען, װוּ די עלטערן לאַנגװײליקן זיך לאַנגע שעהן מיט 
די קינדער ביים שפּילן ברידזש אָדער גאָלף אָנשטאָט צו טאָן עפּעס, װאָס 
װאָלט זיי פיל מער באַפרידיקט. אָבער דאָס װאָלט דאָך באַװיזן, אַז זיי גע- 
הערן נישט גאַנצע הונדערט פּראָצענט צו דער ראַסע פון די גאָלף- און ברידזש- 
שפּילער". 

טרעפלעך זענען זיינע באַמערקונגען וועגן ייִדישער דערציונג. ער טרעפט 
זיך דאָ צוזאַמען מיט די אויספירונגען פון ביאַליק און שמריהו לעווין אין 
זייערע אָבסערװאַציעס פון אַמעריקע. , פון דער אַנדערער זייט טוט די אַמע- 
ריקאַנער ציוניסטישע אָרגאַניזאַציע גאָרנישט אויפן געביט פון דערציונג. אין 
כֵּיל אָרטאָדאָקסישע שׂולן װאָס טראָגן דעם נאָמען 'תלמוד תורה' קנעלן די 
לערער, װאָס זענען אָפטמאָל מיטגלידער פון ציוניסטיש-סאַציאַליסטישע 
פּאַרטײען, מיט די קינדער, װאָס זענען געצווונגען צו טראָגן היטלען אויף די 
קעפּ. אויף די ווענט פון די דאָזיקע אינסטיטוציעס זעט מען גאַנץ אָפט בילדער 
פון טעאָדאָר הערצל, אחד-העם און ברענער:; אָבער עס טרעפט אױך, אַז די 
קעפּ אויף די דאָזיקע פאָטאָגראַפיעס זענען, לויט דער פאָדערונג פון די תל- 
מוד-תורה-דירעקטאָרן, באַדעקט מיט שװאַרצע פּאַסן פּאַפּיר --- אויפן פּלאַץ 
פון יאַרמולקעס, כדי די קינדער זאָלן פאַר די אויגן נישט האָבן קיין שלעכטן 
בײישפּיל?. (ז. 143)., ער דערציילט ועגן אַ מיטגליד פון דער ציוניסטישער 
אַדמיניסטראַציע, ,;וועלכע איז, װי מען האָט מיר דערציילט, אויס ציוניסטישע 
מאָטיוון, געווען קעגן דער ייַדישער אַגענטור, אַז ער האָט אַ לאַנגע רעדע, 
אין וועלכער ער האָט זיך אָפּגעשטעלט אויף דער ייַדישער פראַגע אין רומע- 
ניע און געפאָדערט די אינטערווענץ פון דער אַמעריקאַנער רעגירונג, אָנגע- 
הויבן מיט די פאָלגנדע ווערטער: ,פאַר אונדז, אַמעריקאַנער ייִדן, איז די ייַדן- 
פּראַגע געלייזט געװאָרן נאָך מיט 150 יאָר צוריק, בעת עס איז געשאַפו גע- 
װאָרן די קאָנסטיטוציע פון די פאַראייניקטע שטאַטן אָבער -- -- -- *. 

דער דאָזיקער תוהו ובוהו איז אַ צייכן פון דער איבערגאַנגצײט אין 

וועלכער עס לעבט דאָס אַמעריקאַנער ייַדנטום, װאָס איז אַ ,מאָדנער געמיש 
פון געטאָ און השכלה, עמאַנציפּאַציע-שכרות און ציוניזם, זעלבסט-דערװאַ- 
כונג און קאָסמאָפּאָליטישע פאַנטאַזיעס". 

ער זעט אָבער אויך אַ שפע פון אינערלעכע און אויסערלעכע כוחות, 
װאָס זענען אַרױסגעװאָקסן פוֹן די ספּעציפישע היסטאָרישע באַדינגונגען פון 
אַמעריקאַנער ייַדנטום. , מיר קענען דאָ נישט אײנפלאַנצן אונדזערע אַלטע 
באַגריפן און לעבנספאָרמען. אויף אונדזער ,רייזע' צו די אַמעריקאַנער ייַדן 
טיילן מיר דעם שיקזאַל פֿון קאָלומבוס. אַזױ װוי ער, װעלן מיר אויך אויף 
דער דאָזיקער רייזע נישט געפינען דעם געזונטן וועג צו דער שוי-לאַנג באַ- 
קאַנטער אינדיע, אָבער אונדזערע באַמײַנגען װעלן דאָך נישט זיין אומזיסט 
--- װאָרעם פאַר אונדז װעט זיך אַנטפּלעקן אַ ניי און אומבאַקאַנט לאַנד, װאָס 
איז כלל נישט אָרעמער פון דעם אַלטן װוּנדערלאַנד. דאָס נייע, שפּראָצנדיקע 
אַמעריקאַנער ייַדנטום איז אויך אַן אומבאַקאַנט, גרויס, פאַרבנרייך און קרעפ- 
טיק לאַנד אויף דער מאַפּע פון אונדזער פאָלקס-לעבן"... ,,מען דאַרף דאָס 
אַמעריקאַנער ייַדנטום נעמען װי עס איז, װי אַ ספּעציפיש שטיק ייִדישע גע- 
געשיכטע, וי אַן אײיגנאַרטיקער עקספּערימענט פון ייַדישן לעבן". 

אין סעפּטעמבער איז געװאָרן 20 יאָר, זינט ס'איז אַװעק פון אונדז איינע 
פון די ליכטיקסטע געשטאַלטן פון דער ייִדישער רענעסאַנס-באַװעגונג, דער 
באַגײסטערער-װיזיאָנער פון ציוניסטישן סאָציאַליזם, אַ פּערזענלעכקייט, װאָס 
האָט געלייגט איר חותם אויף דעם גאַנצן גאַנג פון דער נייעסטער ייִדישער 
געשיכטע -- נחמן סירקין. 

;איינער קעגן אַלעמען? -- אַזױ האָט געהייסן דאָס בוך פון בערל קאַ- 
צענעלסאָן איבער נחמן סירקינען, אַרױסגעגעבן אין 1940 אין תל-אביב. סיר- 
קין איז ווירקלעך געווען דער עקשנותדיקער באַןדברעכער, דער חלוץ פון חלן- 
צים, דער איינזאַמער, װאָס איז פאָרױיסגעלאָפן זיין מחנה מיט פיל יאָרן און 
האָט אַליין דורכגעשניטן דעם וועג פאַר דער סאָציאַליסטישער וויזיע אין דער 
ציוניסטישער באַװועגונג און פאַרן ציוניסטישן חלום און פאַרווירקלעכונג אין 
דער ייַדישער אַרבעטער-באַװועגונג, 

שמריהו לעווין דערציילט אין זיינע זכרונות, אַז שוין אין 1888, מיט 
קדוב 60 יאָר צוריק, 9 יאָר פאַר דעם ערשטן ציוניסטישן קאָנגרעס און פאַר 
דער גרינדונג פון ;בונד", האָט סירקין זיך געפלייסט צונויפצופירן און באַ- 
העפטן ביידע אידעאַלן --- דעם ייַדישן נאַציאָנאַליזם מיטן אַלגעמײנעם סאָ- . 
ציאַליזם און געפּרוּװט זיי מצרף זיין אין איין אַלגעמײן"-מענטשלעכער און 
נאַציאָנאַלער שטרעבונג, 

סירקין אַלײן דערציילט וועגן זיינע ערשטע פּיאָנערן-שריט פון יענער 
ציים: 

;אַן אינעװײיניקסטער אינסטינקט און אַ טיפע זיכערקייט אין אַ ‏ ה {- 
כ ע ר ן א מ ת האָבן מיך געמאַכט באַהאַרצט און געגעבן כוח אָנצוהייבן 
די פּראָפּאַגאַנדע פאַרן סאָציאַליסטישן ציוניזם און זיך אַװעקשטעלן קעגן דער 
גאָרער ייַדישער אינטעליגענץ פון יענער צייט". 

איינער אַלײן, איינער קעגן אַלעמען, האָט סירקין אָנגעהױבן דעם קאַמף, 
אויסגעחוזקט פון ביידע לאַגערן --- די קאָסמאָפּאָליטיש-אָריענטירטע ייִדִישעָ 
סאָציאַליסטן און די באַלעבאַטישׂע ציוניסטן, פאַר וועמען דאָס װאָרט סאָ- 
ציאַליזם איז געווען װי אַ רויטער טוך. סירקין, צו וועמען ס'האָט זיך צוגע- 
קלעפּט אין זיינע יוגנטײאָרן דער צונאָמען ;נאַכקע דער משוגענער", פירט 
ווייטער איינער אַלין זיין עקשנותדיקן קאַמף, ביז דאָס קול אין דער מדבר 

הייבט אָן אָפּהילכן מיט אַן עכאָ פון אַנדערע מדבר-װואַנדערערס, װאָס בלאָנ- 
דזשען, זוכן און געפינען וי ער. 

סירקין פלעגט אין יענער צייט טענהן עקשנותדיק און פאַרשרייבן אין 
זיין טאָג:בוך נאָך פאַרביטערטע דורכפאַלן און מפּלות אין זיינע וויכוחים: 
;אויב ס'איז מעגלעך, אַז אין מוח פון איין מענטש זאָל זיך שאַפן אַ זיווג פון 
צוויי געדאַנקען, אַ שיינע האַרמאָניע פון אַ ייִדיש לאַנד מיט אַ ייִדישער רע- 
װאָלוציע, היינט פאַרװאָסיזשע זאָל דער אייגענער סינטעז נישט װערן דער 
לעבעדיקער און שעפערישער געדאַנק פון דער גאַנצער ייַדישׂער אינטעליגענץ, 
פון דעם גאָרן ייַדישן המון?... אָט דעמאָלט האָב איך אויף מיר גענומען די 
שווערע און אומדאַנקבאַרע אויפגאַבע צו זיין אַ סאָציאַליסט צװישן ציוניסטן 
און אַ ציוניסט צװישן סאָציאַליסטן. פאַרשטייט זיך, אַז יעדער צד פלעגט 
מיך אָפּשטױסן מיט ביידע הענט און מיך שׂיקן צום צד שכנגד". 

דאָס װאָרט , אוטאָפּיע?, װאָס אין געװוען דאָס סאַרקאַסטיש-גיפטיקע 
צילברעט פאַר אַלע חריפותדיק-קלוגעטשקע ייַדישע סאָציאַליסטן, האָט סיר- 
קין אויפגעהויבן װי אַ שׂטאָלצע פאָן פאַר זיין --- צו יענער צייט -- אויס- 
טערלישן אידייען-חוזק. ער האָט שוין דאַן פאַרשטאַנען, אַז יעדע אוטאָפּיע 
פון היינט איז די ווירקלעכקייט פון מאָרגן, פּונקט װוי יעדע ווירקלעכקייט פון 
היינט איז די אוטאָפּיע פון נעכטן. די יעניקע, װאָס האָבן דאַן אויסגעחוזקט 
דעם ציוניזם אַלס אוטאָפּיע, האָט ער געענטפערט: ,נישׂט דער אוטאָפּיסט 
האַלט אָפּ ברייטע קרייזן פון ייַדנטום און שטויסט זיי אַװעק פון ציוניזם, נאָר 
דער פאַרשקלאַפטער ייִדישער גייסט, די נעבעכדיקייט און טעמפּקײט פון 
כבוד-געפיל, דאָס פעלן פון זעלבסט-אַכטונג, פון אָפּשאַצן די אייגענע ווער- 
דע --- אַלץ אַזעלכע חסרונות, װאָס זענען אונדז פּאַרבליבן בירושה פון אוג- 
דזער פאַרשקלאַפונג אין משך פון טויזנטער יאָרן". ער בייטשט זיינע קעגנער 
מיט דער באַשולדיקונג, אַז פּונקט פאַרקערט, דער שטעמפּל פון אוטאָפּיום 
ליגט אויף אַלע נישט-ציוניסטישע פּרוּװון צו פאַרענטפערן די ייִד-פראַגע. 
אַן אוטאָפּיע איז די האָפענונג זיך אַרױסצוראַטעװען פון אַנטיסעמיטיזם, כל- 
זמן עס עקזיסטירט די איצטיקע געזעלשאַפט-אָרדענונג;: די אַסימילאַציע איז 
אַן אוטאָפּיע און אַן אומזיסטע האָפענונג; אַן אוטאָפּיע איז די האָפענונג פון 
די גבירים-פילאַנטראָפּן, אַז זיי װעט זיך איינגעבן צו מאַכן פון די ייַדישע 
מאָסן אין גלות ערד-אַרבעטער, בכדי די ייִדישע גבירים זאָלן זיך קאָנען זיצן 
בשלום און נישט דאַרפן שעמען זיך פאַר די גוייִם צוליב זייערע ברידער, די 
אביונים און די שנאָרערס, די פּעדלערס און די שׂענקערס. 

און װאָס האָט געוויזן די דערפאַרונג פון די 60 יאָר- ;די לעצטע זענען 
געװאָרן די ערשטע*, די אויסגעלאַכטע ציוניסטישע אוטאָפּיסטן און מנחם 

מענדלס האָבן געשאַפן די איינציקע רעאַלע האָפענונג פון ייִדישׂן פאָלק: די 
אַלע ,פּראַקטיקער* האָבן באַנקראָטירט מיט זייערע ערדישע גרעדנס, װאָס 
האָבן זיך אַרױסגעװיזן אַלס געפערלעכע האַלוצינאַציעס און אוטאָפּיעס. דער 
לעצטער בײישפּיל: פאַר ייַדישער רעטונג האָט ארץ-ישראל אויפגעטאָו הונ- 
דערט מאָל מער וי אַלע איבעריקע טיילן פון כלל-ישראל צוזאַמענגענומען. 
פּאַרגלייכט 50.000 ייִדן אויפגענומען און א יי נ ג ע אַ ר ד נ ט אין ארץ- 
ישראל אין 5 יאָר קריג און איבער 900 פּליטים אין לאַגער פון אָסװעגאָ. 

סירקין האָט זיך אָריענטירט אויפן ; ה מ ו ן ? נישט בלויז אויף דער 
אַרבעטערשאַפט. מיט 30 יאָר שפּעטער האָט שוין אויך די מעכטיקע עסטריי- 
כישע סאַציאַל-דעמאַקראַטיע אָנגעהויבן ,איבערשאַצן די ווערטן? און אָנגע- 
הויבן איינזען, אַז דער פּראָלעטאַריאַט אַלײן איז אַ צו-שמאָלע באַזע, כדי צו 
ווערן די מערהייט אין פאָלק. אונדזערע כתרילעווקער רעװאָלוציאָנערן, װאָס 
ווירקן אין אַ פאָלק, װוּ דער פּראָלעטאַריאַט איז נאָך אַ קליינע מינדערהייט, 
זענען ווייטער געבליבן טויב צום רוף פון דער געשיכטע. דער , המון" װעט 
פאַרווירקלעכן סיי דעם ציוניזם און סיי דעם סאָציאַליזם אין ייִדישן לעבן; 
דער , המון*, פון וועמען די אָרגאַניזירטע אַרבעטערשאַפט איז דער וויכטיק- 
סטער טייל, אָבער נאָר אַ טײל, 

סירקין האָט שטאַרק באַקעמפט זיין גאַנץ לצבן די ;גלות-פּסיכאָלאַגיע?, 
סיי פון אונדזערע סאָציאַליסטן און סיי פון זייערע בורזשואַזנע אידייען- 
פריינט. זיין גלענצנדע סאַטירע ;העסטער סטריט און װאָל סטריט", די שניי- 
דיקע בייטש איבער משה ראַדיקאַלעכטץ, וועמעס נשׂמה איז פאַרמשכנט צום 
ייַדישן באַנקיר פון דער װאָל-סטריט און ביידע --- די גביראָקראַטיע און ,דע- 
מאָקראַטיע? פאַראיײיניקן זיך אָפּטמאָל צום קאַמף קעגן נאַציאָנאַל-דערװאַכטן 
;המון? --- די דאָזיקע סאַטירע האָט איר אָנהייב נאָך אין זיינע פּאָלעמישע 
אַרויסטריטן אין 1902--1901. 

אין יענער צייט האָבן די בונדיסטן ,באַװיזן", אַז דער ציוניזם דינט די 

קלאַסן-אינטערעסן פון דער בורזשואַזיע, והא ראיה... די אוֹן די פאַבריקאַנט} 
קויפן אַ שקל. (דער יונגער חיים ווייצמאַן האָט דאַן געװאָרפן אַ פיין װוערטל: 
ס'איז דאַן געשטאָרבן אין דווינסק דער באַװוּסטער פאַבריקאַנט זאַקס, װאָס 
איז געווען פאַררעכנט פאַר אַ ציוניסט, האָט דאַן װײיצמאַן געזאָגט: ס'איז 
געשטאָרבן נאָך אַן אַרגומענט קעגן ציוניזם...),. סירקין האָט באַװיזן, אַז 
דווקא די רייכע ייִדישע בורזשואַזיע האָט פיינט דעם ציוניזם אימת-מות און 
;די שנאה צום ציוניזם, װאָס האָט זיך געפונען איר נעסט אין די הערצער 
פון די אַסימילאַטאָרישע סאַציאַליסטן, איז דאָך אויך נישט מער וי אַ פאַר- 
שאָלטענע ירושה פון דער בורזשואַזיע*. דער ייַדישׂער באַנקיר זוכט אַ תירוץ 

פאַרן ייַדישן קיום, װאָס ערגעץ-וווּ האָט ער באַקומען אַן אָרדען, אַ מעדאַל, אַן 
ערן-צייכן, אָדער האָט זוכה געווען צו אַ שמועס מיט אַ גובערנאַטאָר, און 
פּונקט אַזױ זוכט דער ייַדיש-אַסימילאַטאָרישער סאַציאַליסט אַ זכות פאַרן 
קיום פון ייִדן דערינען, װאָס זיי זענען אַ גוטער רעװאָלוציאָנערער מאַטעריאַל 
פאַר אַנדערע פעלקער. ער װאַרפט אין זיין , המון" (אין 1903) די באַשולדי- 
לונג קעגן דער ייִדישער אינטעליגענץ, אַז זי וויל נישט דינען ביי אַ פאָלק, 
װאָס האָט נישט קיין כוח, קיין הערשונג, קיין קולטור און קיין כבוד; די 
ייִדישע אינטעליגענץ פּרוּװוט זיך ראַטעװען דורכן סאָציאַליזם און אויסבאַ- 
האַלטן זיך פון ייִדישן גלות-פאָלק; זי שטייט צו צום אינטערנאַציאָנאַלן פּראָ- 
לעטאַריאַט, ווייל זי װויל אַנטלויפן פון פּראָלעטאַריער צווישן אַלע פּראַלע- 
טאַריער. 

די אמתע באַװועגונג פון ייִדישן אויפשטאַנד איז דער ציוניזם און נישט 
דער קאָסמאָפּאָליטישער סאָציאַליזם, /,ווען נישט דער ציוניזם, װאָלט די אַסֵי- 
מילאַציע געװאָרן דער היסטאָרישער אידעאַל פוֹן גאַנצן ייִדישן פאָלק". 

מיט נביאישער העלזעעוודיקייט האָט ער שׂוין דאַן פאָרויסגעזעו, אַז 
דער אמתער בעל:הבית פון ציוניזם װועט פריִער-שפּעטער מווזן ווערן דער 
המון, וועמעס חלום איז די באַפּרײיונג פון פאָלק און מענטש. ,דער ציוניזם 
איז בכירגערלעך נישט צוליב דעם, װאָס ער שפּיגלט-אָפּ די קלאַסן-אינטערעסן 
פון דער בורזשואַזיע, נאָר ווייל די פּסיכאָלאָגיע און די קלאַסן-אינטערעסן 
פון ייַדישן המון האָבן נאָך נישט אָנגעהויבן זיך אָפּשפּיגלען אין דער באַװע- 
גינג". ער װאַרפט דאַן זיין זאָג, װאָס דערמאָנט אַן ענלעך װאָרט, פּראָקלאַ- 
מירט בעת דער גרויסער פראַנצויזישׂער רעװאָלוציע: 

;אַצינדערט איז די בורזשואַזיע אין ציוניזם אַלצדינג; אָבער פון אַ היס- 
טאָרישן קוק-ווינקל איז זי גאָרנישט?", 

און מיט 17 יאָר שׂפּעטער -- אין 1920 דערקלערט ער, אַז דער סאָ- 
ציאַליסטישער ציוניזם איז די דערװאַכונג פון שעפערישן רעװאָלוציאָנערן 
גיײסט פון ישראל סבא, מיט וועלכן ס'קען אויסגעלייזט ווערן דאָס ייַדישע 
פאָלק, און מיט וועלכן ס'קען אויך ווערן אָנגעצונדן די גאַנצע וועלט. 

סירקין זעט אינעם ייִדישן סאָציאַליסט דעם יעניקן, װועמען דער שר פון 
ייִדישער געשיכטע האָט איבערגעגעבן אין זיינע הענט דעם גורל פון פאָלק 
און זיינע רייכע קולטור-היסטאָרישע אוצרות. די פאַרווירקלעכונג פון סאָ- 
ציאַליסטישן ציוניזם באַטײט דער זיג פון די נביאים-אידייען, אַ שריט פאָר- 
אויס צום אײיביקן אַלמענטשלעכן שבת-שבתון, דער נצחון פון דִי מאָראַליש- 
עטישע אמתן פון דער ייַדישער רעליגיע איבערגעפלאַנצט איז מאָדערנע טער- 
מינען פון ערד און אַרבעט. פירקין שמידט וייטער די גאָלדענע געדאַנקען- 

קייט פון משה העס' ;,רוים און ירושׂלים" און ער באַטראַכט זיך אַלס העס' 
גײיסטיקן תלמיד. 

דער ייִדישער פּראָלעטאַריער הייבט נישט אָן זיין צייט-רעכענונג מיט 
אייזיק מאיר דיק און לינעצקי, וי ס'האָבן געװאָלט שוין די נאַציאָנאַל-באַ- 
הייכטע ייִדישע סאָציאַליסטן. דער ייִדישער פּראָלעטאַריער איז דער טרעגער 
און יורש פון דער ייַדישער קולטור אין איר היסטאָרישן קווער-שניט. קער 
איז פאַראַנטװאָרטלעך פאַר דער געפאַלנקייט פון ייִדישן מענטש צװישן מענ- 
טשן, פאַר דער פאַנאַנדערגעפאַלנקײט פון ייִדישן פאָלק אין דער מענטשהייט, 
בּאַר דער געבונדנקייט פון ייִדישן גײיסט. אַלס אַ קולטור-מענטש טראָגט אין 
זיך דער ייִדישער פּראָלעטאַריער דעם צער און צאָרן פון דער ייַדישער פאַר- 
- גאַנגענהײט און קעגנװאַרט און דעם חוב פון דער ייִדישער צוקונפט.. פון 
ישטאַנדפּונקט פון קולטור, איז דער סאָציאַליסטישער ציוניזם די פאַרבעסע- 
רונג פון דער סטיכישער מענטשלעכער געשיכטע, אַ שריט וייטער צו דער 
-פאַרװוירקלעכונג פון אינטערנאַציאָנאַלן סאָציאַליזם, די איידלסטע פרוכט פון 
יקולטורעלן שאַפן פון ייַדישן גייסט". 

ס אָציאַליזם איז די שאַפונג פון יַדישן גײ סט 
-- דאָס איז געווען דער הױכפּונקט פון זיין רעדע צו די אַרבעטער אין ארץ- 
ישראל אויפן קבלת-פּנים פאַר דער פּועלי-ציון דעלעגאַציע אין 1919. די 
בירגערלעכע ציוניסטן מאַכן חוזק פון די קבוצות און זוכן אין זיי פעלערן, 
אָבער זיי זענען דער פעלדז, אויף װאָס עס שטייט אונדזער טעמפּל. אָן זי איז 
נישטאָ קיין ציוניזם. ;דער ייִדישער אַרבעטער, װאָס ועט זיין גרייט זיך 
אונטערצוגעבן צום פּריװואַטן קאַפּיטאַל, װועט פאַרראַטן נישט נאָר דעם סאָ- 
ציאַליזם, נאָר אויך די אויפלעבונג פון אונדזער פאָלק אויף זיין אייגן לאַנד?, 
מען דאַרף אויסבויען די אַרבעטער-קבוצות, זיי ברייטער מאַכן, דערהייבן, 
גיין פאָרויס אָבער נישט צוריק, 

אחד-העם האָט אויסגערופן, אַז מען מוז ברענגען קיין ארץיישראל אַ 
בעסער ייַדנטום, און אַז אָפּענהײמער איז געקומען קיין ארץיישראל, האָט 
ער געזאָגט, אַז מען דאַרף דאָ ברענגען קודם-כל מיסט, און סירקין --- דער גע- 
טרייער שעפּער פון די קװאַלן פון ייַדישן גייסט, גיט גערעכט אָפּענהײמערןן. 

;אָנשטאָט אַ באַלעבאַטישע, היפּאָקריטישע ייַדישקײיט, אַדאַרפן מיר דאָ 
ברענגען גוטן מיסט". זאָל קודם-כל אויפגעבויט װוערן ירושׂלים של מטה -- 
נאָר דאַן איז געזיכערט דער קיום און די צוקונפט פון ירושלים של מעלה. 

אַ טאָג פאַר זיין טויט, דעם 5טן סעפּטעמבער 1924, האָט סירקין גע" 
בעטן זיין פרוי פאַרשרייבן זיינע לעצטע עטלעכע ווערטער, װאָס זענען װי אַ 
ימין סומירונג און צוואה פון זיין גיײיסטיקער געדאַנקען-װעלט: 

;דאָס אָנקומען פון עקאָנאָמישער גלייכהייט אונטער דער אָנװאַקסנדער 
אידייע פון פרייהייט און פון גײיסטיקן שאַפן, -- דאָס איז דער אמתער סאַ- 
ציאַליזם, וועלכער צינדט אָן מיט זיין פייער דעם פאֲקל אויף די בערג פון 
יהודה, װאָס װעט באַלײכטן דאָס קומענדע לעבן פון דער מענטשהייט". 

דאָס איז אויך די וויזיע און האָפענונג פון די טרייעסטע און בעסטע 
אין ייִדישן פאָלק, 

משה שרת (שערטאָק) 


משה שערטאָק, װאָס איז איצט געקומען קיין אַמעריקע אָנפירן מיט דער 
אָפּטײלונג פון דער ייַדישער אַגענטור אין װאַשינגטאָן, אין פאַרבינדונג מיט 
דער ספּעציעלער סעסיע פון דער , און", װאָס דאַרף באַהאַנדלען די ארץ-ישראל 
פראַגע, איז איינע פון די פאַרביקסטע, דינאַמישסטע פּערזענלעכקייטן פון 
נייעם ארץ-ישראל. אַלס לייטער פון פּאָליטישן דעפּאַרטאַמענט פון דער ייַדי" 
שער אַגענטור פאַרנעמט ער דעם דאָזיקן פירנדיקן אַמט זינט 1932. מיט 2 
יאָר פריער איז ער באַשטימט געװאָרן אַלס פּאָליטישער סעקרעטאַר פון חיים 
אַרלאָזאָראָוו, נאָך וועמענס דערמאָרדונג ער האָט איבערגענומען די לייטונג 
פון פּאָליטישן דעפּאַרטאַמענט, 

עס זענען פאַראַן אַ סך געמיינזאַמע שטריכן צװוישן שערטאָקן און אַר- 
לאָזאָראָוון. אחד-העמס דעפיניציע װעגן רמב"מס ,שלטון השכל" (די הער- 
שאַפט פון שכל), װאָס בערל קאַצענעלסאָן האָט אָנגעװענדט אויף חיים אַר- 
לאָזאָראָוו, לאָזט זיך אויך גלענצנד אָנװענדן אויף משה שערטאָק, אַרלאָזאָ- 
ראָווס יורש און פּאָליטישער נאָכפאָלגער. אין שערטאָקן וי אין אַרלאָזאָראָוון 
--- יבדל חיים, --- פאַראײיניקן זיך אויף אַ גליקלעכן אופן שאַרפע לאָגיק און 
פלאַמענדע גאולה-בענקשאַפט, פּראַקטישער, טיף-אַנאַליטישער שכל און ווייטע 
צוקונפט-דורכבליקנדע וויזיע. 

די שליחות פון פאָלק איז ביי שערטאָקן, פּונקט וי ביי זיין פאָרגייער אַ 
הייליקע עבודה, װאָס דאַרף ווערן אויסגעפירט על טהרת הקודש. אֶט אַזױ 
באַצײכנט שערטאָק די אויפגאַבן פון אַ שליח-ציבור אין זיין אָנדענק-אַרטיקל 
,ביים רודער" וועגן חיים אַרלאָזאָראָוו. ?ער האָט קיין איין טאָג און קיין איין 
רגע נישט פאַרגעסן, אַז ער איז אַ שׂליח, דער שׂליח פון אַ מחנה: אַזאַ שליחות- 
באַװוּסטזײן האָט אָן ספק יעדער אמתער פירער אין ציוניזם, ווי פירער פון 
אנדערע נאַציאָנאַלע באַפרײיונג-באַװעגונגען --- דאָס באַװוּסטזײן פוֹן שליחות 
װאָס זאָגט, אַז װי גאָר דו ביסט באַרופן צו פירן די מחנה, דאַרפסטו פון דער 
מחנה געפירט ווערן, דאַרפסטו ברענגען צום אויסדרוק און פאַרקערפּערן די 
באַהאַלטענע אַספּיראַציעס פון די מאַסן, װאָס האָבן דיך אויסגעקליבן אַלס 
זייער שליח: דאַרפסטו רעדעוודיק מאַכן די טיפסטע באַגערן פון פּאַליטיש 
נישט-באַרעדעװדיקע מענטשן. אָבער אַ טאָפּלטע מאָראַלישע קראַפט מוז אַזאַ 
שליחות-געפיל באַזיצן אין אַ סאָציאַלער באַפּרייוּנגס-באַװעגונג, און זיבנפאַך 

שטאַרקער מוז דאָס דאָזיקע געפיל זיין אין אַ נאַציאָנאַלן באַפּרײונגס-ווערק, 
װאָס ווערט פאַרקערפּערט אין פּיאָנערישער שאַפונג-אַרבעט --- אין אַ מחנה 
אין וועלכער עס לעבט דאָס געפיל פון ברודער-בונד, פון טאָגיטעגלעכן שטיין 
אָקסל-צואַקסל אויף אַלע פראָנטן פון דער גרויסער טאַט. אָט דאָס דאַזיקע 
גליק-געפיל פון מאַסן-ברודערשאַפט, װאָס איז צוגעטיילט געװאָרן יעדן איי- 
נעם, װאָס האָט געפונען זיין פּלאַץ אין דער ארץ:ישראלדיקער אַרבעטער- 
מהנה, דעם שליחות-באַװוּסטזיין האָט אַרלאָזאָראָוו דערהויבן צו גאָר אַ הוי- 
כער מדרגה, און אַזױ וי ער האָט זיך שטענדיק געפילט װי אַ שליה פון דעם 
אַרבעטער-ציבור, האָט ער דעם אַרבעטער-ציבור (און זיך אַלס איינעם פון 
זיינע גלידער) תמיד געזען װי דעם שליח פון דער נאַציע. ער איז געװאָרן דער 
סימבאָל פאַר דער קאָנצענטראַציע פון די בעסטע פאָלקס-כוחות אין דעם אַר- 
בעטער-ציבור". 

די קדושה פון ייִדישן פאָלק איז דער העכסטער געבאָט ביי שערטאָקז װי 
מיי אַנדערע פירער פון חלוצישן ציוניזם פון ערד און אַרבעט. אַזױ דערקלערט 
ער אויף דער װעלט-באַראַטונג פון פּועלי-ציון, בעתן לעצטן ציון-קאָנגרעס 
אין באַזעל. ;עס איז דאָ פאַר אונדז נאָר איין קדושה, אויף וועלכער מיר קע- 
נען נישט פאַרציכטן --- און דאָס איז נאָר דאָס ייִדישׂע פאָלק. אַלץ אַנדערעס 
איז נאָר אַ מיטל צום ציל. ארץיישׂראל איז אַ מיטל און די העברעישע קולטור 
איז אַ מיטל און די שפּראַך איז אַ מיטל. אַלץ זענען מיטלען דערצי. די פראַגע 
איז װי שנעלער צו דערפירן דאָס ייַדישע פאָלק צו אַן אַנדער עקזיסטענץ. 

,מיר מוזן זיך איילן?, איז געווען דער קריגס-געשריי פון אַרלאָזאָראָוו. 
;גרויסע כוחות אין דער וועלט זענען קעגן אונדז. מיר מוזן מיט פיבערהאַפ- 
טער שנעלקייט אויסבויען און פאַרפעסטיקן אונדזערע פּאָזיציעס אין ארץ- 
ישׂראל". דאָס איז אויך שערטאָקס באַװוּסטזײן. די בענקשאַפט נאָך רעאַלער 
קואַפט, נישט נאָך אימפּאָטענטע קראַפט-דעקלאַראַציעס, איז דער לאָזונג פון 
די פירער פון דער ,מלוכה אונטערוועגס", װאָס קומען פון די רייען פון חלו- 
צישן ציוניזם, צװישן וועלכע משה שערטאָק פאַרנעמט אַזאַ צענטראַלע ראָל. 
ער איז באַקאַנט פאַר אַן אומדערמידלעכן עקשן און קעמפער פאַר זאַכן אין 
וועלכע ער גלייבט אַז זיי קענען פאַרװאַנדלען דאָס ייִדישע פאָלק אין אַן 
עפעקטיווער קראַפט. גלייך נאָכן קריג-אויסברוך איז ער געפלויגן קיין ענגי 
לאַנד מיטן ברענענדיקן פאַרלאַנג צו שאַפן גלייך אַ ייִדישע באַװאָפּנטע 
לראַפט פון די ארץיישראל ייִדן צום קאַמף קעגן די נאַציס און פאַר אַ ייַדי- 
שער מלוכה. ער האָט געפירט אונטערהאַנדלונגען מיט ענגלאַנדס וויכטיקסטע 
מיליטערישע פירער, איינשליסנדיק גענעראַל אײיראָנסאַיד און די פעלדמאַר- 
שאַלן אַלעקסאַנדער, װילסאָן, דיל, װעיוועל און אוקילנעק. שערטאָק איז גע- 

ווען די נשמה פון דער ייִדישער פרייוויליקער מאָביליזאַציע. איבער 120,000 
יונגע ארץיישראל ייִדן האָבן זיך רעגיסטרירט אַלס װאָלונטירן. אָבער די ענג- 
לישע עקשנות אויסצונוצן די ייִַדישע קאַמפס-גרייטקייט האָט נישט געלאָזן 
רעאַליזירן שערטאָקס פּלענער. אַן ענגלישער גענעראַל האָט אים דערקלערט 
אין ירושלים: ,, איר וועט קיינמאָל אַפילו קיין באַטאַליאָן נישט קריגן", ווייל 
אַ ייִדישער באַטאַליאָן שאַפט אַ ייִדישע אַרמײ. און דאָס װעט איר נישט 
קריגן," 

אָבער אין 1942 פייערט שערטאָק זיין ערשטן נצחון. עס אַנטשטײען די 
ערשטע ייִדישע באַטאַליאָנען און אין 1944 ברעכט שערטאָק דורך די איי- 
זערנע װאַנט און עס אַנטשטײט די ייִדישע בריגאַדע און בעת זיין באַזוך אין 
איטאַליע צו די ייִַדישע קעמפנדע זעלנער, ווערט ער באַטראַכט דורך די שטאַבן 
פון די פאַרשײידענע אַרמײען פון די עלאַיס, װי דער קריגסמיניסטער פון דער 
ייִדישׂער אַרמײ,. 

שערטאָק האָט בעתן קריג אַנטװיקלט אַ פיבערהאַפטע טעטיקײיט פאַר 
ראַטעװען ייַדישע לעבנס און ייַדישן כבוד אין די נאַצילענדער. 240 פּאַראַ- 
שוטיסטן האָבן זיך געגרייט צו פליען דעם היטלער-טיגער אין מויל אַרײז און 
מקדש זיין זייער נאָמען און דעם נאָמען פון ייַדישן פאָלק. דער פּאַליטישער 
דעפּאַרטאַמענט פון דער ייִדישׂער אַגענטור האָט אונטער שערטאָקס לייטונג 
און ביי דער טרייסטער מיטאַרבעט פון הגנה-פירער, אליהו גאָלאָמב ז"ל, 
אַנטװיקלט אַ פיבערהאַפטע טעטיקייט. טיילן פון רעטונגס-פּלאַן זענען כאַר- 
ווירקלעכט געװאָרן, אָבער בלויז קליינע פראַגמענטן פון גרויסן רעטונגס- 
פּלאַן. די זעלבע כוחות, װאָס האָבן נישט געלאָזט שאַפן די ייַדישע אַרמײ, 
װאָס האָבן אויף זייער געוויסן דעם אונטערגאַנג פון ,שטרומאַ? און ;פּאַט- 
ריאַ*, האָבן אויך אַ גרויסע שולד, װאָס די ייַדישע פּלענער זענען נישט גע- 
װאָרן פולשטענדיק רעאַליזירט. ,דאָס װאָס מיר האָבן נישט געקענט דורכפירן 
דעם פּלאַן פון אליהו גאָלאָמב, אַרױסצושיקן שליחים, װאָס זאָלן באַװאָפענען 
די ייִדן אין די געטאָס און אָרגאַניזירן געטאָיאױפשטאַנדן, דאָס װאָס איז 
פּאָרגעקומען בעת דער קאַטאַסטראָפע פון אונגאַרישן ייַדנטום, וועגן ועלכן 
מיר האָבן געװאָרנט, און מען האָט אונדז נישט צוגעלאָזט ברענגען הילף -- 
דאָס האָט אונדז אַװעקגעשטעלט פאַר טאַטזאַכן, װאָס מיר װעלן קײינמאָל 
נישט פאַרגעסן", דערציילט שערטאָק אויף דער באַראַטונג אין באַזעל. .מיר 
האָבן געהאַט כוחות צו ראַטעװען אונדזער פאָלק פון טויט און מען האָט צונדז 
נישט געלאָזן", 

די בענקשאַפט נאָך קראַפט, נאָך אויפברעכן די קייטן פון משיה, דער 
עקל פאַר דער אײיביקער רחמנות-טאָרבע, מיט װאָס ישראל פּאַראַדירט פאַר 

דער וועלט, איז דער שטאָלענער ווילן פון דער גרופּע פאָלקס-פירער, װאָס זע- 
נצן געקומען פון די אַרבעטער-רייען, צו וועלכע עס רעכנט זיך שטאָלץ משה 
שערטאָק. שערטאָק דערציילט אין זיינע זכרונות וועגן אַרלאָזאָראָוו, אַז דער 
לעצטער פלעגט אין זיינע פּאָליטישע מעמאָראַנדומס פיינט האָבן צו באַנוצן 
די ווערטער ;,מאָראַל* און ,קריוודע". ,דאָס איז נישט דערפאַר", דערקלערט 
שערטאָק, ;װאָס אַרלאָזאָראָװוס קאַמף האָט נישט פאַרמאָגט קיין מאָראַלישן 
פּאַטאָס, אָדער דערפאַר װאָסּ די איײינציקע װאָפן מיט װעלכע ער האָט זיך 
באַנוצט זענען נישט געווען קיין מאָראַלישע: נישט דערפאַר, װאָס אין זיינע 
ווערטער זענען נישט געווען קיין קריוודעס און קיין תרעומות. ער האָט אָבער 
די דאָזיקע אויסדרוקן פיינט געהאַט. זיי האָבן ביי אים אַרױסגערופן אַן עקל. 
זיי זענען פאַר אים געווען סינאָנימען פון שװאַכקײט, הילפלאָזיקײט, פון 
רעזיגנאַציע פון אַ מאַכטלאָז פאָלק אין אָנזיכט פון גורל. אָנשטאָט זיין מאָ- 
ראַל און גערעכטיקייט צו באַהױפּטן דורך אַ דעמאָנסטראַציע פון קראַפט, 
דורך באַהױפּטן זיך װי אַ טאַט-זאַך, װי אַ קאָנקרעטער פאַקטאָר, װאָס באַ- 
נוצט די קראַפט צו פאַרטיידיקן זיין קיום". 

שערטאָק, אַרלאָזאָראָווס גרויסער נאָכגײער און מיטקעמפער, פאַרשטייט 
אָבער שטרענג אָפּצוטײלן אמתע קראַפּט פון פּוסטע טומלדיקע ;קראַפט"- 
דעמאָנסטראַציעס, וועמענס לעצטע שורה איז נאָר די אָפּשװאַכונג פון ייַדישן 
כוח. װי װאָלט אויסגעזען דער ייִדישער ישׂוב אין ארץ-ישראל ווען ער װאַלט 
זיך צוגעהערט, למשל, צו די רעװיזיאָניסטישע עצות מיט יאָרן צוריק וועגן 
אָפּשטעלן די בוי-אַרבעט און דורכפירן די , פּאָוזע"-טעאָריע. פּונקט אַזױ איז 
שעדלעך איצט צו פּטרן ענערגיע אויף אומזיניקע טעראָר-אַקטן און װאַרפן 
באָמבעס. אָנשטאָט צו שטאַרקן דעם ייִדישן כוח דורך אַריינברענגען װאָס מער 
שיפן מיט ;אומלעגאַלע* עולים, צעאַקערן דעם נגב, און איינשאַפן זיך נייע 
באָדןדשטחים אין די געגנטן פון לאַנד, װוּ דאָס איז פאַרבאָטן צו טאָן לויט די 
באַשטימונגען פון , ווייסן בוך". 

שערטאָק, דער באַשאַפער פון דער ייִדישער אַרמײ, ווייזט אָן קלאָר דעם 
חילוק פון ייַדישער שטאַרקײט ביז טעראָר. ,/בלוט צו פאַרגיסן איז נישט קיין 
אידעאַל פון אונדזער פאָלק", דערקלערט ער אין באַזעל. ,ער גרייכט צום 
געווער נאָר אין לעצטן פאַל. דאָס קען פאַרשטײין יעדעס פאָלק. אַנדערש איז 
אָבער ווען עס זאָל זיך שאַפן ביי די פעלקער די איינבילדונג, אַז עס איז דאָ 
אין אונדזער פאָלק עפּעס װאָס איז דעגענערירט. עס טאָר נישט דערלאָזט 
ווערן, אַז פעלקער זאָלן מיינען, אַז מיר זענען אַ מאָנסטער, אַז מיר האָבן פאַר- 
לוירן דעם באַגריף פון מענטשנס לעבן. דאָס איז דער אונטערשייד צװישן 
װוידערשטאַנד און בלוט-פאַרגיסונג, װידערשטאַנד און טעראָר". 

שערטאָק האָט פאָראויסגעזאָגט זיינע װאָפּן-ברידער, די ייִדישע סאַל- 
דאָטן פון דער בריגאַדע פון די ארץיישׂראלדיקע באַטאַליאָנען, אַז די וועלט- 
מלחמה האָט זיך געענדיקט, אָבער די ייִדישע מלחמה הייבט זיך אָן. אָבער 
אויב אַ מלחמה --- מוז זיין אַן איינהייטלעכער שטאַב, טאָרן מיר נישט דער- 
לאַזן קיין כאַאָס און הפקרות. גלייך נאָך זיין באַפרײט װערן פון לאַטרון, 
נאָכן אָפּזיצן 130 טעג, צוזאַמען מיט אַנדערע טויזנטער יידן, װאָס זענען 
אַדעסטירט געװאָרן אין ,שװאַרצן שבת" פון 29סטן יוני, דערקלערט ער אַ 
קאַמף דער שיטה פון אומזיניקן טעראָר. ,פּונקט װי מען קען נישט פאַראיי- 
ניקן פרייהייט מיט קנעכטשאַפט, אַזױ קען מען נישט פאַראײיניקן פרייהייט 
מיט הפקרות". אין אַן אַנדער רעדע באַװוייזט ער דעם גרויסן חילוק צװישן 
דער .;העפלה? --- דאָס אַרײינברענגען שיפן מיט ,אומלעגאַלע? עולים און דעם 
טעראָר. די ,העפלה? איז אַ קאַמף פאַר לעבן: דער טעראָר -- אַ קאַמף פאַר 
טויט. די , העפלה" הייבט אויף דעם ארץ-ישראל ישוב קעגן דער ענגלישער 
דעגירונג; דער טעראָר צווינגט פיל ייַדן זיך קלאַמערן אין דער רעגירונג. די 
,העפלה" געווינט פאַר אונדז אומצייליקע פריינט אין דער װעלט: דער טע- 
ראָר פאַרגרעסערט נאָר די צאָל פון אונדזערע שונאים. דער טעראָר הייבט אָן 
מיט ענגלענדער און גייט שפּעטער איבער אויך אויף ייַדן. װאָס נוגע די פאַק- 
טישע רעזולטאַטן פון די טעראָר-אַקטן, זענען די טעראָריסטן נאָר די עפעק- 
טיווע פאַרבינדעטע פון רעזשים פון ,ווייסן פּאַפּיר". ,די טעראָריסטן האָבן 
נישט מיטגעמאַכט די געבורטס-ווייען פון דעם אַלץ װאָס איז געשאַפן גע- 
װואָרן אין ארץ-ישראל. דערפאַר קענען זיי ריידן לייכט ועגן אַ נייעם ישוב, 
װאָס זאָל אויפשטיין אויף די חורבות פון אַלטן ישוב", דערקלערט שערטאָק. 

ג;ובחרת בחיים", איז דער לאָזונג פון שערטאָקן און די אַנדערע ווייט- 
זיכטיקע פּאָליטישע פירער פון ציוניזם. פאַר אַלעם שטייט פאַר אונדז די 
קדושת העם. אין קאַמף פאַר זיין גאולה קענען מיר אָנװענדן נאָר אַזעלכע 
מיטלען, װאָס איילן צו זיין באַפרײוּנג און פאַרגרעסערן אַלץ מער די צאָל 
פריינט, װאָס מיר האָבן אין דער וועלט. 

דער קאַמף אין דער יו-ען פאַר אונדזער גערעכטער זאַך װעט אין גאַר אַ 
גרויסער מאָס ליגן אויף די פּלייצעס פון משה שערטאָק. און דווקא איצט פאַ- 
דערט זיך א געאײיניקטער ישוב, פרייהייט און דיסציפּלין און אַ פאַראייני- 
קונג פון אַלע ייִדישע כוחות אין אונדזער גרויסן פּאָליטישן געראַנגל פאַר 
ציון. לאָמיר האָפן, אַז שערטאָקס פעסטער גלויבן, אַז אַ ייִדישע מלוכה װועט 
אנטשטיין אין רעזולטאַט פוֹן אונדזער עקשותדיקן פּאָליטישן געראַנגל, מאַסן- 
עליה און װידערשאַנד פון ישוב און פון געאײניקטן ייִדישן װעלטײיַדנטום, 
װועט מקוים ווערן אין דער נאָענטסטער צייט, 

,7 

דער פאַרשטאָרבענער װעדזשװוד האָט מיט זיך פאַרקערפּערט די שענס- 
טע טראַדיציעס פון אַ פרייהייטס-קעמפער, רעװאָלוציאָנער און זוכער פון אמת, 
;װוּ ס'איז נישטאָ קיין פרייהייט --- דאָרט איז מיין היים? -- האָט ער גע- 
זאָגט צוזאַמען מיט טאָמאַס פּעין. ער האָט אָרגאַניש נישט געקענט פאַר- 
טראָגן קיין עוולות און ער האָט געמאַכט דעם קאַמף קעגן אומרעכט, קעגו 
טעלקער-האַס און רשעות פון יחידים אָדער רעגירונגען, פאַר זיינס אַ ריטער- 
לעכע אויפגאַבע, קעגן װאָס מען מוז קעמפן מיטן פייער פון הייליקן אומרו, . 
אָנפּשרותדיק ביז צום לעצטן אָטעם-צוג. 

זיינע פריינט אין ענגלאַנד האָבן אים מיט רעכט געקרוינט מיטן 

נאָמען ,/ריטער פון פּאָליטיק, פאַרטיידיקער פון אַלע יענע, װאָס קענען אים 
באַלױנען נאָר מיט אַ פּלאַץ אין זייערע תפילות, דער גרוסמוטיקער שונא, דער 
אומדערמידלעכער פריינט, דער גליקלעכער קעמפער". 

װועדזשװוּד האָט איײינגעזאַפּט דעם האַס קעגן אומרעכט מיט דער מו- 
טערס מילך. פון זיין עלטער-עלטער-זיידן האָט ער געירשנט די פייערדיקע 
אָפּפערװיליקײט זיך צו װאַרפן אין קאַמף פאַר גערודפטע און שװאַכע, אָפִילו 
ווען מען מוז קעמפן מיטן רוקן צו דער װאַנט, איינער קעגן טויזנט. דזשאָסײיא 
װעדזשװוד --- זיין עלטער-עלטער-זיידע, האָט געהערט צו די געציילטע ענג- 
לענדער, װאָס האָבן באַקעמפט די פּאָליטיק פון דער אייגענער רעגירונג און 
פאַרטײידיקט די אַמעריקאַנער רעװאָלוציאָנערן אין אומאָפּהענגיקײטס-קריג. 
ער האָט דערקלערט (אין 1777), אַז ער ,בענטשט דעם גורל און דעם לאָרד 
נאַרד (דער ענגלישער פּרעמיער בעת דער מלחמה מיט אַמעריקע), װאָס אַמע- 
ריקע איז פריי וי אַ רעטונגס-אינדזל פון די אייזערנע הענט פון טיראַנײ". 
דושאָסײא וועדזשוווד --- דער גרינדער פון דער וועדזשוווד-פאַמיליע --- האָט 
אויך געפירט אַן עקשנותדיקן קאַמף פאַר דעמאָקראַטיזירן דעם פּאַרלאַמענט 
אין ענגלאַנד דורך איינפירן אמת-דעמאָקראַטישע װאַלן מיט דער באַטײלי- 
קונג פון די ברייטסטע פאָלקס-מאַסן. אין 1789 דערקלערט ער: ;אַן אמתע 
פּאַרלאַמענטאַרישע רעפאָרם איז דאָס, אין װאָס מיר נייטיקן זיך אַממערסטן; 
יעדער בירגער פון דער מלוכה מוז אָדער האָבן אַ שטימע אָדער זין א 
שקלאַף", 

די װעדזשװוד-פאַמיליע האָט געטריי אָפּנעהיט דעם גייסטיקן פלאַם, געַ- 

ירשנט פון ערשטן װעדזשווּד. דער זיידע פון איצט פאַרשטאָרבענעם װעד- 
זשװוּד האָט זיך מיט ברען אַרײנגעװאָרפן אין דער איטאַליענישער פרייהייטס- 
באַוועגונג און געשטיצט די גרויסע איטאַליענישע רעװאָלוציאָנערן מאַציני 
און גאַריבאַלדי. זיין פאָטער האָט פיל מיטגעהאָלפן דעם פּױלישן אויפשטאַנד 
לעגן ניקאָלײי דעם ערשטן. אויך די רעװאָלוציאָנערע אונגאַרן האָט געהאַט 
אין די װעדזשװוּדס זייערע מוטיקסטע פאָרקעמפער און פריינט. 

דזשאָסײא קלעמענט ועדזשוווד, װאָס איז איצט געשטאָרבן אין עלטער 
כון 71 יאָר, האָט געטראָגן הויך די פאָן פון זיין פאַמיליע און פון זיין בריי- 
טערער פאַמיליע -- די קעמפער פאַר פרייהייט אין גאָר דער וװעלט. דער 
9טעו' יאָרהונדערט האָט אַרױסגעגעבן פיל ליכטיקע פּערזענלעכקייטן, פּיאָ- 
נערן פון סאָציאַל-ראַדיקאַלע באַװעגונגען און מוטיקע קעמפער פאַרן רעכט 
פון פּאַרפאָלגטע פעלקער און אונטערדריקטע קלאַסן. דאָס יונגע גייסטיקע 
ענגלאַנד, װאָס האָט געװאָלט אַרױסרײסן דאָס אינדזל-פאָלק פוֹן ענגן איזאָ- 
לאַציאָניזם און עס אַװעקשטעלן אין צענטער פון קאַמף פאַרן סאָציאַלן, נאַ- 
ציאָנאַלן און גייסטיקן איבערבוי. פון דער װעלט, האָט געשעפּט פּאַטאָס פון 
די פּאָעזיע-קװאַלן פון שעלי, לאָרד בײיראָן א. אַנד. לאָרד בייראָנס בײישפּיל 
פון אָנשליסן זיך אין דער גריכישער פרייהייטס-באַוועגונג קעגן טערקֵיי וי 
אַ פּשוטער זעלנער האָט אָנגעצונדן די יוגנט, און שעליס פּלאַמענדיקע לי- 
בעס-דערקלערונג צו דער פרייהייט איז געװאָרן זייער אינערלעך-נשמהדיקער 
אַניימאמין. , דיין בליק איז העלער פון דעם גלאַנץ פון אַ בליץ, און דיין 
שטים איז העכער פון דעם דונער פון ערדציטערניש" -- האָט שעלי גערופן 
צו דער פרייהייט --- ;דו פאַרטױיבסט דעם ים-שטורעם. װי אַ העלע ויזיע 
פאַרשטעלסטו דאָס פייער פון ווילדן װוּלקאַן; די פייערדיקע שיין פון דער 
זון איז װי דער גלאַנץ פון אַ לאַמטערן אין פאַרגלייך מיט דיינע בלישטשענ- 
דיקע שטערן". 

דער איצט-פאַרשטאָרבענער װעדזשװוּד האָט אין זיין רייכן, ברויזנדיקן 
לעבן פיל מאָל זיך אָנגענומען פאַר פאַרפאָלגטע, און געחלומט און געקעמפט 
כּאָר פרייהייט אין די בעסטע טראַדיציעס פון שעלי און בײיראָן. אין בורן" 
קריג, װוּ ער האָט געדינט אין דער ענגלישער אַרמײ, האָט ער זיך באַקענט 
מיטן קאָלאָניאַל-פּראָבלעם. זיין שפּעטערדיקער דינסט אַלס ריכטער צוישן 
די איינגעבוירענע אין דרום-אַפריקע האָט אים געגעבן די געלעגנהייט זיך 
נאָך נענטער צו באַקענען מיט די מעטאָדן פון דער ענגלישער קאַָלאָניאַלער 
אַדמיניסטראַציע, 

װעדזשוווּד, װאָס האָט אָנגעהויבן זיין פּאַרלאַמענטאַרישע קאַריערע אין 
6, איז געווען דער עלטסטער אַרבעטער-מיטגליד אין פּאַרלאַמענט. זייעג- 

דיק אַ מיטגליד פון איינע פון די חשובסטע מיטלקלאַס-פאַמיליעס אין ענג- 
לאַנד, איז ער געװאָרן פון די באַליבטסטע פירער פון דער אַרבעטער"פּאַרטײ, 
די אַרבעטער האָבן אים מיט ליבע גערופן ,דער פאָטער פון דער אַרבעטער- 
פּאַרטײ?. װעדזשװוּד האָט יאָרןדלאַנג געקעמפט קעגן דער קאָנסערװאַטיווער 
ענגלישער פּאָליטיק אין אינדיע: ער האָט געקעמפט פאַר בעסערער באַהאַנד- 
לונג פון די איינגעבוירענע אין אַפריקע, פאַר פרויעך-רעכט, באָדױ-רע- 
פֿאָרם א. א, : 

אין די טעג פון שפּאַנישן בירגער-קריג האָט ער פאַרביסן באַקעמפט די 
רעאַקציאָנערע פּאָליטיק פון די ענגלישע קאָנסערװאַטיוון;: ער האָט באַקעמפט 
די מילדע ענגלישע באַציונג צום איטאַליענישן פאַשיזם און דעם האָר-לאַ- 
װאַל-אָפּמאַך, װאָס האָט אויסגעליפערט אַביסיניע אין די הענט פון מוסאָליני. 
אין די לעצטע יאָרן האָט ער געהערט צו די מוטיקסטע קריטיקער פון באַלד- 
ווֹין און טשעמבערליין און זייער , מינכען-פּאָליטיק* פון אַפּיזן היטלערן. 

אויף די אַרגומענטן, אַז מען מוז טאָלערירן היטלערן, כדי אויטצומיידן 
אַ מלחמה, האָט ער שאַרף געענטפערט אין אַ בריוו צו דער לאָנדאָנער ,טיימן" 
(פיּן 18טן אויגוסט 1937): 

,אונדזער פּאָזיציע איז געװאָרן געווונען אין 19טן יאָרהונדערט, ווייל 
מִיר האָבן זיך געזיכערט דעם רעספּעקט פון דער וועלט, זיך קעגנשטעלנדיק 
שלעכטס און נעמענדיק אויף זיך די ריזיקע ווי מענער. יעצט פאַרלירן מיר 
דעם דאָזיקן רעספּעקט, און מיר פאַרלירן אויך אונדזער קראַפט און אונדזערע 
פדיינט.,. טאָלעראַנץ איז די שׂטעל-פאַרטרעטונג פון אַלטקײט, אָבער איך 
האָף צו שטאַרבן אינגאַנצן אומטאָלעראַנט, ווייל כ'בין זיכער, אַז די היינט 
אויסגעבעטענע טאָלעראַנץ מיינט: פּ ח ד נ ו ת. וער עס װאָלט געזוכט 
צו ראַטעװען זיין לעבן --- מוז עס פאַרלירן", 

װוי נביאיש די ווערטער קלינגען איצט, ווען מיר באַקלאָגן דעם טיט 
פון הונדערטער טויזנטער, װאָס האָבן פאַרלוירן זייער לעבן אין איצטיקן 
קריג צוליב דער פּאָליטיק פון ;אַפּיזן* דעם היטלעריזם, 


אל 

אין יוני 1941, האָט וועדזשוווד באַזוכט אַמעריקע. ער איז שוין דאַן גע- 
ווען קראַנק און שטאַרק געעלטערט, אָבער מיט דעם זעלביקן פלאַמיקן ברען 
אין גייסט האָט ער גערופן צום אויסדויער אין קאַמף מיט דער היטלער-מגפה. 
גפס'איז מעגלעך, אַז די מלחמה זאָל זיך ציִען צען, צװאַנציק יאָר" --- ענג- 
לאַנד איז דאַן געווען אינמיטן פון בליץ-קריג: אַמעריקע איז נאָך געווען ניי- 
טראַל און דער האַפן פון פרידן איז געווען פאַרװאָלקנט און ווייט-װײט; אָבער 


98 


ג ע ש ט אל טן 


זער אַלטער קעמפער האָט געװאָרנט קעגן דער געפאַר פון שליסן איצט אַ 
פרידן, װאָס קקען זיין נישט אַנדערש וי אַ ציײיטװוײיליקע הפסקה אין דער 
מלחמה". דער איצטיקער קריג איז נישט קיין שטרייט צוישן שטאַטן אַדער 
אימפּעריעס;: עס איז אַ רעליגיעזער קריג, אַ קריג צװישן דער רעליגיע פון 
כרייהייט און דער רעליגיע פון קנעכטשאַפט. ס'איז פאַקטיש אַן אַלטער קריג, 
װאָס ציט זיך יאָרטױזנטער ,מיט געוויסע הפסקות". פאַר יעדן איינעם שטייט 
היינט די ברירה צװישן פרייהייט און טויט --- און אויב די פעלקער, װאָס 
קעמפן איצט קעגן היטלערן, װעלן בלייבן טריי זייער גלויבן, אַז ס'איז פאַראַן 
עפּעס װאָס איז ווערטפולער פון לעבן אַלײן -- װועלן זיי זיכער זיגן, אָבער 
כדי צו זיגן, דאַרף מען יעדן טאָג זיין גרייט פאַרן טויט. 

די נביאישע ווערטער פון 1927 וועגן דער ברירה צווישן פרייהייט און 
טויט האָבן אין 1941 וויברירט מיט אומהיימלעכן ציטער: אָבער זיי זענען אין 
7, ווי אין 1941, געווען אַזױ אמתדיק, װי ס'איז אמת דער אײיביקער גע- 
ראַנגל צװוישן לעבן און טויט. 

װעדזשװוּד האָט ביי זיין דעמאָלטיקן באַזוך אין אַמעריקע באַשולדיקט 
זיין אייגן לאַנד מיט דער זעלביקער ליײידנשאַפט און ליבע צום נאַקעטן אמת, 
װוי ס'האָט עס אַמאָל געטאָן זיין עלטער-עלטער-זיידע: 

;מיר אין ענגלאַנד קלערן אָפט, אַז ענגלאַנד איז אין די פאַרגאַנגענע 
יאָרן באַגאַנגען אַזעלכע זאַכן, אַז עס קומט אונדז גאָרנישט די הילף, װאָס 
אַמעריקע גיט אונדז. אָבער אַמעריקע איז אידעאַליסטיש און זעט איין, אַז עס 
איז נישט דווקא ענגלאַנדס אַ קריג, אַז עס איז די גרויסע מלחמה פון פעל- 
קער צו קענען בלייבן ביי מאָראַלע װוערטן מיט שטרעבונגען זיי נאָך מעֶר צו 
אנטוויקלען", 

װועדזשװוּד האָט געחלומט ועגן אַ פּעדעראַטיווער וועלט-רעגירונג פון 
ענגלאַנד און אַמעריקע אויף מאָרגן נאָכן זיג איבער היטלערן. ער האָט דער- 
ציילט וועגן ,פאַמיליען-גייסט", װאָס הערשט איבער גאַנץ ענגלאַנד --- איין 
גרויסע משפּחה, װאָס שיצט זיך קעגן איבערפאַל פון שונא. 


א יא 

די ליבע צו ארץיישראל, צו דער גלאָררײכער געשיכטע פון ,אײיביקן 
פאָלק* איז געווען די גרעסטע נשמה-לײידנשאַפט פון גרויסן ענגלענדער, 
וועלט-בירגער און מענטש. אויך דאָ האָט ער געפירט די דין-תורה פון שװאַכן 
קעגן שטאַרקן און געמאָנט פון זיין פאָטערלאַנד און פון דער װעלט פאַרגי- 
טיקונג פאַר די עוולות, װאָס מ'איז באַגאַנגען קעגן ייִדן דורך טויזנטער 
יאָרן. גלייך וי זיין גײיסטיקער אינספּיראַטאָר, לאָרד בײיראָן, האָט ער גע- 

פרעגט און באַשולדיקט זיך און אַנדערע: ;די ווילדע טױב האָט איר נעסטי 
זער פוקס זיין נאָרע, די מענטשהייט איר לאַנד -- ישראל נאָר דעם קבר". 
עו האָט זיך אַרײנגעװאָרפן אין קאַמף פאַר ייַדן מיטן גאַנצן ברען. 

;איך בין אַ זייער שטאַרקער ציוניסט" --- האָט ער נישט איײינמאָל אויף 
זִיךְ געזאָגט. זיין געליבט פאָטערלאַנד --- ענגלאַנד -- האָט ער געשטראָפט 
מיט די שאַרפסטע בייטשן פון וויי-טוענדיקן אמת: ,ווען איך טראַכט, װי די 
ענגלישע אַדמיניסטראַציע אין ארץיישראל האָט באַהאַנדלט ייִדן פון ערשטן 
מאָמענט, װאָס ענגלאַנד האָט געקראָגן דעם מאַנדאַט, ווערט מיין פּנים באַ- 
דעקט מיט שאַנדע... איך שעם זיך אַלס ענגלענדער".. 

וועדזשוווד איז אין פּאַרלאַמענט געווען אונדזער טרייסטער פאַרטיידי- 
קער און אָנקלאָגער צוגלייך. ער האָט געקענט אַ סך מער ארץישראל און 
ציוניזם װוי פיל ציוניסטישע טוער. ער, דער גוי מיטן ברענענדיקן פרייהייט- 
כּאַטאָס אין ירושה-בלוט, האָט אונדז, די בלוטיק-פאַראינטערעסירטע, גע- 
טריבן און געװועקט צו מעשים. ער האָט אָפּטמאָל גוטמוטיק געשטראָפט די 
ציוניסטישע װאָרטפירער, אַז זיי זענען אָפּאָרטוניסטן און קליינגלייביקע. די 
ייַדן האָבן געדאַרפט פאָלגן דעם ביישפּיל פון די גריכן און אירלענדער און 
מיט געווער אין האַנט אויסקעמפן זייער זעלבסטשטענדיקייט. ,ענגלאַנד האָט 
דרך-ארץ נאָר פאַר אומדערשראָקענע קעמפער. ווילט איר, מ'זאָל זיך צו אייך 
צוהערן, מוזט איר כסדר זיין אין דער אָפענסיװוע. -- נישט נאָכגעבן און 
נישט אָפּטרעטן?. 

ער איז אַרױסגעקומען מיטן פאָרשלאָג צו פאַרװאַנדלען ארץיישראל אין 
אַ ייַדישער קאָמאָנװעלט, װי אױסטראַליע און קאַנאַדע, װאָס זאָל איינגעגלי- 
דערט ווערן אין דער ענגלישער אימפּעריע אַלס דער זיבעטער דאָמיניאָן. ער 
האָט אַרױסגעגעבן אַ מיײיסטערהאַפטן בוך וועגן דער פראַגע און געשאַפן צו 
דעם צוועק אַ ,ליגע פון דעם זיבעטן דאָמיניאָן". ער האָט עקשנותדיק אָפּגע- 
ואָרפן די אַרגומענטן פון די ציוניסטישע פירער, אַז דער פּלאַן אַנטשפּרעכט 
נישט די דעמאָלטיקע פּאָליטיש-רעאַלע מעגלעכקייטן פון דער ציוניסטישער 
נאַװועגונג. אין זיין אומגעדולדיקייט און ציוניסטישן מאַקסימאַליזם האָט ער 
געהערט צו אונדזערע ברענענדיקסטע היץ-קעפּ. עֶר איז געווען אונדזער ;דוחק 
הקץ" פּאַר עקסעלאַנס. 

קיינער האָט נישט געהאַט קיין טענות צו אים, ווען ער האָט אונדז פאָרך 
געװואָרפן פּחדנות, פאַרװאָס מיר האָבן נישט געענטפערט אויפן ,ווייס בוף" 
מיט אָפן-רעװאָלוציאָנערע אַקטן. ;עס בלייבט אַלץ ביים ריידן". ער האָט 
אונדז געמוסרט, אַז דאָס גלות-לעבן האָט אויסגעקרומט אונדזער רוקן: מיר 
האָבן געװוּסט --- דאָס רעדט צו אונדז דער פרייער, שטאָלצער ענגלענדער-+ 

אונדזער טייערער פריינט. אַזױ װאָלטן גערעדט ייַדן ווען זיי װאָלטן געווען, 
כאָטש רעלאַטיוו, אַזױ פריי װוי די ענגלענדער, ווען מיר װאָלטן געווען אין 
דצר זעלבער לאַגע װי די אירלענדער און גריכן --- אונטערדריקטע פעלקער, 
אָבער תושבים אויף זייער פאָטערלאַנד-באָדן. 

אָבער גלייכצייטיק האָט ער אויך געװוּסט וי אָפּצושׂאַצן די גרויסע דער- 
גויייכונגען פון דער פּראַקטישער און לאַנגזאַם-אָנװאַקסנדער ייִדישער קאָלאָ- 
ניזאַציע-אַרבעט אין ארץיישראל. ס'איז געווען אָנגענעם צו הערן פון אים --- 
דעם אַריסטאָקראַטישן,. שטאַם-פאַרװאָרצלטן ענגלענדער, דעם קאָמפּלימענט, 
אַז ;ייַדן האָבן אין פינף-און-צװאַנציק יאָר באַװיזן מער װוּנדער אין ארץ- 
ישראל, וי ענגלאַנד אין הונדערט יאָר פון קאָלאָניזאַציע..." 


+ א 

די ענגלישע רעאַקציאָנערע פריינט פון די אַראַבישע עפענדיס האָבו אים 
באַקעמפט מיט אַ האַס, װאָס איז געווען אַזױ טיף וי װעדזשװוּדס ליבע צו 
ייִדן. וועדזשוווד האָט שטאָלצירט מיט דער דאָזיקער שׂנאה; דאָס האָט אים 
נאָך מער פאַרעקשנט אין זיין ריטערלעכן קאַמף קעגן יענע, װאָס טרעטן מיט 
די פיס די שענסטע פרייהייטס-טראַדיציעס פון פּראָגרעסיון ענגלאַנד, װאָס 
באַלײדיקן דעם אָנדענק פון זיינע אָבות. ,איך האָף צו דערלעבן דעם טאָג, 
ויען די, װאָס טראָגן די פאַראַנטװאָרטלעכקײט פאַר אומקערן די ,שטרומאַ* 
אין היטלערס הענט, װעלן אויפגעהאָנגען ווערן אַזױ הויך װי המן, באַק צו 
באַק מיט זייער פּראָטאָטיפּ און פירער, אַדאָלף היטלער". ער האָט אָפן באַ- 
שולדיקט זיין לאַנד, אַז אין אים זענען פאַראַן גענוג אַנטיסעמיטן און קריפּטאָ- 
פּאַשיסטן, װאָס זענען גרייט צו שטיצן די היטלער-פּאָליטיק פון דער ארץ- 
ישראל-אַדמיניסטראַציע. 

אין זיין ראַדיאָירעדע צום ווייצמאַן-באַנקעט אין ואַשינגטאָן --- אַ רע- 
דע, װאָס האָט נאָך מער פאַרטיפט די שנאה צו אים מצד די עפענדי-פריינט, 
איז געקומען צום אויסדרוק זיין טיפער פּאַטריאָטיזם און ליבע צו זיין היימ- 
לאַנד, װאָס באַגײט עװולות און שיצט נישט די שװאַכע. ,;גיט אונדז דעם 
שאַנס צו רעסטאַװורירן אונדזער זעלבסט-רעספּעקט, אָפּצװווישן די שװאַרצע 
בלעטער פון די לעצטע 25 יאָר, זיך צו שאַפן אַ פּלאַץ אין דער געשיכטע אַלס 
קלעמפער פאַר גערעכטיקייט". 

אינעם הײיליקן בונד צװישן די ;שטאַרקע* און ,שװאַכע*, צװישן די 
צוויי ביבל-פעלקער -- ענגלאַנד און ייִדן -- האָט ער געזען די גאַראַנטיע 
פאַרן זיג פון די העכסטע פּרינציפּן פון מאָראַל קעגן רשעות און טיראַנײ. 
גאָר אויס טיפער אַכטונג און ליבע צו זיין לאַנד און צום הײליקן אמת אין 

געקומען זיין פאַרצווייפלונגס-פאָרשׂלאָג, אַז אַמעריקע זאָל צונעמען דעם מאַנ- 
דאַט פון ענגלאַנד איבער ארץ:ישׂראל. דאָס איז אַ טיפערער, מענטשלעכע- 
ועו, איידעלער פּאַטריאָטיזם, װאָס שטייט הימל-הויך איבער יענעם ביליקן 
פּאַטריאָטיזם פון שקלאַפן-באַצװינגער פון געוויסע ענגלישע קאָלאָניאַלע באַ- 
אַמטע, װאָס ברענגט נאָר שאַנדע פאַר דער ענגלישער פאָן. 

אָבער צום גליק באַהערשן נישט די קריפּטאָ-פאַשיסטן די ענגלישע 
עפנטלעכע מיינונג. די זעלביקע כוחות, װאָס האָבן ליקווידירט דעם טשעמ- 
בערליין-אַפּיזמענט מיט היטלערן, ועלן אַראָפּשװענקען די פּרוּװון פון אַפּיז- 
מענט מיט דער אַראַבישער רעאַקציע. די כוחות פון דעמאָקראַטישן, ייַדן- 
כריינטלעכן ענגלאַנד הייבן זיך אָן צו װועקן און מאָביליזירן. אונדז שטייט 
נאָך פאָר אַ שווערער, פאַרביטערטער קאַמף אין דער נאָענטסטער צייט: אין 
דאָזיקן געראַנגל װעט אונדז העלפן אונדזער טרייעסטער פריינט -- די ענג- 
לישע ;אַרבעטער-פּאַרטײ? און די אַנדערע פּראָגרעסיווע כוחות פון ענגלאַנד, 
וועדזשװוּדס לעבנס-קאַמף פאַר אונדזער זאַך, זיין גייסטיקע ירושה, זיין טי" 
פער איינפלוס, װאָס ער האָט געלאָזן אין פיל קרייזן פון זיינע פריינט און 
ערלעכע קעגנער, װועט אונדז פיל העלפן אין די שװוערע טעג װאָס מיר גייען 
אַנטקעגן. זיין חלום וועגן ;ארץ-ישראל, װוּ דער ייד זיצט, אויפן פערד, מיט 
אַן אויפגעהויבענעם קאָפּ, פריי פון דער זאָרג ועגן דעם, װאָס אַנדערע טראַכטן 
וועגן אים. ער איז אין דער היים!? --- װועט נאָך ווערן מקוים אין אונדזערע 
טעג. 


אויגוסט 1943 

אַ העלדישער דור 


בעת די קאַמפן מיט די אַראַבער אין 1936--1938, האָט בערל קאַצע- 
בעלסאָן אין אַ בריליאַנטענעם קורצן עסיי ;אַ מוסטער פאַר אַ דור" דער" 
קלערט, אַז די חלוצים-קעמפערס און די, װאָס ברענגען אַרײן מעפּילים-שיפן 
מיט אומלעגאַלע עולים, --- ,, דער דאָזיקער דור מעג זאָגן צו יוסף טרומפּעל- 
דאָר און צו אהרן שער, די פאַרטיידיקער פון תל-חי: מיר האָבן אייך נישט 
פאַרשעמט. איר זענט נישט געווען פאַראיינזאַמט. ווען ס'האָט אונדז געטראַפן 
דער קאַמף, האָבן מיר אים אויכגענומען און געהײיליקט. נישט איין תל:חי 
האָבן מיר אויפגעשטעלט, נאָר דאָס גאַנצע לאַנד איז פאַר אונדז געװאָרן אַ 
תל-חי, לעבעדיקע בערג". 

דאָסזעלבע קאָנען זאָגן מיט נאָך מער פעסטקייט די העלדן און קעמ" 
פערס אין אונדזער איצטיקן פאָטערלענדישן קריג, די שאָפערס אויף די וועגן, 
די אַריינפירערס פון די מעפּילים-שיפן, די אַרבעטער אין די נאָך אומלע- 
גאַלע װאָפן-פאַבריקן, די קעמפערס פון פּלמ"ח, די העלדישע ייִדישע פרויען, 
די נוירסעס, די מאַמעס, װאָס באַגלײטן זייערע קינדער צו די פראָנטן מיט 
אַ סטאַיַשער רויקייט, מיט פאַרביסענע ליפּן. 

זיי אַלע פאַרשעמען נישט די העלדן פון תל-חי. עס איז איין קייט פון 
ליַדישער גבורה, און די רינגעלעך פון דער קייט זענען די זין און טעכטער 
פון אונדזער פאָלק, װאָס האָבן אויפגעלויכטן פאַר אונדז מיטן ליכט פון 
השמונאים און באשטראַלט מיט דער שכינה פון אהבת ישראל און אהבת 
המולדת --- ליבע אָן גרענעצן צו ייִדן און ליבע אָן גרענעצן צום ייַדישן לאַנד; 


אין אַ װוּנדערבאַרן עסיי דערציילט לילאַ באַסעװיטש אין ;דבר הפּועלת* 
--- דער חודש-זשורנאַל פון דער מועצת הפּועלות, די פרויע-באַוועגונג פון 
דער הסתדרות, -- וי אַ יונג מיידל, װאָס איז געבוירן געװאָרן אין עמק 
יזרעאל, אַ ,סאַברע", שרייבט אַהים אַ בריוו, אין וועלכן זי דערקלערט. אַז 
זי קעמפט פאַר איר גרויס פאָטערלאַנד -- ארץיישראל, און דערביי האָט 
זי אין זינען איר קליין פאָטערלאַנד --- איר קיבוץ, אירע היימישע גרינע 
פעלדעו'. זי פילט דעם דופק פון דעם משק, װוּ זי איז אויפגעװואָקסן, די ברוי- 
נע, פעטע ערד, װאָס זאַפּט איין אין זיך דעם רעגן און הייבט אָן זיך באַדעקן 
מיט געוויקסן. 

יאָ. דאָס קליינע פאָטערלאַנד, די היימישע כאַטקע, איז דער געזונטער 

מיטער-ערד-אינסטינקט, װאָס שפּילט אַזאַ אַנטשײדענע ראָלע אין דער פאָ- 
טערלאַנדיליבע פון קינדער פון יעדן נאָרמאַלן פאָלק. אין איינעם פון די פּרעכ- 
טיקע סאָוועטישע פילמס, װאָס שילדערט די לעצטע , פאָטערלענדישע" מלחמה 
קעגן די נאַציהאָרדעס, איז זיך אַ מיידל מתוודה פאַר איר געליבטן און דער- 
ציילט אים: , איך שעם זיך דיר צו דערציילן: ווען איך הער דאָס װאָרט פאָי 
טערלאַנד (ראָדינאַ) -- זע איך פאַר זיך אונדזער קליינטשיק הייזל אינעם 
דאָרף, װוּ איך בין געבוירן. געװאָרן, און דריי בעריאָזקע-ביימלעך ביי דער 
זייט. איז נישט קיין זינד אַזױ צו טראַכטן?..* 

צום מעכטיקן געפיל פון צוגעבונדנקייט און ליבע צום ;גרויסן" און 
;קליינעם" פאָטערלאַנד, װאָס איז שטאַרק װי דער טויט ביי יעדן אין היימ- 
באָדן פאַרװאָרצלטן פאָלק, קומט נאָך צו ביי אונדזער יוגנט אין ארץיישראל 
אַ מעכטיקער געפיל פון אהבת ישראל, ליבע צו ייַדן, וועמען מען מוז ראַטע- 
ווען. און דווקא די ,סאַברעס", װועמען מען האָט באַשולדיקט, אַז זיי איז 
פרעמד דער צער פון די ייַדן אין די גלות-לענדער, -- זי האָבן זיך איצט 
אויפגעהויבן אויף אַ נישט-געאַנטער הויך אַלס רעטערס פון פאָלק און זיין 
כבוד, אַלס פירערס פוֹן פּליטים-שיפן, אַלס די דרייסטסטע קעמפערס אין די 
פאַרשיידענע קריגס-פּאָזיציעס אויף די פראָנטן און וועגן פון ארץ-ישראל, 

יעקב פיכמאַן האָט אין ;דבר" אין אַן אַרטיקל ;שתיל שנגדע" (דאָס 
אָפּגעהאַקטע צווייגל), געווידמעט דעם אָנדענק פון געפאַלענע סאַברעס אין 
די בערג פון יהודה, זיך געטיילט מיט די שטימונגען, װאָס באַהערשן איצט 
זי ייַדן אין ארץיישראל, טויזנטער טאַטעס און מאַמעס. 

,;דאָס טייערע קינד, װאָס מיר פלעגן עס אַזױ אָפּט זען, און װאַס פלעגט 
אונדז דערפרייען מיט דער לױיטערקייט פון זיינע אויגן און מיט דער ליכ- 
טיקייט פון זיין שמייכל --- װאָס איז געװאַקסן און שענער געװאָרן פאַר און- 
דזערע אויגן און האָט געפרייט אונדזער האַרץ מיטן חן פון זיין יוגנט און 
מיט זיין פאַרבאָרגענער שטילקייט, -- מיר האָבן דאָך נישט געװוּסט װאָס 
פאַר אַ דערהויבענעם סוד עס טראָגט אין זיין געשלאָסענער יוגנטלעכקייט. 

,נאָר ווען עס האָט גענידערט די שטורעמדיקע נאַכט, און דאָס צאַרטע 
ציוייגל איז אונטערגעשניטן געװאָרן אינמיטן פון זיין בליען. ערשט איצט 
שטייט עס פאַר אונדז אויף אין זיין גאַנצער ריינקייט, אין זיין גאַנצער ליכ- 
טיקייט. און זיין הויך איז געװאָרן פאַר אונדז גרעסער וי געווען, און עס 
איבערראַשט אונדזער האַרץ מיט אַ שיינקייט, װאָס מיר האָבן נאָך ביז איצט 
נישט געזען. 

;וי שיין זענען די בריוולעך, אין וועלכע ער שטאַרקט דאָס האַרץ פון 
זיינע עלטערן --- אין וועלכע ער גרייט זיי צו באַװוּסטזיניק, מיט אַ רויַקיײיט 

אין האַרצן -- צו דעם אַלעם, װאָס קאָן קומען. ווער האָט געגעבן אַזױפיל 
גייסטיקע גרויסקייט דעם דאָזיקן אַזופיל געצערטלטן קינד?". 

מיליטער-קאָמאַנדירן פון דער ,הגנה" דערקלערן, אַז צוזאַמען מיט די 
,סאַברעס* רוקן זיך אַרױס אויפן ערשטן אָרט מיט זײיער דרייסטקייט און 
פּאַראַכטונג פון טויט אונדזערע פּאַרטיזאַנען און געציילטע לעבנגעבליבענע 
געטאָ-קעמפערס, װאָס זענען אַרײנגעקומען אין פּאָטערלאַנד ס'רוב אויף די 
אומלעגאַלע ?שדים-שיפן". דער סינטעז פון סאַברעס און פּאַרטיזאַנען, דווקא 
פון די, וועמען אַמפרעמדסטן זענען געווען די ליידן פון גלות, און די, װאָס 
האָבן דעם גלות-בעכער פון גיפט און האַס אויסגעטרונקען ביז צום דעק. - 
דווקא דער סינטעז פון דאָזיקן מענטשן-מאַטעריאַל שטעלט מיט זיך פאָר די 
עליטע פון די ייִדישע קאַמף-באַטאַליאָנען, די בעסטע שלאָג-קאָמאַנדאָס פון 
פּלמ"ח, װאָס ווערן געפירט פון אומגעזעענעם הױפּט-קאָמאַנדיר מיטן סימ- 
באָלישן נאָמען ,אין ברירה?י.. 

זיי, די סאַברעס און פּאַרטיזאַנען, זינגען אַמשטורמישסטן דאָס קאָמף- 
ליד פון פּלמ"ח וועגן ;שטורעם, װאָס טוט ברומען אַרום, אָבער ער װועט נישט 
בייגן דעם קאָפּ. זיי זענען געװאָרן די שרעק פאַר די אַראַבישׂע אָנפאַלער- 
באַנדעס און דער שטאָלץ פון ישוב. 

אָט איז אַ קורצע שילדערונג אין ,דבר" ועגן מאַגנעטישן כוח, װאָס 
עס פאַרמאָגן אין זיך די אותיות פּלמ"ח. 

;ווער האָט דעם דאָזיקן פיר-אותיותדיקן נאָמען נישט געטראָט אין 
האַרצן? בלויז אין האַרצן -- אויף די ליפּן האָט מען דאָס װאָרט נישט גע- 
בראַכט. יונגע, אַלטע, טאַטעס און מאַמעס האָבן געקענט דעם דאָזיקן נאָמען, 
װאָס האָט אין זיך געטראָגן פעסטקייט און שאַרפקײט, פלאַמיקייט און אי" 
בערגעגעבנקייט. עס האָט דערמאָנט ברייטע װויסטענישן, פינצטערע נעכט, 
יס-מרחקים און ייִדישע ייַנגלעך און מיידלעך, װאָס טראָגן אויף זייערע פּלײ- 
צעס די שארית ישראל. אַ גרויסער און הייליקער נאָמען, אַ טײיערער און 
באַװוּנדערטער, װאָס רייצט און װאַרפכט שרעק איף שונאים, -- און קיי- 
נער ווייסט נישט װוּ ער געפינט זיך". 

איצט איז פּלמ"ח אַרױס פון זיינע באַהעלטענישן. אַלע קענען אים -- 
פריינט און פיינט. דאָס איז דער מעכטיקער אָרעם פון ייַדישן קריג, די שלאָג- 
קאָמאַנדעס אין אַ מלחמה, װאָס האָט נישט קיין פאַרגלייך אין איר קדושה 
און אמת... ;אין נאָמען פון הייליקייט פון לעבן גײיען אונדזערע זין דעם 
טויט אַנטקעגן!? --- האָט אויסגערופן נחמן סירקין בעת די קאַמפן אין 1920, 
אין נאָמען פון דער הייליקייט פון לעבן, די קדושת החיים, שטורעמט פאָר- 
אויס פּלמ"ח און פאַרניכטעט דעם שונא אין זיינע פעסטונגען. 

דער העלדן"גייסט, װאָס גליט דורך דעם ישוב, האָט פאַרכאַפּט אַלע- 
מען: יונג און אַלט, קינדער און מאַמעס, אייניקלעך און זיידעס. אַ קאָמענ- 
דאַנט פון אַ גרופּע אין נגב, װאָס האָט מיט אייגענע הענט אַראָפּגעטראָגן 
פון דער ;אומלעגאַלער* שיף ;חנה סענעש" אַ האַלב טוץ ייִדן, אַן 21-יעריקער 
;סאַברע?, געבוירן אין ;מאה שערים" אין ירושלים, האָט דערהאַלטן אַ בריוו 
פון זיין אַלטן חסידישן זיידן. ;דו װײיסט דאָך, מיין קינד, אַז איך בין אַ חסיד 
מיט אַלע מיינע רמ"ח אברים", שרייבט דער זיידע. ;תמיד האָב איך געַ- 
שטרעבט זיך צו געפינען אין דער מחיצה פון רבין זאָל לעבן. איצט, ווען עס 
ניז געקומען אויף ייִַדן אַ פּורעניות, און דו מיט דיינע חברים זענען מקדש 
השם בײטאָג און בײינאַכט, האָב איך איין שטרעבונג --- צו געפינען זיך אין 
אייער מחיצה", 

איינער, װאָס איז איצט געקומען פון ארץיישראל, גיט איבער וועגן װוּג- 
דערבאַרן בילד, װאָס חזרט זיך איבער יעדן פרײיטיק-צױנאַכטס אין תל- 
אביב, ווען דזשיפּס פון דער ;הגנה" ברענגען אויף אַ צוויי שעה די ייַדישע 
כאָלדאַטן פון תל-אביב אין זייערע היימען, און פאַר אַלע הייזער שטייען די 
עלטערן און װאַרטן זיי אָפּ, כדי צו געבן זיי זייער שבתדיקע ברכה פאַר זייער 
אָפּפאָרן צוריק צו די לאַגערן און פּאָזיציעס. 

די ייַדישע מאַמעס נעמען אויף דעם לעבןך- און טויט-געראַנגל פון זייערע 
קינדער מיט סטאָיִשער העלדישקייט. דער ;דבר" שרייבט: ,דער, ואָס וויל 
באַגרייפן די גרויס פון דער איבערקערעניש, װאָס ארץ-ישראל האָט געמאַכט 
אין דער נשמה פון פאָלק, זאָל זיך צוקוקן אין די דאָזיקע טעג צו די גאַסן 
פון תל:אביב, צו ייַדישע מאַמעס, צו יעדער מאַמע, װאָס איר זון אָדער טאָכ- 
טער איז געגאַנגען אויטפירן דעם געפאַר-טראָצנדן באַפעל, --- און ער װעט 
באַגרײיפן: מיר זענען געװאָרן אַ פאָלק, װאָס קעמפט פאַר זיין קיום, װאָס 
טורעמט אַלײן אויס זיין צוקונפט. יעדער שטיין אין דער דאָזיקער פילפאַר- 
ביקער און קעגנזאַצפולער תל-אביב, װאָס איז, דאַכט זיך, איין שטיק װאָכע- 
זדיקייט, זאָגט עדות: מיר זענען געװאָרן אַ פאָלק". 

- די מאַמע פון יונגן קעמפער מיכאל פישער, װאָס איז געפאַלן ביים 
פאַרטיידיקן די גרענעצן פון תל-אביב, האָט אויף זיין קבר זיך געזעגנט מיט 
איר זון און געזאָגט: 

,דו ביסט געפאַלן װי אַ העלד, פאַרטײידיקנדיק דאָס פאָלק און פאָטער- 
לאַנד; דו ביסט געווען אַ גוטער און ליבער חבר, און דיין נאָמען און די נע- 
מען פון אַלע דיינע חברים װעלן פאַרשריבן וועון צװישן די ייִדישע גבורים. 
איך בין שטאָלץ אויף דיר, װאָס דו ביסט געפאַלן װי אַ ייִדישער העלד. דיין 


מאַמע װעט זיך באַמיִען צו פאַרנעמען דיין אָרט. איך װעל טאָן אַלץ, װאָס 

כ'וועל קאָנען און װאָס מ'װועט מיר הייסן. דיינע חברים װעלן נקמה נעמען 
פאַר דיין פאַרגאָסענעם ריינעם בלוט און פאַרן בלוט פון דיינע חברים". 

דאָס איז אויך די שבועה פון הונדערטער אַנדערע מאַמעס אױף אַלשָ 
כּראָנטן פון לאַנד ביי די קברים פון זייערע געפאַלענע קינדער. 

דער קומענדיקער ייִדישער היסטאָריקער װעט מיט אַ באַזונדער געפיל 
פוז ערפורכט אויפוויקלען פאַר אונדז די מגילה פון גבורה און קדושה פון דער 
ייִדישער פרוי. טויזנטער מיידלעך נעמען אָנטײל אין אַלע קאַמפן, נישט נאָר 
אין די רעגולערע אַרמײ-פּאָזיציעס, נאָר אויך אין פּלמ"ח, אָבער נישט ויי 
ניקער גבורה און זעלבסט-באַהערשונג ווייזן אַרױס די ייַדישע פרויען אין 
הינטערלאַנד (אויב ס'איז דאָ אַזאַ זאָך -- פאַקטיש איז דאָס גאַנצע לאַנד 
איין גרויסער פראָנט, און דער טויט דראָט איבעראַל). 

אַ קליינער ליכטיקער בײישפּיל: אין צפון-קװאַרטאַל פון תל-אביב שטייען 
לאַנגע רייען צו באַקומען נאַפט. אַ צאַרטע פרוי איז אַװעק מיט גאָרנישט. 
אײינמאָל איז געקומען איר זון, אַ מאָביליזירטער פון פראָנט אין נגב. ער 
זאָגט צו זיין מאַמען: ;איך װעל אַרױסגײן און פאָדערן מיין רעכט אויף נאַפט 
אַלס מאָביליזירטער". ענטפערט אים זיין מאַמע: ,טו דאָס נישט, מיין קינד. 
דיר איז געגעבן געװאָרן די גרעסטע פּריווילעגיע צו זיין מאָביליזירט אין דער 
ייִדישער אַרמײ אַלס זעלנער. האָסט נאָר פליכטן און קיין ספּעציעלע רעכט". 

לאָמיר בייגן אונדזער קאָפּ אין טיפער פאַרערונג פאַרן ייַדישן שאָפער. 
ער האָט באַװיזן װוּנדער פון גבורה און זעלבסטקאַנטראָל בעת די קאַמפן 
אין 1936--1938; ער באַװייזט זיי אין אַ פיל גרעסערער מאָס אין איצטיקן 
קריג. אַ הויכע מאָס פון העראָיִזם ווייזן אַרױס די ייִדישע דאָקטוירים און 
נוירסעס, די אַרבעטער אין די װאָפן-פאַבריקן און פיל אַנדערע ,אומבאַ- 
קאַנטע זעלנער", װאָס טוען זייער אַרבעט שטיל און באַשײדן. אַלע זענען 
זיי פונקען אינעם הייליקן פייער פון גבורה, װאָס פּלאַקערט איצט אַזױ העל 
אויף די בערג און טאָלן פון אונדזער היימלאַנד, 

יאָ, דער דור פון פּלמ"ח און פּאַרטיזאַנען קאָן דרייסט זאָגן צו יוסף 
טרומפּעלדאָר, דבורה דראַכלער, אהרן שער און חברים: ,מיר האָבן אייך 
נישט פאַרשעמט. איר זענט נישט געװאָרן פאַראיינזאַמט. נישט איין תל:חי 
האָבן מיר אויפגעשטעלט, נאָר דאָס גאַנצע לאַנד איז פאַר אונדז געװאָרן איין 


תל-חי, איין רינג פון גבורה, העראָיַזם און מוט". 


מאַי, 1948 

מיט דורות שפּעטער װעלן ייַדישע היסטאָריקער באַצײיכענען פּסח 1945, 
-פאַר אַ גאָר דערהויבענע דאַטע אין ייִדישן געשיכטע-קאַלענדאַר. אין די 
טעג פון יום-טוב פון דער ייַדישער גאולה איז דעם ע ר ש ט | קרבן פון 
איצטיקן גרויזאַמען גוגיומגוגיקריג ענדלעך דערלויבט געװאָרן צו דערשיינען 
אַלס דער ל ע צ ט ע ר אַלס אַ נאַציאָנאַלע קאַמפס-פאָרמאַציע אונטער דער 
ווייס-בלויער ייִדישער פאָן. עס האָבן געדאַרפט דורכגיין קרוב צו 6 יאָר 
מלחמה, די ייִדן האָבן געדאַרפט האָבן די שרעקלעכסטע בלוטיקע פאַרלוסטן 
אין איצטיקן קריג, כדי זיי זאָלן ענדלעך באַקומען די זכיה צו קעמפן און 
שטאַרבן אונטער דער אייגענער ייַדישער פאָן, נישׂט בלויז װוי קדושים היג- 
טער די מויערן פון די געטאָס, נאָר אויך וי גבורים און שלאַכטלײט אויף די 
אָפּענע קאַמפס-פראָנטן, פּנים אל פּנים מיטן בלוטיקן שונא, 

לאָמיר געדענקען די דאַטע, -- דעם 25סטן מערץ, 3 טעג פאַר פּסח, 
האָט די ייִדישע מיליטערישע בריגאַדע דורכגעמאַכט איר ערשטע קאַמף- 
פּראָבע אויפן איטאַליענישן פראָנט. קרוב אַ מיליאָן ייִדן קעמפן אין פאַרשײ- 
דענע אַרמײען קעגן היטלעריזם, אָבער אַלס זעלנער פון אַן אַנאָנים פאַלק, 
אַלס זעלנער פון אַן ,אומבאַקאַנטער נאַציע*, אַ פאָלק, װאָס איז נאָר באַקאַנט, 
וען עס האַנדלט זיך וועגן ליידן און שחיטות, אָבער ווערט אַנאָנים, ווען עס 
האַנדלט זיך וועגן האָבן די זעלבע רעכט וי אַלבאַניע און ליבעריע, צו זיצן 
װוי אַ גלייכער מיט גלייכע ביים שלום-טיש. ענדלעך זענען מיר אַרױס פון 
דער ;,אונטערערד" אין איצטיקן וועלט-קריג, זיך אַרױסגעקראָגן פון די פינצ- 
טערע לאַבירינטן פון ייִדן-שנאה, ייִדן-חשד, און אֶך-און-וויי-ליבע צום ביבל- 
פאָלק, אויף דער ליכטיקער שיין. די פאָן פון יהודה, די פאָן פון ירושלים 
פלאַטערט צוריק איבער די גאַסן פון רוים, לעבן טיטוס-טויער, און זי װועט 
מאָרגן פלאַטערן הויך איבער דער חרוב-געװאָרענער סדום-בערלין, אולף די 
שפּיצן פונעם פאַרניכטעטן ספּאָרט-פּאַלאַץ, --- די גיפט-טריבונע פון היטלער- 
געבעלס, --- צוזאַמען מיט די זיגרייכע פענער פון ענגלאַנד, אַמעריקע, ראַ" 
טגפאַרבאַנד און אַנדערע פרייע פעלקער. 

סאַלוט פאַר דער בלוי:װײיסצר פאן! פצטע י 6 
קאָמאַנדיר פון דער ייִדישער בריגאַדע, דעם , צווייטן בנימין?, וי בן-צבי האָט 
אָנגערופן דעם ייִדישן גענעראַל ערנסט בנימין, דערמאָנענדיק אַז דער ערשטער 

בנימין, דער ייַדישער קאָמאַנדיר פון טבריה, איז מיט 1200 יאָר צוריק גע- 
ווען דער לעצטער גענעראַל פון אַ ייִדישער אַרמײ אין קאַמף פאַר דער פריי- 
הייט און זעלבסשטענדיקייט פון ארץ-ישראל. די גאָלדענע קייט פון ייִדישער 
גבורה אין אָפענעם שלאַכטפעלד ווערט ווייטער געשמידט פון ,בנימין דעם 
צווייטן? און זיינע שטאָלצע טויזנטער גבורי ישראל. 

אין זיין הקדמה צו דער אַנטאָלאָגיץע ;ספר הגבורה" האָט בערל קאַ- 
צענעלסאָן,. אויף זיין שטענדיק-קלאָרן, ווייט-בליקנדיקן, זעערישן אופן כאַי 
ראַקטעריזירט דעם נס פון ייִדישער גבורה דורך יאַָרטױזנטער פון ייַדישן 
גלות. ,די ייַדישע גבורה איז פאַראײיביקט אין לעבנסבוך פון אונדזער אומה. 
אַפילו אוב זי איז נישט פאַרשריבן אויף די בלעטער פון אַ בוך, איז זי איינ- 
געקריצט אין די טיפענישן פון דער נשמה. דער יסוד פון גבורה קען נישט 
אָפּגעטײלט וװערן פון דעם סוד פון ייַדישן קיום. אָן גבורה קען מען זיך נישט 
פּאַרשטעלן דאָס ייִדישע לעבן, צװישן אַגרעסיווע רעליגיעס, צװישן שטריי- 
טנדיקע מלוכות, צװישן קעמפנדיקע קלאַסן, אין צענטער פון רעװאָלוציעס, 
שטענדיק צװוישן די ציינער פון געפאַר -- צי װאָלטן מיר אָן דער דאַזיקער 
האַרטנעקיקער גבורה געהאַט דעם כח צו װאַרטן אויף דעם נצחון, װאָס דאַרף 
אַמאָל קומען ? 

;פון די קנאים-ייַנגלעך, װאָס זייערע פּייניקער האָבן פאַר זיי אויסגע- 
קלערט מוראדיקע יסורים און האָבן זייערע לייבער צעריסן אויף שטיקער, 
פּאָדערנדיק פון זיי בלויז איין זאַך, אַז זיי זאָלן עפנטלעך מודה זיין, אַז זיי 
נעמען אויף זיך דעם איאָך פון קיסר", און קיין איינער פון זיי האָט נישט גע- 
װאָלט נאָכגעבן און אַרויפברענגען אויף די ליפּן, אַז דער קיסר איז זיין האַר, 
ביז דער קנאים-יוגנט פון אונדוזער דור, װאָס היטאָפּ דאָס ייִדישע פייער 
איז אונטער-ערד און אין געפאַנגענשאַפט, איז איין קנויט, װאָס ווערט נישט 
פאַרברענט, און אויב עס איז פאַראַן אַ זיכערקייט --- איז ד אָ ס די זיכערקייט. 

;און דאָס האַרץ פרעגט: װאָס וועט זיין דער גורל פון דער ייַדישער 
גבורה אין באַנײטן היימלאַנד? װעלן מיר דאָ זוכה זיין צו דער באַנײונג פון 
דער גבורה פון די חשמונאים, װאָס איר שכר ליגט נישט נאָר אין איר גע- 
וויסן, נאָר אין איר נצחון?". 

לאָמיר האָפן, אַז אונדזערע קעמפער פון ארץיישראל און אַנדערע 24 
לענדער פון ייִדרנויט און גלות, װאָס קעמפן אַקסל ביי אַקסל אַלס מאָרגנ- 
דיקע בירגער פון ציון אונטער דער ייִדישער פאָן, װועלן צוריק אַנטפּלעקן פאַר 
אונדז דעם געשיכטלעכן סוד פון דער ייִדישער גבורה, וועלן צוריק אָנצינדן 
אין די באַפרײטע אײיראָפּעיִשע ייַדןיישובים די חנוכה:-ליכט פון די חשמו- 
נאים, ליכט פון גבורה און אמונה אין זיג פון די אייביקע אידעאַלן פון דעם 

נביאים-פאָלק; און עס ועט זיין אַ גבורה נישט נאָר פון געוויסן, נישט נאָר 
פין קידושיהשם, נאָר פון נ צ ח ו ן , פון זיג פון ייַדישער און וועלט-גאולה. 
פון אַ נייעם וועלט-סדר, פון אַ וועלט פון בני-חורין. 

חיים ווייצמאַן האָט אויף אַ מאַרש-פּאַראַד פון דער ייַדישער בריגאַדצ 
דערמאָנט נאָכאַמאָל אונדזערע קעמפער דעם אַלטן ייִדישן אמת, אַז אַ ספף 
אוו אַ שװערד זענען צוזאַמען געקומען אויף דער וועלט. דאָס ייִדישע פאַלק, 
װאָס האָט געשאָנקען דער וועלט דעם ליכטיקן נביאים-גלויבן פון ,וכתּתו 
חרבותם לֹאתים וחניתותיהם למזמרות" (;און איר װועט איבערשמידן אייערשט 
שװערדן אין אַלעראײזנס און אייערע שפּיזן אין שנייד-מעסערס"), האָט 
אויך דורכן מויל פון אַ צווייטן נביא קלאָר געמאַכט, אַז דער וועג וי צו דער- 
גרייכן די רעאַליזירונג פון אײיביקן שלום מוז אַמאָל גיין דורך שװערד און 
קאַמף. דערויף זאָגט דער נביא: ,כותו אתיכם לחרבות ומזמרותיכם לרמחים, 
החלש יאמר גבור אני" (שמידט איבער אייערע אַקעראײזנס אין שװוערדן און 
אייערע שניידמעסערס אין שפּיזן. דער שװואַכער וועט זאָגן: איך בין שטאַרק). 

מיר זאָגן אַלע תפילה, צוזאַמען מיט װייצמאַנען, אַז אונדזערע קעמפערי 
זאָלן צוזאַמען מיט אַלע פרייהייטס-אַרמייען פון דער װעלט קענען װאָס שנע- 
לער צוריק אַרײנלײגן זייערע שװערדן אין שייד און העלפן אויפבויען דאָס: 
ייִַדישע היימלאַנד, װוּ דאָס ייִדישע פאָלק זאָל געפינען זיין פולע גאולה אין 
אַ באַפרײטער וועלט. 

די ייַדישע מיליטערישע בריגאַדע װעט טראָגן אויף די שפּיצן פון אירע' 
כאַגנעטן נישט נאָר נקמה אין די נאַציס, נאָר אויך האָפענונג פּאַר דער 
שארית הפּליטה פון די לעבנסגעבליבענע ייִַדן אין אײראָפּע. ווען דער פירער 
פיל די ייַדישע אונטערערדישע ,מאַקיס? פון פראַנקרייך האָט אויף אַ מאַבי- 
ליזאַציע-פאַרזאַמלונג פון ייַדיש-פראַנצויזישע פּאַרטיזאַנען פאַר דער ייִדי- 
שער בריגאַדע דערמאָנט דעם אַלטן ייַדישן פּסוק: ;די װאָס זייען מיט טרערן, 
וועלן שניידן מיט פרייד", האָט אים שפּרינצאק, דער באַקאַנטער הסתדרות- 
פירער אקאָרעגירט", אַז אונדזער לאָזונג דאַרף הייסן: ,הזורעים בדם --- 
בתקוה יקצורו" (די װאָס זייען מיט בלוט, װעלן שניידן מיט האָפענונג). אוך 
אַלס טייערסטע מתנה האָט דער ארץ-ישראל-ישוב מיטגעגעבן אין ווייטן וע 
זיינע טייערסטע זין דעם תנ"ך, דעם אײביקן ספר (ספר הנצח), װאָס װועט 
אויך זיין דער ספר הנצחון. 

די ייַדישע בריגאַדע ווייסט וועלכע האָפענונגען די ייִדן פון דער וועלט 
לייגן אויף איר,. צו די שענסטע דאָקומענטן פון אונדזער היינטיקן מלחמה- 
עפּאָס פון ליידן און גבורה געהערן אפשר די ייִדישע סאָלדאַטן-בריו פון 
פּאַרשײידענע פראָנטן. אינטערעסאַנט איז אין דער הינזיכט אַ בריוו פון אי 

מיטגליד פון דער ייַדישער בריגאַדע איבערגעדרוקט אין ;ייַדישן קעמ" 
פער" פון 9טן פעברואַר היי-יאָר. ,,מיט דער ייַדישער בריגאַדע", שרייבט אַ 
חבר פון קבוץ המאוחד, װאָס האָט געמוזט אומבייטן זיין אַקעראײזן אויף 
אַ שװוערד, ,,איז אונדז צוגעקומען אַ ניי װאָפן אין קאַמף פאַרן ייַדישן קיום, 
נאָך אַ פּאָזיציע פון ציוניסטישן קאַמף. איך האָף, אַז מיר װעלן זוכה זיין צו 
ברענגען די בשורה פון באַפּרײוּנג צו געראַטעװעטע און דערווייטערטע ברי- 
דעו', אַז די ייַדישע בריגאַדע װעט ווערן פאַר פיל אַ שול פון חלוצישער דער- 
צ;ונג און אפשר אַפילו אַ ,גשׂר לעבור גולים" (אַ בריק אַריבערצופירן פאַר- 
טריבענע גלות-ייִדן קיין ארץ-ישראל). 

די ייַדישע בריגאַדע איז נישט די איינציקע מיליטערישע איינהייט פון 
ייִדישן ארץיישראל. אויסער איר קעמפן נאָך אויפן איטאַליענישן און אַנדערעצ 
פּראָנטן 23 איינהייטן פון ארץיישראלדיקע בחורים, דאָס רוב מיטגלידער 
פּון דער הסתדרות. דער מג"-דוד איז גוט באַקאַנט אויף די וועגן פון איטאַליע. 
די ארץ-ישראל-סאָלדאַטן אַנטװיקלען אין איטאַליע אַ ברייט-פאַרצווייגטע 
הילפס-אַרבעט צוװוישן די ייַדישע פּליטים. ביי 25 טויזנט פּליטים האָבן גע- 
נאָסן פון זייער הילף. בלויז די מיטגלידער פון דער ייַדישער בריגאַדע האָבן 
געזאַמלט פון זייערע קליינע לוינען צוואנציק טיזנט דאָלאַר, כדי צו געבן 
הילף די ייַדישׂע פּליטים. מיט דער גרעסטער צערטלעכקייט ווידמען זיך אוג- 
דזערע פראָנט-קעמפער דער אַרבעט צוישן יוגנט און קינדער. איין סאָלדאַט 
שרייבט װעגן דעם: ;די קינדער האָבן אין משך פון יאָרן נישט געלערנט: 
זיי ווייסן נישט דעם טעם פון קינדהייט. זיי האָבן געלעבט אין שטענדיקן 
פּוחד. איצט זענען פאַר דער דאָזיקער יוגנט געעפנט געװאָרן אונדזערע שולן, 
קינדער-גערטנער, זומער-לאַגערן, הכשרה-פּונקטן -- אינסטיטוציעס, װאָס 
וװועלן פאָדערן גרויסע אָרגאַניזאַטאָרישע, פינאַנציעלע און גייסטיקע אינוועס- 
טירונגען. מיר האַלטן ביים אָנהײיב פון דער אַרבעט. מיר האָבן בלויז גע- 
לֵייגט די יסודות --- און זיי זענען נאָך ווייט נישט פעסט. די איטאַליענישע 
ציוניסטישע אָרגאַניזאַציע איז די ערשטע אין דער באַפרײטער אײראָפּע. 
מיר האָפן, אַז מיר װעלן זוכה זיין צו גרינדן פיל אַנדערע ציוניסטישע אַר- 
גאַניזאַציעס אין דער באַפּרײטער אײראָפּע?, 

אונדזערע ארץ-ישראל-סאָלדאַטן (זייער צאָל איז איבער דרייסיק טויזנט) 
האָבן אויך אַ געװאַלדיקע נאַציאָנאַליזירנדע באַדײיטונג אויף די אַנרערע 
ייַדישע סאָלדאַטן אין די עלייס-אַרמײען און אומבאַװוּסט פאַר אונדזערע אויגן 
גייט אָן און עס פאַרשטאַרקט זיך אַלץ מער דער יוירונגס-פּראָצעס, װאָס גייט 
אָז אין די נשמות פון אונדזער יוגנט אויף די פראָנטן 

די ייִדישע בריגאַדע שטעלט מיט זיך פאָר אויסער אַ העלדישע שלאַכט- 

פאָרמאַציע אַ מוסטער פון קאָנדענסירטער ייַדישקײט, פון לעבן פון זין פון אַ 
פּאָלק, װאָס שפּירט באָדן אונטער זייערע פיס און האָבן פאַרזוכט דעם טעם 
פון אַ היים און װאָרצלען. אין די לאַגערן פון דער בריגאַדע ,ערגעצוו? אין 
עגיפּטן האָט מען ;אויסגעבויט" אַן ארץ-ישראל אין מיניאַטור. עס זענען גע- 
ווען :שטעט" מיט די נעמען פון תל-אביב, חיפה, ירושלים, בערגלעך און 
טאָלן מיטן נאָמען ;חניתה", ,גבע" און אַנדערע קאָלאָניעס. אַ העברעישע 
טאָג-צײטונג, קלובן און קינאָס און אַ ברייט-פאַרצווייגטע קולטור-אַרבעט. -עס 
זענען אַנטשטאַנען אַ רייע בריגאַדע-לידער און פיל קריסטלעכע קינדער אַרום 
די לאַגערן האָבן זיך אויסגעלערנט מיטזינגען גאַנצע סטראָפן פון ליד ;אָנו 
עולים ארצה"... 

פרייטיק-צו-נאַכטס צינדט מען אָן שבת-ליכט און מען מאַכט קידוש. די 
געציילטע גויַשע אָפיצערן, װאָס זענען נאָך געבליבן אין דער בריגאַדע, ענט- 
פערן מיטן ,אָמן* נאָך די ייִדישע ברכות. דער קאַפּיטאַן ב. יצהר האָט זיך 
געוויצלט אויף אַ פּרעסע-קאָנפערענץ אין תל-אביב, אַז ביז איצט פלעגן ייִדן 
נאָכזאָגן אָמן נאָך יעדן װאָרט פוֹן אַ גוי. דאָס ערשטע מאָל זאָגן גוייַם נאָך 
אָמן ייַדן... אָבער די ייַדישע קאָמאַנדירן און ,בנימין דער צווייטער" וילן, 
אַז די בריגאַדע זאָל זיין אַ רייך-ייַדישע און עס זאָל נישט זיין מער קין 
, שעטנז? --- גוייַשע אָפיצערן, װאָס טראָגן אויף זייערע אָרעמס דעם באַגיל- 
דעטן מגן-דוד און זאָגן אָמן נאָך ייִדישע קידוש-ברכות... 


די ייַדישע בריגאַדע איז דער אויסדרוק פון באַנײטער חשמונאים-גבורה, 
,װואָס איר שכר ליגט נישט נאָר אין איר געוויסן, נאָר אין איר נצחון". די 
הערצער פון מיליאָנען ייִדן וועלן מיט צער און ליבע באַגלײטן אונדזערע זין 
אין זייער פאָראויסמאַרשׂ איבער דייטשלאַנד און זיך פאַראייניקן אין גייסט 
מיט דער פייערלעכער דערקלערונג פון דער ייַדישער אַגענטור און ועד הלאו- 
מי, אַרוױסגעגעבן ערב פּסח, אַז ,;דאָס האַרץ פון דער ייַדישער װעלט איז 
איצט מיט די מענער פון דער ייִדישער בריגאַדע, מיט אונדזערע זין, וועלכע 
נעמען נקמה פאַר דעם ייִדישן בלוט, װאָס דער שונא האָט פאַרגאָסן, און פאַר 
דעם ייַדישן כבוד, װאָס דער שונא האָט געװאָרפן אין שטויב". 


,,5 

דער װאַלד פון חלוצות 


די אַרבעטער פרויען-באַװועגונג אין ארץ-ישראל, אָרגאַניזירט אַרוֹם דער 
מועצת הפּועלות און איר שװועסטער-פאַרבאַנד אין אַמעריקע --- די פּיאָנערן- 
פרויען אָרגאַניזאַציע פייערן איצט אַן אײיגנאַרטיקן, ציוניסטיש-חלוצישן יום- 
טוב: אין נגב איז דעם 8טן מאַי פאָרגעקומען די פייערונג פון פאַרפלאַנצן 
די ערשטע ביימער פון אַ נייעם װאַלד, דעם ;יער החלוצות". דער װאַלד פון 
חלוצות, פאַרפלאַנצט אין אָנדענק פון דער פּיאָנערן פרויען אָרגאַניזאַציע אין 
אַמעריקע, װעט אויך סימבאָליש פאַראײיביקן די ראָל פון דער פרוי-חלוצה 
אין פּיאָנערישן באַרג-אַרױיף פון די חלוצים-בויער פון נייעם ארץ-ישראל. די 
בלעטער פון װאַלד װעלן זינגען שירה פאַר די היסטאָרישע אויפטוען פון 
אונדזערע שוועסטער אין אַלע גלותן און אין ארץ-ישׂראל ביים אויסהאַמערן 
דעם בנין פון ייִדישער פרייהייט און גאולה. 

אויך די געאָגראַפּישע לאַגע פון חלוצות-װואַלד איז אַ , פּיאָנערישע". דאָס 
איז דער ערשׂטער ייִדישער װאַלד אין נגב, וװועמען ענגלישע ,עקספּערטן" 
האָבן פאַראורטיילט אַלס אַ מלוכה פון מדבר און אײיביקן חורבן.. 


א 
- אי 


די אַרבעטער-פרויען-באַװעגונג אין ארץ-ישראל איז אַ גרויסער, אויפ- 
שטייגנדיקער כוח. 65,000 פרויען זענען אָרגאַניזירט אין דער מועצת הפּוע- 
לות --- די פרויען-באַװועגונג פון דער הסתדרות. זיי בילדן קרוב צו 47 פּראָ- 
צענט פון דער הסתדרות, אַ צענטל פון ישׂוב. צװישן זיי געפינען זיך 12.000 
לוין-אַרבעטערינס, 2.500 אַרבעטערינס אין די קאָלאָניעס, 11.000 חברות 
אין די אַרבעטער-דערפער און 29.000 מוטערס, װאָס אַרבעטן אין דער היים 
און אַ טייל פון זיי אויך ביי לוין-אַרבעט. ייִדישע פרויען זענען באַשעפטיקט 
אין כמעט אַלע, אָן אויסנאַם, צווייגן פון דער ארץ-ישראלדיקער לאַנדװירט- 
שאַפט און אינדוסטריע. פרויען אַרבעטן אויך אין דער שווער-אינדוסטריע. 
0 מיידלעך זענען מאָביליזירט אין די פרויעאָפּטײלונגען פון די יידי- 
שע באַטאַליאָנען, זיבן הונדערט זענען שאָפּערינס, װאָס טרייבן שווערע און 
גרויסע לאַסט-אױטאָס דורך דעם מדבר. די לעצטנס פאָרגעקומענע פייע- 
רינגען לכבוד דעם אינטערנאַציאָנאַלן סאַציאַליסטישן פרױיעךטאָג האָבן 
געגעבן די מעגלעכקייט די טוערינס פון אָט-דער סימפּאַטיש-האָפענונגספו- 
לער באַװעגונג צו װאַרפן אַ בליק צוריק איבער דורכגעמאַכטע שװעריקייטן 

לײב שפּיזמאַן 


און ביטערן געראַנגל מיט דער האַרטער נאַטור, מיט שטיין און פעלדז, מיט 
אימגלויבן אין האַרץ פון חבר --- מאַן, צי די פרוי קאָן אַרױס פון דער ראַם 
פון אַ ווירטין און אַ מוטער און קאָן װערן אַ פיזיש-גייסטיקע מיטקעמפערין 
כיים דעראָבערן דעם פאַרעקשנטן פאַרװאָרלאָזטן באָדן פאַר ייַדישער גאולה; 
כפיקות און ביטערע פּיינפולע נעכט פון שטומען צער פון דער בלאַסער מיידל 
פון קליינעם שטעטל, אויף וועמענס צאַרטע פּלייצעס דער שר פון ייַדישער גע- 
שיכטע האָט אַרויפגעלײגט אַזאַ ביטער-זיסן עול פון פאַלן און אויפשטייג: זוכן 
און געפינען דעם וועג צו זיך, דעם וועג צו דער באַפרײטער פרוי און מענטש. 

איינער פון די שענסטע דאָקומענטן פון חלוצישן עפּאָס װעט אויף לאַנגע 
צייטן בלייבן דאָס בוך ,דברי הפּועלות", דערשינען אין ייַדישׂ אונטערן נאָ- 
מען ,װאָס אַרבעטערינס דערציילן", אַרױסגעגעבן פון די פּיאָנערן פרויעף 
די אויסצוגן פון טאָג-ביכער זענען נאָר בלאַסע פאָרשטעלונגען וועגן ליידנסי 
װועג פון דעם חלוצישן מיידל אין דער האַרטער פּיאָנערן-װירקלעכקייט פון 
בייען אַ ניי לאַנד. 

אין די שװוערע טעג פון 1920, ווען אין ארץיישראל האָבן זיך געפונען 
נאָר אַ 60,000 ייַדן, ווען טרומפּעלדאָר און זיינע חברים האָבן פּאַרטײידיקט 
די צפון-גרענעצן פון לאַנד קעגן שטורעמדיקע אַראַבישע אָנפאַלער-באַנדעס 
און געפונען זייער העלדן-טויט אין די גאַסן פון תל-חי, אין יענער צייט פאַר- 
שרייבט א. אין איר טאָג-בוך; 
ו ,איך געדענק, װאָס י. האָט געזאָגט, איידער מיר זענען געקומען אַהער: 

;דער גאַנצער דור אונדזערער װעט נאָר באַמיסטיקן די פעלדער פון ארץ-יש- 

ראל..,". ס'איז שווער צו זיין די ערשטע -- די טיף-באַהאַלטענע, אומבאַקאַנ- 
טע װאָרצלען פון בוים, אָבער דאָס איז אונדזער איינציקער אמת! דאָס לאַנד 
איז אונדזערס און מיט אונדזער בלוט װועלן מיר באַצאָלן פאַר יעדן טריט באָדן! 

;מיר זענען אָבער נאָר אַ הויפן, און ווער ווייס אויב נישט קיין הויפן 
משוגעים? און דאָרט, אין דער גרויסער וועלט זענען פּאָגראָמען. מיר ,פּראָ- 
טעסטירן". װאָס פאַראַ בזיון! אונדזערע איינזאַמע קברים דאָ -- אוב זיי 
וועלן נישט באַפרײען דאָס פאָלק -- טאָ זאָלן זיי אים כאָטש איסלייזן פון 
דער חרפּה פאַר דער וועלט!". 

און ווייטער שלאָגט אָן די יונגע חלוצים-פרוי אין עכטע ברענערישע 
טענעו', פול מיט צאָרן קעגן ייִדישער אומבאַהאָלפנקײט, אָבער מיט אַ שטאָל- 
פעסטן אַנטשלוס און אַ שבועה אויף די ליפּן -- לא נזוז מכאן -- פון דאַנען 
גייט קיינער נישט אַװעק! 

;די שטימונג -- אַ געדריקטע. י. איז אויף דער ציוניסטישער קאָנפע- 
רענץ אין לאָנדאָן. דאָס קינד נעמט ביי מיר צו די גאַנצע כוחות --- יעדעס 


116 


גע ש ט אל טן 


מאָל זינדיק איך קעגן אים און די חרטה עסט אויף דאָס האַרץ. די לאַגע אַרום 
איז אַ מוראדיקע. פולשטענדיקע אַרבעטסלאָזיקײט. עס קומען נייע חלוצים, 
אַ טאָג-צװײ פרייט מען זיך מיט זיי און נאָכדעם זאָלן זיי טאָן װאָס זיי ווילן, 
אַ ברענענדיקע באַלײידיקונג --- און העלפן עפּעס קאָנסטו נישט. זיי זענען 
דאָך געקומען אַהער, כדי אַװעקצוגעבן אַלץ, װאָס זיי האָבן, און װי מוראדיק 
איז דער געדאַנק, אַז ,דיין קרבן דאַרף קיינער נישט". 

;און װאָס װעט זיין מיט אונדז אַלעמען? און אונדזערע קינדער, דאָס 
טייערע הייפעלע קינדער, --- װאָס װועט זיין מיט זיי? 


;צי זענען מיר טאַקע נאָר אַ הויפן משוגעים, װאָס זענען גרייט אויף 
אַלץ? און די יוגנט, װאָס קומט איצט, איז אויך אַזױ. זיי װועלן אפשר נישט 
קאָנען טראָגן, וי מיר, די טאָג-טעגלעכע ליידן, אָבער דאָס לעבן אַװעקצוגעבן 
זענען זיי אַלע גרייט. ווען מען װאָלט אויסגערופן אין פאָלק, אַז דאָס לאַנד 


װואַרט אויף מענטשן, װאָלטן זיך דאָך אָפּגערופן טויזנטער". 


און אַזױ כסדר --- אַ טאַנץ צװישן האָפּענונג און צווייפל, אַ בענקשאַפט 
נאָך גרויסע מעשים און אַ האַרץ, װאָס ווערט צעריסן פון ליבע צום קראַנקן 
פאָלק, און צום אייגענעם צאַרטן קינדערשן קעפּל, -- און סתירות, תהומות 
---- וי קאָן מען זיי איבערבריקן? 
...און די אויסגעחלומטע טויזנטער חלוצים און יוגנט הייבן אָן שטראָמען 
פון אַלע זייטן. פון צענדליקער טויזנטער וװערן הונדערטער טױזנטער, און 
בדאש פון מאַסן-שטראָם גייט די חלוצים-יוגנט פון פּױלן, און צווישו איר 
פיל טויזנטער מיידלעך -- די צאַרטסטע נשמות, װאָס ייַדיש-פּױלן האָט 
אַמאָל אַרױסגעגעבן. 
2 אין די קלאָסאָװעס און שׂחריהס, אין די חלוצישע קבוצים פלאַטערט 
דאַן דאָס ליד פון טראָציקער עקשנות, דאָס ליד פון ביאַליק: 
נישט דערווארט און נישט זיערלעבט, +- 
װאָס:זשע זאָרגט איר? -- װי די אַדלערס 
הייבט זיך פּלוצים אויף און שװעבט. 


עס פאַרשװוינדט דאָס געפיל פון איינזאַמקײט און צווייפל. די ערשטע 
חלוצות פון דער צווייטער עליה זעען בחוש יעדן טאָג, װי נייע שיפן ברענגען 
אין לאַנד צענער-טויזנטער שוועסטער אין ליידן און קאַמף. די 4טע און 5טע 
עליה זענען מעכטיק-אויסגעהאַקטע שטאַפּלען אין באַרג-אַרױף פון אייביקער 
עליה צו ייַדישער גבורה און פרייהייט, צו ייִדישער גאולה. 

אין די מלחמה-יאָרן, בימי היטלער, האָט זיך ווידער אַנטפּלעקט די גייס- 
טיקע גבורה פון חלוצישן מיידל. פרומקע, , די מאַמע*, איז געװאָרן אַ לעגעב- 

דע אין די ייַדישע שטעטלעך: די חלוצישע מיידלעך האָבן אין װאַרשע און 
ווילנע, אין לאָדזש און ביאַליסטאָק אַנטפּלעקט פון זיך קװאַלן פון העראָיַזם 
און רענערישע עקשנות. זיי האָבן געבויט די חלוצישע פערמעס און װאַר- 
שטאַטן, געטראָגן טרייסט און בטחון אין די ייִדן-געטאָס, געהיילט קינדער 
און געשאַפן צענדליקער אומלעגאַלע קורסן, קינדער-ווינקלען און כאָרן, און 
שפּעטער געווען פון די העלדישסטע קעמפער אויף די באַריקאַדן אין די גע- 
טאָס און אין די לאַגערן פון פּיין און טויט, 

רוזשקע, אַ 22-יעריקע חלוצישע מיידל פון ווילנע, האָט איבערגעגעבן 
רירנדע פאַקטן וועגן גליענדן העראָיַום פון אַ גרופּע מיידלעך --- ראַשקע, וויט- 
קע, חייקע, שרה און ליזאַ. די לעגענדאַרישע געשׂטאַלטן פון חנה מיט די זיבן 
זין, פון די מוטיקע ייִדישע פרויען אין די קרייץ-צוגן, די געשטאַלטן פון דער 
ליכט-בענטשערקע, די געלט-װאַרפערקע, װאָס ליעסין האָט אַרױסגעכישופט 
פון די אייביקע קװאַלן פון ייִדישן עפּאָס, זענען באַשטראַלט געװאָרן מיט 
נייעם ליכט. אין די וועגן פון דבורה דראַכלער און שׂרה טשיזיק --- די העל- 
דינס פון תליחי זענען געגאַנגען טאָשע אַלטמאַן, כאַנטשע און פרומקע. די 
לעבנגעבליבענע צביה לובעטקין און הונדערטער אַנדערע. 

פירערינס פון , החלוץ* האָט מען געװאָלט פאַרזאָרגן מיט דאָקומענטן 
פון נײיטראַלע לענדער און זיי געגעבן אַ מעגלעכקייט זיך אַרױסצורײסן פון 
נאַצי-לאַנד, אָבער זיי האָבן זיך אַנטזאָגט צו פאַרלאָזן די מחנה. פרומקע האָט 
געטענהט צו די, װאָס האָבן איר געװאָלט ראַטעװען -- ,ס'איז מיר געבליבן 
נאָר איין ציל אין לעבן: זעלבסטשוץ, נישט שטאַרבן װי פי, װאָס װערן גע- 
פירט צו דער הריגה". 

איצט רייסן זיך די לעבנגעבליבענע אָפּגעראַטעװעטע חלוצות און חלו- 
צים קיין ארץיישראל. און אין תל-אביב האָט רוזשקע, די פירערין פון ווילנער 
פּאַרטיזאַנען,. דערקלערט אויף דער פייערונג פון אינטערנאַציאָנאַלן פרויען- 
טאָג, אַז די פּיין פון װאַרטן אויף דער מעגלעכקייט זיך צו דערשלאָגן קיין 
ארץ-ישראל, איז פאַר די געציילטע געראַטעװעטע, פּונקט אַזױ גרויס, װי די 
פּיין פון מאַטערן זיך פריער הינטער די מויערן פון די געטאָס. | 

דער חלוצות-װאַלד מיט זיינע ערשטע פאַרפלאַנצטע גערטנער אויף די 
נעמען פון הענריעטאַ סזאָלד, ווייצמאַן און די קרבנות פון ,שטרומאַ?, איז 
דער אײיגנאַרטיקער מאַנומענט, װאָס דאָס פאָלק אָן באָדן, שטעלט זיינע לֹע- 
בעדיקע און געפאַלענע טרייע העלדינס, פאַרװאָרצלענדיק זייער לעבן און 
טוט מיט באָדן און בוים, מיט װאַלד און פעלד, מיט דער שירה פון אייבי- 
קֶער באַניוּנג פון נאַטור און מענטש. 

פונדערווייטנס זענען דערגאַנגען צו אונדז קלאַנגען, װוי דורך אַ טויבער 
װאַנט. דער העלדישער ישׂוב אין ארץיישראל האָט זיך נישט באַנוגנט מיט 
מאָביליזירן איבער 20.000 פון זיינע בעסטע זין צום קאַמף קעגן היטלערן, 
ער האָט זיך נישט באַנוגנט מיט שיקן שיפן, װאָס זאָלן אין שטאָק-פינצטערע 
נעכט אַרויפנעמען אויף זייערע דעקן פאַרפּײניקטע ייִדן פון די באַלקאַנישע 
נאצי-אָקופּירטע לענדער. ער האָט אויך געשיקט שליחים דירעקט אין מויל 
פון לייב --- שליחים, װאָס האָבן זיך אַראָפּגעלאָזט מיט פּאַראַשוטן הינטער 
די רייען פון שונא, אַרײינגעדרונגען צו די ייַדן אין די געטאָס און דאָרט אַר- 
גאַניזירט די יוגנט צו װידערשטאַנד און קאַמף. ,/תמות נפשי עם פּלשתים" 
--- האָט אויפגעלויכטן דער אַלט-נײער לאָזונג הינטער די געטאָ-װענט, אַרי- 
בערגעבראַכט און אָנגעצונדן דורך װאַרעמע הערצער פון זין און טעכטער פון 
נייעם ארץ-ישראל. : 

מיר האָבן געהערט פונדערווייטנס, געהערט און געצווייפלט -- איז עס 
אמת? איצט הייבן זיך אָן אויסשיילן די קאָנטורן פון די פּנימער פון די טייע- 
רע קינדער, װאָס האָבן דערפילט טריי די שליחות פון פאָלק, זיך נישט באַ- 
ניגנט מיט קרעכצן און ;דערמוטיקונג-רעזאָלוציעס?, נאָר געגעבן זייער לעבן 
אויף דעם מזבח פון ייִדישער ווירדע און מוט. 


פון די עטלעכע צענדליק פּאַראַשוטיסטן, געקליבן און טרענירט דורך 
לאַנגע חדשים פאָרבאַרײיטונג-אַרבעט ;ערגעצװו" אין ארץיישראל, זענען זיבן 
געפאַלן אין קאַמף. זיבן רבי עקיבאס פון צווייטן וועלט-קריג, װאָס זענען גע- 
גאַנגען על קידוש-השם ועל קידוש-העם. 

איינע פון זי הייסט ח נה ס ענעש. אירע חברים פון דער ;הגנה", 
די װאָס ברעכן כסדר די ענגלישע געזעצן, היטנדיק טריי דאָס געזעץ פון ייִדי- 
שער אהדות און אהבת ישראל, האָבן לעצטנס אַרױסגעהאַנגען אַ בלוי-ווייסע 
פאָן אויפן מאַסטבױם פון דער שיף מיטן נאָמען ;/חנה סענעש", װאָס האָט 
בּדיִער געבראַכט אויף איר דעק 200 פּליטים, און איז געװאָרן געזונקען ביי 
די ברעגן פון היימלאַנד, דערקלערנדיק דער ועלט: דאָס איז אַ מאָנומענט 
פּאַר די אומגעקומענע 6 מיליאָן ייַדן און אַ צייכן פון חרפּה און פּוּאָטעסט 
קעגן דער דעמאָקראַטישער װעלט פאַר איר פּאָליטיק קעגן די לעצטע רעשט- 
לעך פון די דאָזיקע פאַרפּײניקטע ייַדן 

חנה סענעש איז געווען איינע פון די זיבן. לאָמיר אויסרעכענען די נעמען 
פין די יעניקע, װאָס װעלן אַרײן אין דער ייִדישער געשיכטע אַרומגערינגלט 
מיט דעם זעלבן אָרעאָל פון קדושה וי די נעמען פון יוסף חיים ברענער, יוסף 
טרומפּעלדאָר, דבורה דראכלער, שרה טשיזשיק, אהרן שער און די אַנדערע 
פאַרטײידיקער פון תל-חי, און די אַלע װאָס האָבן דורך יאָרן און יאָרן אָנגע- 
צונדן העל דעם פלאַקער פון תל:חי איבער אַלע בערג און טאָלן אין ארץ- 
ישראל ביז דאָס גאַנצע לאַנד איז געװאָרן איין תליחי --- לעבעדיקע בערג. 

ח ײ ם (ע נצ א) סי רע ני., פון גבעת ברענער, געב-ויהן אי 
5, ער איז געפלויגן קיין צפון-איטאַליע אין דייטש-אָקופּירטן שטח דעם 
15טן מאַי 1944, ער איז געװאָרן געכאַפּט דורך די דייטשן, געשלעפּט גע- 
װאָרן אין פאַרשידענע לאַגערן און דערהרגעט געװאָרן אין דאַכאַ 

חהביבה רײךימאַרטינאַָװיטש, פו מענית. געביה'א. 
4. זי איז אַריינגעדרונגען אין סלאָװאַקיע אין סעפּטעמבער 1944. זי האָט 
באַװויזן צו זיין דאָרט טעטיק אַ שטיק צייט צװישן ייַדישע פּליטים און די 
הלוצישע גרופּן, זי האָט געהאָלפן אָרגאַניזירן ייַדישע פּאַרטיזאַנען"גרופּן, זי 
איז געכאַפּט געװאָרן דעם 31סטן אָקטאָבער 1944, וען די דייטשן זענען 
באַפאַלן דעם ייִדישן פּאַרטיזאַנעןדלאַגער און איז שפּעטער דערמאָרדעט גע- 
װאָרן. 

צ בי בן-יעק ב פו דער קבוצת ,החותרים". געבוירן אין 1922. 
געפלויגן אין סעפּטעמבער 1944, קיין סלאָװאַקיע. געכאַפּט געװאָרן נאָך אַ 
דערפאָלגרייכער טעטיקייט דעם 231סטן אָקטאָבער 1944, און דערשאָסן גע- 
זואָרן, 

א בא ב ער דיט ש עו פן דער גרופּע ?;במאבק" (הנוער הציוני). 
געבוירן אין 1918. פּאַראַשוטירט אין מערץ 1944, וועלנדיק אַרײינדרינגען אין 
רימעניע. געקעמפט מיט די יוגאָסלאַװישע פּאַרטיזאַנען ביז סעפּטעמבער 
4, און ווען אים איז נישט געלונגען אַריינצודרינגען אין רומעניע, איז ער 
צוריק אַװעק קיין איטאַליע, און האָט זיך סוף סעפּטעמבער אַראָפּגעלאָזט אין 
סלאָװאַקיע. דאָרט איז ע רגעכאַפּט געװאָרן אין דעצעמבער 1944, ווען ער 
האָט געפּרוּװוט אַריינדרינגען קיין אונגאַרן, און איז דערמאָרדעט געװאָרן. 

ר פ א ל ריײ ס פן דער קבוצה ,חוליות". געבוירן אין 1914. פּאַראַ- 
שוטירט אין יולי אין יוגאָסלאַװיע און שפּעטער אין סלאָװאַקיע. אַרעסטירט 
דעם 21סטן אָקטאָבער 1944, און דערמאָרדעט געװאָרן. 

פּרץ ג אָ לד ש ט יי ן פן מעגן. געבוירן אין 1923. זיך אַראָפּגע- 
לאָזט אין אַפּריל 1944, אין יוגאָסלאַװיע. פון דאָרט איז ער, אין יוני, אַרײ1- 
געדרונגען קיין אונגאַרן. אים איז געלונגען צו דערגרייכן בודאַפּעסט. ער איז 

געכאַפּט געװאָרן און נאָך לאַנגע װאָגלענישן און פּייניקונגען איז ער איבער- 
געפירט געװאָרן קיין דײיטשלאַנד. און זינט דאַן האָט מען פון אים גאָרנישט 
געהערטי 
ה נה ס ענ ע ש, פן קיסריה, געבוירן אין 1921. זי האָט זיך אַראָפּ- 
געלאָזט מיט אַ פּאַראַשוט אין יוגאָסלאַװיע דעם 13טן מערץ 1944. מיט 
גרויס אָנשטרענגונג איז איר געלונגען אַרײנצודרינגען קיין אונגאַרן. דאָרט 
איו זי געכאַפּט געװאָרן. נאָך לאַנגע פּייניקונגען און אױיספאָרשונגען אין דער 
טורמע האָט מען זי דערמאָרדעט. 
חנה סענעש, דאָס 23-יעריקע מיידל, אַ טאָכטער פון אַ פעיִקן שריפט- 
שטעלער, װאָס איז געקומען קיין ארץ-ישראל קורץ פאַרן אויסברוך פון קריג, 
האָט זיך דאָרט אויסגעלערנט העברעיש. איר האָט געצויגן צום קבוץ ,שדות- 
יים* (ים-פעלדער, אַ װוּנדערבאַרער נאָמען) אין קסריה, און דאָרט האָט זי 
אָנגעהויבן פאַרצייכענען אירע ערשטע לידער, װאָס זאָגן עדות אויף אַ טיפער, 
:כּאָעטישער נשמה און --- װי דער העברייער זאָגט --- אָרעמס, װאָס ווילן אומ- 
ארמען די וועלט. 
זי איז כאַראַקטעריסטיש פאַר אַלע געפאַלענע און לעבנגעבליבענע פּאַ- 
ראַשוטיסטן, פאַר דעם גאַנצן װונדערבאַרן דור, װאָס איז אויסגעװאַקסו אין 
יענעם קליינעם נביאים-ווינקל, ביי די ברעגן פון מיטלענדישן ים. 
אין אַ ליד ;במדורות מלחמה? (צװישן מלחמה-פייערן) זינגט זי (אין 
פרייער ייַדישער איבערזעצונג): 
,צװישן מלחמה-פייערן, צװישן ברענענדיקע װעלטן, צװישן ברויזנדיקע 
ימים בלוט צינד איך אָן מיין קליינעם לאַמטערן -- צו זוכן, זוכן א מענטש. 
ידי שרפה-פלאַמען בלענדן מיין לאַמטערן, דאָס פייער בלענדט מיינע אויגן. 
װי אַזױ װעל איך זען, װי אַזױ װעל איך װיסן, װי אַזױ װעל איך דערקענען -- 
אַז ער װעט שטיין פאַר מיר? 
יא סימן גיב מיר, גאָט, א סימן אויף זיין שטערן, אַז צװישן פייער, צװישן 
שריפות און בלוט זאָל איך דערקענען דעם לויטערן, אײביקן פונק, דעם װאָס 
איך האָב געזוכט -- לעם מענטשן". 
און אין אַ צווייט ליד, װאָס זי האָט אָנגעשריבן, איידער זי האָט זיך 
אויפגעהויבן אין דער לופטן דערפילן איר ייַדיש-מענטשלעכע הייליקע שלי- 
חות -- האָט זי אָנגעשריבן עטלעכע לויטערע, מענטשלעך-דערהויבענע שױ" 
דות, װאָס ווערן איצט שטיל געמורמלט פון דער ארץ-ישראל יוגנט אונטער 
די העלע ארץ-ישראל הימלען, אַלס די צוואה פון אַ דור, אַלס דער קאַמף-רוף 
פון דער ייִדישער העלדן-יוגנט, 
,װויל דעם שועבעלע, װאָס איז פאַרברענט געװאָרן און האָט אָנגעצונדן 
פלאַמען; װויל דעם פּלאַם, װאָס האָט געפלאַקערט אין די פאַרבאָרגענישן פון 

הערצער: װויל די הערצער, װאָס זענען אויסגעגאנגען בכבוד... װויל דעם שװש" 
: בעלע, װאָס איז פאַרברענט געװאָרן און אָנגעצונדן פלאמען". 

אין ארץ-ישראל זענען איצט איינגעאָרדנט געװאָרן אזכרות נאָך די גע- 
פאַלענע זיבן שוועבעלעך, װאָס האָבן אָנגעצונדן די פלאַמען פון אויפשטאַנד 
און גבורה אין די נאַצײלענדער פון אײראָפּע, האָבן געהאָלפן פונאַנדערבלאָזן 
דעם פלאַם פון קידוש-השם און פון אַלטײייִדישן גלויבן ,ובדמיך חיי". צום 
אָנדענק פון די געפאַלענע װערן איצט אויפגעבויט קולטור-היימען, שטודיר- 
צימערן, נאַטור-הײזער אין וועלדער אויף זייער נאָמען. דאָס שוועבעלע, פאַר" 
ברענט פרייװויליק אויפן פלאַם פון קידוש-השם, װועט אויפסניי אָנצינדן הער- 
צער און ווייטער לעבן אין רויש פון װאַלד, אין װוּקס פון פלאַנץ, אין ליד 
פון קינד, אין ברויז פון דער ים-כװאַליע, װאָס טראָגט אויף איר רוקן ייַדן- 
שיפן אין זייער היימלאַנד, 

אויף די אזכרה-פאַרזאַמלונגען האָט מען פאָרגעלייענט די ווערטער פון 
בערל קאַצענעלסאָן ז"ל, ;אַ מוסטער פאַר אַ דור*, געשריבן בעת דעם העלדן- 
קאַמף פון ישוב אין די טעג פון די אומרוען אין 19238-1926, אָבער װאָס פּאַסן 
זיך װוּנדערבאַר אויך איצט. 

;חנה, די מאַמע פון זיבן קינדער, די ייַדישע העלדין, װאָס פיט אירע 
קינדער צו דער עקידה, קעמפנדיק פאַר זייער טרייהייט צו זיך אַלײן, האָט 
געמעגט זאָגן צו אברהם אבינו דאָס, װאָס זי האָט געזאָגט: האַלט זיך נישט 
גרויס. דו האָסט געבראַכט אַ קרבן פאַר איין מובח, און איך פאַר זיבן מזבחות. 

;דער דור פון באַלאַגערונג און פעסטקייט, װאָס האָט געקעמפט און 
נישט אָפּגעטראָטן, װאָס האָט נישט מפקיד געווען קיין פּונקט און האָט נישט 
פאַרלאָזן קיין ישוב, װאָס האָט געבויט, דעראָבערט און פאַרפעסטיקט איג- 
מיטן פון דער באַלאַגערונג, װאָס האָט אַרױסגעפירט צו אַ לעבן פון פאַרטײ- 
דיקונג זין און טעכטער און אייניקלעך, װאָס האָט צוגעבראַכט צו די ברעגן 
פון באַלאַגערטן ישוב שיפן מיט נייע עולים, זיי צו שטעלן אין פראָנט פון 
אַרבעט און פאַרטיײידיקונג --- דער דור מעג זאָגן צו יוסף טרומפּעלדאָר און 
צו אהרן שער, צו די מענטשן פון תל-חי: מיר האָבן אייך נישט פאַרשעמט. 
איר זענט נישט געװאָרן פאַראיינזאַמט. װען עס האָט אונדז געטראָפן דער 
קאַמף, האָבן מיר אים אויפגענומען און געהײליקט. נישט איין תל-חי האָבן 
מיר אויפגעשטעלט, נאָר דאָס גאַנצע לאַנד איז פאַר אונדז געװאָרן תל חי 
--- לעבעדיקע בערג". 

דער דור פון חנה סענעש האָט אונדז נישט פאַרשעמט. 

,יל איז דעם שוועבעלע, װאָס האָט אָנגעצונדן דעם פלאַם," 

(צו זיין צווייטן יאָרצײיט) 


אין בוך פון ייִדישע גבורה אין די טעג פון צווייטן וועלט-קריג װעט 
מיט ליכטיקע אותיות אַרױסשײנען דאָס קאַפּיטל פון ייַדישע פּאַראַשוטיסטן. 
אַ דריי צענדליק שׂליחים פון ארץיישראל, צװוישן זיי דריי מיידלעך, האָבן זיך, 
נאָך אַ פאַרשטענדיקונג פון דער ייִדישער אַגענטור מיט געוויסע ענגלישע 
צרמיי-אינסטאַנצן, זיך אַרױסגעלאָזט אין אַ געפערלעכער שליחות אין 8 
פיינטלעכע לענדער, װוּ זי האָבן זיך אַראָפּגעלאָזט מיט פּאַראַשוטן, זייענדיק 
אָנגעטאָן אין ענגלישע מיליטער-אוניפאָרמען. זייער ציל איז געווען אַ צוויי- 
פאַכער: דורכפירן געוויסע געפערלעכע מיליטער:מיסיעס פאַר דער ענג 
לישער אַרמײ און ברענגען הילף פאַר די לעבנגעבליבענע ייִדן אין די נאַצַי- 
אַלופּירטע לענדער. איינער פון די קרוב צען שליחים, װאָס זענען געגאַנגען 
אין דער העראָישער שליחות און נישט צוריקגעקומען, איז געווען חיים ענצאָ 
סערעני. 

אָנהײב 1944 איז סערעני אַראָפּגעלאָזן געװאָרן אין איטאַליע, אין זיין 
געבורטלאַנד, װווּ זיין פּאַמיליע האָט אַ יחוס-בריוו אַזש פון די צייטן, ווען 
טיטוס הרשע האָט אַריבערגעשיקט קיין איטאַליע די געפאַנגענע ייַדן פון ארץ 
ישראל. ער איז אַראָפּגעלאָזן געװאָרן אין אָנהײב 1944 אויף דער טעריטאָריע 
פון מוסאָליניס , פּאַשיסטישער רעפּובליק". די גאַנצע צייט פון קריג האָט 
מען פון אים גאָרנישט געהערט. צוויי בריטישע אַפיצירן, װאָס זענען געפאַנ- 
גען געװאָרן אין דיײיטשלאַנד, האָבן איבערגעגעבן, אַז זיי האָבן סערענין באַ- 
געגנט אין קאָנצענטראַציע-לאַגער דאַכאַו. די ,פּאַראַשוטיסטן?" האָבו גע- 
דאַרפט פּרעטענדירן, אַז זיי זענען ענגלישע סאָלדאַטן, װאָס זענען צוליב אַ 
צופאַל געצווונגען געװאָרן זיך אַראָפּצולאָזן אויף פיינטלעכער טעײטאָריע. 
אָבער די דייטשן האָבן פאַרדעכטיקט, אַז סערעני איז נישט אַראָפּגעפאַלן 
צוליב אַ צופאַל אויף דער אַקס-טעריטאָריע און עֹר איז אָפּגעפירט געװאָרן 
קיין דאַכאַו. ' 

זיינע פיל חברים און פריינט אין אַמעריקע (װוּ ער האָט געהאָלפן אויס- 
בויען דעם ,החלוץ" אין 19237) און אין ארץ-ישראל, באַזונדערס אין קבוץ 
גבעת ברענער, װאָס סערעני האָט געהאָלפן שאַפן, האָבן אַלץ געהאָפט, אַז ער 
וועט צוריקקומען נאָך דעם קריג אַ לעבעדיקער. די ערשטע ידיעה ועגן זיין 

טראַגישן אומקום אין דאַכאַו האָט געשיקט קיין אַמעריקע אַ פירער פון דער 
פּועלי-ציון יוגנט ;הבונים", עקיבא סקידעל, וועלכער האָט איבערגעגעבן, אַז 
געניע אַפּעלבױם, אַ דערצויגענער אין דער פּועלי-ציון יוגנט אין אַמעריקע 
אין אַ סערזשאַנט אין דער ייִדישער בריגאַדע, וועלכער האָט זיך פאַרנומען 
זיט אויסזוכן פאַרלוירן-געװאָרענע קריגס-געפאַנגענע, האָט געפונען אין דאַ- 
כאַו קלאָרע באַװײזן, אַז סערעני איז דאָרט פאַרפּײניקט געװאָרן צום טוט 
אונטערן נאָמען פון שמואל באַרדאַ (דאָס איז געווען זיין פאַלשער נאָמען). 
עֶר איז געכאַפּט געװאָרן דורך די נאַציס דעם 9טן אָקטאָבער 1944, איבער- 
געפירט געװאָרן אין אַ ספּעציעלער פּייניקונג-קאַמער פאַר אױספאָרשונג דעם 
7טן נאָוועמבער, און אַ טאָג שפּעטער, דעם 18טן, האָט דער יונגער סערעני, 
אזיף וועמען דאָס חלוצישע ארץ-ישראל האָט געלייגט אַזיפיל האָפענונגען, 
אויסגעהויכט זיין נשמה. 

פון בריוו פון מענטשן, װאָס זענען צוזאַמען מיט אים געזעסן אין דאַכאַו, 
פון בריוו פון אַ פרוי, װאָס האָט בייגעוװוינט זיין משפּט, ווייסן מיר, אַז ער 
האָט אַרױסגעװיזן אויסערגעוויינלעכע העלדישקייט און מוט ביי דער אויס. 
פאָרשונג. ער האָט ביז דער לעצטער רגע נישט פאַרלוירן זיין הומאָר: ער 
איז געווען דער לעבעדיקער גייסט, װאָס האָט געװעקט האָפענונג און טרייסט 
צװוישן זיינע אַרעסטירטע ליידנס:חברים. סערעני איז געווען אַ ליכטיקער 
ביײישפּיל ביי זיין לעבן און ער איז עס געווען אויך ביז די לעצטע מינוטז פון 
זיין מאַרטירער-טױט, 

סערעני איז געווען פון די קאָלירפולסטע פּערזענלעכקייטן אין דער מחנה 
פון די חלוצים-בויער פון נייעם ארץ-ישראל, װאָס צייכנט זיך אויס מיט אַזױ- 
פיל פּערזענלעכקייטן און כאַראַקטער-מוט. חיים סערעני האָט געשטאַמט פון 
אָן אַלטער מיוחסדיקער ייִדישער היים אין רוים. זיין זיידע, אַנדזשעלאָ סע- 
רעני, איז געווען דער ראש-הקהל אין רוים. דער פאָטער איז געווען אַ פּראָפע- 
סאָר פון מעדיצין אין דעם רוימישן אוניוװוערזיטעט און דער פּערזענלעכער 
דאָקטער פון דעם איטאַליענישן קעניג. דער יונגער סערעני איז אין זיינע 
יונגע יאָרן באַקערט געװאָרן צום ציוניזם דורך משה ביילינסאָן, דער פאַר- 
שטאָרבענער רעדאַקטאָר פון ;דבר", די טאָגיצײיטונג פון דער הסתדרות. אין 
עלטער פון 16 יאָר האָט ער זיך שוין באַטײליקט אין ציוניסטישן קאָנגרעס 
אין קאַרלסבאָד, צוזאַמען מיט זיין ברודער ענריקאָ. ענצאָ סערעני האָט צו- 
זאַמען מיט זיין פרוי, עדה, אַ טאָכטער פון אַ רייכער, פון שמד-צעפרעסענער 
אַלטער ייַדיש-איטאַליענישער פאַמיליע, זיך אָנגעשלאָסן אין אַ קליינעם קרייז 
פון ציוניסטישער יוגנט מיטן נאָמען ;עבודה" (אַרבעט), װאָס האָט פּרובירט 
צו פאַרפלאַנצן אויפן שטײיניקן באָדן פון איטאַליענישן ייַדנטום, װאָס האָט 

נישט געװוּסט פון אַנטיסעמיטיזם אַפילו אין די ערשטע יאָרן פון פאַשיום, 
דעם געדאַנק און דעם דראַנג פון חלוציזם. 

סערעני איז געװען פון די ערשטע חלוצים פון איטאַליענישן ציוניזם. 
ביילינסאָן, אַלײן אַ זון פון אַן אַסימילירטער ייַדישער פאַמיליע אין רוסלאַנד, 
האָט אויסגעאיבט אַ גרויסן איינפלוס אויף דעם דאָזיקן יונגן קוייז דורך דער 
ציוניסטישער מאָנאַטשריפט ;ישראל", װאָס ער האָט רעדאַקטירט. דורך די 
איבערזעצונגען פון פּרץ און שלום-עליכם אין איטאַליעניש, האָט ער פאַר" 
בונדן דאָס אייניקל פון רוימישן ראש-הקהל מיט דער געפילן-וועלט פון מזרח" 
אײראָפּעיִשן ייַד, און שפּעטער האָט דער רייף-געװאָרענער סערעני, בעת זיינע 
װאַנדערונגען איבער דײיטשלאַנד, איראַק, אַמעריקע און אַנדערע לענדער, 
אויפצוּוועקן דעם חלוצישן פונק אין די הערצער פון דער ייִדישער יוגנט, וויי- 
טער געשמידט די גאָלדענע קייט פון ייִדישן פאָלקס-עפּאָס. פון רוים --- קיין 
ירושלים און פון גבעת ברענער האָט ער צעװאָרפן פונקען פון ברענערישער 
מרידה און אומרו אין די הערצער פון דער ייַדישׂער יוגנט אין פאַרשיידענע 
עקן פון ייִדישן וועלט-גלות. ‏ 

אין 1898, אַ יאָר נאָכן ערשטן ציוניסטישן קאָנגרעס אין באַזעל אוו 59 
יאָר נאָכן געבן די ייִדן עמאַנציפּאַציע אין קעניגרייך פון סאַרדיניע-פּיעמאָנט, 
האָט מאַקס נאָרדױ געשריבן, אַז די גליײיכבאַרעכטיקונג פון די ייִדן אין אי" 
טאַליע איז געקומען אין רעזולטאַט פון לאָגיק, נישט וי אַ רעזולטאַט פון גש- 
פיל און פון קאַמף פון די איטאַליענישן ייַָדן. פאַקטיש האָבן 2000 יאַר די 
איטאַליענער זיך באַצױגן צו זייערע ייִדישע שכנים װוי צו זין פון איטאַליע- 
נישן פאָטערלאַנד און זיי האָבן די גאַנצע צייט זיי באַטראַכט װי גלײכבאַ- 
רעכטיקטע בירגער, אַפילו נאָך פאַרן געבן די ייִַדן די פאָרמעלע גלײיכבאַדּעכ- 
טיקונג. נאָרדױ האָט דאַן אויסגעדריקט זיין האָפענונג, אַז ווען אַמאָל װעלן די 
לִידן,. צעשפּרײטע איבער דער ועלט, מאַכן אַ קאָנצענטרירטע אָנשטרענגונג 
צו געווינען נאָכאַמאָל פאַר זיך אַ פּלאַץ פון כבוד אויף דער וועלט דורכן צו" 
ריקקער אין זייער היסטאָריש פאָטערלאַנד ארץיישראל, װעט זיך אויך פרייען 
זאָס האַרץ פון די גליקלעכע איטאַליענישן ייִדן, און זיי װעלן העלפן אין דער 
דאָזיקער אַקציע ;לויט די מידות פון די רוימער". 

אויך דער ווייטזיכטיקער נאָרדױ האָט נישט פאָרויסזען, אַז עס װעט קו- 
מען אַ טאָג, ווען צוישן די גליקלעכע איטאַליענישע ייַדן, װאָס האָבן קיינמאָל 
נישט געװוּסט פון אַנטיסעמיטיזם, װועט אויפשטייגן אַ כװאַליע פון חלוצים, 
וועמענס האַרץ װעט זיך ניט נאָר פרייען פון די ציוניסטישע דערפאָלגן, נאָר 
זיי װעלן זיך אַלײן אײינשפּאַנען אין דער גרויסער היסטאָרישער מיסיע פון 
חלוצישן ציוניזם. 

אין 1926 איז סערעני געקומען קיין ארץיישראל. ער פאַרבינדט זיך 
מיטן קבוץ פון גבעת ברענער. ער איז איינער פון די גרינדער פון דעם דאַזיקן 
װוּנדערבאַר-צעבליטן קבוץ, װוּ עס שאַפט זיך אַ מין שמעלץ-טיגעל פון חלו- 
צים פון פאַרשיידענע מדינות און עדות, אַ בריק צוישן ייִדן פון מזרח* און 
מערב-אײראָפּע, דערצויגן אין בעסטן גייסט פון די ברענערישע טראַדיציעס, 
ון עקשנות און גליַענדן גלויבן אין /אף על פּי כן", אַז טראָץ אַלע שווערי- 
קייטן, װעט די נייע ייַדישע איינהייטלעך גאַנצע אַרבעט-נאַציע אויסגעשמידט 
ווערן אויף דער פרייער ארץ-ישראלדיקער ערד, 

פול מיט חן און יצירה-צויבער דערציילט די ,;הגדה של פּסח" פון 
גבעת ברענער פון יאָר תרצ"ו (1926) וי סערעני האָט געהאָלפן קויפן דעם 
באָדן פון דעם קבוץ. די הגדה דערציילט, אַז די ערד, אויף וועלכער עס געפינט 
זִיך איצט דער בליענדער קבוץ, האָט געזאָלט ווערן אָפּגעקױפט פון אַנדערע. 
אין אין אַלט-ביבלישן טאָן װוערט דערציילט, אַז ווען ,די פּלאָג פון ספּעקו- 
לאַציע האָט זיך פאַרשפּרײט איבערן לאַנד און די אַרבעט-מענטשן האָבן מורא 
געהאַט, אַז זיי װעלן זיך נישט קענען באַזעצן אין דעם טייל װאָס איז אַזױ 
ליב געווען", האָט זיך געפונען אַן אַרבעט-מענטש און זיין פרוי עדה, און זיי 
האָבן געשטאַמט פון אַן אַלטן שטאַם, װאָס איז פאַרװאָגלט געװאָרן פון ירו- 
שלים מיט די גולים אין די טעג פון טיטוס בן אספּסינוס הרשע. און דער מאַן 
האָט געזען, אַז עס איז נישטאָ קיין העלפער, און ס'איז איבער אים געקומען 
זער גייסט פון אמונה און ער האָט אויסגערופן ;זאָל אונדז געגעבן וערן 
די דאָזיקע ערד! איך װעל פאַר איר ערב זיין און איך װעל געפינען דאָס געלט 
װאָס מען דאַרף פאַר איר באַצאָלן", 

און ווען מ'האָט אים געפרעגט וי אַזױ עֶר קען זיך דאָס אונטערנעמען 
צו טאָן, האָט ,/חיים, דער מאַן פון אַרבעט, געענטפערט: איך בין נישט קיין 
מינדעריאָריקער --- און אָט זענען מיינע צוויי קינדער -- אַ סימן און אַ 
באַװײיז, אַז איך בין מיט מיין קערפּער ערב פאַר דער דאָזיקער ערד", 

,מיט מיין קערפּער ערב פאַר דער דאָזיקער ערד" -- דאָס איז געווען 
סערעני, דער שפּראָץ פון חלוצישן בוים פון ברענערישער עקשנות, װאָס האָט 
גאָר פאַרבלאָנדזשעט צו די ברעגן פון טיבער, ביי די טויערן פון רוים און זיך 
ורכגעבראָכן אַ וועג צום מקור, צום שורש, צו דער מחנה חלוצים-דעראַבע- 
רער, װאָס בויען צוריק אויף די חורבות פון לאַנד, פון װאַנען די רוימער האַבן 
אַרױסגעטריבן זיינע אור-עלטערן מיט טויזנטער יאָרן צוריק. און סערעני, װי 
ער װאָלט מיטאַמאָל דערפילט מיט אַלע חושים פון זיין נאַציאָנאַל-אויפגע- 
װאָכטער נשמה דעם טראַגישן ריס פון ייַדישער צעשפּאַלטונג, האָט זיך 
שטענדיק געאיילט אין זיין חלוצישער שליחות איבער ימים און לענדער צו" 

דיק צונויפזאַמלען די נדחי ישראל פון די טיבערס, האָדסאָנס און ווייסלס, 
צוריק צו די ברעגן פון ירדן, צוריק צו דער הייליקער ערד פון די הונדערטער 
גכעת ברענערס אין ארץ-ישראל. 

אין דיײיטשלאַנד האָט ער באַװיזן װוּנדער אין די יאָרן פון היטלערס רע" 
זשים, וועקנדיק די יוגנט צו חלוצישער טאַט, ראַטעװענדיק ייַדיש פּאַרמעגן 
ס'זאָל קאָנען באַפרוכפּערן דעם באָדן פון היימלאַנד,. אין אַמעריקע, װוּ די 
יוגנט פילט זיך אַזױ פיליסטעריש-זיכער וי די יוגנט אין דײיטשלאַנד ערב 
היטלער, װיקלט ער פאַנאַנדער די פאָן פון ייִדישער טראַגיק און חלוציש- 
ישניײידיקן אמת --- די פאָן פון יוסף חיים ברענער, און ווען ער ווערט אין די 
ערשטע מלחמה-יאָרן פאַרװאָגלט קיין איראַק, וי אַן אָפיציר פון דער בריטי" 
ישער ;אינטעלידזשענס", הייבט ער אָן בויען אין גלות-אַראַביע אַ חלוצישע 
באַװעגונג און ער ברענגט דער דאָזיקער פאַרװאָגלטער ייִדישער יוגנט אויף 
איר אַראַבישער שפּראַך ברענערס רוף צו זעלבסטשוץ און נאַציאָנאַלע דער- 
װואַכוגג, 

און צװישן זיינע אַלע װאַנדערונגען און אימפּעטדיקן שאַפן ברייטערט 
זיך אַלץ מער אויס זיין גיײיסטיקער אינטערעסן-קרייז, װאַקסט זיין ליבע פאַרן 
ווייט-נאָענטן ייַדיש, די שפּראַך פון מזרח-אײיראָפּעישן ייִדנטום, טרוימט ער 
-- דאָס אייניקל פון רוימישן ראש-הקהל --- וועגן שׂאַפן אין ארץ-ישראל אַן 
:אינסטיטוט צו שטודירן די געשיכטע פון מזרח-אײראָפּעיַשן ייִדנטום און די 
װאָרצלען פון זיין היסטאָרישער ירושה און גייסטיקער גבורה. און ער טרוימט 
זיעגן שאַפן אַ נייעם לעבנסטיפּ, ;אַ געפיל פון באַנײטער פאַרברידערונג צװוישן 
:מענטש און מענטש, אַזאַ װאָס האָט געפונען איר ערשטע און אָריגינעלע 
פאָרם אין דער קבוצה: אַ נייער טיפּ פון מענטשלעכקייט, אין וועלכער דער 
:מענטש זאָל געפינען זיין באַפרידיקונג, נישט אין ברייטקייט, נאָר אין טיפ- 
קייט". ער איז פון די טרייסטע יורשים פון ברענערס לעבנס-צוואה און ברע- 
:נערישן זאָג, אַז ,כדי צו זיין אַ ציוניסט מוז מען פריִער זיין אַ מענטש, װאָס 
פאַרשטײיט דעם צער פון פאָלק און די טראַגעדיע פון פאָלק; אַ מענטש מיט 
א ריין האַרץ און אַ לויטערן באַװוּסטזײן, און גלייבן אין דער מעגלעכקייט 
-פון אוממעגלעכן און אָן אַ שיעור שטאַרק צו אַרבעטן פאַר דעם". 

סערעני האָט מיט זיין טאַטנפול, יונג-פאַרשניטן לעבן, וי דורך זיין 
העלדישן טויט, באַװויזן, אַז ער האָט מיט זיין קערפּער ערב געווען נישט 
נאָר פאַר דער ערד פון גבעת ברענער, נאָר פאַר דער ערד פון זיין-אונדזער 
היימלאַנד, פאַר דער נשמה פון זיין פאָלק. ער איז געװוען, װי עס האָט זיך 
אזיסגעדריקט אַ צווייטער ארץ-ישראל-פּאַראַשוטיסט, חנה סענעש, דאָס שווע- 
נעלע, װאָס איז פאַרברענט געװאָרן און האָט אָנגעצונדן פלאַמען. 


121 


לײב שפּיזמאַן 


אין זיין צווייטן יאָרצײט זאָלן מיר בייגן דעם קאָפּ צום ליכטיקן אָנדענק 
כון איינעם פון די טרעגער פון חלוצישן פלאַם, פון אַ נייעם עמוד-האש, װאָס 
ווייזט אונדז דעם וועג אין די פינצטערע לאַבירינטן פון אונדזער צייט צב 
פולער גאולה פון ייַד און מענטש. 


נאָועמבער, 1946 

ההלק2 כבלוישס-ן 


מיט 25 יאָר צוריק --- כ"ט ניסן תרצ"א (דעם 16טן אַפּריל 1931) -- 
איז געשטאָרבן איינע פון די צאַרטסטע, העברעיַשע דיכטערינס פון ארץ- 
ישראל -- רחל בלוישטיין. רחל כצנלסון האָט וועגן איר געשריבן, אַז פיל 
מעלאָדיעס זענען געשאַפן געװאָרן צו אירע לידער, אָבער דער לייענער הערט 
אַלײן אַרױס מוזיק פון אירע פערזן אַזױ וי דער ניגון װאָלט אַלײין געשוועבט 
אייף די שטומע שורוֹת פון איר ליד. 

ווע מיר זאָלן דאַרפן אויסקלייבן אַ מאָטאָ פאַר איר לעבנס-ליד. װאַלטן 
מיר געשטעלט עטלעכע שורות פון אירס אַ כאַראַקטעריסטיש ליד ,װאָרט"; 


איך קען אויך געפּוצטע װערטער 
און מליצות אָן א ברעג, 

ועלכע שפּרײזן אום אין גאװה 
און זיי װאַרפן אַן א שרעק. 
אָבער ליב האָב איך דאָס װאָרט נאָר, 
װאָס איז ערלעך װי א קינד, 

און װי ערד איז עס באַשײון -- 
על כן שוייג איך גאָר אַצינד. 
װעסטו אויך אין שטילקייט הערן 
מיינע פּראָסטע װערטער הינט ? 
װעסט זיי היטן װי א מאַמע, 

װי א ברודער, װי א פרינט ? 


אין איינעם פון אירע ערשׂטע לידער האָט זיך רחל פאָרגעשטעלט פאַר 
אירע לייענער מיט די ווערטער: 


כזאת אנכי, שקטה 

כמימי אגם 

אוהבת שלות חולין, עיני תינוקות 
ושיריו של פרנסים זים. 


(אָט אַזאַ בין איך, אַ שטילע וי די װאַסערן פון דער אָזיערל, כ'האָב 
ליב װאָכעדיקע רו, קינדער-אויגן און די לידער פון פראַנסיס זשאַם). 


רחלס באַליבטע שרייבער זענען געווען די רוסישע דיכטערין אַנאַ אַכ- 
מאַטאָװאַ, מיט וועמען זי האָט געהאַט אַ סך בשותפותדיקס -- קודם כל מיט 
דער קונסט פון אַרױסצױבערן געדאַנקען און שיינקייט, דִי מוזיק פון איג- 

לײב שפּיזּמאַן 


האַלט און שפּראַך דורך געציילטע ווערטער, און דער פראַנצויזישער פּאַעט 
און נאָװעליסט פראַנסיס זשאַם. זי האָט, פּונקט װי זשאַם, באַװוּנדערט דעם 
קדיסטלעכן הייליקן פּראַנציסקאָ פון אַסיז, פון 13טן יאָרהונדערט, וװעמען 
,חיות און פייגל האָבן ליב געהאַט?; װאָס האָט געזען אין דער וװעלט נאָר 
,זון, ברייטע פעלדער, ברידערלעכע מיטלייד", און װאָס האָט ,ברידער צװוישן 
אונדז, --- צװישן די חלוצים, מיט זייער צוגעבונדנקייט צו דער נאַטור און 
מיט זייער פריילעכן דלות?, : 
אין רחלס ליד צאַפּלען זיך פאַרשיידענע מאָטיון: די בענקשאַפט נאָך 
היים און באָדן, די ליבע צו דער ערד פון כנרת -- װוּ זי האָט פאַרבראַכט 
אירע ערשטע יאָרן אין לאַנד; טיפע און טראַגישע בענקשאַפט צום קינד: אַ 
געשריי וועגן איר געצװוונגענער אינזאַמקײט, פּראָטעסט קעגן גרויזאַמען 
גורל; אַ גלייכצייטיקע הכנעה און צדוק-הדין פון געשעענעם און רויַקע דער- 
װאַרטונג פון אומפאַרמײידלעכן טױט; אַ ברכה און בענקשאַפט צום לעבן; 
אַ שעלטן דעם גזר דין און אים גלייכצייטיק אָננעמען פאַר גוט. רחלס שענ- 
סטע לידער זענען געשריבן געװאָרן אויפן קראַנקן-בעט, קעמפנדיק קעגן דער 
לונגעןדצעפרעסנדער קרענק; אין האַנט דאָס שׂרייב-:העפט און ביים צוקאָפּןס 
--- דער תנ"ך. זי האָט געהאַט אין זיך אַ סך ענלעכעס צו יפתחס טאָכטער, 
װאָס האָט רויִק דערװאַרט איר אומפאַרמײדלעכן טויט. זי איז אַלײן געװאָרן 
אַ טראַגיש-ביבלישע פיגור און אויף אירע לידער שװעבט די טראַגעדיע פון 
ביבלישן עפּאָס. : :7 
די לידער-סעריע אונטערן נאָמען אקראַנקערהייט" האָט אין זיך מאָ- 

מענטן װאָס דערמאָנען אין איובן און זיינע טענות צום באַשעפער. אָבער דער 
ווייטיק װוערט פאַרגלעט מיט דער צאַרטער האַנט פון אַ דיכטערין, פאַרליבט 
אין לעבן, זאָל אַפּילו זיין, אַז צו איר דערגרייכן בלויז קליינע ברעקלעך פון 
דאָזיקן לעבן: 

װי עס פּרעסט מיר דאָס האַרץ אין די שלאָפּלאָזע נעכט, 

װי ס'איז שװער מיר דער יאָך אין די נעכט אָן א שלאָף. 

זאָל איך שטרעקן די האַנט און צערייסן דעם באַנד, 

איין ריס טאַן דעם באנד און א סוף ? 

אָבער ליכטיק װערט פרי, ס'קלאַפּט דער מאָרגן מיר אָן 

אין מיין פענצטערל שטיל, העל און זויבער ביז גאָר, 

ניין, איך שטרעק ניט די האַנט, ניין איך רייס ניט דעם באַנד 

נאָך אַ װײילע מיין האַרץ, נאָך אַ האָר. 

און זיבן מאָל פאַרצווייפלען און זיבן מאָל צו גלויבן, 

אין טרייסטן אין געהיימע װידער שעפּן מוט, 

זינקען און פאַרגעסן און פּלוצלינג זיך אויפהייבן 

און שילטן דעם גזר'דין און אים אָננעמען פאַר גוט. 

רחל -- דער ברויזנדער טעמפּעראַמענט, מיט די אָפן-צעשטראַלטע אויגן 
פון וועלכע ס'האָט אַרױסגעגליט ליבע צו מענטש, האָט געפירט מיט זיך 
אַ טראַגישן געראַנגל. זי האָט געװאָלט אַרױסרײסן פון לעבן די ברעקלעך 
פרייד און גלייכצייטיק געפילט אויף זיך דעם אָטעם פון אומפאַרמײדלעכן 
גורל : 
שמחהלעך קליינינקע, פריידעלעך פעניצלעך : 
א שנירעלע ים צװישן היזער און שטין, 
אַ גלאַנץ פון אַ שויב בי אַ זונאונטערגיין, 


זייט מיר אַלע געבענטשט. 


אָבער גלייכצייטיק װײיסט זי אַז ,דאָס פאַרבלאָנדזשעטע קינד װעט 
נישט מער זען דער מאַמעס טיר", ,די צעשטורעמטע שיף װעט אין האַפן 
נישט אַריין". 

רחלס לידער האָבן אין זיך אַן אײיגנאַרטיק-מעלאָדישן ריטם. אירע קור- 
צע שורות אָטעמען מיט קראַפט און דינאַמישׂן כוח. זייער כישוף און טעם 
מאַכט אונדז פילן דעם געטלעכן רייץ פון אמתער פּאָעזיע, װאָס איז לוט 
שעטפעלד ,די מוזיק פון געדאַנק אויסגעדריקט דורך דער מוזיק פון שפּראַך". 
ביי רחלען פאַראייניקט זיך די מוזיק פון געדאַנק אין אַ װוּנדערלכן סינטעז 
מיט דער מוזיק פון שפּראַך. די דאָזיקע מוזיק איז װוּנדערלעך איבערגעטראָגן 
געװאָרן אין ייִדיש דורך ז. ר. און די ייַדישע שורות אָטעמען מיטן זעלבן 
ריטם און װוֹילקלאַנג װוי די העברעישע. 

אָט איז דער סוף פון אַ ליבע-ליד: 


װעגן דיר און צו דיר, װעגן דיר און צו דיר, 
טויזנט די פידלען און אינציק דער שיר : 
שטורעם און שטילקייט און פינצטער און שין, 
װונדונג און היילונג און נחת און פּײן, 


יעקב פיכמאַן שרייבט, אַז דער חן פון רחלס ליד ,עקרה" װעָט קייג- 
מאָל נישט װערן אױסגעװעפּט. דאָס איז אפשר איינס פון די שענסטער מו- 
טער-לידער אין דער וועלט-ליטעראַטור. 

דער לעצטער אוסקלאַנג פון ליד: 


כיװעל רופן אים אורי, אורילע מֿין. 

צאַרט איז דער נאָמען און לויטער און פיין, 
װי א טראָפּן פון שיין. 

דער נאָמען פון שװאַרצינקן ייִנגעלע מיין, 
,אורייי 

װעט זיין. 


1334 


ג 9 ש ט אַל טי 


איך װעל אויף אים װאַרטן װי רחל די מאַמע, 
װי חנה אין שילה אים אויסבעטן שטום; 
װאַרטן און בעטן : 
קום ! 

יי 


רחל איז געבוירן געװאָרן אין װיאַטקאַ, רוסלאַנד, דעם 20סטן סעפ- 
טעמבער 1890. אין די קיודערײאָרן האָט זי געלערנט אין פּאָלטאַװע אין א 
ייִדישער פאָלקס-שול אין וועמענס שפּיץ ס'איז געשטאַנען דער פאָטער פון 
בער באָראָכאָוו. אין עלטער פון 15 יאָר האָט זי אָנגעהויבן דיכטן אין רוסיש. 
זי האָט געלערנט מאַלערײי. אין 1909 איז זי געקומען קיין ארץ-ישראל. זי 
האָט זיך דאָרט פאַרליבט אין ים כנרת. די זוימען פון אירע שפּעטערדיקע 
כגרת-לידער זענען דאַן געװאָרן פאַרזייט אין איר נשמה. מיט אַכט יאָר שפּע- 
טער האָט זי געשויבן אין דער אָדעסער קיעװורייסקאַיאַ ‏ מיסל? וועגן איר 
ערשטן אויספלוג קיין כנרת. , מיר האָבן געשפּאַנט איבער דער ערד, װאָס 
היט נאָך אויף די פוסטריט פון אברהם אָבינו און מיר האָבן זיך צוגעהערט 
צום עכאָ פון גאָטס רייד אין די פאַרצייטיקע יאָר? ,ואגדלה שמך" -- איך 
װעל דיר גרויס מאַכן דיין נאָמען* (לויט ב. כ.'ס העברעישער איבערזעצונג 
אין , שירת רחל", זייט 195), זי שילדערט אין אירע שפּעטערדיקע לידער די 
כנרת-לאַנדשאַפט, דאָס מעלקן בײינאַכט אין שטאַל און די קו װאָס , מיין לעבן 
אי באַהאָפּטן מיט איר לעבן דורך טיזנטער מיסטישע פעדים". 

פון יענער צייט שטאַמט איר טיפע פריינטשאַפט מיט אהרן דוד גאָר- 
דאָן. רחל, װאָס איז אין 1913 געפאָרן קיין טולוז זיך פאַרפולקאָמען אין לאַנד- 
װוירטשאַפט, שטייט מיט גאָרדאָנען אין אָפטן בריוו-אויסטויש. אויף אַ באַ- 
מערקונג פון רחל, אַז גאָרדאָן פאַרלאַנגט פון די מענטשן צופיל, אַז ער 
פאַרלאַנגט פון זיי צו זיין איבער-מענטשן, ענטפערט גאָרדאָן, אַז ער פאַר- 
לאַנגט נאָר זיי זאָלן זיין נאַטירלעך, אמתדיק וי די נאַטור, װוּ אַלץ איז גרויס 
און אמת. אין דער נאַטור ווייסט קיינער נישט װאָס ס'איז גרעסער: דער 
שטערן אָדער דער װאָרעם... 

ווען רחל קלאָגט זיך, אַז זי האָט פאַרברענט אירע בריקן מיטן לאַנד, 
אַז זי פאַרלירט איר צייט אין אײראָפּע אומזיסט; אַז זי באַטראַכט איר זיין 
דאָרט וי אַ פאָרבאַרײטונג צום לעבן און נישט וי דאָס לעבן גופא, ענטפערט 
איר גאָרדאָן אַז זי דאַרף אויך לעבן דאָרט און נישט נאָר זיך גרייטן צום לעבן. 
די לעבנס-תקופות פון אַ מענטש זענען ענלעך צו געאָלאָגישע שיכטן: יעדע 
שיכט איז אַ באַזע פאַר דער שיכט איבער איר. און אויב למשל אין דער שיכט 
פון גראַניט זעט מען נישט קיין סימנים פון לעבן, אָבער וויפל פייער איז 

דאָ אין איר און וויפל ענערגיע דרימלט אין איר צו געבן כוח דער גאַנצער 
ערד. 

ווען רחל קלאָגט זיך, אַז זי איז באַהערשט פון שטימונגען פון אַפּאַטיע 
אוו יאוּש -- טרייסט איר גאָרדאָן, אַז דאָ װוּ ס'זענען דאָ ספיקות, יסורים, 
גרויסע שאַפונגס-ווייען --- דאָרט איז עפּעס דאָ. אויף איר קלאָגן זיך, אַז זי 
האָט נישט אין זיך קיין זעלבשטענדיקן, אָריגינעלן אינהאַלט, שרייבט איר 
גאָרדאָן, אַז ער האָט פיל געלערנט פון איר נשׂמה און מען לערנט נישט פון אַ 
זאַך, װאָס האָט נישט קיין אינהאַלט, 

רחל בענקט נאָכן כנרת. זי שרייבט: ,מען זאָגט, אַז די װאַסערן פון 
כּנרת האָבן אַ װוּנדערלעכע אייגנשאַפּט: ער ס'האָט פון זיי איײינמאָל גע" 
טרונקען --- װעט צו זיי מוזן צוריקקערן. צי בענקען דען נישט אַזױ קינדער 
אין דער פרעמד צו די שטילע ברעגן פון כנרת, ווייל זייערע עלטערן האָבן 
דאָ געשטילט זיײיער דורשט?". 

ווען רחל האָט אין 1920 פאַרעפנטלעכט איר ערשט ליד אין ;השלוח", 
האָט זי עס געווידמעט גאָרדאָנען. ער האָט איר געענטפערט מיט אַ ליד און 
זי געמוטיקט, אַז זי זאָל גיין איר אייגענעם וװעג: זי זאָל אַלײן גייסטיק 
שטייגן, אָן דער דערמוטיקונג און אָנרעגונג פון אַנדערע. 


ווען די מלחמה איז אױסגעבראָכן אין 1914, האָט רחל געמוזט צוריק- 
פֿאָרן קיין רוסלאַנד, דאָ איז זי געווען שטאַרק טעטיק צװוישן די ייַדישע פּלי" 
טים-קינדער --- די קרבנות פון גירושים און קריג. זי האָט מיט זיי גערעדט 
ייַדיש און זיי געלערנט צו פּלאַפּלען העברעיש. איר גאַנצע ליבע צום מענטש, 
אַלע אירע איינגעדרימלטע בענקשאַפטן און מוטער-געפילן האָט זי אַרײנגע" 
לייגט אין דער דאָזיקער הײיליקער אַרבעט. אין 1919 איז זי צוריקגעקומען 
קיין ארץיישראל מיט דער באַרימטער שׂיף ,ראַסלאַן", װאָס האָט געבראַכט 
די ערשטע אָנזאָגער פון דער רוסישער עליה צו די ברעגן פון היימלאַנד. די 
יאָרן פון מלחמה און הונגער האָבן אונטערגעשניטן איר געזונט. ס'הייבו זיך 
אָן ווייזן די ערשׂטע סימנים פון שווינדזוכט. מיט אירע לעצטע כוחות איז 
זי אַװעק צו איר אויסגעבענקטער ערד --- אַװעק קיין דגניה, אָבער די דאָק- 
טוירים האָבן איר שׂטרענג פאַרבאָטן זיך צו פאַרנעמען מיט ערד אַרבעט 
און זי באַזעצט זיך אין תל-אביב, 

פון יענער צייט שטאַמט דאָס ליד , מיין נייער צימער". זי איז גליקלעך 
מיט דעם נייעם צימער, פּונקט אַנטקעגן ים. ;װינט פוֹן אַלע זייטן, פייער" 
לעך פון ווייטן, גליקלעך איין-אַלײן?: 

איצט פּרוװט אייך רייצן, צרות גרינג און שװעֶר, 
טוט אייך װאָס איר טוט. 


1359 


לײב שפּיזמאַן 


ניט איך הער אייך איצטער, ניט איך זע אייך מער, 
מיר איז גוט. 


זי באַקומט פיל פריינט פון די ליטעראַרישע קרייזן, פון דער רעדאַקציע 
;דבר", אָבער אָפטמאָל באַפאַלן זי שטימונגען פון איינזאַמקײט. זי פרעגט: 


אַ מענטש צו אַ מענטש מוז איך טאַקע זײן 
װי אויבן, אַ שטערן צו אַ שטערן? 


איר בענקשאַפט צום כנרת צויבערט אַרױס אירע װוּנדערבאַרע לידער, 
װאָס אָטעמען מיט ליבע אָן גרענעצן צו דער ערד פון כנרת. די לידער ;כנרת", 
;מיין לאַנד", ,אוב באַשערט האָט מיר דער גורל" און דאָס באַרימט-געװאָ- 
רענע ליד ;ואולי". (אין דער איבערזעצונג פון ז. ר. הייסט עס ,אפשר איז די 
גאַנצע זאַך אַ ליגן?"). 


און װען עס זאָל מיין האַרצן אויסלעשן אין טרערן 
און אין דריי געבויגן זאָל מיין רוקן זיין, -- 
װעל איך דען דיר דענסטמאָל אומטריי קענען װערף 
דיך פאַרגעסן קענען, יוגנט-ליבע מיין ? 
(גכנרתי') 


דאָס ליד ,, אויב באַשערט האָט מיר דער גורל" קלינגט וי אַ צוואה פון 
דער דיכטערין, װאָס איז געשטאָרבן אין בלייענדן עלטער פון 41 יאָר. 


אויב באַשערט האָט מיר דער גורל 
לעבן ווייט פון דיין געצעלט, 

לאָז כנרת, לאָו מיך רוען 

אויף דיין בית הקברות-פעלד, 


זי פרעגט: אפשר איז די גאַנצע זאַך געוען אַ ליגן קאָ, כנרת מיין, 
ביסטו אין װאָר געוועזן, אָדער גאָר אין טרוים?" 

זי זינגט וועגן דער איײיביקער שרעק פאַר דער ריזיקער האַנט און אאַזױ- 
װי די מילב, קלעטער אויך איך פון אונטן אַרױף --- מיט יסורים און ברען, 
ביז עס טוט זיך אַ וויצל אַ ריזיקע האַנט און װאַרפט מיך צוריק, גלייך װי 
גאָרנישט געווען". 

איר ליד ;אַ פאַרנאַכטיקער ווינט", געשריבן עטלעכע חדשים פאַרן 
טוט, שילדערט אירע שטימונגען פון יענער צייט. 


אַ פאַרנאכטיקער װינט האָט א בלאָז געטאָן קאַלט. 
א פאַרנאַכטיקער װינט האָט געפליסטערט: ,שוין באַלךי, 
אָ, פארגיב מיר מיין טרויער. טראָג ווייטער די לאַסט 


פון מיין ביטערן ליד, פון מיין אומעטיק בליק, 

און זיי אויך מיר װייטער אַן אָנלען, אַ פעלדו, 

און זיי אויך מיר װײטער אַ שינענדער גליקן 

ביז עס קומט אָן באַלד די פינצטערע נאַכט 

און אַ פראָסטיקע האַנט מיינע אויגן פאַרמאַכט, 


רחל האָט געפונען איר אייביקע רו אין כנרת -- ,און אַ ביימל -- אַ מצבה 
בענטשט פון אויבן װי אַ האַנט", װי זי האָט געזונגען אין איר ליד ,אויב 
באַשערט האָט מיר דער גורל". קעגנאיבער דער מצבה שסייט אַ באַנק אוו אין 
איר איז דאָ אַן עפענונג אַזױ גרויס װוי דער העברעישער באַנד פון רחלס לי- 
דעו, פאַרבייגייער זאָלן זיך אָפּרוען אויף דער באַנק און זיך פאַראײיניקן דורף 
:די לידער מיטן ליכטיקן אָנדענק פון דער זינגערין פון כנרת. 
און יעדן טאָג ווערט מקוים איר פּאָעטישע נבואָה: 


בענטשט דער ערשטער רעגן, װעל איך װײט זיך שטרעקן 
דורך די שפּאַלטן פון מיין אָרון, 
און אין מענטשנס אויגן מאַטע 
קוקן פון די פעלדער זאַטע 
מיט מיינע אויגן --- קאָרן. 
(;פאַרװאַנדלונגיי) 


אירע טרייע חברים פון די כנרתס און דגניהס האָבן געשיקט שליחים 
:אין דער ווייטער באַגדאַד, װווּ עס װאַקסן די שענסטע מינים פון פּאַלמען און 
:דריי טעג און דריי נעכט זענען געגאַנגען די שליחים ביז זיי האָבן געבראַכט 
:די' פּאַלמען-שפּראָצן --- און מ'האָט זיי פאַרפלאַנצט אין פאַרשידענע דערפער 
---- און די פּאַלמען פון רחלס גאָרטן (גן רחל) בליען איצט אויף פאַרשיידענע 
וועגן פון לאַנד צו דערקוויקן אין זייער שאָטן מידע װאַנדערער. 

בןדציון פון כנרת, װאָס האָט גענומען אויף זיך צו ברענגען די פּאַלמען- 
שפּראָצן פון ווייטן באַגדאַד, דערציילט, אַז ווען ער איז געקומען צום ייַך 
אין באַגדאַד, װאָס האָט מיט די אייגענע הענט פאַרפלאַנצט אַ פּאַלמעגאָרטן 
מיט 52 יאָר צוריק, צוזאַמען מיט דעם ייִדס אייניקל -- אַ חבר אין קבוץ 
פון הרצליה, און אים דערציילט וועגן צוועק פון זיין באַזוך, האָט דעו אַלטער 
ייד פון באַגדאַד טיף אָפּגעזיפצט און געזאָגט: ;יאָ, יאָ --- דו ביסט געקומען 
צוריקגעבן דער קרוין איר גלאַנץ". 

און די כװאַליעס פון ים כנרת מורמלען צו, װאַשנדיק די ברעגן פון רחלס 
ליבלינגס-פּלאַץ; 

;צוריקגעבן דער קרוין איר גלאַנץ". 

יוסף חיים ברענער, וועמענס 35סטער יאָרצײט איז איצט אױיסגעפאַלן 
(ער איז געװאָרן דערמאָרדעט דורך אַראַבישע באַנדעס דעם 1טן מאַי 1921), 
איו געווען אַן אײגנאַרטיקע טראַגיש-צעשפּאָלטענע פּערזענלעכקייט. דער 
ביטערער קריטיקער פון ייִדישן לעבן און זיינע ;אַבנאָרמאַליטעטן? האָט זיך 
אַלײין קיינמאָל נישט געשוינט. ער האָט אויף זיך אַרױסגעגעבן דעם שװוערסטן 
פּסק-דין. פייערמאַן אין ;בחורף", אובד-עצות אין ,מכאן ומכאן", יחזקאל 
חפץ אין ,שכול וכשלון" זענען זעלבסט פּאָרטרעטן, װאָס זענען געצייכנט 
מיט אַן אכזריות, װאָס האָט כמעט קיין גלייכן נישט אין דער העברעיש- 
יידישער ליטעראַטור, 

אין ברענערס אַ בריוו צו גנעסין, געשריבן מיט קרוב 60 יאָר צוריק. 
האָט דער דאַן יונגער בחור אין האָמעל געשריבן; 

,מיט דיין טעאָריע װועגן ‏ ,ליטעראַטור לשם ליטעראַטור", אַלס דעם זין 
פון לעבן, און אַזױ ווייטער, בין איך כלל וכלל נישט מסכים. איך האָב גאָר 
אַן אַנדער בליק אויפן לעבן. קורץ געזאָגט: מיר דאַרפן זיך מוסר נפש זיין 
אין פאַרמינערן דאָס שׂלעכטע, דעם הונגער, די קנעכטשאַפט, די ליידיקגייע* 
ריי, די צביעות און דאָס גלייכן. מען דאַרף אַלץ פאַרשטיין, פאַרשטיין און 
זין דערווייטערן פון מיסטיציזם און פאַנטאַזיעס; מען דאַרף שטאַרקן דעם 
רעאַליזם און די קדושה אין דער װעלט; מען דאַרף מתקן זיין דאָס ייִדישצ 
לעבן, מען דאַרף עס נאָרמאַליזירן. מיינע אימהדיקסטע נשמה-יסורים זענען 
דער רעזולטאַט פון מיינע ספיקות בכלל; איז נאָך פאַראַן אַ תיקון? גייען מיר 
פאָראויס? דאָס איז בכלל -- און בפרט: איך בין נישט צופרידן מיט זיך 
אליין. איך בין מסופּק אין מיינע כוחות. אאַז"וו, אאַזײו. 

;דו שׂרייבסט אַ היסטאָרישע פּאָעמע -- דאָס פאַרשטײ איך נישט, קע- 
נען מיר אַפילו אויף איין רגע פאַרגעסן די קעגנװאַרט? קענסטו דעם מצב 
פון אונדזער יוגנט? ווייסטו, אַז מיר זענען די לעצטע מאָהיקאַנער? ווייסטו, 
אַז אונדזער פאָלק האַלט ביים שטאַרבן? ווייסטו, אַז די װועלט איז קראַנקפ 
װײיסטו, אַז די פאַרצווייפלונג פרעסט די נשׂמות? האָסטו אויגן?". 

ברענער האָט געמאָלן די געשטאַלטן פון ייַדישן שטעטל מיט גאַליקער 
סאַטירע, אָבער אויך מיט צאַרטסטן מיטלייד. ער האָט געשטורעמט מיט 
פיילן פון תוכחה און ברענענדיקן מוסר קעגן ;עם-לא-עם" (אַ פאָלק, װאָס 
איז נישט קיין פאָלק) און גערופן אונדז /עם שוכח פּוגרומים" (אַ פאָלק, װאָס 

פאַרגעסט פּאָגראָמען). ער האָט מיט גליענדע נאָדלען געשטאָכן די נשמה פון 
זיין פאָלק, אָבער דאָס זענען געווען שטראָף-רייד פון איינעם, װאָס ליבט אָן 
גרענעצן זיין ליידנד פאָלק און וויל דורך יאוש און פּײיניקן זיך שטאָלן די 
נשמה, איר לאָזן איבערברענען אין פייער פון יסורים און פון דעם פייער זאָל 
זיך אויסהאַמערן אַ נייער טיפּ ייָד, אַ נייער טיפּ ייַדישער מענטש. ברענער 
איו געגאַנגען אין די פוסטריט פון די נביאים און געטיילט זייער ביטערן גורל 
פין זוכער פון הײיליקן אמת, 

קרוב ד' לנשברי לב -- גאָט איז נאָענט צו צעבראַכענע הערצער, איז 
געווען זיין באַליבט װאָרט. און פון ברענער דעם שטראָפּער און האַסער שטאַמט 
אוֹיך דאָס װאָרט פון גרויסער, אויסגעװוייטיקטער ליבע: ,געבענטשט זאָל 
זֵיין די צעװוייטיקסטע, קראַנקע, פאַרדאָרבענע אומה, אויב אַזעלכע קינדער 
זענען איר געבוירן אויף דער עלטער", מיינענדיק די חלוצים, װאָס בויען 
ארץיישראל. ,עס איז אַ גרויסער נס דערביי און ווער ווייסט, אפשר איז טאַקע 
באמת עוד לא אבדה??.. 

אין זיין דערציילונג ,,מעשים", געשריבן אין לאָנדאָן אין 1906, שיל- 
ז'ערט עֶר אַ דיסקוסיע צװישן לאָנדאָנער ייַדישע אימיגראַנטן, װי די סאָציאַ- 
ליסטישע אָפּאָנענטן חוזקן אויס די טרוימערישע רעדע פון ציוניסטישן מטיף 
מיט װוּלגאַר-מאַרקסיסטישע אַרגומענטן קעגן אוטאָפּיע אאַזיו. ‏ און דער 
פּועלי-ציוניסטישער צושויער פון דער דיסקוסיע --- דער מחבר פון דער דער- 
ציילונג --- לויפט אַרײן דערשיטערט פון צער אין זיין איינזאַמען צימער און 
אַ ביטערער, אימהדיקער געשריי האָט זיך פון זיין מויל געריסן אַ גאַנצע 
נאַכט: ציגיינער זענען מיר, ציגיינער, און נישט קיין גלות-מענטשן, פאַר- 
שאָלטענע ציגיינער... 

איידער עס האָט אָנגעהויבן טאָגן, האָט ער פון װאַנט אַראָפּגענומען דאָס 
גרויסע, אין זיין טראַגישקײיט דערהויבענע בילד פון הירשבערג ,גלות?- ער 
האָט עס צעריסן אויף פּיצלעך: ציגיינער זענען נישט אין גלות, 


הלל צייטלין --- אַליין אַן אייפעריקער אמתזוכער, דערציילט ועגן 
ברענערס יוגנט-יאָרן אין האָמעל. אַמאָל האָט ברענער געלערנט מיט אַ גרופּע 
יוגנטלעכע דעם קאַפּיטל יוד פון ירמיהו. די יוגנטלעכע זענען אַלע געזעסן 
ביי אָפענע ספרים און ברענער איז זיך אויך געזעסן ביי זיין אָפּענעם ספר. 
קומענדיק אָבער צום פּסוק פון דערמאָנטן קאַפּיטל: ,וד' אלקים אמת?, איז 
ברענער פון אָרט אויפגעשפּרונגען: ודי אלקים אמת... גאָט איז אמת!... אמת 
איז גאָט!... אמת, נאָר אמת! אַפילו אַ מינדסטער שאָטן פון נאַרערײ טאָר 
נישט זיין!... אַפילו אַ משהו מן המשהו פון זעלבסט-אָפּנאַרערײ טאָר נישט 
זַיין!.,. גאָט איז אמת, אמת איז גאָט!... 

זיינע העלדן (אָדער ;נישט-העלדן? וי ער רופט זיי), טראָגן אויף זיך 
דעם שטעמפּל פון זייער סביבה. מעגן זיי רעדן הויכע וװוערטער וועגן ,רעװאָ- 
לוציע? און ;באַפרײונג", װעגן אקאַפּיטאַליזם? און ,פּראָלעטאַריאַט?; ברע- 
נער זעט אין זיי בלויז קינדער פון געטאָ. זיי זענען געװאָרן אױיסגעװאָרצלט 
פון אַלטן צעפוילטן לעבנס-שטייגער -- אָבער קיין נייעם לעבנס-שטייגער 
האָבן זי נישט געשאַפן, האָבן זיי נישט קיין כוח צו שאַפן, און דאָס איז זיי 
נישט מעגלעך צוֹ טאָן. ,כל-זמן אונדזער אונטערשטער שטאָק איז צעפוילט, 
װועלן אונדז נישט העלפן אַלע אױבערשטאָקן". 

שמעון קושניר דערציילט וועגן ברענערס אַ לעקציע פאַר אַרבעטער אין 
פּתח תקוה איבער פּרץ סמאָלענסקין. ווען ער האָט שוין געהאַלטן ביי רעזו" 
מירן זיינע רייד און ער האָט געפרעגט: ,װוּ זענען די קינדער פון פּרץ בן-משה 
סמאָלענסקין? װוּ װוערט צעשפּרײט דאָס ביסל בלוט אונדזערס?? -- האַט 
זיך ברענער ארונטערגעלאָזט אויפן שטול, װאָס איז געשטאַנען ביים טיש 
פאַר אים, געפאַלן מיטן קאָפּ אויף זיין אָרעם און זיין גאַנצער קערפּער האָט 
געציטערט. די צוהערער זענען געווען צעמישט און דערשיטערט. ברענער האָט 
אָנגעשפּאַרט זיין קאָפּ. אין װאַנט און איז אױיסגעבראָכן אין אַ געוויין. 

דער ,המעורר" אין לאָנדאָן איז געווען בדענערס ליבלינגס-קינד. ער 
האָט דעם זשורנאַל אַרױסגעגעבן אונטער די שווערסטע מאַטעריעלע באָדינ- 
גונגען. ער איז אַלײן געווען דער זעצער, רעדאַקטאָר און פאַרשפּרײטער פון 
זשורנאַל. דער מאָטאָ פון זשורנאַל איז געווען: ;כי לעוררך באתי אהי"( דיך 
אייפצומונטערן, ברודער מיינער, בין איך געקומען) און דעם אָנזאָג, אַז ;עס 
זענען נאָך נישט אוױיסגעלאָשן געװאָרן אַלע פונקען". ווען לאָנדאָנער רעפּאַר- 
טערן האָבן דערשנאַפּט די דאָזיקע טשיקאַװע ידיעה, אַז אין דער געטאַ פון 
װײיטשעפּל געפינט זיך אַ וויכטיקער העברעישער שריפטשטעלער, א רעדאַק- 
טאָר פון אַ ליטעראַרישן חודש-זשורנאַל, װאָס איז אַלײן דער זעצער פון 
זשורנאַל, זענען זיי געקומען צו אים בעטן אַן אינטערויוּ און אים פאָטאָ- 
גראַפירן. ברענער האָט אָנגעהויבן שרייען אויף זיי ;גאָ אוט! גאָ אַוּט!" 
און אויסגעשטרעקט פאָראויס זיינע צוויי שװאַרצע הענט װי זיך פון זי 
אָפּצױאָגן. די רעפּאָרטערן האָבן זיך לאַנגזאַם צוריקגעצויגן, הייבנדיק מיט 
די פּלײיצעס און נישט פאַרשטײיענדיק די סיבה פון אויפגעברויזטן צורן פון 
דאָזיקן ,װילדן* העברעישן שרייבער... | 

ביאַליק האָט אַמאָל געזאָגט צו ד. שמעונוביץ,. נאָך דעם װי דער 
,המעורר" האָט זיך געשלאָסן, אַז ער פאַרשטייט נישט ברענערן. ער שרייט 
כסדר פון פאַרצווייפלונג: ,ראַטעװעט! שמע ישראל" און גלייכצייטיק דרוקט 
עו שניאורס ליד: ,כך נושקים אצלנו" (אַזױ קושט מען ביי אונדז), אויב מען 

קישט נאָך ביי אונדז --- קען מען דאָך נאָך לעבן; װאָסיזשע איז דער גע" 
אַלט?*. שמעונוביץ האָט אים דערויף געענטפערט, אַז דערין זעט ער נישט 
קיין סתירה. ברענער האָט נישט נאָר געזען די פינצטערע זייטן פון ייִדישן 
לעבן, נאָר גלייכצייטיק געזוכט סימנים פון אמתער לעבנס-פרייד און איין" 
געזען, אַז דווקא אין צייטן פון יאוּש און שװוערן געמיט, דאַרף מען אויפ- 
מונטערן יעדן שׂעפערישן כוח, דאַוף מען פאַנאַנדערבלאָזן יעדן פונק. דער" 
כאַר האָט ער געדרוקט אין ;המעורר" די לעבנסלוסטיקע לידער פון שניאור, 
די קורצע נאַָװעלן פון שׂאָפמאַן אאַז"ו. 

ברענער האָט פאַקטיש געהאַט אין זיך אויך פאַרבאָרגענע קװאַלו פון 
שמחה. אין די לאָנדאָנער טעג פון ;המעורר" האָט אים אַמאָל זיין נאָענטער 
פ-יינט אָשר ביילין געכאַפּט ביי אַ מאָדנעם ,פאַרברעך": פון צייט צו צייט 
פלעגט ברענער אײינלאַדן אין זיין אָרעמען צימער אַ מחנה גאַס"קינדער, 
באָרװעס, אָנגעטאָן אין שמאַטעס, מיט שמוציקע פנימער און זיי מכבד גע- 
ווען מיט פּירות און נאַשערײען, ,/סערווירט" אויף ברעטער, װאָס האָבן גע- 
דינט אַלס טישן. ברענער האָט זיך געבעטן ביי ביילינען, װאָס האָט אַנט- 
דעקט די ,קאָנספּיראַציע*, עֹר זאָל פאַרלאָזן זיין צימער, ווייל ער שעמט זיך 
פאַר אים: ;עס װעלן זיין רעדעס מצד דעם בעל:הבית און מצד די אורחים 
--- און איך, דער אומגעבעטענער גאַסט, קאָן נאָך חס ושלום שטערן די ;אי" 
דיליע". ,וי ליב איז ער געווען אין יענע טעג, בעת די פרייד פון יום-טוב 
האָט אויף אים גערוט -- דערציילט ביילין --- אָבער וי װוינציק זענען די 
דאַזיקע טעג געווען אין זיין לעבן". 

ברענער האָט געטריי זיין יוגנט-בליק אויף וועלט און מענטש, וי ער 
איז געקומען צום אויסדרוק אין זיין פּריִער-ציטירטן בריוו צו גנעסינען, אַק- 
צענטירט רעאַליזם און די קדושה פון לעבן. ער שרייבט: ...,די אמתע אידעאַ- 
ליסטן געבן זיך אינגאַנצן אָפּ מיט די ,מאַטעריעלע", ,גראָבע* באַדערפע- 
נישן פון מענטש און זאָרגן זיך פאַר זיי דעם גאַנצן לעבן, וויסנדיק װאָס אַ 
פּענעץ ברויט און אַ גלאָז װאַסער קענען מאַכן פון אַ מענטש". דאָס לעבן 
איז אַ פליכט -- דערקלערט ער -- ,אין דער דערפילונג פון דער דאָזיקער 
פליכט --- איז דאָס גליק". 

ברענער האָט נישט געקענט אָרגאַנישׂ סובל זיין פּוסטע מליצה, צי זי 
קומט פון סאָציאַליסטן, אָדער ווען זי איז איינגעהילט אין אַ נאַציאָנאַליסטיש 
מענטעלע. ער דערקלערט: ;איך װאָלט מיט אַ שאַרפער און ליײידנשאַפטלע- 
כער הנאה אויסגעמעקט פון סידור פון היינטצייטיקן ייַד דעם ;אתה בחרתנו" 
אין וועלכער פאָרעם ס'זאָל נישט זיין... די פּוסטע נאַציאָנאַלע גאווה און די 
אינהאַלטלאָזע ייִדישלעכע גרויסהאַלטעניש װועט נישט היילן דעם בראָך און 
די פאַלשע נאַציאָנאַלע מליצות װעלן גאָרנישט העלפן". 


141 


לײב שפּיזמאַן 


ברענער האָט ליב געהאַט מיט זיין גאַנצער ברויזנדער נשמה דעם אדור 
מיט די פון אַרבעט-צעריסענע קליידער". עֶר האָט געזען אין דער ארץ-ישראל- 
זיקער אַרבעטערשאַפט -- דעם פעלדז און דעם פונדאַמענט פון ייַדישן היימ- 
לאַנד. ער האָט אַרויפגעקוקט מיט בטחון צו די ,ישוב-בויער, ערד-אַרבעטער 
און האָרעפּאַשניקעס. װאָס באַגנוגענען זיך מיט וייניק, נישט קיין זוללים 
וסובאים, נישט קיין פראַנטן און טומלער, נאָר צניעותדיקע און באַשײדענע, 
תמימותדיקע און אין זיך-פאַרשלאָסענע, װאָס זענען גרייט פאַר יעדער סי- 
טואַציע און גרייט צו ליידן. זי װעט נישט בייקומען קיין שום פיינט, אַראַבער 
אָדער נישט-אַראַבער". 

ברענער האָט אָפּגעשאַצט יעדן קאָנסטרוקטיו-שעפערישן אויפטו אין 
ייִַדישן לעבן, סיי אין ארץיישראל, סיי אין די תפוצות. ער לאָזט זאָגן זיין 
העלד אין ,מכאן ומכאן": , מיר נייטיקן זיך נישט אין קיין ,,צענטער", װאָס 
זאָל צו זיך צובינדן אַלע גלותן, נאָר אין דער פּאַרפעסטיקונג פון יעדן ייִדישן 
קבוץ אויף זיין שטייגער און אין אַ קעגנזייטיקער באַװוירקונג צװוישן זיי. 
אדרבה! זאָל רוסלאַנד פון זיך אַרױסגעבן שטאַרקע ייַדן, מענטשן מיט אַ 
פעסטן ווילן, װאָס זענען מסוגל זיך מוסר נפש צו זיין פאַרן קדוש החיים; 
גאַליציע-ייִדן, װאָס פאַרמאָגן גוטע הערצער און ווייסן װי צו שעצן יעדע 
בעסערע שטרעבונג: אַמעריקעײיַדן מיט פּראַקטישע פעיקייטן און מיט קלאָרע 
צילן; ארץיישראל-ייִדן מיט אַ הײימלאַנדיגעפיל און ליבע צו אַרבעט. און די 
אַלע װעלן זיך פאַראייניקן און זיך קעגנזייטיק באַװירקן. און דעמאָלט װועט 
איר זען, אַז אונדזער זאַפט האָט זיך נאָך נישט אויסגעטרוקנט". 


אינטערעסאַנט איז אויך ברענערס קוק אויף דער שפּראַכן-פראַגע. עוויי- 
טער וויל איך* --- דערקלערט ער אין ,מכאן ומכאן" ,רעדן ייַדיש (העברעיש 
וי ווייט מעגלעך אין ארץיישראל), אַ העברעישע ליטעראַטור, ואָס זאָל 
אונדז אַלעמען פאַראײיניקן, אָבער אָן פאַנטאַזיעס בנוגע זאַכן, װאָס פאַר- 
אײניקן אונדז נישט, אויב זיי קוועלן נאָר אַרױס פון תוך פון אונדזער לעבן; 
בכלל, אָן דעם פאַנאַטיזם פון ביטול און אונטערדריקונג און אָן אָפּשװאַכן 
די מחנה פון אינעװייניק דורך פאַרשווענדן כוחות אויף פּוסטע רייסערייען". 

ברענער איז דערמאָרדעט געװאָרן דורך אַ רוצחישער אַראַבישער האַנט 
דעם 1טן מאַי 1921. אין זעלבן טאָג איז דערשינען אין ,קונטרס" זיין לעצ- 
טער אַרטיקל , פון אַ נאָטיץ:ביכל", װוּ ער דערציילט וועגן זיינעם אַ שמועס 
מיט אַן אַראַביש ייַנגל און דער שמועס ענדיקט זיך מיט די װוערטער: ,פרידן 
צי דיר, מיין ליבער". 

וי סימבאָליש!... 

מֿאי, 1956 


1412 


יעקב פיכ מאַן 


די העברעישע און ייִדישע קולטור-וועלט באַצײיכנט איצט דעם 75סטן 
געבורטסטאָג פון יעקב פיכמאַן. דאָס איז אַ דאַטע װאָס דערציילט וועגן אַ 
פול-שעפעריש לעבן אין דינסט פון פאָלק, פון זיין ליטעראַטור אין ביידע 
שפּראַכן, שעפּנדיק פון די טיפסטע קװאַלן פוֹן לויטערער חכמה, לירישער 
שירה און ליבע צום אמת. 

ערב זיין 70סטן געבורטסטאָג, אויף דער שװעל פון שיבה, האָט פיכמאַןְ 
געשריבן אַ באַגלײט:װאָרט צום בוך ,דמויות קדומים? (געשטאַלטן פון פאַר- 
צייטנס): ;אויך נאָך דעם װי די װעלט האָט אונדז פאַרװיסט, און ס'איז 
שוין נישט געווען מער יענער מענטש, דער אויפשטייגנדיקער מענטש, װאָס 
מיר האָבן אים געזען אין די פרילינגס-טעג פון אונדזער לעבן -- בין איך 
נישט געווען פאַלש צו זיך אַלײן; אויך אין די שװװוערע טעג װאָס זענען נאָך 
גישט פאַרביי, האָבן, װי אַמאָל, באַגײסטערט מיין האַרץ דאָס ליכט פון דער 
וועלט און דאָס ליכט פון מענטש: כ'האָב זיי נישט פאַראַטן אויך אין מיין 
געזאַנג, אי צוליב זייער אמת, אי צוליב דער נויטװוענדיקייט אין זֵיי --- כדי 
מיר זאָלן פעיִק זיין ווייטער צו לעבן און אויפצושטעלן אַ ועלט פאַר די 
קומענדיקע דורות", 

דאָס ליכט פון דער װעלט און דאָס ליכט פון מענטש -- דאָס איז געוען 
דער ליכטיקער שטערן צו וועמען ער האָט זיך געצויגן זיין גאַנץ שעפעריש 
לעבן. דאָס איז אויך די אינספּיראַציע און באַוועג-כוח װאָס האַלט אים יונג- 
שעפעריש און געװאַגט:זוכעריש אויך איצט, וען -- עוד ידו נטויה -- און 
זיין פעדער און האַרץ אָטעמט נאָך מיט פריש-שפּרודלדיקן געדאַנק און קלאַנג, 
און ער איז אינטענסיוו טעטיק אויף פאַרשיידענע פעלדער פון ליטעראַרישן 
שאַפן, 

פיכמאַן איז װי פיל פון אונדזערע ראשונים און יסוד-לייגער פון אונ" 
דזערע ,צוויי שפּראַכן און איין ליטעראַטור", פילזייטיק אין זיין שׂאַפן. ער 
איז פּונקט אַזױ ליריש אין זיין פּראָזע, אין זיין עסייאיסטיק און ליטעראַטור- 
קריטיק וי אין זיין פּאָעזיע. וי ביאַליק --- זיין נאָענטער פריינט, זעט ער 
אַןְ אָרגאַנישע פאַרבינדונג, אַן אינטימע משפּחה-נאָענטקײט צװישן פּאָעזיע 
און פּראָזע. ער דערמאָנט אין זיין עסיי ,שירה ופּרוזה --- מה קודם?". דעם 
בײישפּיל מיטן קינד, װאָס אַז מ'האָט אים געפרעגט וועמען ער האָט מער ליב, 
דּעם טאַטן אָדער דער מאַמען, האָט ער געענטפערט, אַז ער האָט ביידע מער 

ליב. ער באַװײיזט, אַז פיל ריזן אין דער װועלט-ליטעראַטור האָבן זיך באַנוצט 
מיט ביידע פאָרמען און אַז אמת-גרויסע פּראָזע, װאָס לאָזט איבער אירע 
קענטיקע שפּורן אויף די זאַמדן פון דער צייט, מוז זיך באַנוצן מיטן ריטם פון 
פּאָעזיע, װאָס איז איר האַרץיבלוט און אינטימסטער נשמה-צאַפּל. אַ גאַנצער 
דיכטער איז כמעט שטענדיק אויך אַ גאַנצער פּראָזאַיַקער, פּונקט װי די גרויס 
כּראָזאַיַקער האָבן אָנגעהויבן מיט פּאָעזיע. גרויסע דערציילער וי טורגעניעור 
און מאָפּאַסאָן, האָבן אין זײַער פּראָזע דעם צויבער פון אַ דיכטער. 

פיכמאַן לייגט אַרױף דעם דיכטערישן חותם פון אַ פּאָעטיש-פאַרבענק- 
טער און זוכערישער נשׂמה אויף אַלע זיינע ליטעראַרישע שאַפונגען. ער גייט 
לייכט איבער פון לירישער פּאָעזיע צו עפּישער, און פון איר צו שילדערן 
ביבל:געשטאַלטן און צו ליטעראַטור-קריטיק, עסייאיסטיק, און דער הויך פון 
ליריזם שוועבט אויך, ווען ער שילדערט זיינע באַגעגענישן מיט זיינע בגי 
זור -- שרייבער פון אָדעסער, װאַרשעװער און ישראלדיקע תקוֹפות. 

פיכמאַן איז דער מייסטער פון שטילער ליריק, פון נשמה-צאַרטקײיט 
און אינערלעכער מעלאָדישקײט. באַזונדערס שטאַרק איז ער אין שילדערונ- 
גען פון לאַנדשאַפּט, פון דער מאַמע-ערד, פון דער נאַטור. אין דער הקדמת 
צו זיין לידער-זאַמלונג ;ימי שמש" (זוניקע טעג), זאָגט ער: , די לאַנדשאַפט 
איז פאַר מיר שטענדיק געווען דער קערן און דער יסוד פון דעד וועלט". זייך 
שיינקייט און חן ביים שילדערן נאַטור-בילדער האָט זיך שוין אַרױסגעװיזן 
אין זיין לידער-בוך ,גבעולים" (שטענגלעך), דערשינען אין 1911. ער איז 
נישט מיטגעגאַנגען שפּעטער מיטן קורס פון דער צייט און נישט גורס געווען 
די נייע, שטורמישע ווינטן, װאָס האָבן זיך אַרײנגעריסן אין היכל פון פּאָץ- 
זיע. ער האָט זיך נישׂט געשעמט אָפן מודה צו זיין אין איינעם פון זיינע 
שפּעטערדיקע לידער, אַז ער איז ;אָפּגעשטאַנען?* און וויל נישט מיטהאַלטן 
דעם ריטם פון די ,יונגע". ,מ'האָט מיך באַרעדט, אַז איך בין נישט גאַנץ 
מיט דעם נייעם, און אַז מיין גלייכשטריכיק שרייבן איז שוין מער נישט לויטן 
גייסט פון דער קרומער צייט... יאָ, אין דער אמתן האָב איך טאַקע קיינמאָל 
נישט ליב געהאַט די װאָס טראָגן מיט אַ הויכער שטים און מיט שוים אויף 
זייערע ליפּן דאָס קערנדל פון זייער אמת.. אַנדערש איז מיין װאָרט און 
אַודערש איז מיין שליחות... איך בין נאָך אַלץ געפאַנגען פון יענער כריערדי- 
קער צאַרטקײט און האָב נאָך נישט פאַרגעסן דעם כישׂוף פון ים און זון, אויך 
אַפילו אין אָט די טונקעלע טעג", 

פיכמאַן שילדערט אין זיין הקדמה צום בוך ,סופרים בחייהם" די השפּעה 
װאָס ס'האָבן אויף אים געהאַט די ליטעראַטור-צענטערס פון דער מאָדער- 
נער העברעישער (און מ'קען צוגעבן אויך ייִדישער) ליטעראַטור: אָדעסי 

ווילנע, װאַרשע. ער שטעלט דאָרט װאַרשע קעגן אָדעס. װאַרשע האָט געװועקט, 
בכאַװעגט, אָבער אָדעס האָט רעאַליזירט, פאַרווירקלעכט. אין װאַרשע, װוּ 
ס'האָבן געהערשט פּרץ און פרישמאַן איז געווען לייכטקייט, אויפבלי, באַ- 
נייונג, אָבער אָדעס האָט געמיינט: שװערקייט, באַשטענדיקייט, װוּקס. 
װאַרשע איז געווען מער אימפּולסיוו, אַמאָל אויך מער חריפותדיק, עילויאיש, 
מיט אַ חותם פון זשורנאַליזם. דער דאָזיקער חותם האָט זיך געפילט נישט 
נאָר אויף סאָקאָלאָװון, נאָר אויך אויף פּרצן און פרישמאַנען. אָבער אָדעס איז 
געװוען מער אצילותדיק און איר פּנים איז געווען געװוענדט צום בעסערן לייע- 
נער. דערפאַר איז אָדעס געווען מער קאַלט צו אַלע אויפבליצנדיקע חידושים. 
זי האָט פיינט געהאַט מאָמענטאַלע התלהבות, נשמה-אויפברויזן, װאָס האָבן 
אין זיך געהאַט עפּעס אַ גילגול פון חסידות. אָדעס האָט אַרױפגעלײגט אויף 
אַלץ אַ חותם פון קלאַסישקײט, אַ קלאַסישקײט פון קלאָרקייט, בוי, סדר און 
אַ מורא פאַר בהלה. וװאַרשע האָט געמיינט חסידישער ניגון, אָבער דאָס 
מתנגדישע אָדעס האָט מורא געהאַט פאַר אַ וועלט, װאָס שטייט און פאַלט 
מיט ניגון און אגדה. ביאַליקס אונטערשטרייכן די ראָל פון הלכה צום קעגג- 
זאַץ פון אגדה, אין זיין אַרבעט איבער הלכה און אגדה, איז לוט פיכמאַנען 
גצווען דער אויסדרוק פון די שטימונגען פון די אָדעסער קעגן די װואַרשע- 
וועד. װאַרשע האָט מתפּלל געווען פאַר בליונג; אָדעס פאַר װוקס. מענדעלען 
אחד-העמען און ביאַליקן האָט פאַראייניקט דער געמינזאַמער שטריך פון 
;אָדעס? -- די שנאה צו סתם מליצה, סיי אין דער ליטעראַטור און סיי אין 
לעבן, ווייל דאָס עפנט דעם ועג פאַר סוראָגאַט, פאַר שקר, פאַר נעמען צו 
לייכט דאָס לעבן און זיינע מצוות. 

פיכמאַן איז ערגעץ-וווּ נישט מיטן גאַנצן האַרץ מיט נוסח אָדעס. ער 
בענקט נאָך דער ברייטקייט פון װאַרשע, נאָך איר זוכעניש נאָך נייע האָרי- 
זאָנטן, ער זוכט אין זיין שאַפן אַ סינטעז צװישן אָדעס און װאַרשע. איך 
װאָלט געזאָגט, אַז זיין שיטה איז אַ מין חבדער חסידות, װאָס איז אַ בריק 
צװישן חסידות און מתנגדות. פיכמאַן זוכט דעם סינטעז -- דעם סינטעז 
כּון צייט,. דעם סינטעז פון געמיט, דעם סינטעז פון ליטעראַטורינוסח, דעם 
סינטעז פון דורות, דעם סינטעז פון שפּראַכן. ער װויל זיך דערגרונטעווען צום 
תוך, צום סאַמע עיקר פון לעבעדיקער ייַדישקײט, צום סוד הקיום פון אונ- 
דזער פאָלק און זיין ליטעראַטור אין ביידע שפּראַכן. 


= אל 
א 


פיכמאַן האָט פאַרעפנטלעכט פיל ביבלישע פּאָעמען, פון וועלכע עס 
צָטעמט שיינקייט און גבורה. זיינע פּאָעמעס ,רות", ,אבל דוד", ,יואב", 

,שמשון בעזה", ,ביריניקה" און אַנדערע. ער האָט פאַרעפנטלעכט אַ ריי 
באַלאַדעס אויף אַנדערע ביבלישע טעמעס, װי ;בצאת נוח", ;הר נבו", .בת 
יפתח", ,תפלת ערב לדוד" און ;אבישג". ער האָט געשילדערט די ביבלישע 
געשטאַלטן פון חוה, שולמית, יהונתן, שלמה, יונה, דניאל, קוהלת. ער האָט 
פאַרעפנטלעכט פיל עסייען אויף ביבליש-היסטאָרישׂע טעמעס. שיין זענען 
זיינע עסייען וועגן איוב, קהלת, אסתר, שיר השירים און רות. אין ;איוב" 
זעט פיכמאַן דעם העכסטן אויסדרוק פון העברעישער פּאָעזיע. אין פקהלת" 
געפינט ער דעם הױכפּונקט פון קינסטלערישן װאָרט. ;שיר השירים? איז 
דורכגעדרונגען מיט מאָטיוון פון אומזעבאַרער נשמה-בענקשאַפט: דאָס איז 
אַ מגילה פון פרילינג. 

פיכמאַנס ליטעראַרישע עסייען זענען אויך פּאָעזיע, הגם אָן פערון. זיינע 
צסייען איבער רמח"ל (רב משה חיים לוצאטא), מאַפּו! אד"ם, שלמה לעווינ- 
זאָן, יהודה-לייב גאָרדאָן, פּרץ סמאָלענסקין און אַנדערע העברעישע שריפט- 
שטעלער געהערן צו די בעסטע אַרבעטן אויף דעם געביט. זיי זענען רייך מיט 
דיירכדרינגענדער שילדערונגס-קראַפט און זיי באַלעבן און מאַכן אונדז גייס- 
טיק נענטער די געשילדערטע געשטאַלטן. זיין בוך ;שירת ביאַליק* איז אַ ריי- 
כער ביישטייער צו דער װאַקסנדער ביאַליק-ליטעראַטור. אין זיינע עסייען-ביכער 
;אמת הבנין", ;/בבית היוצר" און ,רוחות מנגנות" שילדערט ער צענדליקער 
געשטאַלטן פון שריפטשטעלער און מענטשן פון גייסט, און די ביכער פאַרנע- 
מען אַן אױיבנאָן"פּלאַץ אין היכל פון דער מאָדערנער העברעישער ליטעראַטור, 


וועגן פיכמאַן אַלס ליטעראַטור-קריטיקער קאָן מען באַנוצן די באַצײ- 
כענונג װאָס פיכמאַן האָט געגעבן צו שמואל ניגער ע"ה, צו ניגערס 70סטן 
געבוירנטאָג (,גאָלדענע קייט", נומער 18): ,..אַ גוטער קריטיקער איז אַ 
גיטער זעער... אַ גרויסער קריטיקער איז נישט נאָר אַ געטרייער אָבסערװאַ- 
טאָר, נייערט אַן אָנטײלנעמער, אַזאַ װאָס שאַפט מיט, לעבט מיט -- אַזאַ 
װאָס געשטאַלטיקט בשׂותפות מיט דעם קינסטלער דאָס פּנים פון זיין תקופה 
-- אַזאַ װאָס דערגענצט, דערזאָגט, דערבויט; װאָס אָפּשאַצנדיק באַפּרוכפּערט 
ער, באַפעסטיקט מיט זיך, מיט זיין אייגנס, דאָס אָפּגעשאַצטע. דער קריטי- 
קער פון אַזאַ מאַסשטאַב איז דער בוימייסטער פון אַ שאַפּנדיקן דור... איבער- 
לעבנדיק אויף ס'ניי די שאַפונג פון דער עפּאָכע, סינטעטיזירט ער איר ענדגיל- 
טיקן לעבנסזין, איר גרויס-געפורעמטן לעבנס-געדאַנק. אַזױ װערט דער גרוי- 
סער קריטיקער נישט נאָר אויסטייטשער פון דאָס געשאַפענע, נאָר דער מאָנער 
פון נייע ווערטן, פון קומענדיקער שאַפונג. ער איז נישט נאָר דער שליח פונעם 
דיכטער, נאָר אויך דער קריסטאַליזירער פון זיין אָנגעדײטן וועלט-באַנעם". 

צו דער דאָזיקער אָפּשאַצונג פון אַ קריטיקער, װאָס פּאַסט זיך אַזױ גלענ- 

צנד צו פיכמאַנען אַלײן, זאָל מען נאָך צוגעבן אַ פּאָר ווערטער פון ש. ניגער 
וועגן פיכמאַנען און זיינעם אַ בריוו צו ,די גאָלדענע קייט" (נומער 11): ,דורך 
?'ער האַלב-געעפנטער טיר פון זיין אייגענער װועלט, עפנט ער פאַר אונדז 
ברייט פאַנאַנדער די װועלט פון אַנדערע. זיין קריטיק, זיין עסיי איז, אַזױ 
וי זיין ליד, אַ העל-באַלױכטענער פּייזאַזש. ניגער באַצײכנט פיכמאַנען אַלס 
, דעם לירישסטן און (גלייכצייטיק) אומפּאַרטײיַשׂסטן פון אונדזערע קריטי- 
קערס, דעם קילן קינסטלער און הייסן פריינט פון קונסט". 

פיכמאַן װאָס איז בעיקר אַ העברעישׂער שרייבער, האָט אויך פאַרעפנט- 
לעכט אין ייִדיש, קינדער-ביכלעך: אַן אַנטאָלאָגיע ,די ייִדישׂע מוזע", צוואַ- 
מען מיט זלמן רייזען, און אַ כרעסטאָמאַטיע ,פאַר שול און פאָלק". לויט 
רייזענס לעקסיקאָן האָט ער זיך אויך געגרייט אַרױסצוגעבן אין ייִדיש אַ 
טיילווייזע אױיסגאַבע פון זיינע ווערק. פון 1927, ווען ער האָט זיך באַזעצט 
אין ארץיישראל, האָט ער כמעט נישט געשׂריבן אין ייִדיש, אָבער ער איז 
געבליבן איר האַרציקער פריינט. ער איז שאַרף אַרױסגעטראָטן אין 1927, 
לעגן די אָנפּאַלן פון ,גדוד מגיני השפה", בעת רעפעראַטן אין ייִדיש, און ער 
געהערט צו די בעסטע פריינט און אונטערשטיצער פון ;די גאָלדענע קייט" 
--- די פערטל-יאָר-שריפט פון דער הסתדרות. ער האַלט, אַז ס'איז איר אוים- 
גאַבע צו באַקעמפן די קעגנזייטיקע פרעמדקייט צװישן העברעיש און ייָדיש, 
און מעגלעך מאַכן זייער קעגנזייטיקע באַפרוכפּערונג... אַפילו היינט, ווען 
העברעיש וי אַ פּאָלקסשפּראַך פאַרמאָגט טויזנט לעבעדיקע קװאַלן, װועז מיר 
האָבן דאָ זוכה געווען צו הערן העברעיש פון זיסן מויל פון קליינע ייַדישע קינ- 
דער, ניײיטיקן מיר זיך נאָך זייער פיל אין צושטראָם און השפּעה פון ייִדיש 
--- פון איר דורות-געכאָװעטער מעלאָדישקייט, װאָס האָט געטראָגן אַזױ פיל 
שפע דער העברעישער שאַפונג פון אונדזערע גרעסטע דיכטער". (,גאָלדענע 
קייט", נומער 1, װינטער, 1949). ער שטרייכט אונטער אַלס ,פרידיקע 
דערשיינונג, װאָס דאָס ייַדישע פּאָלקסליד, כאָטש אין אַ פּרימיטיווער העברע- 
אישער איבערזעצונג, װערט אַלץ מערער באַליבט ביי אונדזער קלײינװאַרג 
אין שׂול". אָבער ער באַדױערט װאָס דער שאַפנדיקער יוגנט זענען דאָך די 
גרויסע ייִדישע דיכטער פולשטענדיק פרעמד. 

עס װאָלט געווען שטאַרק כדאי, אַז פיכמאַנס פיל פריינט און פאַרערער 
זאָלן אונטערטראָגן דעם ייִדישן לייענער אַ געקליבענעם אױיסװאַל פון זיינע 
העברעישע שאַפונגען, װאָס זאָל זיין אַ ווירדיקער המשך פון בוך ,רעגנבויגן", 
די זאַמלונג פון פיכמאַנס זכרונות, עסייען און לידער, געשריבן ס'רוב אין 
ייִדיש, פאַרעפנטלעכט דורכן פאַרלאַג ‏ ,בעסאַראַבער ייִדן? אין אַרגענטינע. 


נאָוועמבער, 1956 

מיטן טויט פון דוד שמעונאָוויטש (שמעוני) האָט די העברעישע פּאַעזיץ 
פאַרלוירן איינעם פון אירע קאָריפייען, פון אירע שענסטע רעפּרעזענטאַנטן 
און באַגײסטערעו, אַ דיכטער פון גרויסן פאַרנעם און וויזיע,. װועמענס שאַ- 
פונגען האָבן פיל באַרײכערט די אוצרות פון דער העכרעישער ליטעראַטור. 

שמעונאָוויטשׂ האָט געהערט צום ביאַליק-דור, װאָס האָט געמאַכט אַ 
נייעם און באַנײטן אָנהײב פון דעם העברעישן ליד נאָך אַ לאַנגן איבעררייס. 
;ינע בני-דור זענען געווען שניאור, יעקב כהן, יעקב פיכמאַן, יעקב שטינ- 
בערג א"אַ. ביאַליק האָט אָנגעזאָגט זייער אַרײנמאַרש אין פּאַנטעאָן פון 
דער העברעישער פּאָעזיע אין זיין גלענצנדער עסיי ,שירתנו הצעירה" (אין 
?השילוח?). ער האָט אָנגעוויזן אַז די ,ייַנגע? האָבן נישט נאָר באַרײיכערט 
די פאָרעם פון דער העברעישער פּאָעזיע, נישׂט נאָר איידעלער און פאַרטיפ- 
טעֶר געמאַכט איר קלאַנג, --- זיי האָבן אויך באַרײכערט דעם אינהאַלט און 
אויסגעברייטערט די געדאַנקלעך-נשמהדיקע האָריזאָנטן פון העברעישן ליד, 

ביאַליק האָט װעגן שמעונאָװויטשן געשריבן נישט לאַנג פאַר זייו טויט 
אין יולי 1924: ,דוד שמעונאָוויטש געהער צו דער רייע פון די ;ראשונים", 
זיינע קליידער זענען פּשוטע, אָבער ער אַלײן איז פייערלעך. מען טאָר אים 
נישט נעמען ראַטעסװײז, פראַגמענטן און שטיקלעך, וייל זיין גרויסקייט 
איז אין דער אַלגעמײנהײט פון די זאַכן. ער באַזעלט אייך מיט זיין גייסט 
ווען איר לייענט זיינע זאַכן ביז צום סוף. אַ יום-טוב שטראַלט אַרױס פון זיי 
און ער פאַנגט אייער נשׂמה. איר הייבט אָן און אייך דאַכט זיך: דאָס איז 
די װאָך, אָבער באמת זענט איר געקומען דורך דער װאָך צום שבת, און אַפט- 
מאָל צום שבת-הגדול, צום שבת-שבתון. ער האָט אייך באַרײכערט מיט יום- 
טוב-טעמעס. און דאָס איז נישט קיין צופאַל --- ער איז דער מענטש פון יום- 
טובל. 

פון דוד שמעונאָוויטשׂעס ערשטע לידער האָט געלאָזן אַן אומפאַרגעס- 
לעכן רושם אויף דער ייַדישער יוגנט זיין ליד ,, האחרון". זיין לאַנדסמאַן און 
אידייען-חבר בערל קאַצענעלסאָן האָט געשילדערט דעם שטאַרקן רושם װאָס 
זאָס ליד װאָס באַזינגט די געפילן און נשמה-געראַנגל פון לעצטן לעב" גע- 
בליבענעם שומרוני האָט געמאַכט אויף דער נאַציאָנאַליגעשטימטער יוגנט 
אין די יאָרן פון רעװאָלוציאָנערן אויפברויז פון 1905--1904. דער לעצטער 
שומרוני האָט סימבאָליזירט דעם לעצטן מאָהיקאַנער פון ייִדישנאַציאָנאַלן 

אידעאַל, דער מאָטיװו האָט אויסגעדריקט די טראַגעדיע פון כלל ישראל אין 
יענער צייט, װאָס איז געווען אַזױ רייך אין האָפענונגען, אַנטוישונגען און 
צעבראָכענע לוחות. 
שמעונאָװויטש האָט אין באָברוסק --- זיין היײימשטאָט, געשטעלט זיינע 

ערשטע טריט, צוזאַמען מיט בערל קאַצענעלסאָן. רירנד זענען זיינע זכרונות 
פון יענער צייט, ווען ס'האָבן זיך אויסגעפורעמט זייערע יונגע נשמות. שמעו" 
נאָװיטש האָט זיך באַזעצט אין ארץ-ישראל אין 1920. אינטערעסאַנט זענען 
זיינע ערשטע שטימונגען ווען ער איז געקומען אין לאַנד; 

.דאָך װען איך האָב דערגרייכט דאָס לאַנד פון די באַגערן, 

האָב איך געשאָלטן זיך אין צאָרן און אין טרערן; 

דאָס איז מיין לאַנד דאָך -- און עס איז װי ניט געװען גאָר, 

מיין אויג איז אָפן -- און איך קאָן דאָס לאַנד ניט זען גאָר". 


ביסלעכווייז האָט שמעונאָוויטש -- דער יונגער חלוץ -- זיך אויסגע- 
לערנט זען און דערזען און ער איז געװאָרן דער קלאַסישער דיכטער פון דער 
ארץ-ישראלדיקער אידיליע. אויף זיינע פּאָעמען ,ביער בחדרה", ,יובל העג- 
לונים", ,,מצבה? און אַנדערע האָט זיך דערצויגן די חלוצישע יוגנט און דער 
נייער דור אין אונדזער היימלאַנד. 

שמעונאָוויטשעס אידיליעס האָבן באַזונגען די ארץיישראלדיקע װאָך און 
יום-טוב, צער און פרייד, געראַנגל און דערגרייכונג, לאַנדשאַפט און לעבנס- 
שטייגער. ער איז געװאָרן דער דיכטער פון הויכער נאַציאָנאַלער שפּאַנונג, 
פון חלוצישן ברענערישן אף-על-פי-כן. שׂמעונאָוויטשעס לידער האָבן באַזונ" 
גען דעם גאַנג פון ישראל-ליד דורך ליידן און יסורים צו אַלץ העכערע שטאַפּ- 
לען פון ייַדיש-מענטשלעכער דערהויבונג און נאַציאָנאַלער שלימות. 

שיין זענען שמעונאָוויטשעס פּאָעטישע פאַרגלייכן: ,די גאולה האָט זיך 
פאַר מיר שטענדיק באַװויזן װי אַ פעלד װאָס צעשפּרײט זיך אין רחבות גאָר 
אָן אַ גרענעץ: אַ גאָלדענער ים, אַ געשטרייפטער מיט קאָרן-בלום בלויעךר" 
{,מצבה"). 

אין דער אידיליע ;בדרך" שילדערט עֶר אַ בחור װאָס האָט אַװעקגע- 
װאָרפן זיין שׂטעלע, זיך דורכגעגנבעט דורך גרענעצן, אַרײנגעװאָרפן זיך אין 
װאַסעו, צוגעשװוּמען צום ברעג, און נאָך אַ לאַנגן בלאָנדזשען אָנגעקומען אין 
דער קאָלאָניע חדרה: ;אויסגעמאַטערט און צעטומלט, האָט ער זיך אַװעק- 
געזעצט אויף דער ערד. ער האָט גענומען אַ זאַנג אין זיין מויל און שטילער- 
הייט געקייט, נישט קאָנענדיק אַרױסזאָגן אַ װאָרט. ער האָט בלויז מיט דער 
האַנט געגלעט די ערד צװישן צעשפּרײטע זאַנגען"... 

אין ,יובל העגלונים? װוערט אַרױסגעבראַכט דער זעלבער פריידיקער 

מאָטיוו פון חלוציזם, די שמחה פון ייַדישע אַרבעטער אויסגעפלאַקערט אין 
טאַנץ עד עלית הנשׂמה. אין ;יער בחדרה" שילדערט ער מיט אַ רירנדער 
װואַרעמקײט חלוצים האָלץיהעקער. ווען עס הערט זיך דאָס הילכן פון דער 
האַק און. דאָס גרילצן פון דער זעג, טראָגט זיך דער הילך אַזשׂ קיין חדרה, 
דערהערט אים אַ מענטש װאָס אַרבעט אין פעלד, פאַרהאַלט ער דעם אייזל 
און שמייכלט: ,, דאָס זענען די העקער אין װאַלד, די מתקני עולם*.. 

אין דער אידיליע , מצבה" שילדערט שמעונאָװויטש דעם חלוץ כתריאל, 
װאָס בעט פאַר זיין טויט (די אַראַבער האָבן אים דערמאָרדעט) זיין פריינט 
אויסצופירן זיין צוואה: אַװעקצושענקען זיין װירטשאַפט אַ פאַרהייראַטן חלוץ, 
און אויף זיין קבר זאָל מען נישט שטעלן קיין מצבה. ס'וועט זיין גענוג די 
ערד, װאָס װעט באַדעקן דעם קבר, ווייל ס'איז דאָך אַזױ גוט זיך צוזאַמענצו- 
גיסן מיט דער ערדי.. 

נישט אַזױ לייכט איז דעם יונגן דיכטער-חלוץ אָנגעקומען זיין אייג- 
לעבן זיך אַזױ אינטים מיטן ארץ-ישראלדיקן פּייזאַזש, מיט דער ארץ-ישראל- 
דיקער ערד. אין ,יובל העגלונים" שילדערט ער די יסורים פון זיין באַגעגע- 
גניש מיט דער נייער לאַנדשאַפט: ;די נאַטור האָט מיר אױפגעפּראַלט איר 
בוך, אָבער איך האָב לייענען נישׂט געקענט". ער האָט זיך דערמאָנט די 
קלאַנגען װאָס ער האָט אײינגעזאַפּט אין זיין געמיט פון דער רוסישער ערד, 
אירע וועלדער און טייכן, די שטורמען פון אירע ליכטיקע פרילינגס און דעם 
אומעט פון אירע האַרבסטן, די שטומקייט פון אירע שנייען און דעם אין-סוף 
פין אירע ברייטע רוימען --- און זיין האַרץ האָט געװוייטיקט אַזױ שטאַרק, 
אַז ;נאָר דאָ האָב איך פאַרשטאַנען, אַז מיין נשמה איז נאָך אין גלות". און 
דאָ איז געשען אַ נס. שמעונאָװיטש האָט זיך אַזױ אינטים באַהאָפטן מיט דער 
ארץ-ישראלדיקער נאַטור, פּונקט וי ער װאָלט דאָרט געבוירן געװאָרן, און ער 
זינגט װי ,ס'איז גוט זיך צונויפצושמעלצן מיט דער ערד ביז צום לעצטן". 

שמעונאָוויטש שילדערט מיט פיל ליבע די חלוצים, די נאָך היים-ערד 
פאַרבענקטע זין און טעכטער פון אַלטן פאָלק, װאָס קומען אין לאַנד פון אַלע 
גלותן, באַהערשט פון דער ויזיע פון אויפלעבונג פון פאָלק אין לאַנד: עאַ 
הלוץ פון דאָן-ראַיאָן, װאָס האָט בדעה געהאַט אױיסצולייזן די קאָזאַקן פון 
זייער פאַרשקלאַפונג" (;ביער בחדרה"); אַ ישיבה-בחור פון ליטע: אַ דאָק- 
טער-יורי פון לײיפּציג; אַ ייַד פון פּוױלן -- אַ ,מומחה אין תבואה":; אַ בחור 
װאָס האָט מיט זיינע אייגענע הענט געגראָבן פאַר זיך אַ קבר און איז גע- 
צווונגען געווען אַרײנצולײגן זיך אין אים און זיך צו פאַרשיטן מיט די איי- 
גענע הענט: און אַלע ציִען זיי זיך נישט צום בלויען פויגל פון גליק, נאָר 
,צום בלויען הימל פון װיסטן פאָטערלאַנד* (,חלוצים"), 

צװישן די חלוצים-טיפּן איז כאַראַקטעריסטיש דער בחור פון דרום- 
דײיטשלאַנד, װאָס האָט לאַנגע יאָרן גאָרנישט געװוּסט, אַז ער איז אַ ייִַך 
(;בדרך"). ,מינכען איז פאַר אים געווען אַ הײליקע שטאָט, אַן אָרט פון 
וינסטלער און װיזיאָנערן". די ייִדןדשנאה האָט אים אָבער געעפנט די אויגן 
און ער איז אַ טראָפּן אין ים פון ליבע צום לאַנד. ער זאָגט דערפאַר, אַז ,ווען 
עס טליַעט נישט טיף אין אונדזער נשמה דער פאַרבאָרגענער פונק, װאָס 
פינקלט אומבאַװוּסטזיניק צום אָפּשטאַם, װאָלטן מיר נישׂט אַזױ לייכט גע- 
פונען די סטעזשקע צו אונדזער פאָלק". 

שמעונאָוויטשעס פּאָעמעס זענען רייך אין זייער טעמאַטיק און באַרירן 
אוניװערסאַלע און אַקטועלע פּראָבלעמען. אין זיין ערשטער פּאָעמע ;אַ חלום 
אין אַ װינטערנאַכט*, געשריבן אין עלטער פון 24 יאָר, באַזינגט ער די 
בראשית-נאַטור און ער פּראָטעסטירט קעגן מענטשנס פאַרמעסט צו צעשטערן 
איר דערהויבענע קראַפּט: זיין דראַמאַטישע פּאָעמע ,געצנדינער" שילדערט 
דעם קאַמף צװישן אברהם און תרח; אין ,איובס ווייב" שילדערט ער די ליידן 
פון דער פאַרביטערטער און פאַרפּײניקטער פרוי און מוטער. 

אין זיין גרויסער פּאָעמע ,פון מדבר צו מדבר" שילדערט ער זיינע אי- 
בערלעבונגען און איינדרוקן, ווען ער האָט געװאַנדערט אין די טעג פון ערשטן 
ויעלט-קריג איבער דעם אײיראָפּע-מדבר ביז ער האָט זיך דערשלאָגן צו מדבר 
יהודה, אָבער דאָך --- אין אויסגעבענקטן לאַנד. די דאָזיקע גרויסע פּאָעמע אין 
5 קאַפּיטלען האָט געלאָזן שטאַרקע שׂפּורן אויף די נשׂמות פון דער חלוצישער 
יוגנט, װאָס האָט צוזאַמען מיטן דיכטער געװאַנדערט פון מדבר צו מדבר ביז 
זי האָט אָנגעהױיבן מיט עקשׂנות אַרױסשלאָגן װאַסער פון הינטער די זאַמדן 
פון מדבריות אין היימלאַנד. | 

די גרוילן פון דער היטלער-תקופה האָט שמעונאָוויטש געשילדערט אין 
דער שטאַרק-פּאַטעטישער פּאָעמע גאַרמילוס הרשע" און אין אַנדערע פּאָעמעס, 
װאָס זענען דורכגעדרונגען מיט צער און וויי און טיפער אהבת-ישראל. 

שמעונאָװויטש איז אויך געװוען שׂעפעריש דורך אַנדערע ליטעראַטור- 
פאָרמען. ער האָט פאַרעפנטלעכט צענדליקער יאָרן מיניאַטור-סקיצן , אין 
דער שטיל", װאָס זענען פּערל פון ליריק און פּראָזע, דורכגעפלאַכטן מיט 
פּילאָזאָפּישע געדאַנקען איבער וועלט און מענטש. די דאָזיקע סקיצן, געשריבן 
וי אַ טאָג-בוך,. שׂפּרודלען מיט הומאָר-סאַטירע, קריטישע באַמערקונגען און 
אַפאָריזמען. כאַראַקטעריסטיש זענען זיינע משלים , אויף די סטעזשקעס פון 
חיות-גאָרטן? (,בשבילי הביבר"). דאָרט זענען צעשאָטן מיט אַ ברייטער 
האַנט פּערל פון פּאָליטישׂער סאַטירע װאָס זענען אַקטועל, אָבער גלייכציי- 
טיק אַ קווערשניט דורך צייטן און דורות. כאַראַקטעריסטיש, למשל, זענען די 


151 


לײב שפּיזמאן 


5 ,כעלעמער מעשהלעך", משלים פאַר ;גרויסע קינדער". אין זיי לאַכט ער 
גיפטיק אויס טשעמבערליינען, היטלערן, בעווינען און באַזינגט די העלדן פין 
דער פּליטים:שיף ,סטרומאַ? -- דעם קי-צייכן אויפן שטערן פון אונדזערע 
קולטור-וועלט, 

שמעונאָוויטש איז אויך מחיהדיק-געשמאַק אין זיינע מעמואַרן, --- זיינע 
.פּרקי זכרונות* װוּ ער שילדערט זיינע באַגעגענישן און שמועסן מיט ביאַ- 
ליקן, ברענערן, בערל קאַצענעלסאָנען און אַנדערע בני-דור. מען דאַרהף זי 
טרינקען וי קילן וויין, צו ביסלעך און מיט הנאה. 

שמעונאָוויטש איז געווען פון די ראשי שבחבורה פוֹן די ישראלדיקע 
שרייבער;: אין פאַרשׂיידענע צייטן דער פאָרזיצער פון העברעישן שרייבער- 
פאַראיין אין ארץיישראל. אויף דער שרייבער-קאָנפערענץ אין תל-אביב, סוף 
3, האָט ער געהאַלטן אַ גייסטרייכע רעדע, װאָס האָט אַרײנגעװאָרפן אַ 
שטיין אין צו-רויַקן טייך פון דער ישׂראל-ליטעראַטור. ער האָט דערקלערט, 
אַז דער נייער ייַדישער דור אין ישראל האָט זיך אין אַ גרויסער מאָס באַ- 
פרייט פון גלות, סיי דער שרייבער און סיי דער לייענער, און דאָס איז געוויס 
אַ גרויסע מעלה, אָבער אויך אַ גרויסער שאָדן. ;אָפט מישט מען צזאַמען 
גלות און יהדות. צוליב אויבערפלעכלעכקייט, לייכטזין, װוי אויך מחמת עם 
הארצות מישט מען צוזאַמען די צוויי ווערטן. אַ סך װאָס ווילן זיך אָפּשאָקלען 
פון גלות-שטויב, שאָקלען זיך אויך אֶפּ פון ייַדישקײיט, גיסן אַרױס דאָס װאַסער 
פון דער װאַנע, צוזאַמען מיטן קינד, -- און פאַראַן אויך אַזעלכע, װאָס 
אַרױסװאַרפנדיק דאָס קינד אין דרויסן, היטן זיי פאַר זיך דווקא דאָס שמו- 
ציקע װאַסער פון דער װאַנע, היטן אויף אַ רייע שלעכטע געװוֹינהייטן פון 
גלות. דער שװוערסטער און טרויעריקסטער צוישן זיי איז --- די גייסטיקע 
פאַרשקלאַפונג צו אַלץ װאָס איז פרעמד, דאָס פאַלן אויף די קני אַפילו פאַרן 
שלעכטן פון דרויסן און פאַרקוקן אַפילו דאָס שענסטע און דערהויבנסטע פון 
אינעװוייניק, 

...לאָמיר אַיֶועקװאַרפן דעם גלות, אָבער נישט די ייַדישקײיט, װאָס האָט 
אויך אין גלות אַנטװיקלט גראַנדיעזע און װוּנדערלעכע וװוערטן, געלעבט און 
געאָטעמט, געבליט און געבראַכט פרוכטן, זייער אָפט אַפילו געבענטשטע 
פרוכטן. װאָלט יהדות נישט געלעבט אין גלות -- װאָלטן אויך ייִדן נישט 
עקזיסטירט... אויך אין גלות האָט די ייַדישקײט אַרױסגעװיזן איר פולע 
גייסטיקע קראַפט. וי װאָלט מעגלעך געווען בייצושטיין דעם שטורעמדיקן 
ים אַרום אָן דער דאָזיקער קראַפט?". 

כבוד דעם אָנדענק פון אַ גרויסן דיכטער, פון אַ גרויסער ייִדישער פּער- 
זענלעכקייט. 

ודעצעמבער, 1956 

חיים גרינבערג, דער מאַן פון אמת 


חיים גרינבערג ע"ה, איז געווען אַ גרויסער פאַרערער און תלמיד פון 
אינדישן נביא-פירער מאַהאַטמאַ גאַנדי. ווען גאַנדי איז געשטאָרבן, האָט 
גרינבערג פאַרענדיקט זיין רעדע וועגן אים, װאָס ער האָט געהאַלטן ביי דער 
גאַנדייאזכרה אין דער ראמא-קרישנא-קירך פון דער נייאָרקער הינדו-קאָלאַ- 
ניע, מיט די טראַדיצאָנעל-ייַדישע ווערטער, מיט וועלכע ייַדן ערן דעם אָנ- 
דענק פון זייערע גדולים: ;זכר צדיק לברכה". גרינבערג האָט געשילדערט 
גאַנדין אין זיין רעדע וי איינעם, װאָס האָט געזוכט אָפּצוישן די מחיצה 
צװישן צװועקן און מיטלען. צװישן דעם אײביקן און טאָג-טעגלעכן, צװוישן 
רעליגיע, מאָראָל, עסטעטיק פון איין זייט און פּאָליטיק פון דער צוייטער 
זייט. 

גרינבערג האָט ליב געהאַט צו דערמאָנען גאַנדיס באַליבט װאָרט. אַז 
אין אונדזער צייט איז די פּאָליטיק וי אַ שלאַנג, װאָס רינגלט אונדז אַרום 
און מען קען זיך פון איר נישט באַפרייען. ,,איך װויל מיט דער שלאַנג קעמפן" 
-- האָט גאַנדי געזאָגט ;איך האָב מיט מיר אַלײן און מיט מיינע פריינט 
עקספּערימענטירט, כדי אַריינצופירן די רעליגיע אין דער פּאַָליטיק?, 

אויך גרינבערג האָט געזוכט אַרײײינצוברענגען אין דער פּאָליטיק די איי" 
ביקע װערטן פון רעליגיע און מאָראַל. זײיענדיק איינער פון די װויכטיקסטע 
פירער פון דער ציוניסטישער וועלט-באַוועגונג, האָט ער שטענדיק אויפגע- 
הויבן זיין שטים פון פּראָטעסט קעגן יעדער עוולה און אומרעכט, װאָס ער האָט 
זערזען אין וועלט-ציוניזם און אין מדינת-ישראל. צו זיינע װאָרענונגען האָט 
מען זיך צוגעהערט. מ'האָט געװוּסט, אַז ער ווערט באַװעגט בלויז פון די ער" 
לעכסטע כוונות פון מאָראַלישן פּאַטאָס און פון ווילן צו זען דעם ציוניזם וי 
די פאַרווירקלעכטע אידייע פון נביאים-מאָראַל, װי דער ייִדישער בײטראָג 
צו דער אוניװערסאַלער קולטור, געבויט אויפן יסוד פון עטיק און גערעכ- 
טיקייט, 

כדאי צו דערמאָנען עטלעכע פון גרינבערגס אַרױסטריטן אין געוויסנס- 
פּראַגן, װאָס נישט שטענדיק האָבן זיי אַרױסגערופן די סימפּאַטיע פון אַלע 
חברים אין דער באַװעגונג. ווען מ'איז געקומען אין אַזעלכע פאַלן צו גרינ- 
בערגן מיט טענות, אַז געוויסע חברים זענען פאַרביטערט פאַר זיין אָפענער 
קריטיק װאָס ,;ברענגט שאָדן די פּאַרטײ אינטערעסן", האָט גרינבערג גע- 

הויבן מיט די פּלײיצעס -- ;נו, טאָ איז װאָס! שטייט דען נישט דער אמת 
העכער פון די פּאַרטײי-אינטערעסן?". נישט איינמאָל איז עס געקומעו צו 
היציקע דעבאַטן אויף פּאַרטײ-קאָנפערענצן פּאַרװאָס דער ;קעמפער" שפּיגלט 
נישט שטענדיק אָפּ געטריי די פּאַרטײ-ליניע, אָבער גרינבערג איז שטענדיק 
אַרױס פון די וויכוחים דער זיגער, און די חברים זענען געװוען צופרידן צו 
קענען זיך אָנזאַפּן מיט אַביסל תורה און ווערן אויף אַ רגע אַװעקגעפירט אין 
העכערע גייסטיקע װעלטן פון אמת און ברייטערן ועלט-בליק פאַרן פּרײז 
פון מוותר זיין אויפן פּאַרטײיַשן קוצו של יוד. אָפטמאָל האָב איך געהאַט 
דעם איינדרוק, אַז די חברים פּראָװאָצירן ספּעציעל די דיסקוסיעס און די 
אייביקע טענות, ווייל זיי ווילן זיך נאָכאַמאָל אָפּטובלען אין פרישן קװאַליקן 
װואַסער-שטראָם פון גרינבערגס מחשבות און אַביסל זיך אָפּרוען פון ענגן 
פּאַרטײיַשן שאַבלאָן. 


גרינבערג איז אַרױסגעטראָטן אין מערץ 1933 קעגן באַשלוס פון דער 
הסתדרות, אַז מענטשן װאָס ווֹינען שׂוין איבער צוויי יאָר אין ארץ-ישראל, 
אָרן נישט אַרױסטרעטן עפנטלעך אין ייִדיש. גרינבערג האָט דאַן מיט זיין 
באַצװינגנדיקער לאָגיק באַװיזן די שעדלעכקייט פון דאָזיקן באַשלוס. אוג" 
דזער אויפגאַבע אין ארץיישראל -- האָט ער געזאָגט -- איז איינצופלאַנצן 
ויאָס מער העברעיש אין קינדער, אָבער נישט אױיסצוּװאָרצלען ייַדיש פוז מויל 
פין דערװאַקסענע. העברעיש דאַרף באַטראַכט װערן וי די דאָמינירנדיקע 
שפּראַך פון ייַדישן ישׂוב אין ארץיישראל, און במילא שוין װי די שפּראַך פון 
לימוד און דערציונג, אָבער גלייכצייטיק פאַרלאַנגט גרינבערג אַז ייִדיש זאָל 
פאַרנעמען אַ באַשטימטן פּלאַץ אין פּראָגראַם פון אונדזערע שולן אין ארץ- 
ישראל, יעדנפאַלס פון די מיטעלע און העכערע שולן, 


גרינבערג רעאַגירט אויף א ידיעה אין דער פּרעסע, אַז אין תל-אביב 
זענען הסתדרות-מיטגלידער באַפאַלן אַ פרידלעכע דעמאָנסטראַציע פון רע" 
װיזיאָניסטישע אַרבעטער און ער הייבט אויף זיין שטים פון פּראָטעסט. ער 
זאָגט אין זיין אַרטיקל ,פאַרן אייגענעם געוויסן* (19טן יוני 1923) ,איך 
גלייב אין ענדגילטיקן זיג פון אונדזערע אידעאַלן, אָבער אונדזער ערשטע 
אויפגאַבע און אונדזער ערשטע פליכט איז נישט גראָד שטענדיק, אין יעדן 
פאַל און אונטער אַלע אומשטענדן -- ,צו זיגן". אונדזער ערשטע אויפגאַבע 
איז צו זיין גערעכט, און פאַר אַלעמען אין אונדזערע אייגענע אױגן, פאַרן 
אייגענעם געוויסן", 


דער אַרטיקל איז געשריבן געװאָרן אין די טעג פון פאַרביטערטן קאַמף 
קעגן די רעװיזיאָניסטן, אַ קאַמף װאָס האָט אויך דערפירט צו בלוטיקע קרב- 

נות. גרינבערגס שטעלונג איז דאַן, װי שפּעטער, געווען נישט ווער עס דאַרף 
זיגן אין דאָזיקן קאַמף, נאָר צי פאַרטשעפּען נישט די זיגער די נשמה-געבאַטן 
פון אייגענעם געוויסן. 


ווען גרינבערגן האָט זיך מיט יאָרן שפּעטער נאָכן מאָרד פון אַרלאָזאַראָװו 
--- זיין נאָענטן, פּערזענלעכן און פּאַרטײי-חבר --- געדוכט, אַז מ'האָט געמאַכט 
אַ טעות אין דער דאַן אַלגעמײךאָנגענומענער הנחה, אַז די רעװיזיאָניסטן 
זענען שולדיק אין זיין טויט, האָט ער מיט זיין אַרטיקל, װאָס פאָדערט אַ 
רעוויזיע פון די פאַקטן, אַרױסגערופן אַ שטורעם פון פּראָטעסטן, אָבער ער 
איז געבליבן פעסט ביי זיין צוגאַנג. ;עס איז װײיניק צו זיגן, מען מוז אויך 
זיין גערעכט". און דאָס געבאָט פון זיין גערעכט איז מיט זיין שאַרף געוועני 
דעט נאָך מער צום זיגער וי צום באַזיגטן. 

אין די טעג פון קאַמף צוישן ייִדן און אַראַבער אין ארץיישראל אין 
4, האָט דאָס געריכט געפונען שולדיק צוויי אַראַבער, אַז זיי האָבן דער- 
מאָרדעט צוויי ייִדן (אַ פאָטער און אַ זון) אין נהלל. דאָס ענגלישע געריכט 
האָט אַרױסגעגעבן אַ טויט-אורטייל. די פאַרמשפּטע האָבן אַפּעלירט פאַר חסד 
צו דער ייִדישער אַגענטור. גרינבערג אַפּעלירט דאַן צו דער ייִדישער אַגענטור, 
זי זאָל אינטערווענירן און פאָדערן מיט איר גאַנצער מאָראַל און אױיטאַר- 
טעט, אַז דער הויך-קאָמיסאַר זאָל די פאַרברעכער באַגנעדיקן. אין זיין אַר- 
טיקל ,װעגן לעגאַלן מאָרד* ( 26 יאַנואַר, 1924) שרייבט ער: ,ניין, איך קאָן 
נישט אַרגומענטירן און איך ווייס אַפילו נישט װאָס צו ענטפערן, וי אַזױ זיך 
צו,פאַרטײידיקן", אויב עמעצער װועט מיך באַשולדיקן אין בלוטלאָזער ,בוימ- 
אייליקריסטלעכקייט", איך האָב עס שוין אַזױ פיל מאָל געהערט פון פיינט 
און פון פריינט, און איך בלייב ביי מיינעם: יעדער אַקט פון שפיכת דֹמים, 
ווצלכער װוערט באַגאַנגען נישט אין עצם פּראָצעס פון זעלבסטשוץ, פון פאַר- 
טיידיקונג פון אייגענעם לעבן, איז אַ קין-אַקט". 

נעמען מיר עטלעכע בישפּילן פון דער לעצטער צייט. גרינבערג איז 
אַרױסגעטראָטן קעגן יעדער דיסקרימינאַציע קעגן אַראַבער אין ישראל. ער 
פאַרטײדיקט דעם העברעיַשן שרייבער ר' בנימין קעגן אָנגריף אויף אים מצד 
שמואל דיין פון נהלל, אין וויכוח װעגן רעכט פון אַראַבער צו אַרבעטן אין 
ייַדישע אונטערנעמונגען. דער לאָזונג פון ;ייַדישע אַרבעט" אין די היינטיקע 
באַדינגונגען פון מדינת-ישראל טראָגט אַן עקסקלוזיוון כאַראַקטער און מוז 
געשטעמפּלט וערן אַלס שאָװויניזם. ;די גאַנצע מדינת-ישראל -- פון מתולה 
ביז אילת -- לעבט אין אַ גלעזערנעם הויז", דערקלערט גרינבערג. די וועלט 
קוקט אויף אונדז און מיר מוזן זיך היטן פון באַגײן אַקטן פון אומטאָלעראַנץ 
קעגן די אַראַבישׂע בירגער פון דער ייַדישער מדינה (8טן פעברואַר 1952). 

אויך אין זיין וויכוה מיט ישראל יעפרויקין וועגן בירגערשאַפט:געזעץ 
אין ישראל, זאָגט זיך גרינבערג אַרױס קעגן געוויסע פּונקטן אין בירגער- 
שאַפט-געזעץ, װאָס געבן נישט די אַראַבישע בירגער פון ישראל די זעלבע 
רעכט וי די ייַדישע בירגער. אויפן אַרגומענט פון יעפרויקין, אַז אויך ראַטג- 
פאַרבאַנד דיסקרימינירט קעגן געוויסע נאַציאָנאַלע מינדערהייטן, דערקלערט 
גרינבערג, אַז ;עס זענען פאַראַן הונדערטער זאַכן, װאָס דער סאָוועטישער 
ועזשים , מעג? און מיר און ענלעכע וי מיר טאָרן נישט". ער פאָדערט. צו 
רעווידירן דאָס בירגערשאַפט-געזעץ. ,די געזעצגעבונג אין ישראל איז די- 
נאַמיש און קיינער האָט דאָרט קיין גרונט נישט מורא צו האָבן פאַרן לעבן 
אָדֶער וווילזיין, אויב ער װעט דערקלערןן, אַז ער האָט געמאַכט אַ טעות" 
(24 אָקטאָבער, 1952). 


כאַראַקטעריסטיש איז גרינבערגס רעאַקציע קעגן פאָרשלאַג פון דער 
כנסת צו געבן בירגערשאַפט פון ישראל צו די זעקס מיליאָן אומגעקומענע 
ייִדן. ער פרעגט: ווער דאַרף האָבן דידאָזיקע רעטאָרישע פּאַספּאָרטן פאַר די 
זעקס מיליאָן קדושים? ;,וועגן די 'הרוגי מלכות' --- די װאָס האָבן מאַרטירע- 
ריש אַװעקגעגעבן זײיערע לעבנס על קידוש השם -- וערט געזאָגט, אַז ,אין 
כל בריה יכולה לעמוד במחיצתם?; אַז זייער סטאַטוס אין עולם-הבא איז אַזאַ 
הויכער, אַז קיין שום אַנדער באַשעפעניש קאָן נישט האָבן קיין פּלאַץ אין 
זייער מחיצה. אַזאַ כבוד גיט מען זיי אָפּ דאָרט;: קומען מיטאַמאָל בשר ודמס 
און זאָגן ;אָט צו דעם אומבאַשרײבלעכן כבוד װעלן מיר נאָך צולייגן אונדזער 
גראַָשנדיק כבודל --- בירגערשאַפט פון אַ מדינה, װאָס האָט נאָך נישט עק- 
זיסטירט, ווען מ'האָט אייך געפירט אין די קאַלך-אויוונס". ;זאָל קיינער אין 
מיינע ווערטער נישט זען קיין גרינגשעצונג פון דער מדינה, קיין רעספּעקט- 
לאָזיקײט פאַר ישראל-בירגערשאַפט, אָבער װאָס קער זיך דאָס אָן מיטן עולם 
האמת? אויב אַזאַ ,עולם" איז פאַראַן, איז קיינער דאָרט נישט קיין די-פּי, 
קיין פאַרװאָגלטער דערפאַר װאָס ער האָט נישט קיין בירגערשאַפט בכלל, 
קיין ייַדישע בירגערשאַפט ספּעציעל. װאָס האָט דערמיט צו טאָן די כנסת? 
געזעצלעך איז איר יוריסדיקציע באַשרענקט אױיף דער מדינת:ישראל און 
אויף די װאָס לעבן דאָרט; מאָראַליש האָט זי אַ געוויסע, מער באַשרענקטע 
;יוריסדיקציע? איבער לעבעדיקע ייִדן אין גלות. װאָס מער? זי קען נישט 
אַנעקסירן ,/דעם הימל" און זי האָט נישט װאָס צו זאָגן יענע, װאָס אָדער זי 
זענען טאָטאַל פאַרניכטעט, אָדֹער זיי ,לעבן" אין אַ וועלט אָן רעגירונגען און 
אָן פּאַספּאָרטן?. און גרינבערג קומט צום אויספיר, אַז ,אינעם משונהדיקן 
פּלאַן ליגט בזיון המת -- נישט כבוד" (123 יולי, 1951, אין אַרטיקל ,ביר- 
גערשאַפט פאַר ,קדושים"), 


198 


גע ש ט אל טן 


עס איז שווער נישט איינצוזען די גערעכטיקייט פון גרינבערגס אַרגו- 
מענטאַציע אין דער דאָזיקער ;טשיקאַווער? פראַגע. 


אינטערעסאַנט איז אַ ביישפּיל פון אַ צוייטן ווינקל. גרינבערג האָט 
דערהאַלטן אַ צאָל פּראָטעסטן פון לעזער פון ,קעמפער", פאַרװאָס ער האָט 
-געענדיקט זיין הספּדדרעדע אויף גאַנדין מיט די װערטער: אזכר צדיק לברבה". 
די לעזער האָבן געטענהט, אַז גאַנדי איז געווען קעגן ציוניזם, ער האָט נישט 
געפאַסט אַפילו איין טאָג וי אַ פּראָטעסט קעגן דער שחיטה פון אַ גאַנץ פאָלק. 
-גרינבערג ענטפערט דערויף, אַז ביי אַ הספּד פּאָלעמיזירט מען נישט מיט אַ 
:מת. מען גייט נישט אַריין אין פּרטים, נאָר אין זיין טאָטאַליטעט אָדער אין 
זיין ‏ שורש-נשמה. , אין געוויסע מאָמענטן בין איך גענויגט צו גלייבן אַז 
פאַר דער עפנט לעכ קײט איז אַ צדיק דער, וועמען אַ סך מענטשן 
האַלטן פאַר אַ הייליקן, אוב נאָר יענע מענטשן זענען אַלײן ערלעכע און 
ריינע, און אויב עס רופט אַרױס אין זיי געפילן פון קדושה און אַ גרייטקייט 
אויף קדושה-טאַטן, אַזעלכע ,חסידים? האָט גאַנדי, ווייס איך, פאַרמאָגט אין 
די טויזנטער און אין די הונדערּטער טויזנטער" (,וועגן גאַנדיס זינד", 5טן 
מערץ, 1948). 


גאַנדי האָט יאָ פאַרעפנטלעכט אַרטיקלען קעגן די נאַצי"רדיפות אויף 
ייִדן, אָבער וועמען האָט גאַנדי געקענט סטראַשען מיט זיין זעלבסטמאָרד, אין 
פּאַרבינדונג מיט דער אױסראָטונג פון ייִדן? היטלערן? הימלערן? דער גע- 
יסמאַפּאָ; מיט װאָס פאַר אַ גרוביאַנסקן ניבול-פּה-געלעכטער װאָלט בערלין 
געענטפערט אויף אַזאַ ,ספּעקטאַקל", מצד אַ פאַרטרעטער פון אַ , פאַרביקער, 
גידעריקער, קנעכטישער מאַלפּע-ענלעכער ראַספ?! 


כאַראַקטעריסטיש איז גרינבערגס לעצטער אַרגומענט. ס'איז נישטאָ אַ 
צדיק אָן זינד. ריין פון חטאים זענען נאָר ר שׂ ע י ם, וײיל אמתע רשעים 
האָבן גאָרנישט דעם באַגריף פון זינד, פאַרמאָגן נישט קיין אָרגאַן דורך וועל- 
יכע זיי זאָלן דערפילן זינד. דער ,,פולבלוטיקער" רשע איז דערפאַר אַ גאַנצער 
מענטש, בעת דער צדיק איז גאָר אָפּטמאָל אַ צעריסענער, א מיט זיך צע- 
קריגטעו, אַ צעשפּאָלטענער: ;אַ הייליקער" אין אונדזער נישט:הייליקער 
וועלט --- איז דער װאָס לעבט מיט גרויסע שפּאַנונגען און ראַנגלט זיך, כדי 
דורכצוזעצן אַ וועג צו קדושה, נישט דער װאָס האָט שוין דערגרייכט די 
העכסטע ;קװאָטע? פון קדושה. ס'איז אַביסל שפּעט מספּיד צו זיין משה 
ירבינו, אָבער קיינעם װאָלט זיכער נישט שאָקירט, ווען מען פאַרענדיקט אַזאַ 
הספּד מיט ,זכר צדיק לברכה". און פון דעסטוועגן, איז דער ,אבי הנביאים" 
געווען ריין פון זינד? און דאָ דערמאָנט ער די אגדה, אַז משה רבינו איז באַ- 

שטראָפט געװאָרן פאַר זיינע זינד נישט צו קענען אַרײנקומען קיין ארץ- 
ישׂראל, 

גרינבערג האָט געזאָגט זיין קלאָר װאָרט אין פּראַגךקאָמפּלעקס פון 
ישראל און די תפוצות, ייַדישׂ און העברעִיִש. ער האָט געװאָרנט די עקסטרע- 
מע ייַדישיסטן, אַז די גאולה פאַר ייַדיש מוז קומען פון ערגעץ אַנדערש, נישט 
פון ארץיישראל. די צוקונפט פון לאַנד איז פאַרבונדן מיט העברעיש, אָבער 
ייִדיש דאַרף געלערנט וערן אין די מיטלשולן פון ישׂראל, און ,אויב מ'זאָל 
אין ארץיישראל האַלטן, אַז אויך אין אַן עלעמענטאַרער שולע האָט אַ זינען 
צו לערנען אַן אַנדער שפּראַך, אַ חוץ דער אפונדאַמענטאַלער" אָדער דער 
שפּראַך פון לימוד, װעט זיין גאַנץ לעגיטים אַװעקצושטעלן די פראַגע פון ייִדיש 
וי אַ שפּראַך מיט ספּעציפישע רעכט אויף אַ פּלאַץ אין דעם לערך-פּראָגראַם" 
(17 מערץ, 1950). 

גרינבערג האָט פיל מאָל אונטערגעשטראָכן די גרויסע באַדײטונג פון 
ייַדיש וי אַ נאַציאָנאַל דערהאַלטנדיקער פאַקטאָר. ער בייטשט מיט צאָרו יע- 
נע ;װיסנשאַפּטלער" װאָס דערקלערן אַז ייִדיש איז טריף, ווייל זי שטאַמט 
פון דייטש. ער קומט צום אויספיר, אַז ייִדיש פאַרמאָגט אַן אוצר פון גרויסע 
גייסטיקע ווערטן און אַז די ייַדיש-קאַטעדרע אין דער ירושלימער אוניווערזי- 
טעט דאַרף ווערן ,דער אָנפאַנג פון אינטעגרירן ייִדיש אין דעם גייסטיקן לעבן 
און שאַפן פונעם ישוב, פון דער העברעישער קולטור-סביבה אין ישראל" (16 
יולי, 1948). 

אין זיין רעדע אין ירושלים, בעת דער גרינדונג פון דער ייִדיש-קאַטעדרע, 
רופט ער אָן די ייַדיש-קאַטעדרע, געשאַפן מיט דער הילף פון נאַציאָנאַלן אַר- 
בעטער-פאַרבאַנד ,די קאַטעדרע פאַר ,;אהבת ישראל"! די דאָזיקע רעדע. גע- 
האַלטן דעם 4טן סעפּטעמבער 1951, איז איינע פון די שענסטע רעדעס פון 
חיים גרינבערג ע"ה. ער דערמאָנט טעאָדאָר לעסינגס באַצייכענונג פון ;ייַדישן 
זעלבסט האַס*. דער מאַנגל אין פּלאַץ דערלויבט נישט, ליידער, צו ברענגען 
גרעסערע אויסצוגן פון דער דאָזיקער װוּנדערבאַרער רעדע-עסיי (פאַרעפנט- 
לעכט אין ,ייַדישן קעמפער" פון 2טן נאָוועמבער, 1951). אָבער עס בעט זיך 
כאָטש אַ קורצער אויסצוג פון דער רעדע: אייִדיש מבכה על בניה, ייִדיש באַ- 
וויינט די מיליאָנען פון אירע יורשׂים און טרעגער. ערשט נישט לאַנג צוריק 
איז זי געװוען אַ צניעותדיקע הערשערין איבער אַ גאַנצער ;,אימפּעריע". אָן 
מלכות און אָן כוח פון מלכות האָט זי ,געקיניגט" איבער מיליאָנען מענער, 
פרויען, קינדער". ,, איר גיײיסטיקע ממשלה איז לעצטנס אינגעשרומפּן גע- 
װאָרן און אירע קינדער פאַרמינערט געװאָרן?. אָבער ;ווער האָט די דרייסט- 
קייט מיט אַ פול מויל פאָראױיסצוזאָגן די צוקונפט פון ייִדיש? װי אָפט דוכט 

זיך אַז מ'זעט שוין אויף איר דעם טרויער פון שקיעה-שטראַלן. אָבער זונען- 
אונטערגאַנג איז אַ טייל פון קאָסמישן לעבן, האַרבסט האָט זיין אייגענעם חן 
און פּראַכט, און בלעטער"פאַל האָט זיין איגנאַרטיקן, אומפאַרגלײכלעכן 
צויבער". 

;ייִדישׂ קומט היינט קיין ארץיישׂראל ,מיט פאַרװויינטע אויגן'. זי װעט 
דאַ זיין גליײיכצייטיק אי אין דער פרעמד, אי אין דער היים. ארץ-ישראל פאַר- 
מאָגט נישט יענעם לעבנס-עלעקסיר װאָס װאָלט איר געקענט געבן אַ נײיע 
יוגנט. ייִדיש ווייסט אַז זי קאָן נישט באַהױכן מיט איר גייסט דעם קינדער- 
גאָרטן; איר אָנערקענטע רעזידענץ װעט זיין אין דער אוניווערזיטעט אוו ענ- 
לעכע לעראַנטאַלטן, זי קומט אָבער אַהײם. עס איז נישטאָ אַזאַ ייִדישער 
קולטור-ווערט, אַזאַ אַנטפּלעקונג פון ייִדישן געניוס, אַזאַ ‏ טייל פון ייַדישער 
פאָלקס-ביאָגראַפיע, פאַר וועלכן עס זאָל זיך אין דעם ייַדישן לאַנד נישט גע- 
פינען דער געהעריקער פּלאַץ און די געהעריקע אָפּשאַצונג". ;י ש ר א ל 
ס א ב ר א מז אין זיך אײנזאַפּן די גייסטיקע לעבנס-װוערטן פון יש ראל 
ס ב א, און ייַדיש איז איינער פון די דימענטן אין ישׂראל סבאס מאַרטירע- 
רישער קרוין". 

אויך אין זיין רעדע אויפן לעצטן ציוניסטישן קאָנגרעס אין ירושלים, 
אין סעפּטעמבער 1951, האָט גרינבערג אַרױסגעבראַכט זיין שטעלונג צו גע- 
וויסע גרונט-פּראָבלעמען פון ציוניזם, און אַרױסגעזאָגט געדאַנקען, װאָס האָבן 
אַרױסגערופן, װוי גרינבערג האָט עס שפּעטער באַצײיכנט ;אַ סך פּאָלעמיק אין 
נישט װײיניק מיספאַרשטענדענישן". גרינבערג האָט דאָרט געפּרוּווט דעפינירן 
דעם באַגריף ;גלות", און ס'איז ברייט פּאָפּולער געװאָרן זיין דעפיניציע וועגן 
גלות-אַמעריקע. אומעטום װוּ ייִדן לעבן װי אַ מינדערהייט, איז גלות. אויך 
ארץ-ישראל גופא איז, אין גרונט, אין משך פון אַ סך, אַ סך יאָרהונדערטער 
געווען גלות, אָבער ,עס זענען פאַראַן גלותן, װווּ די נאַכט איז אַ שטאַרק-פינצ- 
טערע. דער קאָנקרעטער אונטערשייד צווישן זיי איז אַן אומגעהויער-גרויסער, 
פון איראַק מוזן ייַדן אַנטלױפן, פון אַמעריקע וערן זיי אין ערנעץ נישט 
געטריבן. 

גרינבערג איז אין זיין רעדע אַרױסגעטרעטן שאַרף קעגן די, װאָס שעמען 
זיך מיטן גלות און האָט געשילדערט די גרויסע שאַפּונגס-פּאָטענצן, װאָס 
ייִדן האָבן פון זיך אַרױסגעבראַכט אין די גלותן. ;אָן אַ טעריטאָריע -- און 
דאָך זענען געווען קלאָרע און פעסטע גרענעצן, װאָס ייַדן האָבן באַװאַכט מיט 
מסירת נפש:; אָן אַן אַרמײ --- און אַזױ פיל גבורה; אָן אַ ביתיהמקדש -- און 
אַזױ פיל קדושה; אָן כהונה --- און אין פּרינציפּ, יעדער ייַד אַ כהן; אָן מלבו 
-- און אַזױ פיל גייסטיקע ,סוּווערעניטעט". שעמען זיך מיטן גלות? איך 

שטאָלציר מיט אים, און אויב גלות איז געוען אַן אומגליק (און ווער קען 
באַהױפּטן; אַז ער איז דאָס נישט געווען?) שטאָלציר איך מיט דעם, װאָס מיר 
האָבן פון אומגליק און א י ן אומגליק געמאַכט, שעמען זאָלן זיך פעלקער 
מיט דעם װאָס ז יי האָבן מיט אונדז אין גלות געטאָן; מ י ר האבן 
יעדן גרונט צו קוקן אויף אינדזער פאַרגאַנגענהײט מיט געהויבענע קעפּ.-קיי- 
נער פון אונדז אידעאַליזירט נישט קיין טורמע: אָבער שעמען זאָלן זיך די 
װאָס פּײיניקן אין טורמעס די בעסערע מענטשן פון דער געזעלשאַפט, נישט 
יענע אַרעסטירטע װאָס האָבן באַװויזן אין דער חשכות פין אַ תפיסה-צעל צו 
פאַרפאַסן זייערע ה ל'ל ס צו שינקייט און פוייהייט".. 


גרינבערג שטעלט פעסט, אַז עס איז ,נישטאָ קיין קולטור-מאָרגן אָן אַ 
קולטור-נעכטן און אָן אַ קולטור-אייערנעכטן, אויב מיר וילן נישט שלום 
מאַכן מיט אַ לאָקאַל-עטנאָגראַפישן און לאָקאַליפּאָליטיזירטן קולטיר-נוסח 
מיט אַ קליינער נאַציאָנאַליסטיש-סענסיטיווער מדינה. אָבער אונדזער קולטור- 
נעכטן און קולטור-אייערנעכטן באַשטײען אין אַ גרויסער מאָס פון עלעמענטן 
מיטן שטעמפּל 221018) םג 21206 , זאָלן מיר מחמת דעם דאָזיקן שטעמפּל, 
זי נישט אָנערקענען?* , אויך העברעיש װאָלט אוממעגלעך געווען, װעו עס 
װאָלט נישט אַרוסקומען פון שׂויס פון ;גלות-העברעיש". ;אָן דעם הינטער- 
גרונט פון ייַ ד נ ט ו ם אין ברייטן היסטאָרישן זין -- װאָלט איצטער 
העברעיש אין ארץ-ישראל געווען (אויב עס װאָלט בכלל געוען) אַ מין עס- 
פּעראַנטאָ פאַר אימיגראַנטן מיט אַ בבל פון שפּראַכן, אפשר נישט מער װי אַ 
0סע1160 119608. אָבער אָן יענעם הינטערגרונט, װאָלט מסתמא בכלל קיין 
ציוניזם נישט געווען". 

(עס װאָלט באמת כדאי געװוען אַרױיסצוגעבן אויסער די גרינבערג- 
שריפטן, אַ מין זאַמלונג פוֹן גרינבערגס געקליבענע! געדאַנקעךפּערל. דאָס 
װאָלט געווען אַ האַנטבוך פון קאָנצענטרירטער חכמה און די גרינבערג-גע- 
שטאַלט װאָלט דאַן אַרויסקומען אין איר פּראַכט, אין בליץ-ליכט פון גע- 
פּרעסטן אַפאָריזם). 

גרינבערג דערקלערט, אַז , דער פונדאַמענטאַלער צוועק פון ייִדישער דער- 
ציונג אין גלות איז דערפאַר, פון מיין שטאַנדפּונקט, נישט ‏ צ יו נ י ז ם, 
אין ספּעציפישן אָדער פּראָגראַמאַטישן זין פון װאָרט, נאָר ייַ ד נ ט ו ם. 
ציוניזם דאַרף זיין דער נאַטירלעכער רעזולטאַט פון אַן אָרגאַנישער דערציונג 
צום ייִדנטום, די קולמינאַציע, נישט דער אָנפאַנג". ער ווייזט אָן אַז , מ'קען 
נישט זיין קיין ‏ װ יילננס - ציוניס ט צצנם אונטערשיד פון בלויז סעג- 
טימענטאַלן ציוניסט), אויב מ'איז נישט קיין ווילנס-ייד, אויב מ'האָט נישט 
דאָס באַװוּסטזײן פון זיין אַ טייל אין דער לאַנגער דראַמאַטישער געשיכטע 

גּטשטאלטן 


פון ייִדיזיין. ס'איז גאָרנישט אַזױ זעלטן צו זען אַ ציוניסט ,דע יורע" און 
אַסימילאַנט... דע פאַקטאָ". 

אינטערעסאַנט און ווייטזיכטיק איז אויך זיין קעגנשטעלן די באַגריפן 
ע ליה אן ב ר י ח ה. ער טרעט אַרױס קעגן די פּרעדיקער פון דער 
קאַטאַסטראָפּע-טעאָריע אין ציוניזם. , אויב אַמעריקע איז באַשערט מיט דער 
צייט צו װערן אַ פאַשיסטיש אַנטיסעמיטיש לאַנד, אַ גיהנום פאַר אירע מי- 
ליאָנען ייַדן, װועט אפשר נישט העלפן קיין אַנטלויפן באַצײטנס אין דער ייִדי- 
שער מדינה". מען קען האָפן אויף אַן עליה פון אַמעריקע, אָבער ;עס האָט 
קיין זינען נישט צו פּרעדיקן בריחה". 

גרינבערג איז געווען דער מענטש פון אמת, אַן אײביק אומרויק געוויסן 
פון אַ מאָראַליש-לױטערער פּערזענלעכקייט. געהילט אין טרויער בייגן מיר 
די קעפּ איבער זיין זכר און מיר געזעגענען אים מיט די װערטער ז כ ר 
צדיק לב רכ ה -- זאָל דער אָנדענק פון צדיק זיין געבענטשט. 


אַפּריל, 1953 

יואל צענם8ן 


(צו זיינע אַכציק יאָר) 


סטעפאַן צווייג זאָגט ערגעץ, אַז די מענטשלעכע פּערזענלעכקייט איז גע- 
גליכן צו אַ שווימענדיקן אייזבאַרג, פון װאָס ניין צענטל איז איינגעזונקען 
אין װאַסער און פאַרבאָרגן פון מענטשלעכן אויג, און בלויז איין צענטל 
שווימט אַרױס אויף דער אויבערפלאַך. 

דאָס איז באַזונדערס אמת ביי קאָמפּליצירטע פּערזענלעכקייטן. צו זיי 
געהערט אַװודאי אונדזער בעל-היובל, 

זאָל מען פּרובירן פאַרשטיין בעסער ביי ענטינען דאָס װאָס איז ביי אים 
מער נגלה װי נסתר. און דאָס קלאָרסטע ביי ענטינען איז בלי שום ספק זיין 
ליבע אָן גרענעצן צום ייַדישן קינד, זיין עבודת הקודש פאַר ייִדישער דער" 
ציונג, 

אָנגעהויבן האָט ענטין זיין ליטעראַרישן לעבנס-וועג דווקא מיט אַן ערשט 
מאַייליד אין ענגליש (אין ,/דהי פּיפּל?, דעם אָרגאַן פון דער סאָציאַליסטישער 
אַרבעטער-פּאַרטײ, אין מאַי 1896 --- מיט 60 יאָר צוריק), אָבער באַלד איז 
ער אַריבער צו ייַדיש און אָנגעהויבן גלייכצייטיק שרייבן דערציילונגען, לי- 
טעראַטור-קריטיק און אָפּשאַצונגען וועגן ייִדישן טעאַטער. אָבער דאָס, װאָס 
פאַרקנסט ענטינען נאָך מער מיט דער אײיביקייט פון ייַדישן פאָלקס-שאַפן אין 
זיין העכסטן שטאַפּל אין זיין גיײיסטיקן שטייגן: דאָס איז זיין אַרבעט פאַר . 
ייִדישער דערציונג. 

,דער פאָטער פון דער ייִדישער שול" האָבן אים אָנגערופן זיינע נאָענט- 
סטע חברים --- די מיטבויער פון דער באַוועגונג פון ייַדישׂע פאָלקסשולן. 
אָבער אויך די שפּעטערדיקע שולבויער, װאָס זענען געקומען נאָך אים און 
געשאַפן די שול-טיפּן פון אַרבעטער-רינג און די שלום-עליכם-שולן, האָבן 
נישט בדעה פון אים צוצונעמען דעם דאָזיקן כשר-פאַרדינטן נאָמען, דעם 
כתר פון זיין דער חלוץ פון דער חלוצישער באַוועגונג פון לערער-דערציער, 
װאָס ווידמען זיך זייער אויפגאַבע במאודך ובנפשך וי זייער לעבנס-מיסיע 
און באַטראַכטן עס פאַר אַ הייליקער אַרבעט, אַ מין ;נאַראָדניטשעסטװאָ", 
פון גיין אין פאָלק און אין אים אויפאַקערן די ליבע צום ייִדישן קינד, די זאָרג 
פאַר זיין דערציִען אים לתורה ולמעשים טובים, 

אויף אַ פראַגע פון שלמה וייסמאַן -- אַ צווייטן פּיאָנער אויפן פעלד 

ג9שט אַלטן 


פון ייִדישער דערציונג --- ,פאַרװאָס גראָד איר?", פאַרװאָס איז גראָד ער 
--- ענטין --- געווען דער ערשטער, װאָס האָט אָנגעהויבן אַגיטירן נאָך אין 
9 די אידייען פון ייִדישער דערציונג? -- האָט ענטין געענטפערט מיט די 
פאָלגנדיקע מאָטיוון, װאָס זענען כדאַי דאָ איבערדערציילן (פאַרעפנטלעכט 
אין ענטינס לאַנגער אַרבעט. די ,נייע ייִדישע דערציונג? אין זאַמלבון ;ייַדיש 
נאַציאָנאַלער אַרבעטער-פאַרבאַנד, 1910 -- 1946*), 

,א) אַזױ װוי די מערסטע ייִדישׂ-סאָציאַליסטישע שרייבער, האָב איך אָרום 
דעם מיטן יאָרצענדליק זיך געהאַט אַנטװיקלט אין אַ הייסן ייִדישן נאַציאָנאַ- 
ליסט, : 

;ב) מער ביי מיר, װוי ביי אַנדערע, איז דער ייִדישער נאַציאָנאַליזם 
פאַרשאַרפט און פאַרטיפט געװאָרן דורך מיין ליטעראַריש-קולטורעלער אויס- 
בילדונג, דורך די װערק װאָס איך האָב דעמאָלט געלייענט (גרעץ, זאַנגװיל. 
גוסטאַוו קאַרפּעלעס, סאַלאָמאָן שעכטער, איזראַעל אייברעהעמס א"אַ) און 
דורך די אינטערעסן און אַרבעטן, מיט וועלכע איך בין געווען פאַרנימען, װוי, 
למשל, מיינע לעקציעס וועגן ליטעראַטור און דראַמע, מיין אַרבעט אין , פּראָ- 
גרעסיוו-דראַמאַטישׂן קלוב? און מיין אַרבעט אין דער עװאַרהײט". 

;ג) מיין נאַציאָנאַליזם איז פאַרשאַרפט געװאָרן אין אַ מין שרעק פאַר 
אַסימילאַציע:אַמעריקאַניזאַציע... מיר געפינען זיך אין דער לאַגע פון אַ 
מענטשן, װאָס טראָגט זיך איבערן ים אין אַ שיפל, װאָס אָט-אָט קערט זיך 
עס איבער" --- אַזױ האָב איך דעמאָלט געענטפערט איינער אַן אַמעריקאַנ- 
שער ,;סעטלמענט"-טוערין, בשעת זי האָט מיך געפרעגט פאַרװאָס מיר ,פי- 
בערן אַזױ*. אַן אַנדערש מאָל פלעג איך ענטפערן מיט ד"ר מאַגנעסעס גע- 
זעגענונגס-װאָרט צו זיינע באַלעבאַטים פון טעמפּל עמנואל דעם זונטיק, ווען 
ער האָט רעזיגנירט זיין רבישאַפט אינעם טעמפּל: ,איך בין דער רבי פון אַ 
קהילה פון בעודיעטניקעס, אָן אַ נאָכפאָלגערשאַפט פון קדושהזאָגער, פון 
אמן וברוך הוא וברוך שמד-אָפּענטפערער". 

;ד) איך בין פון כל ימי אָן, אפשר פון זינט איך געדענק מיך אַלס ייַנגל, 
געווען אַ לערער, לערנענדיק מיט חברים און פרעמדע, פרייוויליק אָדער פּראָ- 
פּעסיאָנעל, אין מיין געבורט-:שׂטעטל, אין מאָסקװע אָדער אין ניו-יאָרק (אויך 
אין די קלאַסן פון דער אַרבעטער-בילדונג-שולע און פון עדיוקיישאָנעל ליג) 
--- העברעיש, תנך, גמרא, ענגלישע און ייַדישע ליטעראַטור, 

אַן ערך אין מיטן די ניינציקער יאָרן האָב איך מיך שטאַרק פאַראינטע- 
רעסירט מיט פּעדאַגאָגיע, לייענענדיק פּעדאַגאָגישע ווערק און שריפטן. אָרום 
4+--1905 האָב איך אין ,פאָרווערטס" געשריבן פּעדאַגאָגישע לייט-אַר- 
טיקלען און אַנדערע אַרטיקלען: 


לײב שפּיזמאן 


;ה) אין יאָר 1910 בין איך שוין געווען אַ טאַטע פון דריי קינדער און 
זייער דערציונג און בילדונג אין די פּאָבליק-סקולס און אין דער היים האָב 
איך שטאַרק נאָכגעפאָלגט און ,, מיטגעמאַכט*. האָב איך גוט געזען װאָס די 
פּאָבליק-סקול מאַכט פון זיי, פון ייִדישן און פון ייִדיש-נאַציאָנאַלן שטאַנד- 
פּונקט, און מיין שׂרעק פאַר דער אַמעריקאַניזאַציע איז געווען א גאַנץ היי- 
מישע". 

דאָס געפיל פון אַ מענטשן װאָס צאַפּלט זיך פון מורא, אַז דאָס שיפל 
פון ייִַדישקייט קערט זיך איבער און די זאָרג פון בלייבן גייסטיקע ,בעזדיעט- 
ניקעס? איז געווען דער הויפּט-שטױס ביי ענטינען און זיינע נאָכפּאָלגער. 

,אונטער געלעכטער און זידלעריי", גיט איבער דער ;ייִדישער קעמ- 
פער פון 3טן דעצעמבער 1910, איז געװאָרן געעפנט די ערשטע ייִדישע שול 
אין דער געביידע פון דער עדיוקיישאָנעל ליג, 1832 מעדיסאָן סטריט, אָבער 
באַלד האָבן זיך געוויזן די ערשטע דערפאָלגן און ס'האָט זיך אַרױסגעוװיזן 
,וי פאַלש ס'איז די מיינונג, אַז די עלטערן װעלן נישׂט אָנטרױען די דער- 
ציונג פון זייערע קינדער אין אונדזערע הענט". 

כאַראַקטעריסטיש איז דאַן געווען די געשיכטע װאָס קלינגט וי אַ קוריאָז. 
אויף איינעם פון די ערשטע פּראָפּאַגאַנדע-מיטינגען פאַר דער שול האָט ענ- 
טין --- װאָס איז באַלד געװאָרן דער פּרינציפּאַל פון דער שול אויפן אָרט פון 
ערשטן פּרינציפּאַל, ד"ר גלאָבוס --- פּאָלעמיזירט מיטן פאָרזיצער ד"ר זשיט- 
לאָווסקי, ווייל אים האָט זיך אויסגעדוכט אַז זשיטלאָווסקי אַגיטירט פאַר אַ 
| ציוניסטישׂער שול און ענטין איז געווען קעגן אַ ציוניסטישער נאָר פאַר אַ 
סתם-נאַציאָנאַלער שול... 

ענטין איז מחולק אין דעם ציטירטן אַרטיקל מיט ש. ניגער ע"ה, װאָס 
זוכט די װאָרצלען פון ייִדישׂער דערציונג אין אַמעריקע אין דער השפּעה פון 
די ערשטע ייִדיש-:שולן אין רוסלאַנד. ענטין באַװײיזט אין דעם אַרטיקל מיט 
פאַרשיידענע ראיות, אַז דער געדאַנק פון ייִדישער דערציונג אין אַמעריקע 
איז אַרױסגעװאַקסן דירעקט אויפן אַמעריקאַנער באָדן און איז נישט געװאָרן 
איבערגעפלאַנצט פון רוסלאַנד. לויט זיין מיינונג האָט פאַרקערט, די כװאַליע 
פון ייִדישן דערציונגס-באַװוּסטזײן און פּיאָנערישער דערצינגס-טאַט אין 
אַמעריקע זיך צוריקגעקייקלט צו די ברעגן פון אײיראָפּע און דאָרט אָנגעצונדן 
דאָס פייערל פון דער ייַדישׂער שׂול. 

דאָ איז נישט וויכטיק אין איצטיקן מאָמענט צו נעמען אַ שטעלונג צו 
דעם וויכוח און זיך שׂטעלן אויף דעם אָדער יענעם צד. דאָ איז גענוג דער 
אָנװײז, װי ענטין האָט געגלויבט מיט טיפער אמונה אין די געזונטע פאָלקישע 
װאַרצלען פון אַמעריקאַנער ייִדנטום און נישט געװאָלט פאַרליידן די סברה, 

אַז דער געדאַנק פון דערװואַכטן נאַציאָנאַליזם איז געװאָרן אימפּאָרטירט פון 
רוסלאַנד, 

ענטין איז בכלל אַ טיף-גלויביקער אין די נאַציאָנאַלע שאַפונגס-כוחות 
און שאַפונגס-פּאָטענצן פון אַמעריקאַנער ייַדנטום. אויף אַן אַנדער פּלאַץ (אין 
יובל-נומער אייִדישער קעמפער?" 1905--1935?) רימט ער דאָס אַמעריקאַ- 
נער ייִדנטום װי ;דאָס גרעסטע אין צאָל, דאָס שטאַרקסטע עקאָנאָמיש און 
אפשר אויך דאָס געלערנטסטע און דאָס האַרציק-:װאַרעמסטע פון אַלע ;גלות"- 
ייִדנטומס, שוין איצט", און עס איז אויך ,דאָס פרישסטע, דאָס סאַמע פאַר- 
שפּרעכנדיקע אויך אויף מאָרגן. װאָרעם קיינער לייקנט דאָך נישט אַז דאָס 
אַמעריקאַנער ייִדנטום װאַקסט, ווערט אַלץ קרעפטיקער און אַז זיינע איצטיקע 
ייִדישע --- זאָל אַפילו זיין אינסטינקטן --- נעמען אַלץ מער אָן די מראה פון 
טענדענצן, פון ליניעס װאָס צייגן אָן דעם וועג פון דער צוקונפט". 

ענטין רופט אין דעם אַרטיקל די פּועלי-ציון, אַז בלייבנדיק וי געווען 
אַז ארץ-ישראל-פּאַרטײ, זאָל זי זיך שטאַרק אָריענטירן אויך אויף אַמעריקע, 
און זי זאָל ווערן דער ,פירער פון פירערלאָזן אַמעריקאַנער ייִדנטום, פירּער 
סיי פאַר אים אַלײן און סיי אויך פאַר ארץיישראל --- פירער פון דעם היינט- 
צויטאָג גרעסטן, שטאַרקסטן, געזונטסטן, ייַדישסטן, פאַרשפּרעכנדיקסטן 
ייִדישן קיבוץ אין דער גאַנצער וועלט". איז ווידער נישט כדאי זיך אַרײינצו- 
לאָזן אין אַ וויכוח, צי איז נישט אַמאָל דער ייִדן-קיבוץ אין פּוילן, למשל, 
געווען מער ייַדיש װוי דער ישׂוב אין אַמעריקע. אָבער דאָס באַװײזט ענטינס 
טיפן אָפּטימיזם אין די אימאַנענטע שאַפונגס-כוחות פון אַמעריקאַנער ייַדנ- 
טום, װאָס מען דאַרף נאָר דערוועקן פון זייער שלאָף און דאָס קען טאָן א 
פּאַסיקע פירערשאַפט. 

ענטין איז געווען נישׂט נאָר דער נאה דורש נאָר דער נאה מקיים, און 
דאָס נישט נאָר ביים פונאַנדערבלאָזן דאָס פייערל פון דער ייִדישער שול, 
נאָר אויך אויף אַ סך אַנדערע געביטן פון נאַציאָנאַלער דערװאַכונג. ענטין 
האָט צוזאַמען מיט לעאָן עלבע ע"ה אויפגעהויבן אַ שטורמישע אַגיטאַציע אין 
0 אין דער ;,װאַרהײט", אַז ייִדן זאָלן אין דער פאָלקסציילונג (צענזוס) 
אָנגעבן ייִדיש פאַר זייער שפּראַך. , מיט שיר נישט פאַרצווייפלטע קולות האָבן 
מיר געשריגן? --- דערציילט ענטין אין זיין אַרבעט אין יובל-בוך פון נאַציאָ- 
נאָלן אַרבעטער פאַרבאַנד --- ,ייִדן, אין צענזוס פון 1910 זאָלט איר נישט 
פאַרלייקענען אייער ייִדישע שפּראַך און ייִדישע נאַציע! ייִדן, זייט נישט קיין 
נאַציאָנאַלע נעלמים, קיין נאַציאָנאַלע פּחדנים!", 

די אַגיטאַציע האָט דעמאָלט געהאַט אַן אומגעהייערן דערפאָלג. גרויסע 
מאַסן ייַדן, אין אַלע טיילן פון אַמעריקע, האָבן אָנגעגעבן ייִדיש וי זייער 

מוטערשפּראַך. (אַ קליינטשינקע צאָל האָט אָנשטאָט ;ייִדיש? אָנגעגעבן 
;היברו" --- דערציילט ענטין --- קאָבער יעדער איינער האָט פאַרשטאַנען די 
באַדײטונג און ביי יעדן פאַל האָט עס געמיינט, אַז די מענטשן האָבן אָפן 
אַרױסגעשטעלט זייער ייִדישקייט"), 

ענטין איז געווען פון די טיכטיקסטע פּראָפּאַגאַנדיסטן אין דער אַקַציע, 
װאָס דער יונגער פאַרבאַנד, דעמאָלט נאָך ,גרין װי גראָז", האָט אַנטװיקלט, 
איינצופירן ייַדישע אָפּטײלונגען אין די שטאָטישע עפנטלעכע ביבליאָטעקן, 
דאָס איז געווען איינער פון די װויכטיקסטע באַשלוסן פון דער טשאַרטער- 


קאָנװענשאָן פון פאַרבאַנד, סוף 1912, װאָס איז אַרױס מיטן לאָזונג ;נאַציאָ- 


נאַליזירן די ייִדישע גאַס*. ענטין, װאָס איז דעמאָלט געװאָרן צוגעצויגו צום 
פאַרבאַנד, האָט צוזאַמענגעשטעלט אַן ענגלישע פלוגשריפט וועגן דער העברע- 
אישער און ייִדישער ליטעראַטור און דער באַדײיטונג פון קאַמף פאַר עפענען 
ייִדיש-העברעישע אָפּטײילונגען אין די עפנטלעכע ביבליאָטעקן. מ'האָט אויך 
אױיסגעאַרבעט אַ קאַטאַלאָג פון ייַדישע און העברעישע ביכער ,און די פאַר- 
באַנד-צווייגן האָבן געשיקט הונדערטער װאָלונטירן װאָס האָבן זיך אַרײ1- 
געװאָרפן אין דער דאָזיקער איידעלער מלחמת-מצווה. אַ סך ייַדיש-העברעישע 
אָפּטײלונגען אין די פּאָבליק-לײיברעריס אין אַ סך שטעט זענען א דירעקטער 
רעזולטאַט פון דער טיכטיקער אַרבעט פון יענער צייט. אין אַ צאָל שטעט 
האָט מען אויך געשאַפן ייִדישע קלובן ביי די ביבליאָטעקן, װוּ מ'האָט גע- 
לייענט ייִדישע ביכער און דיסקוטירט ליטעראַטור- און קולטור-פּראָבלעמען, 
די קלובן פלעגן אויך פייערן ייַדישע יום-טובים און דורכפירן אויסשטעלונגען 
פון ייַדישע. מאָלער. 

ענטין האָט צוזאַמען מיט די איבעריקע שולבויער פון דער ציוניסטישער 
אַרבעטער-באַװעגונג פאַרשטאַנען דעם דורותדיק-היסטאָרישן באַדיײיט פון 
העברעיש אין דער יונגער פאָלקשול. ער איז געװען מחולק מיט די מער 
ייִדישיסטישע שולן פון דער ס. ט. ;ייַדיש און העברעיַש זענען גלײיכבאַרעכ- 
טיקט אין די נאַציאָנאַליראַדיקאַלע שולן. דער אונטערריכט אין ביידע שפּראַכן 
זאָל זיך אָנפאַנגען גלייכצייטיק", האָט באַשלאָסן דער ערשטער שול-צוזאַמעג- 
פאָר אין ני-יאָרק, אין פעברואַר 1914, די ס. ט.-אָפּאָזיציע האָט פאַרלאַנגט, 
אַז העברעיש זאָל מען אָפּגעבן דאָס צווייטע אָרט נאָך ייַדיש, אויף וויפל עס 
איז נייטיק וי אַ דערגאַנצונג צו דער ייַדישער דערציונג און איר ווייטערדי- 
קער אַנטװיקלונג אין דער מיטלשול. ענטין האָט געשאַפן דעם לאָזונג: ;העברע- 
איש איז אַ נס, ייִדיש -- אַ נס בתוך נס". ענטין איז געװאָרן דער פאָרזיצער 
פון געשאַפענעם שול-פאַרבאַנד, 

נאָך אַ לאַנגן געראַנגל מיט די ס. ט. איז געלונגען, אויפן צווייטן שול- 

גצשטאַלטן 


צוזאַמענפאָר, אין אַפּריל 1916, אין ניוײיאָרק, צו פאַראייניקן ביידע טיפּן 
שולן. די פּשרה איז געוען: געבן די שולן אױטאָנאָמיע אַלײן צו באַשליסן 
זוען אָנצוהייבן לערנען ייִדיש און וען העברעיש. אויפן דריטן צוזאַמענפאָר 
אין יולי 1918, אין סיראַקיוז איז באַשלאָסן געװאָרן, אַז מען זאָל אויך 
אַרײיננעמען אין שול-פאַרבאַנד שולן, װאָס פערנען נישט העברעיש. די האָ- 
פענונג איז געווען, אַז זיי װעלן דעם העברעיש-לימוד שפּעטער איינפירן אין 
:די שולן. | 

ענטין און זיינע אידייען-פריינד (חיים ליבערמאַן, ש. שאַפּיראָ, מ. בראַון 
איאַ) האָבן אויפן ערשטן שול-צוזאַמענפאָר באַטאָנט די ,וויכטיקייט צו אַנט- 
װויקלען ביי די קינדער אַ געזונטן בליק איבער דער ייִדישער רעליגיע, באַ- 
טראַכטנדיק זי פון קולטור-היסטאָרישן שטאַנדפּונקט. די לערער דאַרפן זיך 
באַמיַען אַרויסצוברענגען פאַר די קינדער די נאַציאָנאַליעטישע און פּאָעטישע 
זיײיטן פון דער ייַדישער רעליגיע". דער 2טער שול-צוזאַמענפאָר אין 1918 
-באַשליסט גרינטלעך צו שטודירן. די געשיכטע פון דער ייִדישער רעליגיע אין 
-פאַרבינדונג מיטן לימוד ייִדישע געשיכטע. די שולן זענען רייכער געװאָרן מיט 
נאָך עטלעכע יום-טובים, װוי חמשה עשר בשבט. די קינדער אין די שולן דאַרפן 
ווערן גוט באַקאַנט מיט דעם זין און פייערלעכקייט פון יום-כפּור. 

אין 1924 פאָדערט ענטין אויפן שול-צוזאַמענפאָר אין ראָטשעסטער 
-;אַן אָרט אונטער דער זון פאַר רעליגיעזע שטימונגען אין אונדזער שול- 
בליק", אָפּטײלנדיק זיי פון רעליגיעזיטעט ממש. אויפן ני-יאָרקער שול-צו" 
זאַמענפאָר סוף צװאַנציקער יאָרן, איז ענטין נוטה מסכים צו זיין צו חיים 
גרינבערגס אַ געדאַנק, אַז נישט נאָר דאַרף מען די קינדער באַקענען מיט דער 
ייִדישער רעליגיע, נאָר אויך איבערגעבן זיי דאָס װיסן אַזױ אינטים, אַז זי 
זאָלן אויך איבערלעבן אָט-דעם דאָזיקן ,רעליגיעזן ציטער", װאָס מיר האָבן 
איבערגעלעבט אין אונדזער קינדהייט" (;ייִדישע דערציונג", מאַי, 1954). 

ענטין איז געווען דער מיטרעדאַקטאָר (צוזאַמען מיט ב. י. ביאַלאָסטאָצקי 
:און ש. שאַפּיראָ) פון ערשטן אַמעריקאַנער ייִדישׂן קינדער-זשורנאַל ,קינדער- 
וועלט? (פריַער האָט מען געפּלאַנט צו רופן די צייטונג מיטן כאַראַקטעריס- 
טישן נאָמען ,/משהלעך און שלמהלעך"). ענטין איז אויך געווען דער באַ- 
גייסטערער פון דער באַוועגונג פון יונגע פּועלי-ציון, געווען מיטרעדאַקטאָר 
פון זייער צייטשריפט און אָפטער רעפערענט איף זײיערע צװאַמענפאָרן 
אויך ביים אַרױסגעבן די ערשטע לערן-ביכער פאַר דער ייַדישער שול האָט 
ענטין צוגעלייגט זיין געבענטשטע האַנט. אין זיין הקדמה צו דער כרעסטאָ- 
מאַטיע ,פון ייַדישן קװואַל", אַרױסגעגעבן פון ענטין און לעאָן עלבע, רעדט 
ענטין ועגן געבן אַ געזונטע גײסטיק-נאַציאַנאַלע שפּייז דעם יונגן ייַדישן 

דור. , אָנשטאָט װאָס דאָס ייִדיש-אַמעריקאַנער קינד זאָל שטילן זיין פריסטן 
פּאָעטישן דורשט פון פרעמדע ברונעמער, זאָל זיין קינדערשע פאַנטאַזיע זיך 
בעסער אָנטרינקען פון ייִדישן קװואַל. זאָל דער כאַראַקטער פון ייִדיש-אַמע- 
ריקאַנער קינד זיך אויסבילדן אונטער אייגענעם ייִדישן איינפלוס און זאָל 
זיין צאַרטע יונגע נשמה גליען פֿויט באַגײסטערונג, נישׂט פאַר פרעמדע, נאָר 
פאַר אונדזערע אייגענע היסטאָרישׂע און פאָלקס-:העלדן"., 

ענטינס כישוף-וועגן צום ייִדישן געשיכטלעכן עבר זענען די פאָלקסי 
טימלעכע מעשיות. ער האָט אין זיי געזען, פּונקט װי י. ל. פּרץ, דעם אידעאַ- 
ליסטישן מיטל צו דערװועקן פאָלקס-בענקשאַפט און ליבע צו גאַנצער, פול- 
בלוטיקער ייַדישקייט אין די הערצער פון קינדער און אויך פון די דערװאַק- 
סענע. ער האָט דערפאַר געלייגט אַזויפיל אַכט אויף באַקענען אונדזערע קינ- 
דער מיטן פריש-קװאַליקן מיים-חיים פון דער ייַדישׂער פאָלקס-מעשה, 

אין זיין הקדמה צום זאַמלבוך פון ייִדישע מעשהלעך פאַר שול און הויז 
פון , פאָלקס מויל* שרייבט ער: 

,פאַר מיר איז וויכטיק נישט אַזױ דער מ ה ל ך , װי דער װ ע ג אַלײן. 
נישט אומזיסט רוף איך דאָס איצטיקע ביכל ,פון פאָלקס מויל", נישט 
פ אָלק ס טימ לע כ 9 געשיכטן האָב איך געװאָלט דערציילן, נאָר טאַקע 
פאָלקס-מעשׂיות. איך האָב געװאָלט, אַז דאָס קינד זאָל פאַר זיך האָבן דעם 
אמתן פאָלקס-דערציילער, דעם ייִדישן מעשה-וועבער פון פאַרצייטן, פון מי- 
טלאַלטער, פון פופצנטן, זעכצנטן און זיבעצנטן יאָרהונדערט און פון דער 
נייער צייט. מיר דאַרפן אונדזערע געשיכטן -- דערהױפּט װען מיר דערציילן 
זיי אונדזערע קינדער -- נישט ראַציאָנאַליזירן, נישט מאָדערניזירן, אַפילוּ 
נישט ליטעראַריש באַפּוצן. אונדזער חוב איז, איבערצוגעבן אונדזערע פאָלקס- 
געשיכטן צו אונדזערע פאָלקס-קינדער פּונקט אַזױ פריש און אוממיטלבאַר, 
װוי אונדזערע עלטערן האָבן עס זיי איבערגעגעבן, און עס דאַרף אונדז נישט 
אָפּשרעקן דער רעליגיעזער טאָן פון אונדזערע פאָלקס-געשיכטן און עס טאָר 
אונדז נישט פאַרפירן אונדזער ליטעראַרישקײט. אָפּציִען פון אונדזערע פאָלקס- 
מעשיות דעם אַריגינעלן טאָן, הייסט אױסנאָגן זייער לעבנסזאַפט, און מאַכן 
זיי ליטעראַריש, הייסט זיי פאַרװאַסערן --- זאָל אַפילו זיין מיט רויז-װאַ- 
סער". 

ענטין איז אויך דער גייסטיקער פאָטער פון ייִדישן לערער-סעמינאַר, 
שוין די ערשטע שולקקאָנפערענץ אין 1914, האָט באַשלאָסן צו שאַפן אַ 
לערער-סעמינאַר. דער סעמינאַר איז אָבער ערשט געװאָרן געעפנט דעם 1טן 
מערץ 1918. אין מערץ 1920 האָבן גראַדויַרט די ערשטע 12 תלמידים, װאָס 
האָבן באַקומען לערער-דיפּלאָמען, יואל ענטין האָט דעמאָלט פאַרעפנטלעכט 

אַ באַגײסטערטן אַרטיקל וועגן סעמינאַר, װאָס װערט אַ ייַדישׂע הויכשולל, 
מיט אַ שפּרײז אויפן וועג צו אַ ייַדישׂן אוניווערסיטעט. , מוז אליהו הנביא 
נאָך אַלץ ערגעץ אַרומגײן צװישן אונדז: געשען ניסים אַפילו נאָך היינט!", 
דער גרעסטער נס איז אָבער געווען --- ענטין אַליין און זיין אומדערשיטערי 
טער גלויבן און ענטוזיאַזם װאָס האָט אָנגעצונדן אַנדערע. נאָענט צו אים 
אין גייסט און נשמה איז געווען יהודה קויפמאַן, װאָס האָט זיך אַרײנגעװאָרפן 
אין דער דערציונגס-אַרבעט מיט זיין גאַנצער פייערדיקער נשמה און חסי- 
דישן ברען. 

אַן אַלט כינעזיש ווערטל זאָגט: אויב דו מאַכסט אַ פּלאַן פאַר איין יאָר, 
פּאַרזיי תבואה:; פאַר 10 יאָר --- פאַרפּלאַנץ בײימער; פאַר 100 יאָר --- דער- 
צי מענטשן. ענטין האָט געשפּונען פּלענער פון קולטור-אַרבעט אויסגערעכנט 
אויף אַ גאַנצן דור און נאָך מער. איז נישט קיין װוּנדער, װאָס די געװאָרכענע 
זריעה האָט געבראַכט רייכע פּירות און אַ גלענצנדיקן שניט. 

יט 


זי 


ענטין האָט אויך געשפּילט אַ פּיאָנער-ראָל אין פאַרשײדענע אַנדערע 
געביטן פון ייִדישן קולטור-לעבן. ער איז אַ פלאַמיקער, גלױביקער, פּובליציסט. 
יוסף באַראָנדעס האָט וועגן אים, מיט רעכט, געזאָגט -- ,ער שרייבט מיט 
אַ האַק". ער האָט יאָרנלאַנג פאַרעפנטלעכט אַ סך בעלעטריסטישע אַרבעטן, 
צעװאָרפן אין פאַרשיידענע צייטשׂריפטן. ער פאַרנעמט אַ חשובן אױבנאָן װי 
אַ טיףאַנאַליזירנדיקער און ווייט-בליקנדער ליטעראַטור-קריטיקער. עֶר איז 
פאַקטיש געווען פון די ערשטע ייִדישע ליטעראַטור-קריטיקער, נאָך פאַר בעל- 
מחשבותן. זיין לעצטע אַרבעט וועגן מאַנײלײבן פאַרעפנטלעכט אין ,ייִדישן 
קעמפער? באַװײיזט וי זיין גייסטיקע פרישקייט און אַראָמאַט האָט זיך נישט 
אױסגעװעפּט און ער איז איצט צו 80 פּונקט אַזױ פריש און זאַפטיק, וי אין 
זיינע יונגע יאָרן. זיין שפּראַך שפּרודלט מיט אַ שפע פאַרבן, קאָלירן און 
אידיאָמען. 

ענטין האָט געהאָלפן אַרײנפירן יונגע כוחות אין דער ייַדישער ליטע- 
ראַטור. נ. ב. מינקאָוו איז גערעכט -- אין זיין אַרבעט ועגן ענטינען. אין 
זיין בוך ;זעקס ייַדישע קריטיקער" --- ווען ער שרייבט, אַז ,ענטין איז געווען 
דער טעאָרעטיקער פון מאָדערניזם דאָ אין אַמעריקע, דאָס מיינט מען פון די 
,יונגפ". 

ענטין האָט פאַרטײידיקט די גרופּע ,די יוגנט", ווען זי האָט אין 1907 
זיך באַװויזן מיט איר צייטשריפט , די יוגנט*. ענטין האָט דעמאָלט זי גענומען 
אין שוץ קעגן די אָנפאַלער אויף די , דעקאַדענטן". ,אַזױ פיל ליטעראַרישע 

כוחות וערן פאַרלאָרן און פאַרזונקען אין דעם תהום פון אונדזער ביזנעס 
אָדער פּאַרטײ-פּרעסע, און לאָזן הינטער זיך קוים איבער אַ שפּור, אַזײ װוי 
פריש-קװאַליק װאַסער װאָס װערט איינגעשלונגען פון אַ װויסטן, פאַרדאַרטן 
פּליין? -- האָט ענטין דעמאָלט געשריבן. ער האָט געהאָלפן רעדאַקטירן דעם 
צווייטן נומער פון ,די יוגנט? --- די פאָרלויפערין פון די שׂפּעטערדיקע מְאָ- 
דערניסטן. ער האָט אָנגעוויזן, אַז די ייַדישע ליטעראַטור אין אַמעריקע איז 
;אַ פאַרדאַרט וועלטל ערגעץ אין אַ מדבר-לאַנד* און איר פעלט ,די רוחניות- 
דיקע פייכטקייט פון פּאָעזיע, פאַנטאַסטיק און אַ העכערן איבערערדישן 
סטיל". ,אַ ייַדישער ראָמאַנטיזם װועט די ייִדישע ליטעראַטור אָנטרינקען מיט 
הימלישן טוי און זי באַגיסן מיט קרישטאָל-קלאָרע טייכן. ער װעט איז איר 
אַרײנבלאָזן אַ שפּריץירעגן פון ג-עדן-פאַרבן און איבער איר אױסשפּרײטן 
אַ חופּה פון צויבערהאַפטע נעפּל-מיראַזשן". 

ענטין איז געבליבן דער זעלבער יוגנט-פאַרליבטער אין דער ייַדישער 
ליטעראַטור אויך אין דער עלטער פון גבורות. אין זיין אַרבעט ;דער נאַציאָ- 
נאַליזירנדער כוח פון דער ייִדישער ליטעראַטור (;ייִדישער קעמפער", ראש- 
השנה, 1949) שרייבט ער: 

,די ייַדישע שפּראַך, ליטעראַטור איז דער א יינט ימ ס ט ע ר שפּיגל 
פון ייִדישן לעבן. קיין שפּראַך, ליטעראַטור אויף וועלכער ייִדן שרייבן, שפּיגלט 
נישט אָפּ אַזױ אינטים, אַזױ טיף און שיין דאָס ייִדישע לעבן װי די ייַדישע 
ליטעראַטור. 

;אַפילו די רעליגיעזע זייט פוֹן אונדזער לעבן -- נישט געקוקט װאָס די 
מייסטע פון אונדזערע שרייבער זענען נישט אַזױ אָפּגעהיט מיטן ייַדיש-טראַ- 
דיציאָנעלן לעבן --- ווערט אַמבעסטן אָפּגעשפּיגלט אויף ייַדיש, אין דער ייַדי- 
שער ליטעראַטור". 

און ענטין ענדיקט זיין אינטערעסאַנטע אַרבעט מיט אַ הלל צו דער 
ייַדישער ליטעראַטור, װאָס איז ,אונדזער פּאַנצער, אונדזער פעסטונג קעגן 
דער אַסימילאַציע?. ,קיינער קען אויף דער פראַגע װאָס װעט מיליאָנען ייַדן 
פון דער צעשפּרײטקײט אין דער צוקונפט ביים לעבן דערהאַלטן, מיט זי" 
כערקייט נישט ענטפערן. אָבער אורטיילנדיק פון דער פאַרגאַנגענהײט און 
באַטראַכטנדיק די פעסט-ייַדישׂיזירנדיקע ראָל פון דער ייַדישער שפּראַך און 
די טיף- און שײיןנאַציאָנאַליזירנדיקע ראָל פון דער ייִדישער ליטעראַטור, 
פילט מען זיך באַרעכטיקט צו האָפן און גלויבן באמונה שלימה, אַז כל-זמן 
די ייַדישע שׂפּראַך, ליטעראַטור װעט נאָך לעבן און לייכטן, װעט אויך א ו נ- 
ד ז ע ר זון נישט אונטערגיין". 

ענטין, װאָס האָט אַזאַ ליבע צו יוםיטוב און פייערלעכקייט און האָט 
געשריבן מיט אַזופיל בענקשאַפט וועגן ייִדישע יום-טובים, איז אויך געווען 
אַ פּיאָנער ביים אַרײנברענגען אין דער אומעטיקער ייִדישער גאַס יום-טום 
אין געשטאַלט פון עונג-שבת-פאַרװויילונג און בעסערן ייִדישן טעאַטעו. יעקם - 
גאָרדין און לעאָן קאָברין זענען געווען זיינע באַליבטסטע דראַמאַטורגן. קאָב- 
רין זאָגט עדות אין זיינע זכרונות װאָס פאַר אַ פאַרדינסטן ענטין האָט פאַרן 
ייִדישן טעאַטער פון דער גרינדונג פון דער ;פרייער ייַדישער פאָלקסבינע", 
אין 1897, ביז דעם ,פּראָגרעסיוו דראַמאַטיק קלוב" און דער איצטיקער 
;ייַדישע פאָלקסבינע". אויך אויפן טעאַטער-געביט איז ענטין געווען סיי דער 
פּראָפּאַגאַנדיסט, אַגיטאַטאָר,. משולח מיט דער רויטער פאַטשײילע און פּראַק- 
טישער אָרגאַניזאַטאָר. ;אַן אידעאַלער קולטור-טרעגער" באַצײכנט אים קאָברין 
אין זיינע זכרונות, און יעקב פישמאַן, פון די גרינדער פון דער , פאָלקסבינע", 
באַצײכנט ענטינען -- ,דער גרינדער און פירער, דער וועגווייזער און די 
טרייבקראַפט, דער לערער און אינספּיראַטאָר" פון דאָזיקן קלוב און ,אונטער 
זיין השפּעה איז אויסגעבויט געװאָרן איינע פון די שענסטע דראַמאַטישע 
אינסטיטוציעס אויף אונדזער ייַדישער גאַס". 

ענטין האָט פאַרעפנטלעכט הונדערטער רעצענזיעס איבער אויפגעפירטע 
פיעסעס. ייִדישע אַרטיסטן האָבן שטענדיק געפילט אין אים דעם אויפריכטיקן 
אָזדפּניותדיקן פריינד, װאָס בייזערט זיך דורך טרערן און שטראָפט דורך ליבע. 
ענטין האָט מיטגעהאָלפן אין יעדן פּרוּוו אויפצושטעלן אַ בעסער ייַדיש טעאַ- 
טער און ער ליידט איצט אַ סך פון דעם טעמפּן ווינקל אין וועלכן דאָס ייִדישע 
טעאַטער געפינט זיך. אָבער אויך דאָ פאַרלירט ער נישט זיין גלויבן, אַז עס 
װועלן קומען בעסערע צייטן. ער שליסט זיין אַרטיקל וועגן יעקב גאָרדין, צו 
זיין הינדערט-יעריקן יובל, מיט די װערטער: , איך האָף און גלויב, אַז דאָס 
ייִדישע טעאַטער איז נאָך נישט טויט, און װעט נאָך אַרױס פון זיין גרוב. און 
מיטן ,אויפשטיין? פון ייַדישן טעאַטער, װועט אויך קומען דער תחית-המתים 
פון זיין נאָװאַטאָר יעקב גאָרדין" (,צוקונפט", יאַנואַר 1955). 

דער מאַנגל אין פּלאַץ דערלויבט נישט זיך אָפּצושטעלן באריכות אויף 
ענטינס אַנדערע אויפטוען. זיין פירנדיקע ראָל ביים גרינדן דעם ,פּיפּלס רע- 
ליף", זיין ראָל אין דער ייִדישער קאָנגרעס-באַװעגונג אין פאָריקן קריג, זיין 
אָנטײל אין דער באַװעגונג פאַרן ייִדישן לעגיאָן, זיינע פאַרדינסטן פאַר דער 
;צייט? -- די טאָגצײיטונג פון פּועלי-ציון אין 1920--1922, זיין ווירקונג 
אויף דער ייִדישער שול-און קולטור-באַװועגונג אין פּױלן און אַנדערע לענדער, 
זיין פירנדיקן איינפלוס אויף דער נאַציאָנאַלער אַרבעטער-באַװעגונג, זיין 
װאָגיקע הילף ביים אַרױסגעבן אַ ריי וויכטיקע װוערק אין דער ייִדישער לי- 

טעראַטור (די 3 בענד שריפטן פון הלל זאָלאָטאַראָוו, דאָס בוך ,ארץ-ישראל" 
פון בן-צבי און בן-גוריון,. די סירקין-שריפטן, מ. באַסינס ;אַנטאָלאָגיע פון 
דער ייִדישער ליטעראַטור* און פיל אַנדערע ביכער). דאָס איז אַ ברייט צעטל 
פין טעטיקייטן. דאָס איז אַ װויכטיקער צושטייער צו דער געשיכטע פון נאַציאָ- 
נאַליסאָציאַלן רענעסאַנס פון דער ייַדישער פאָלקס-מאַסע אין אַמעריקע . 

ענטין איז ווייטער אין מיטן פון זיינע פילזייטיקע טעטיקייטן און איו- 
טערעסן. ער געפינט נאָך צייט אַפילו דורכצופירן אינספּעקציעס אין פאַלקס- 
שולן, דאָרט פאַרברענגען לאַנגע שעהן און זיך אונטערטובלען אין ים פון 
ליבע צום ייַדישן קינד. און אַזױ ראַפּאַָרטירט דער אַלטייונגער ענטין זיין 
באַריכט פון שול-פראָנט, געשריבן מיט עטלעכע יאָר צוריק: ,די שולן זענען 
פריש, לעבעדיק, פול מיט צוזאָג, וועלכן זיי זענען כסדר מקיים". 

;און די װאָס רעדן שלעכטס, איז ,, עפרא לפּומם" --- זאַמד זיי אין מויל 
אַרײין --- אָדער זיי ווייסן נישט און רעדן, אָדער זיי זעען אַלײן נישט װאָס 
זייערע אויגן זעען". 

װעט ווער װאַגן אַרײנצוּואַרפן זאַמד פון צווייפל אין קװאַל פון ליבע 
װאָס שלאָגט פון די װערטער? מיר וערן באַזיגט פון אַזאַ אומדערשיטער- 
טער אמונה און מיר פאַרשׂעמען זיך פאַר אונדזערע ספיקות אין שווערע מי- 
נוטן, 

מיר דערמאָנען זיך די וערטער פון ישראל עפרויקין ע"ה וװעגן ייִדיש: 
;ייַדישׂ מוז נישט אונטערגיין, הגם זי קען אונטערגיין. אויף איין זייט פון 
דער װאָגשאָל ליגן גלויבן און עקשנות, אויף דער צווייטער זייט -- צווייפל 
און װילנלאָזיקײט. און צווישן זיי ביידע צאַפּלט זיך דאָס האַרץ פון אונדזער 
מאַמעדלשון". 

לאָמיר זיך װאַרעמען ביי דעם גלויבן און עקשנות פון די ענטינס, לאָ- 
מיר פאָלגן זייער ביישפּיל --- און דאָס האַרץ פון אונדזער מאַמעילשון װעט 
קיינמאָל נישט אויפהערן צו קלאַפּן. 

ניגערס קוק אויף וװעלט און מענטש, אױיף די פּראָבלעמען פוו יידן 
און ייַדישקײיט, ווערט אַמבעסטן קלאָר אין זיין סוף-פּסוק פון בוך ;י, ל. פּרץ?, 
אַרױסגעגעבן דורך דער אַרגענטינער אָפּטײלונג פון קולטור-קאָנגרעס אין 
2, ניגער שילדערט דאָרט אין קאַפּיטל ,צוואה", װאָס מיר דאַרפן אַרױס- 
לייענען פון פּרצעס לעבנס-צוואה אויפן גרונט פון זיינע ווערק. עס פילט זיך 
אין די דאָזיקע שורות אַז אַרײינקוקנדיק אין דער נשמה- און געפילס:וועלט 
פון י. ל. פּרץ, אַנטפּלעקט אויך ניגער זיינע אייגענע געדאַנקען און געפילן, 
װאָס זענען געמיינזאַם פאַר אים און פּרצן און װאָס עס דאַרף זיין דער אני 
מאמין פאַרן מאָדערנעם ייָד. 

;טראַכט און שרייבט וועגן דעם מענטש.אין דעם ייַד, נישט נאָר וועגן 
דעם ייַד אינעם מענטש.. זייט ייַדן, פאַרזאָגט אונדז פּרצעס צוואה, אָבער 
פאַרגעסט נישט, אַז אייגנטלעך זיין אַ ייַד הייסט זיין אַ מענטש, און אַז זיין 
אַ שיינער ייַד הייסט זיין אַ שיינער מענטש. 

,..מען קאָן נישט דערהייבן דעם כלל, אויב דער פּרט, דער יחיד, װעט 
זינקען און פאַלן אַלץ נידעריקער און נידעריקער. 

.די שטאַרקײט פון דער קייט, אויך פון דער גאָלדענער קייט, איז די 
שטאַרקײט פון יעדן רינג, פון יעדן יחיד באַזונדער. 

2..מיר טאָרן נישט זיין קלייזלדיק-פאַנאַטיש... מיר טאָרן נישט טראַכטן, 
אַז ייִדיש איז אַלץ אָדער אַז העברעיש איז אַלץ, אַז ארץיישראל איז אַלץ װאָס 
איז אונדז געבליבן, אָדער אַז גלות איז אַלץ. נישט איינרעדן זיך, אַז אַמאָל 
איז אַלץ געווען גוט, אָדער אַז שפּעטער וועט זיין אַלץ גוט. מ ייר ד אַ ר פן 
דעפ אנ צזיכניך פון אזנדזצר לצפכבן. זאַרגן 
פאַרן גאַנצן בנין און נישט באַנוגענען זיך מיט 'ווינקל-בויעריי'", 

ניגער איז שׂטענדיק געווען קעגן ווינקל-בויעריי, קעגן זען נאָר אין 
פראַגמענט, איין אָפּשניט פון ייַדישן לעבן. ער האָט גערופן זען דאָס גאַנצע 
גרויסע ייִדישע פאָלק אין אַלע זיינע צעשפּרײטקײטן. נישט זען די ייַדישע 
קולטור וי אָפּגעריסן פון די טויזנטער יאָרן ייִדישע געשיכטע, נישט זען 
איין רינג, נאָר די גאַנצע גאָלדענע קייט װאָס ציט זיך דורך דורות. פּונקט װי 
דובנאָוו, האָט ער אָפט באַנוצט דאָס װאָרט ,היסטאָרישע ייַדישקײט?", ייִדיש- 


* צו זיין צרשטן יאָרצייט -- 24סטן דעצעמבער 1956. 

קייט װאָס שניידט דורך אַ קווערשניט אַלע דורות און איז אַ סינטעז פוך 
תנ"ך ביז דער ייַנגסטער ייַדישער פּאָעזיע, ביז דעם נייעסטן אויפבליץ פוך 
ייַדישן שעפערישן געדאַנק, 

ניגער,. װאָס האָט באַגלײט אונדזער ליטעראַטור די לעצטע 50 יאָר 
און איז געווען איר טרייער שומר און אויסטייטשער, האָט פּונקט וי די.קלאַ- 
סיקעו פון דער ייִדישער ליטעראַטור -- מענדעלע, פּרץ און שלום-עליכם --- 
געגלייבט, אַז ס'איז נישטאָ קיין גרונט פון דער שנאה צוישן ייַדיש אוך 
העברעישׂ. , ה לא א ח י ם א נ ח נ ו -- מיר זענען דאָך ברידער פון 
איין טאַטן און איין מאַמען". מיט די ווערטער שליסט ניגער זיין בוך ד י 
צװײַשפּראַכיקײַט פון אונדזער ליטערצװאנה - 
;איז פאַרװאָס זאָלן מיר זיין פרעמד איינע צו די אַנדערע? פאַרװאָס זאָלן 
מיר נישט זיצן, װי אַמאָל, ביי איין טיש װי איין גרויסע און פאַראײיניקטע 
משפּחה?*, 

ניגער האָט געהאַלטן װי באָראָכאָװ בשעתו, אַז ייַדיש און העברעיש 
זענען װי דער סיאַם-צווילינג, װאָס מען קען נישט אָפּרײסן איינעם פון דעם 
אַנדערן. ניגער האָט געשאַפּן דעם לו? לאַמעד פאָנד צוזאַמען מיט זיין נאָענט- 
סטן פריינד ה. לייוויק אים צו לאַנגע יאָר -- אין װאָס ער האָט געזען א 
וויכטיק מיטל פאַר דער דערנעענטערונג און האַרמאָניע פון ביידע שפּראַכן. 

ניגער דערקלערט: ;,סיי ייַדיש, סיי העברעיש איז אונדז שטאַרק צוניץ 
געקומען אין אונדזער לעבן און שטרעבן, אין אונדזער דענקען און געדענקען. 
מוזן די, װאָס נעמען אָן די ייִדישע געשיכטע, די ייִדישׂע אַנטװיקלונג, אַזוי 
גאַנץ און פולשטענדיק וי זי איז, אָננעמען אונדזערע ביידע שפּראַכן". 

ניגער איז אַרױסגעטראָטן סיי קעגן די עקסטרעמע ייִדישסטן און סיי 
קעגן די עקסטרעמע העברעיסטן, װאָס גלייבן אַז , זיי קענען מאַכן אַן איבער- 
רייס אין גאַנג פון אונדזער געשיכטע, אַן איבערקער אין אונדזער אַנטװיק- 
לונג און פּרוּוון זי צו פאַרקירעווען אין איין זייט, כדי מעגלעך צו מאַכן אַן 
אײינשפּראַכיקע ייִדישע קולטור. ער האָט דערמאָנט מענדעלעס קלוגן זאָג, אַז 
דאָס מיינט הייסן אונדז אָטעמען נאָר מיט איין נאָזלאָך. די ייִדישע געשיכטע 
האָט שוין לאַנג פאַרגעסן װאָס עס מיינט אַן אײינשפּראַכיקע ייַדישע קולטור. 
,זי האָט שוין לאַנג נישט פאָרמירט אַפילו קיין שפּראַך, װאָס זאָל נישט ציַען 
קיין יניקה פון אַן אַנדער ייַדישער שפּראַך. דאָס נאָך-ביבלישע לשון-קודש 
האָט געטרונקען פון אַרמײיַשע קװאַלן; דאָס תלמודישע אַראַמײיַש, גמרא- 
לשון איז העברעיזירט: פּונקט אַזױ פאַרהעברעיזירט איז אונדזער ייִדיש און 
אַזױ זאַפּט אין זיך איין אויך ניי:העברעייש טענער און ריטמען פון אונדזער 
שװעסטער-שפּראַך --- ייַדיש... אונדזער יעדע שפּראַך איז אין אַ געװיסן זיך 

פיל שפּּראַכיק*, רופט אס ניגער, ;היינט, וי קען עס געמאָלט זיין, 
אַז אונדזער קולטור זאָל נישט זיין פילשפּראַכיק??. 

דערפאַר האָט ניגער גערופן זיין גאַנץ שעפעריש לעבן צו אַ פאַראיי- 
ניקונג פון ייִדיש און העברעיש און באַקעמפט די צעברעקלונג פון כוחות, 
און ער װאָרנט אַז ,אַן איינזייטיקע און ענג-פּאַרטײישע געזעלשאַפטלעכקײט 
האָט געפירט צו איינזייטיקייט און פּאַרטײיַשקײט אויפן געביט פון קולטור". 

ניגער האָט באַגריסט --- וי ער דריקט זיך אויס -- ,דעם ניסימדיקן 
אויפקום פון מדינת-ישראל", אָבער גלייכצייטיק באַקעמפט דעם געדאַנק פו 
;שלילת הגלות", פון נעגירן און נישט אָנערקענען די גרויסע שעפערישע 
כּוחות, װאָס דער גלות האָט געשאַפן. ער האָט אָנגעװויזן, אַז ;אַלע דערגריי- 
כונגען אין ארץ-ישראל, אַלע מעגלעכקייטן, װאָס ליגן דאָרט באַהאַלטן, זענען 
דערווייל נאָך אַלץ אַ פּראָדוקט פון די מאַטעריעלע און גייסטיקע כוחות װאָס 
מיר האָבן אָנגעזאַמלט אין גלות. אַלע פּיאָנערן פון ישׂוב, אַלע זיינע פירערס 
זענען געקומען אַ ה י ן פון דאַנען, און נישט פאַרקערט". 

ניגער האָט אויסגעדריקט זיין טיפן גלויבן, אַז װאָס ;טיפער ייַדן פון 
דער גאָרער וועלט װעלן זיך אײנגראָבן אין ארץ'ישראלדיקן באָדן און װאָס 
לענגער עס װעט ליגן אין אים און װאַקסן די זריעה פון אונדזער מער וי 
צוויי טױזנטײיאָריקע פאָלק- און וועלט-דערפאַרונג, אַלץ מער װעט אין דער 
צייטיקער פרוכט פון באַנײטן ייִדישׂן לעבן אין ארץיישראל זיך פילן דער טעם 
און דער ריח פון די פאָלק- און וועלט-קערנדלעך, װאָס זענען דאָרט פאַרזייט 
געװאָרן". 

ניגער האָט געגלויבט, אַז פּריער-שפּעטער וועט קומען צו אַ סינטעז 
צװוישן דער ארץ-ישראל-קולטור און דער קולטור פון גלות. , איך גלויב?, האָט 
ער געשריבן ;אַז נישט בלויז די תרבות פון ארץ-ישׂראל און די קולטור פון 
גלות, נאָר אויך די צוויי שפּראַכן, װאָס סימבאָליזירן מיט זיך אָט די ביידע 
קולטור-צווייגן אונדזערע --- העברעיש און ייִדיש, קאָנען און װעלן װערן צו- 
ריק װאָס זיי זענען געווען -- אַ גלייכע פּאָר, אָדער וי ביאַליק האָט זיך 
אויסגעדריקט: אַ זיווג מן השמים". 

ער איז געגאַנגען נאָך ווייטער און דערקלערט, אַז אויב ייַדיש און דער 
גאַנצער קולטור-פאַרמעג פון ייַדישׂ פאַרנעמען נאָך אַלץ נישט אין ארץייש- 
ראל, אין איר דערציונג- און בילדונג-סיסטעם, דעם אָרט װאָס זיי דאַרפן 
פאַרנעמען, איז עס נישט צוליב דער אויפלעבונג פון העברעיש, נאָר מחמת 
דער נישט-פאַרענדיקטקייט פון דער דאָזיקער אויפלעבונג. די העברעיַסטן 
האָבן נאָך אַלץ מורא פאַר דער קאָנקורענץ פון ייַדיש, ,כאָטש איך פּאַרשטיי 
נישט?* -- דערקלערט ער איראָניש --- פון װאַנען עס נעמט זיך ביי זֵיי די 

מורא פּאַר עפּעס, װאָס זיי זענען מבטל". אָבער ,ווען זיי װעלן זיך דערפילן 
אינגאַנצן זיכער און איינגעפונדעוועט, װעט אין דער ארץ-ישראלדיקער, אַזױ 
װוי אין דער היגער, ייַדישער דערציונג- און בילדונג-סיסטעם מוזן אָפּגעראַמט 
ווערן אַן אָרט -- און אַ חשובער אָרט -- פאַר דער שפּראַך, דעם פאָלקלאָר 
און דער ליטעראַטור, װאָס זענען פון אונדז אין משך פון די לעצטע טויזנט 
יאָר באַשאַפן געװאָרן און װאָס האָבן אונדז באַגלײט איף אַלע אונדזערע 
וואַנדער-װעגן". | 

ניגער האָט געגלויבט אין דער צוקונפט פון ייַדן אין אַמעריקע. דאָ 
בויען מיר אַ דירת קבע. אין די אינטערעסן פון מדינת-ישראל ליגט, אַז דאָס 
ייִדישע אַמעריקע זאָל זיין שטאַרק און רייך עקאָנאָמיש און גייסטיק. ניגער 
האָט געזוכט וועגן צו דער ייַדישער יוגנט, און גערופן צו האָבן אין אויג אויך 
זענע ייַדן, װאָס ציען זייער עיקרדיקע קולטור-יניקה פון ענגליש. מ'דאַרף 
וועקן ביי איר דעם סענטימענט פאַר אונדזערע קולטור-אוצרות אין ביידע 
נאַציאָנאַלע שפּראַכן --- ייַדיש און העברעיש. 

ער האָט געפּרעדיקט צו האָבן דרך-ארץ פאַר אַלע לעבנס-פילאָסאָפיעס. 
אַלץ װאָס איז ייַדיש-שעפעריש טאָר אונדז נישט זיין פרעמד. דאָס ייַדישע 
לעבן אין אַמעריקע איז, פּונקט װי די אַלגעמײנע אַמעריקאַנער סביבה, אַליין 
אַ שמעלץ-טאָפּ, און די פאַרשיידענע ייִדישע שׂבטים, געקומענע פון פאַרשיי- 
דענע לענדער און קולטור-סביבות, ווערן צווישן זיך אַסימילירט און באַװוירקן 
זִיךְ קעגנזייטיק, 

ניגער האָט געקעמפט פאַרן רעכט צו האָבן ספיקות, פאַרן רעכט פון דער 
מינדערהייט אויף איר אייגענער מיינונג, פאַרן רעכט צו זיין אומפּאַפּולער, 
צו זיין אין דער מינדערהייט. ער איז שאַרף אַרױסגעטראָטן קעגן חרם װאָס 
די אגודת הרבנים האָט אַרױסגעגעבן קעגן דעם נייעם רעפאָרמירטן סידור 
פון די רעקאַנסטרוקשאָניסטן און זייער מנהיג, ד"ר מרדכי קאַפּלאַן. ניגער 
האָט דערמאָנט די צייט, ווען אַפילו זיין אַ ציוניסט איז געװוען אַן אפיקור- 
סות. ,ווי קענען מיר פאַרלאַנגען אונדזערע רעכט, ווען מיר אַלײן ווילן נישט 
אָנערקענען אין אונדזערע אייגענער מחנה דאָס רעכט פון אַ מינדערהייט 
אויף איר אייגענער מיינונג? ס'איז אונדזער חוב זיך איינצושטעלן פאַר די 
װאָס דורך שעפערישער קריטיק און ספיקות זענען זיי געקומען צו נייע אמתן, 
וען אַפילו זיי זאָלן נישט זיין אונדזערע אמתן". 

ניגער איז געווען דער גרויסער מאמין, אָבער אויך דער גרויסער צווייפ- 
לער. ער האָט כסדר איבעררעווידירט און איבערגעשאַצט זיינע מיינונגען אין 
ליכט פון נייע דערשיינונגען, נייע געשעענישן. ,דער אמת איז שוין נישט 
שיין, און די שיינקייט איז נאָך נישט אמת", האָט ווער אַמאָל געזאָגט. ניגער 

האָט געזוכט דעם סינטעז צװישן אמת און שיינקייט און איז גרייט געווען 
אויף אַ סך גיײיסטיק-אידײייַשע קרבנות, כדי צוצוקומען צו אַ נייעם אמת, כדי 
צו דערזען אַ נייע שיינקייט. 

ניגער איז געשטאָרבן אין מיטן ברען פון זיין אינטענסיווער טעטיקייט, 
זיך גרייטנדיק צו נייע אַרבעטן. ער האָט געחלומט אַרױסצוגעבן די געשיכטע 
פון דער ייִדישער ליטעראַטור, אַ גרויסע אַרבעט ;ייִַדישׂ -- די שפּראַך פון אַ 
װאַנדער-פאָלק?. אין זיין באַגריסונג צוֹ יעקב פיכמאַן צו זיין 70-יאָריקז יובל 
(פאַרעפנטלעכט אין ;די גאָלדענע קייט") דריקט ער אויס זיין האָפענונג, אַז 
ער װעט קענען פאַרעפנטלעכן אַ לענגערע אַרבעט איבערן דאָזיקן אײגנאַר- 
טיקן, שיין-גייסטיקן העברעיַש-ייַדישן דיכטער. ער איז געווען דער הױיפּט- 
רעדאַקטאָר פון לעקסיקאָן פוֹן דער נייער ייִדישער ליטעראַטור, װאָס דער 
קולטור-קאָנגרעס גיט אַרױס, און צוגעגרייט נאָך און נאָך וויכטיקע אַרבעטן. 
דער גרויזאַמער טויט האָט געמאַכט אַ סוף צו זיין שׂעפעריש לעבן, צו אַלע 
זיינע פּלענער. : 


כבוד זיין אָנדענק ! 

אין משך פון 25 יאָר צייט האָט ליעסין רעדאַגירט די ,צוקונפט". ער 
איז געװאָרן דער רעדאַקטאָר פון דער ,צוקונפט" אין פעברואַר 1913 און 
געבליבן אויף זיין אַמט ביז נאָוועמבער 1938, ווען דער אכזריותדיקער טויט 
האָט אים פון אונדז אַװעקגענומען. אונטער ליעסינס רעדאַקציע האָט די ,צו- 
קונפט" געמאַכט אַ גרויסן שפּרונג פאָרויס. דער טיראַזש פון דער ,צוקונפט" 
איז אין די ערשטע יאָרן ווען ליעסין האָט איבערגענומען די רעדאַקציע, זייער 
באַדײטנד געשטיגן. צוזאַמען מיטן װוּקס פון דער צירקולאַציע איז אויך גע* ‏ 
ָואַקסן דער פּרעסטיזש פון זשורנאַל. אַדאָלף העלד, דער דעמאָלטיקער פאַר- 
װאַלטער פון דער ,צוקונפט*, האָט דאַן געשריבן מיט רעכט, אַז ;דאָס איז 
געווען אַ דעמאָנסטראַציע, אַז מיר האָבן י אָ און מיר ק אָ נ ע ן האָבן דעם 
בעסערן לייענער". 

אָבער עס איז אַ טעות צו מיינען, אַז ליעסינס ראָל אין דער ,צוקונפט* 
האָט זיך אָנגעהױבן ערשט אין 1912, ווען ליעסין האָט איבערגענומען די רע- 
דאַקציע פון דער ,צוקונפט". ליעסין האָט אָנגעהױיבן שרייבן אין דער שצו" 
קונפט* זייער פרי. ער האָט אָנגעשריבן דעם אַרײינפיר-אַרטיקל אין ערשטן 
נומער פון דער ,צוקונפט", װאָס האָט באַנײט איר דערשיינען אין יאַנואַר 
2, נאָך אַן איבעררייס פון עטלעכע אאָר. 

אין דער דאָזיקער דערקלערונג איז געקומען צום אויסדרוק סיי דער כאַ- 
ראַקטער פון דער באַנײטער ,צוקונפט", און סיי דער קוק פון א. ליעסין אויף / 
די אויפגאַבן פון דער ,צוקונפט". ליעסין האָט דאַן געשריבן: 

;די אַרױסגעבער פון דער , צוקונפט" קאָנען שוין איצט נישט מודיע 
זיין סתם אין דער וועלט אַרײן: , מיר זענען סאָציאַלידעמאָקראַטן"... אונטער 
די עקזיסטירנדע אומשטענדן װאָלט אַזאַ דערקלערונג זייער וייניק אוים" 
געקלערט. זי קאָנען װוידער נישט אָנווייזן אויף אַ באַשטימטער ריכטונג, 
וועלכע זיי רעפּרעזענטירן... די ,,צוקונפט* װעט זיין אַ פרייע סאָציאַליסטישע 
מאָנאַטשריפט, װוּ אַלע סאָציאַליסטישע ריכטונגען װעלן קענען אומגעשטערט 
און גלײיכבאַרעכטיקט געפינען זייער פולן אויסדרוק", 

די אידעיישע פרייהייט און טאָלעראַנץ, װאָס די , צוקונפט? האָט דורף 
ליעסינס פעדער פאַר זיך דעמאָלט באַשטימט, איז דער פּראָגראַם פון זשור- 
נאַל ביזן היינטיקן טאָג. דורך די 50 יאָר, װאָס טיילן אונדו אָפּ פון 1920, 

איז דער פּראָגראַם בלויז אַנטװיקלט, אויסגעברייטערט און פאַרטיפט געַ- 
װאָרן. אין דער , צוקונפט- האָבן געקענט פריי אַרױסזאָגן זייערע מיינונגען 
אַנאַרכיסטן און בונדיסטן, ציוניסטן און אַנטײציוניסטן, מענטשן מיט אַ רע- 
ליגיעזן קוק אויפן ייִדישן לעבן און אַטעיסטן -- אַלע האָבן געקענט פריי 
אַרױסזאָגן זייערע מיינונגען. 

ווען ליעסין איז געװאָרן דער רעדאַקטאָר פון דער ;צוקונפט" אין פעב- 
רואַר 1913, האָט ער דערקלערט די לייענער פון דער ,צוקונפט" אין זיינע 
,רעדאַקציאָנעלע נאָטיצן", אַז ,מיר װעלן זען צו מאַכן דעם זשורנאַל פון די 
ייִדישע אַרבעטער מער ייִדיש, מער ייִדישע אַרטיקלען און הױפּטזעכלעך מע ר 
יַ ד י ש אין זיין אַלגעמײנעם כאַראַקטער. אַלס ייִדישער זשורנאַל, דאַרף 
די ,צוקונפט" האָבּן אַ ייִדישע פיזאָנאָמיע, נאַטירלעך אָן פּאותן, אָן אַ באָרד 
אַפילו, אָבער דאָך אַ ייַ ד י שׂ ע פיאָנאָמיפ?. 

ליעסין האָט זיין װאָרט געהאַלטן. די ,צוקונפט" האָט דאַן געקענט זאָגן 
װעגן זיך מיט שטאָל. קײ ן זאיך װ אָס איז ײַדישט איזו 
מאיר נישט פ רעמ ד. אין דער גצוקונפט" האָבן געפינען זייעך 
טרייען אָפּקלאַנג די װיכטיקסטע געשעענישן אין ייִַדישן לעבן. ליעסין אַלײן 
האָט דורך זיינע מוסטערהאַפטע אַרטיקלען און דורך זיינע לידער, װאָס האָבן 
אַקטואַליזירט אַלט:היסטאָרישע טעמעס און זיי אָנגעפילט מיט פריש-צאַפּל- 
דיקער, לעבעדיקער אַקטואַליטעט, באַדײטנד אױיסגעברייטערט דעם אינטע" 
רעסן-קרייז פון , צוקונפט"-לייענער, און די ,צוקונפט" איז דאַן געלייענט 
געװאָרן פון ווייט-גרעסטן טייל פון דער ייַדישער אַרבעטער-אינטעליגענץ, 
פון די שעפער און פירער פון אַלע פּראָגרעסיווע באַװעגונגען אויף דער דאַן 
דינאַמיש-פּולסירנדיקער ייַדישער גאַס. 

ליעסין האָט אויך געהאַלטן אַ צווייטן צוזאָג זיינעם. ער האָט פאַרזי- 
כערט, איבערנעמענדיק די רעדאַקציע פון דער ,צוקונפט", אַז ,,מיר ווילן אויך 
פאַרגרעסערן אונדזער אָפּטײלונג פון פּאָעזיע און בעלעטריסטיק -- צו געבן 
דעם לייענער דאָס שענסטע און דאָס בעסטע פון אונדזערע קינסטלער". און 
דאָס איז טאַקע געשען. אין איין יאָר, 1916, למשל, האָבן זיך געדרוקט אין 
דער ,צוקונפט" 99 ייִדישע שׂרייבער, אָנהײיבנדיק פון אונדזערע עלטסטע און 
באַרימטע שׂריפטשטעלער, פּאָעטן און פּובליציסטן, און ענדיקנדיק מיט נאָך 
גאָר יונגע שרייבער, װאָס האָבן ערשט אָנגעהויבן אַרױסװײזן זייער טאַלאַנט 
אין דער ייַדישער ליטעראַטור, : 

די לייטאַרטיקלען און אָפּהאַנדלונגען איבער ייִדישע פּראָבלעמען, װאָס 
ליעסין האָט פאַרעפנטלעכט אין דער , צוקונפט", זענען װאַרשײנלעך די שענ- 
סטע און דערהויבנסטע פּראָזע-שאַפונגען פון זיין טאַלאַנטפולער פעדער, 

ווייזט אָן ריכטיק הלל ראָגאָף, דער איצטיקער רעדאַקטאָר פון ,פאָרווערטס" 
אין אַן אַרטיקל װאָס איז דערשינען אין דער , צוקונפט" פון מאַי 1942, צום 
0סטן יובל פון דער ,צוקונפט". 
ליעסין איז געווען טיף-ייִדיש אין משך פון זיין גאַנצן ליטעראַרישן שאַפן, 
ער װאַרפט בריקן צווישן הירש לעקערט און די מכבייער: ער זעט אין די מאָ- 
דערנע העלדן פון די זעלבסטשוצס פון ,בונד" און אַנדערע ייִדישע אַרבעטער- 
פּאַרטײען, דירעקטע יורשים פון די קעמפנדע חשמונאים. דער קידוש-השם 
פון די עשרה הרוגי מלכות און דער העראָיִזם פון די רעװאָלוציאָנערן װאָס 
ווילן צעשמעטערן די קייטן פון צאַרישן רעזשים, קומען פון איין קװאַל =- 
דער מאָראַלישער פּאַטאָס פון מענטש, זיין גלויבן אין אַ בעסערער װעלט, 
אין אַ וועלט פון קדושה און פאַרווירקלעכונג פון די הויכע נביאישע אידעאַלן, 
ער האָט געגלייבט אין אַ ספּעציעלער מיסיע פון ייִדישׂן פאָלק צו זיין דער 
אור לגוים --אַ ליכט פאַר די פעלקער פון דער וועלט. 
קומענדיק קיין אַמעריקע, האָט עֹר געזונגען אין זיינע ערשטע לידער: 
,און טראַכט איך, מיין פאָלק, פון דער בעסערער צוקונפט, 
דאן װערט אַזוי שװער, אווי באַנג; 
צי װעסטו פאַרשװוינדן אין גליק, טאָ צו װאָס:זשע 
די ליידן יאַרטױזנטער לאַנג?" 


ער פאָרט אין דעם ,עלעװײיטאָר" * און טראַכט זיך, אַז דאָרט, אונטן, 
איז צוזאַמענגעדרענגט די גרעסטע ייִדישע געטאָ אין דער וועלט: ער וייס, 
אַז די הונדערטער טויזנטער איינװוינער פון דער דאָזיקער געטאָ זענען אַרי-" 
בערגעשפּרונגען פון דעם פאַרװויסטן שטעטל אין דער רעשיקער װעלט-שטאָט, 
און די ייַדישע נשׂמה האָט דעם נסיון נישט אױיסגעהאַלטןף אין דעם תוהו 
ובוהו פון דעם נייעם ייַדישן לעבן, אין דעם הפקרדיקן כאַאָס, צווישן די חור- 
נות פון די אַלטע ייִדישׂע מידות -- דאַרף ער טאָן זיין שליחות. ער פארט 
איצט, כדי רעדעוודיק צו מאַכן זיין פּען, כדי צו וועקן די איינװווינער פון די 
דאָזיקע טענעמענט-הייזער צו אַ נייעם לעבן, שטאַרקן זייער מוט, אָנצינדן 
זיײערע הערצער. 

און די דאָזיקע שׂליחות טוט ער געטריי ביז זיין לעצטן טאָג אויף זיין 
אייגנאַרטיקן, אייגענעם שטייגער. 

ליעסין איז שטענדיק געווען אֶריגינעל, נישט מורא געהאַט פּאַר די 
הערשנדע שטימונגען אין דער גאַס. ער האָט געזוכט צו פאַראייניקן סאָציאַ- 
ליזם מיט נאַציאָנאַליזם. ער בייגט זיך נישט, זאָגט ער, ,פאַר די סאָציאָליס- 


* אַ שטאָט-באַן װאָס לויפט איבער די דעכער פון היזער. 

טישע פּיאות און דעם סאָציאַליסטישן גאַרטל?. ער האָט פיל אויפגעטאָן פאַר 
פּאַרבינדן די ייַדישע אַרבעטער-באַװעגונג מיטן ייִדישן פאָלק, פאַר פאַרטיפן 
די חשיבות פון ייִדיש און גלייכצייטיק נישט אָפּרײסן ייִדיש פון די קװאַלן 
פון העברעיש. ווען גאָרקי פרעגט אים קומענדיק קיין אַמעריקע, פאַרװאָס ער 
שרייבט נישט רוסיש, װאָס ער באַהערשט אַזױ גלענצנד, ענטפערט ער אים: 
,אויב אַלע װעלן שרייבן ענגליש אָדער רוסיש --- ער װועט שרייבן ייִדיש?", 
און אין אַן אַרטיקל אין , צוקונפט", געווידמעט דער גרינדונג פון ,ציקא? -- 
אין 1938 --- איינער פון די לעצטע אַרטיקלען, געשריבן פאַר זיין טויט, ווייזט 
ליעסין אָן אויף דער טיפער פאַרבינדונג צװישן ייַדיש און העברעיש. , מען 
טאָר נישט פאַרגעסן, שרייבט עֶר, אַז דאָס ג יי ס ט י ק ע אין ייִדיש ציט 
אֹיר גרויסע יניַקה פון העברעיש", און פון דער צוייטער זייט, אַז ,דאָ װוּ 
ס'איז נישטאָ קיין ייִדישׂ, איז אויך נישטאָ קיין העברעיש. אַזױ גיך וי די 
דייטשע ייַדן האָבן אויפגעגעבן זייער ייִדיש, איז דאָרט אויך העברעיש פאַר" 
געסן געװאָרן,. בעת, אין מזרח-אײיראָפּע, װוּ ייִַדן זענען געבליבן ביי זייער 
ייִדיש, האָט זיך אויך העברעיַש אויף אַ װוּנדערלעכן אופן אַנטװיקלט". גלייב- 
צייטיק האָט ער דערקלערט, אַז די ייִדישע קולטור האָט זיך נישט אָנגעהויבן 
מיט מענדעלען און פּרצן און אַז מיר מוזן שעפּן פון די אַלטע קװאַלן פון 
טויזנטער יאָרן ייִדישקייט. 

ליעסין האָט לאַנגע יאָרן נישט געגלייבט אין דער רעאַליזיר-מעגלעכ- 
קייט פון ציוניזם, אָבער אויך דאַן האָט ער דערצויגן די לייענער פון ,צו- 
קונפט" צו האָבן דרך-ארץ פאַר די ציוניסטישע בעלי-חלומות. ער שרייבט 
אין 1916: ,וי שיין עס זאָל נישׂט זיין דער חלום פון שיבת-ציון נאָך אַכצן 
הונדערט יאָר -- בלייבט ער אַלץ אַ חלום". אָבער ווען עס ווערט פּראַקלאַ- 
מירט די ב אַלפור:ד עקלאַראַ ציע אין דעצעמבער 1917, שרייבט 
ער נאָכן אויסרעכענען אַלע צווייפלען, אַלע שװעריקייטן, אַלע שרעקן: ,אויב 
מיר קענען האָבן צוריק דאָס לאַנד פון אונדזערע אָבות, אַזױ וי אַנדערע פעל- 
קער האָבן זייער לאַנד, דאַן װוילן מיר עס האָבן. און מיר װעלן עס ליב האָבן 
אָן קיין פּשׂט און אָן קיין דרוש, אַזױ וי דער בעדוין האָט ליב דאָס זאַמד פון 
זיין קאַלכאױוון,. דעם מדבר, אַזױ וי דער יאַקוט האָט ליב זיינע פאַרפרוי- 
רענע טונדרעס פון אײיביקער נאַבט". 

אין 1918 שרייבט ער וייטער: ;,מיר האָבן נישט געגלייבט אין דער 
פאַרווירקלעכונג פון דעם ציוניזם, כאָטשׂ אַלס א װוּנדער-חלום װאָס אונ- 
דזער פאָלק האָט אין זיך געטראָגן אין משך פון אַ גלות פון אַכצן הונדערט 
יאָו, איז אונדז דער ציוניסטישער ראָמאַנס שטענדיק געווען זייער סימפּאַטיש", 

ליעסין האָט אויך דאַן ווען ער האָט זיך אָנגעהױיבן אַריבערבײיגן צו דער 

זייט פון ציוניזם, געהאַלטן אָפן די ,צוקונפט* פאַר מיינונגען שאַרף-קעגנע- 
רישע צום ציוניזם. דאָס איז געווען אין גייסט פון די בעסטע טראַדיציעס פוּן 
ליעסינען. נאָך די אַראַבישע אומרוען אין אויגוסט 1929 שרייבט ליעסיף ;אַ 
גרויסער מיליטער-מענטש האָט געזאָגט, אַז אַ ‏ מלחמה פאַרלירט מען בלויז, 
אויב מען דערװאַרט זי צו פאַרלירן, און די ייַדישע בחורים אין ארץ-ישראל, 
װאָס האַלטן אין איין האַנט די שװערד און אין דער צווייטער --- בוי-מכשי- 
רים; גלייבן ‏ ב יש ט,. אַז די מלחמה איז פארלויח, און זײַ ‏ װ צ 5 ן - 
נישט פאַרלירן". און אין אַ צווייטן אַרטיקל אין דער זעלבער צייט, שרייבט 
ליעסין: ,און אויב אַפילו איצט, ווען דאָס הענגט אָפּ פון אונדז אַליין,. װעלן 
מיר נישט שמידן אונדזער גורל, װעט דאָס זיין אונדזער שולד, אונדזער 
פאַ רב ר עכ ן, דער גרעסטער נאַציאָנאַלער פאַרברעכן אין אונדזער געַי 
שיבטע". 

ליעסין האָט שטענדיק געגלייבט, אַז אויב ארץיישראל זאָל ווערן אַ ייַדיש 
לאַנד, װעט עס ווערן געפירט פון סאָציאַליסטן. זייער פרי דערקלערט ער, אַז 
אויב די ייִַדן װועלן זיך אומקערן קיין ארץ-ישׂראל, װעלן זיי דער וועלט לער- 
נען צו ל ע ב | סאָציאַליסטיש, פּונקט וי זיי האָבן דער וועלט געלערנט 
וי צו דענקען סאָציאַליסטיש. 

די דאָזיקע נביאישע פאָראוױיסזאָגונג װוערט טאַקע מקוים אין אונדזערע 
טעג. 

דוד פּינםקי 


;דער גרויסער מענטשנפריינט" --- אַזױ האָט געהייסן פּינסקיס ערשטע 
פאַרעפנטלעכטע דערציילונג, אָפּגעדרוקט מיט אַ האַלבן יאָרהונדערט צוריק 
--- אין 1892. און דער נאָמען פּאַסט זיך גלענצנד פאַר פּינסקין, ער אין די 
פיינע ראַם, פון וועלכער ס'קוקט אַרױס די ליבע פּינסקי-געשטאַלט, דער 
שפּיגל פון זיין נשמה. פּינסקי --- דער גרויסער מענטשנפריינט, 

יאָ, דאָס איז ער, פּינסקי, מיט אַלע פּיטשעװוקעס. זיין לעבנס-ניגון איז 
די בענקשאַפט נאָכן שענערן מענטש, נאָכן דערהויבענעם אין אים, דאָס שבת- 
יום-טובדיקע, װאָס איז באַהאַלטן, װוי אַ הײיליקער ניצוץ אין יעדן פון אונדז; 
מען דאַרף נאָר קענען פאַרנאַנדערבלאָזן דעם פונק. און פּינסקי טוט עס מיט 
ליבע און צאַרטקײט, ער באַװעגט די סטרונעס פון אונדזער האַרץ מיטן כוח 
פון אמתער דיכטונג און זיי ציטערן אויף אונטערן באַריר פון זיין כישוף- 
שטעקעלע --- די אומבאַגרענעצטע ליבע צום מענטש און זיין גלויבן אין דער 
וועלט פון מאָרגן. 

;װילסטו דעם דיכטער קענען, מוזטו אין זיין לאַנד גיין" -- און דאָס 
ילאַנד פון פּינסקין איז אַזױ נאָענט און אַזױ ווייט. ס'איז אָפּהענגיק פון אייך 
אַליין --- צי גאָט האָט אייך געבענטשט מיטן כוח פון גלויבן, צי אין אייערע 
אָדערן רינט בונטאַרדבלוט, צי אייער גיײיסט איז פעיִק אויפצוברויזן מיט 
נביאים-צאָרן. אויב יאָ -- זענט איר אַ װוילקאָמענער בירגער אין פּינסקיס 
דיכטונג-לאַנד, האָט איר דאָס צוקונפט-לאַנד אויף דער האַנט -- האַלט עס 
נאָר פעסט, די צוקונפט-וויזיע זאָל פון אייך נישט אַנטלױיפן! זענט איר נישט 
באַשענקט מיט האַרץ און נשמה -- װעט איר דאָס צוקונפט-לאַנד קיינמאָל 
נישט באַטרעטן, אַפילו ווען לויט אַלע קאַלענדאַרן װעלן מיר שוין דאַן האָבן 
געלעבט אין דער עפּאָכע פון דער צוקונפט, 

פּינסקיס לאַנד --- דאָס לאַנד פון אַלע בעסטע אין דער מענטשהייט -- 
איז װי מעטערלינקס בלויער פויגל. אָפּטמאָל ווערט ער פּעך-שװאַרץ אין דעף 
האַנט פון מענטשן, וועלכע דאַרפן זיך ערשט פאַרדינען דעם כבוד פון טראָגן 
דעם נאָמען מענטש. און אויב מענטש זיין, מיינט וי אַ ייִדישע פאָלקס-:חכמה 
זאָגט: זיך מוטשען, אָנליידן, טיילן מיט אַנדערע יסורים און צער, געווינען 
דורך ליידן די וועלט -- איז פּינסקי דער דיכטער פון יענע, װאָס שטאָלצירן 
מיט מענטשלעכקייט, און זעען אין געלייטערטע ליידן דעם לייטער צו די 
הימלען פון דער צוקונפט. 

פּינסקי האָט אַ שאַרף אויג פאַר סובטעלע מענטשלעכע ליידן. אָבער ער 
האָט פיינט ליידן אָן אַ ציל, אָן אַ זין, פּונקט וי ער האָט פיינט --- פון זיינצ 
ייַנגסטע שאַפונגסײיאָרן -- ליטעראַטור סתם אָן אַ זין, ליטעראַטור, אָן אַ 
טענדענץ, װאָס איז נישט דורכגעפיבערט מיטן אָטעם פון קאַמף. ,די ליטע- 
ראַטור? --- זאָגט פּינסקי אין איינע פון זיינע ערשטע אַני מאמיךאַרטיקלען, 
געשריבן מיט אַ 50 יאָר צוייק אין ,הויז-פריינד" -- ,איז דאַן נוצלעך און 
דעריבער אויך נויטװוענדיק, ווען זי האָט אַ געזונטע טענדענץ, ווען רעכטע, 
גוטע, מענטשנפריינטלעכע און ריכטיקע אידייען הערשן אין איר. ווען זי 
האָט שלעכטע אידייען איז זי שעדלעך --- און דאַן איז נויטװענדיק זי נישט 
צו האָבן. ווען זי האָט קיינע אידייען, איז זי אומנוצלעך און דעריבער אויך 
נישט נויטווענדיק", 

אַז איר װוילט -- קענט איר אָנקניפּן דעם וויכוח אין אַלטן היסטאָרישן 
וויכוח צװוישן ייִדן און די גריכן, אַ וויכוח, װאָס ציט דורך וי אַ רויטער פאָ- 
דעם די געשיכטע פון דער מענטשהיט. װאָס איז העכער: מאָראַל אָדער 
קונסט, צדק אָדער שיינקייט, עטיק אָדער עסטעטיק. דאָס נביאים-פאָלק האָט 
געלערנט: ;לא תעשה לך כל פּסל? -- כדי דער מענטש זאָל זיך באַהעפטן 
מיט די הימלען, טאָר אים נישט פאַרשטעלן דעם וועג קיין געגנבעטער פונק 
פון די הימלען, פאַרקערפּערט אין שטיין, קיין סוראָגאַט פון געטלעכקייט, 
קיין געצנדינסט (און װאָס איז היטלעריזם --- אויב נישט קיין געצנדינסט?). 
מען טאָר נישט מבטל זיין די תורה דורך זאָגן /מה נאה אילן זה". אין אַ 
וועלט פון ליידן איז נישׂטאָ קיין צייט צופיל צו באַזינגען די שיינקייט. די 
צייט װעט ערשט קומען מיטן זיג פון אמת איבערן שטן פון שלעכטס. די ייַדן 
האָבן געטענהט: װאָס אמת איז שיין; די גריכן: װאָס שיין איז אמת, און דער 
דאָזיקער וויכוח גייט אָן ביזן היינטיקן טאָג, 

אמת-ייִדישע דיכטער, אלא פּינסקי, האָבן נישט געקענט זיך שאַפן קיין 
אַנדער לעבנס-קרעדאָ. ליטעראַטור אָן אידייען איז אומנוצלעך, שיינקייט אָן 
קאַמף --- איז דער שװאַרץ-געװאָרענער בלויער פויגל, כדי דער מענטש זאָל 
שטיין אין קוילנגרוב פון אַרבעט און דעם קאָפּ געשטרעקט אין די הימלען 
פון גייסט, מוז מאָראַל זיין זיין לעבנס-דעוויז. ,די שטערנדיקע הימלען אי- 
בער מיר און דער מאָראַלישער געזעץ אין מיר" (קאַנט). נאָר דער, װאָס איז 
אַ געטרייער זון פון אָט דער רעליגיע, פון מאָראַל, נאָר דער איז ראוי צו הייסן 
אַ לערער פון מענטשן -- פּינסקי האָט פון זיינע ייַנגסטע יאָרן געהאַט די 
אַמביציע צו זיין בונטאַר-לערער, דיכטער-:חוזה, דיכטער-קעמפער. לאו כל 
דיכטער זוכה לזה. דערפאַר האָבן אֹים טאָפּלט ליב אַלע יענע, װאָס זעעו אין 
דיכטונג נישט סתם שפּיל פון עסטעטן, נאָר אַ שאַרפן --- אפשׂר דעם שאַרפסטך 

קאַמף:אינסטרומענט אויף דורכהאַקן העכערע שטאַפּלען אין טונעל צוישן 
לאַנד און לאַנד, צװוישן מענטש און מענטש. פּינסקין, --- איינעם פון די טו" 
נעל-ברעכער -- אונדזער האַרציקסטן האַנט-דרוק און חברישע אומאַרמונג צו 
זיין װערן אַ בן שבעים! 

נעקראַסאָוו,. דער רוסישער געפילפולער דיכטער האָט זיך אַמאָל גש- 
קלאָגט: ,דער קאַמף האָט מיר געשטערט צו זיין אַ פּאָעט, די מוזע האָט מיר 
געשטערט צו זיין אַ קעמפער". פּינסקי האָט קײינמאָל נישט געזען קיין סתירה 
צוישן דיכטונג און קאַמף. ער האָט אָפּט אויסגעטוישט די דיכטער-טאָגע אויף 
אַ חלוציש העמדל. אָבער שטענדיק, ווען ער איז אַראָפּגעקראָכן פון זיין דיכ- 
טער-פּאַרנאַס, כדי אָנטײלצונעמען אין זיצונגען פון אונדזערע פאַרשידנסטע 
אַקציע-קאָמיטעטן, האָט ער שטענדיק געדענקט מיטצונעמען אַביסל נעקטאַר- 
האָניק -- אַ לעקעכביסן פאַר אונדזער פּראָזאַיַשן פּאַרטײ-גומען פון פּשוטע 
פּראַקטיקער, בשר ודמס. זיין פּאַרטײ-אַרבעט און זיין דיכטונג דערגענצן 
זיך אַזױ װוּנדערבאַר. און זאָל עס נישט געפעלן דעם אָדער יענעם דערצאָרנטן 
עסטעט -- איך בין דערפון אַנטציקט און עס גלוסט זיך אים דאַן צו קלאַפּן 
גוט-ברודעריש איבערן פּלײיצע: אַזױ, אַזױ, ליבער פּינסקי, ביז 120 יאָר! 

פּינסקי איז דער דיכטער פון די פאַרשטויסענע. ער האָט דער ערשטער 
אַרױיסגעפירט אויף דער פאָדער-סצענע די אַרבעטער-פרוי. ער האָט טריי גע- 
שילדערט דעם נשמה-געראַנגל צווישן אַלטן און נייעם דור, שטייענדיק שׂטענ- 
דיק אויפן צד פון דער בונטאַרישער יוגנט. דער חלוצים:דור האָט אין אים 
איינעם פון די שענסטע באַזינגער: און די /שטיינער פון ליבע" (פאַרעפנט- 
לעכט אין ,ייַדישן קעמפער", יוני 1941) איז אַ וייטערדיקער שטיין אין 
מיילן-וועג פון פּינסקין צום פאָלק, צו די קװואַלן פון זיין קיום, צו זיין הארץ 
און נשמה --- דער נשמה פון דער יוגנט. 

דורך זיינע משיח-דראַמען האָט פּינסקי דערגרייכט זיין אייגענע עלית 
הנשמה, שילדערנדיק די עלית הנשמה פון פאָלק. און זיין ליבע צום קינד, און 
זיין וויזיע וועגן אַ געאייניקטער ייִדישער שול-באַװועגונג אין אַמעריקע און 
אין גאָר דער וועלט, איז אויך אַ געמיש פון דיכטערישן חלום מיט פּראַקטי- 
שער רעאַליטעט פון אַ טעטיקן, אימפּולסיוון, יונגן, ענטוזיאַסטישן טוער (אַך, 
וויפל איונגע" דאַרפן עס מקנא זיין דעם ;אַלטן?* פּינסקין פאַר זיין ענטוזיאַזם 
און אמונה). 

ביי זיינע רייזעס איבער פּױלן האָבן אים פיל הונדערטער חברים, װאָס 
האָבן זיך נענטער באַקענט מיט פּינסקין און זיין פרוי, זיי שטאַרק ליב גע- 
קראָגן, אהבת נפש, און אַלס צייכן פון ליבע האָבן מיר אַ נאָמען געגעבן די 
גרעסטע שול אונדזערע אין ווילנע -- ירושלים דליטא --- אויף זיין נאָמען 

די פּינסקי-שול איז אויך אַ ציגל אין דער בריק צװישן דורות, פאַר װאָס 
פֿינסקי האָט אָפּגעגעבן אַזױ פיל פון זיין לעבן. 

און אַז איך דערמאָן זיך וועגן די ווילנער קינדער, קומט מיר אויפן זכרון 
א פּראַכטפול װאָרט פון אַ צווייטן טוער מיט אַ דיכטער-נשמה -- יודזשין 
דעבס. ;קינדער און בלומען גייען צוזאַמען, ווייל בלומען זענען דאָך די קליי- 
נע קינדער פון דער געמיינשאַפטלעכער מוטערינאַטור, אויף וועמענס בריי- 
טער און פרידלעכער ברוסט מיר װעלן ענדלעך אַנטשלאָפן ווערן זייט ביי זייט", 

אָבער די ווילנער קינדער גייען היינט צוזאַמען מיט אַנדערע בלומען -- 
מיט בלומען פון טויט און פאַרניכטונג, און די פרידלעכע נאַטור ווערט טויזנט 
מאָל אַ טאָג באַלײידיקט, צוזאַמען מיט די קינדער און בלומען דורכן משוגע 
געװאָרענעם באַרבאַר אין מענטשן. אונדזערע לעבנגעבליבענע קינדער אין 
פּױלן, און די קינדער פון דער ווילנער פּינסקי-שול װעלן מוזן דערפאַר אָפּי 
לייגן די פּינסקי-פייערונגען אויף בעסערע, פרידלעכע צײיטן; זיי װעלן שון 
מוזן װאַרטן אויף דער מפּלה פון די היטלער-הונען און דאַן װעלן זיי -- 
האָפן מיר --- אינעם פרילינגס-טאַנץ אין אַ באַפרײט פּױלן, אין אַ באַפרײ- 
טער ווילנע, אויך אַרײנשלעפּן אין טאַנץ אים -- דעם ;גרויסן מענטשג- 
פריינט? --- אונדזער ליבן פּינסקין, דעם מיט פריידיבאַגריסטן גאַסט פון 
ייַדיש-פּױלן נאָכן קריג. 


1942 

הי קיי ויט. 


...ה. לייוויקס אויפטריט אוֹיף דער אידעאָלאָגישער קאָנפערענץ אין 
ירושלים און אויף דער קאָנפערענץ פאַר ייִַדישער װיסנשאַפט האָבן געלאָזט אַ 
שטאַרקן, אומפאַרגעסלעכן רושם, און זייער אָפּקלאַנג האָט דערגרייכט אין 
אַלע ייַדישע ישובים. גרויס-דיכטעריש און טיף-ייַדיש איז געווען זיין אַפּאַי 
טעאָז פאַר ייִדיש און ייַדישער ליטעראַטור. 


...לייוויק האָט זיך אַמאָל אויסגעדריקט, אַז די ייַדישע ליטעראַטור איז 
אפשר אַזאַ װוּנדער װוי מדינתיישראל און ביידע האָט לייוויק ליב --- אַ ליבע 
אָן גרענעצן. אויף אַן אָפּשידיאָװנט אין ירושלים האָט זלמן שזר דערמאָנט, 
אַז איצט װערט 50 יאָר זינט לייוויק האָט פאַרעפנטלעכט זיין ערשט ליד אין 
7 און גלייכצייטיק אױיסגעזאָגט נאָך אַ סוד, אַז אינגיכן (טאַקע אין 1958) 
װעט לייוויק ווערן אַ בן שבעים --- 70 יאָר יונג. 


באַגריסן מיר האַרציק אונדזער טייערן לייוויק צו זיין טאָפּלטן יובל, 
לייוויק זאָגט ערגעץ: ...;יעדער זינגט זיין וויגליד ביז אין סוף אַרײין" -- 
אין װאָס איז לייוויקס וויגליד, דער גרונט-טאָן פון זיין שאַפן? דאָס שילדערן 
זי דערהייבונג פון ליידן, די גאולה דורך יסורים. ,די װעלט זינקט אין אַ ים 
פון בלוט, ווייל זי האָט סאַנקציאָנירט איין פאַרגאָסענעם טראָפּן". ,איין 
טויט פון אַ קינד איז גענוג צו האַלטן אַלע ועלטן אין שרעק, צו אָנפילן דעם 
טרערן-קרוג ביז איבער די ברעגן", זאָגט לייוויק אין די ,קייטן פון משיח". 


לייוויק זאָגט: ;די ליבע צו דער מענטשהייט דאַרף שטיין העכער וי די 
ליבע צו דער קונסט". דער מאָטיוו פון עקדה, פון קרבן אויפן מזבח, פון לעצטן 
שעפּסעלע פון אָרעמאַן גליט דורך אַלע לייוויקס ווערק. וי װוּנדערבאַר איז 
זיין ווידמונג צו זיין דראַמע ?;עקדה": ,צו אַלע די װאָס זענען ווען-נישט-איז 
געבראַכט געװאָרן אומשולדיקערהייט פאַר אַ קרבן אויף װאָס פאַר אַ מזבח 
עס זאָל נישט זיין --- צי דער מזבח איז אַ קופּע שטיינער, צי אַ נאָרע פון אַ 
תפיסה, צי אַ בעט אין אַ שפּיטאָל, צי גאָר אַ שװועל פון אַ שטוב". 


ווילט זיך ווינטשן לייוויקן צו זינגען זיין וויגליד --- דאָס ליד פון עקדה, 


* אויסצוגן פון אַ ראַדיאָירעדע. 

פון ליבע, פון רחמנות צום שװאַכן און ניכטערן ביז אין אין-סוף אַרײן. זאָל 
ער באַרײיכערן די ייִדישע ליטעראַטור מיט נייע שיינענדע פּערל אויפן האַלדן 
פון דער בת מלכה -- ייַ ד י ש. און זאָל זיין ליד זיין די בריק צװישן ייִדיש 
און העברעיש, צװישן ניויאָרק און ירושלים, דאָס ליד װאָס ברויזט מיט 
נביאים-צאָרן קעגן עוולות און רויב, און גלעט מיט ליבע בלוטנדיקע ווּנדְן. 


,27 

דער אַמעריקאַנער דיכטער שעטפעלד האָט אַמאָל געזאָגט, אַז פּאָעזיע 
איז די מוזיק פון געדאַנק, אויסגעדריקט דורך דער מוזיק פון שפּראַך. די דאָ- 
זיקע דעפיניציע פּאַסט זיך גלענצנד פאַר אונדזער בעל-שמחה. ביי גלאַטשטײ- 
נען זעען מיר אַ גלענצנדע קאָמבינאַציע פון דער מוזיק פון געדאַנק און דער 
-מוזיק פון שפּראַך. ס'איז נישט קיין צופאַל װאָס ער באַנוצט אַזױ פיל מאָל 
אין זיינע זשורנאַליסטישע קאָלומס אין ;טאָג" ווערטער און באַגריפן פון 
-מיזיק און מאָלערײי. ער באַלעבט זיינע לידער און אַרטיקלען מיט קלאַנגען 
-און בילדער אויסגעכישופט פון די קעניגרייכן אָדער רעפּובליקן פון געזאַנג 
און מאָלערײ. גלאַטשטײן געהערט צו אונדזערע מעלאָדישסטע דיכטער און 
עס רוט אויף זיין שאַפן דער גייסט פון תפארת, פון שיינקייט. 

ביאַליק האָט אַמאָל באַצײיכנט פּאָעזיע אַלס װ יי | און פּראָזצ אַלס 
ב ר וי ט. אױב אַזױ קענען מיר מיט גלאַטשטײנען שטענדיק אָפּריכטן אַ 
גוטן גייסטיקן מאָלצײיט און פאַרטרינקען מיט אַ גוט ביסל פּאָעטישן וויין. 
מען דאַרף נאָר זעען מען זאָל נישט ווערן פון דעם וויין צו פיל פאַרשיכורט. 
פאַר דעם זאָרגט שוין גלאַטשטײן אַלײן, װאָס װאַנדערט צװוישן פאַנטאַזיע 
און ווירקלעכקייט און האָט שׂטענדיק גענוג פּקחות, כדי נישט אַרײנצופאַלן 
צו פיל אין פרייד לשם פרייד. ער זעט שטענדיק דעם טרויער אין דער פרייד 
און די פרייד אין דעם טרויער. ער איז איינער פון די ווייטזיכטיקסטע זעער 
אין אונדזער ייִדיש:גײסטיקער וועלט. 

גלאַטשטײן זוכט אין אַלע זיינע וערק דעם גייסט פון דעם נייעם ייַד, 
און עֶר באַמיט זיך, װוי ער דערקלערט, זיך צו פאַרטיפן אין אים און אַרױס- 
צוברענגען זיין אינערלעכקייט אין אַלע פאָרמען, סיי אין פּאָעזיע, סיי אין 
יפּראָזע. 

גלאַטשטײן וויל עפּעס לערנען מיט זיין יעדן ליד און אַרטיקל, און ער 
האָט נישט קיין מורא, אַז זיין זשורנאַליזם פאַרשוועכט זיין פּאָעזיע. ער 
האָט אַמאָל דערקלערט, אַז דער שרייבער האָט נישט קיין צוויי קעשענעס 
יפאַר זיינע װערק --- איינע פאַר פּובליציסטיק, די צווייטע פאַר פּאָעזיע. עס 


* איינלייטונג צו אַ ראַדיאָזשמועס פון קולטור-קאָנגרעס, צום דערשיינען פון זיין בוך 
-אין תוך גענומען". 

מוז זיין איין קעשענע. דער שרייבער, מעג ער זיין אַ פּאָעט,. מוז זיין פּאַר- 
בונדן מיט דער רעאַליטעט, מיט די קאַמפן אין דער געזעלשאַפט, מיט די 
אידעאָלאָגיעס. 

גלאַטשטײן גלייבט אין מדינת-ישראל און גלייבט אין אַמעריקע. אַזּ 
מען קוקט אויף אַמעריקע, זאָגט ער, אַז מען דערקענט דאָס לאַנד, מען באַ- 
נעמט עס, װועקט זיך אויף אין זיך אַ געזאַנג צו דער מענטשהייט. עֶר גלייבט 
אין ייַדן און ייִדישׂ אין אַמעריקע. ער טענהט, אַז װאָלט מען זיך גענומען 
שטאַרק, עקשנותדיק צו ייִדישׂ מיט 40 יאָר צוריק, װאָלט מען איצט גאַנץ 
אַנדערש אויסגעזען. גלאַטשטײן גלייבט, אַז עס קומט אַ יראת-הכבוד פאַר 
ייַדיש, עס קומט אַ הונגער נאָך ייִדיש. ער פאַרצייכנט מיט צופרידנקייט דעם 
װאַקסנדיקן אינטערעס צו ייַדיש צװישן דער ענגליש-רעדנדיקער ייִדישער 
אינטעליגענץ. 

גלאַטשטײן איז אַן אָפּטימיסט און אַ מאמין. ער וויל, זאָגט ער, העלפך 
| שאַפן יום-טוב פאַרן ייִדישן בוך. עס איז אומעטיק אין הויז פון דער ייִדישער 
ליטעראַטור. מען האָט אָנגעהויבן אַליין אויסדרייען די קנויטן אין די לאָמפּן, 
מ-צן-ום הז טמ צאכין. ליכטיק! 

יאָ, ליבער גלאַטשטײן, מ ען מוז מאַכן ליכ טיק! אַװוּנ- 
זערבאַרעו לאָזונג! נישטאָ קיין בעסערע ברכה פאַר אייך צו אייער טאָפּלטך 
יומ-טוב --- צום אַרױסגעבן אַ ניי בוך -- און מעג איך אױיסזאָגן? געװאָרן 
אַ בן שישים, א 60עה, ביז 120, װיַ מ א כן. ליכ טיק אין אוו = 
דרי יי די סע ע ליט.ל, 

ברענגט-זשע טאַקע ליכט, און לאָמיר אַלע העלפן פאַריאָגן שאָטנס פוך 
מדה שחורה,. א-וי פדרײצןידי קנוישטן, ברצננצן הי = 
און אַרײנברצנגען שײַנקײַט אין ײַדי שן 5 - - 

גוט יום-טוב, ליבער גלאַטשטײן, גוט יום-טוב דער ייִדישער ליטעראַטור, 
װאָס ש פּ רײ זט פ אָ רויי ס טראָץ אַלע קלאָגימוטערס און שװאַרץ- 
זעערס. 

איציק מאַננער* 


איך האָב דעם כבוד צו באַגריסן איציק מאַנגערן, וי אַ טרייער לייענער, 
אַ קורא ותיק פון זיינע לידער, װי אַ שטאַרק-באַגײסטערטער פון זיין גאָט- 
געבענטשטן טאַלאַנט, װי אַ ייַד פון פּױלן װאָס װוייטיקט װי ער איבער די 
פּאַרשניטענע מיליאָנען און טראַכט אָפט פאַראומערט ועגן דער ,גאָלדענער 
כּאַװוע און דאָס קלאָר-ווייסע ציגעלע װאָס וויגן די ליידיקע וויגן, ווייל ס'איז 
נישטאָ מער דאָס הייליקע יאַנקעלע, טאָ וויגט מען אָן אַ ניגון", און קודם כל 
יי אַ פאָרשטייער פון אַלװעלטלעכן ייַדישׂן קולטור-קאָנגרעס, װאָס געדענקט 
דֶעם לייב-אָרט אין דער ייִדישער פּאָעזיע װאָס מאַנגער פאַרנעמט, די קװאַלן 
פון עכטער פרייד און כישופדיקן חן און אויך טיף-דורכגעפילטן צער און וויי 
מיט װאָס ער האָט באַשאָנקען דער ייִדישער דיכטונג. 

װאָלט װיטמאַן האָט אַמאָל געואָגט אין זיינע ,בלעטער פון גראָז", אַז 
,;אַ פּאָעט פאַראײיניקט די קעגנװאַרט מיט דער פאַרגאַנגענהײט. ער שלעפּט 
אַרױס די טויטע פון זייערע טרומנעס און שטעלט זיי צוריק אויף די פיס". 

מאַנגער האָט באַװויזן די גרויסע קונסט פון מחיה מתים זיין אַלטע מיטאָ- 
לאָגיש-ביבלישע געשטאַלטן און אַרױיסנעמען פון די טרומנעס אונדזערע אבות 
און אמהות און זיי מאַכן פאַר מיטשותפים פון אונדזערע טאָגיטעגלעכע מע- 
שים. ווען זיינע חומש-לידער װועלן דערשיינען אין אַ העברעישער איבערזע- 
צונג -- און איך האָף אַז דאָס זאָל געשען גאָר בקרוב -- וועלן זיי נישט 
שטאַרק באַגײסטערן יעדן פרומען ייד אין ישראל, און אַזױ װי ער האַלט 
ביים פאָרן קיין ישראל, װאָלט איך אים חבריש געראָטן צו זיין פאָרזיכטיק 
אין ירושלים, אַז אין אַ פינצטער געסל זאָל אים נישׂט באַפאַלן אַ יינגער 
פאַנאַטיקער פון דער ,נטורי קרתא?", װאָס קאָן זיך נישט פאָרשטעלן אַ טיפּ 
פון אברהם אבינון װאָס האָט נישט געלייגט קיין 2 פּאָר תפילין, װאָס שמאַ- 
צירט גאָר אַרום אין פּיזשאַמע און שטעק-שיך און האָט צופיל ליב דעם שי- 
נעם מין, אָדער אַ יוסף הצדיק װאָס שפּאַצירט זיך אַרום אויפן היימישן בול- 
װאַר אין דער שטערך-אַלײ און באַלד דערנעבן געפינט זיך זיין מאַמע רחלס 
קבר. אָבער דאָך בין איך זיכער, ליבער מאַנגער, אַז די ,, באָרװעסע יינגען" 


* רעדע אויף אַ קבלת"פּנים-פאַרזאַמלונג פאַר איציק מאַנגער, איינגעאַרדנט דורכן נאַ- 
ציאָנאַלן אַרבעטער-פאַרבאַנד אין ניוײאָרק, צו זיין קומען קיין אַמעריקע. 


1953 


לײב שפּיומאן 


פון ישראל, דער שבט פון בראָנזענע יאַטן, דער שבט פון קעמפער-חלוצים 
װאָס טראָגט שוין היינט שיך אָן צעריסענע זוילן, טראָץ אַלע ,צנעס", װועט 
אויפנעמען מיט אָפענע אָרעמס דעם שניידער-געזעלן נטע מאַנגער װאָס װעט 
זי דערפרישן מיטן ליד פון דער גילדענער פּאַװע -- דאָס ליד פון ווּנדער- 
לאַנד פון ייַדישן פאָלקס-ליד. 
איך בין אויך זיכער אַז אין ישראל װעט מאַנגער אָנטרעפן דעם װוּג- 
דערבאַרסטן, דאַנקבאַרסטן פּובליקום װאָס ער האָט װען עס איז געטראָפן 
און אַז ער װעט דאָרט פראַנק און פריי קאָנען אויפטרעטן מיט זיין מעלאָ- 
דישן, ייַדיש-באַטעמטן און באַחנטן רומענישן ייַדיש און טויזנטער װעלן מיט 
פאַרגאַפטע מיילער זיך איינהערן צו די כישוף-קלאַנגען פון דער מלכה ייַדיש 
-- און אונדזער גרויסער דיכטער װעט צוריקקערן פון דאָרט --- פון וויגעלע- 
לאַנד פון זיינע חומש-לידער -- רייכער מיט אַ ים פון נייע עמאָציעס. ער 
װועט מיטברענגען מיט זיך די זון, גבורה און פרייד פון נייעם ייַד װאָס בויט 
אַ לאַנד אויף אייגענער, פרייער ערד, ער װעט אין זיך אײינזאַפּן די זיגער- 
פרייד פון שניידער-געזעלן װאָס האָבן געגאָסן שטאָל אין זייערע אָרעמס און 
בויען אַ פרייע צוקונפט אויף אייגענער, באַפרײטער ערד. ער װעט דאַרט 
דערזען די אַלטע ביבל-געשטאַלטן אין נייעם משיחיש-װויזיאָנערישן ליכבט. 
איציק מאַנגער איז דער בלויער פויגל פון דער ייִדישׂער דיכטונג. זיין 

יניקה שעפּט ער פון די טיפסטע פאָלקס-שיכטן, פון די שענסטע נשמה-אוצ- 
דות פון ייִדישן פאָלקס-מענטש. אין זיין ליד ,די בראָדער זינגער" זינגט ער: 

,כיבין אַרויפגעשפּרינגען אויפן װאָגן פון די ;בראָדער זינגץריי 

און בין מיט זי א מהלך װעגן אָפּגעפאָרן, 

דורך שטעט און שטעטלעך, דורך זינגענדיקע יאָרן, 

דוהך װאָגל, דורך הפקר און דורך הונגער". 


און ער ענדיקט דאָס ליד: 
;ביי לאנגע הילצערנע טישן זיצן פּראָסטע ייִדן און זיי הערן, 


אָט זיפצן זיי פאַרזאָרגטע און אָט לאַכן זיי מיט טרערן, 
אין דרויסן אויפן רעגן װאַרט אויף אונדז דער װאָגףי 


פאָרט מאַנגער מיט דעם װאָגן פון די ,בראָדער זינגער" און שניידט 
דורך מדינות און לענדער, ויסעו --- ויחנו, און איבעראַל זאַמלט ער אױיף 
נייע פּערל פון ייַדישן פאָלקס-אוצר װאָס ער שפּינט דערנאָך אַריין אין זיינע 
דיכטערישע מאָטיוון, אין זיין שאַפונגס-אוצר, װאָס װוערט וי דורך אַ כישוף 
באַלד באַשײנט מיט אַלע חנען פון פאָלקס-ליד, פּאָלקס-מעשה און װערט 
שנעל צוריק דאָס אייגנטום פון פאָלק. 

בנ ס'ט ט 7 טן 


מאַקסים גאָרקי האָט אַמאָל געזאָגט: ,מיר זענען אַלע הונגעריק אין 
ליבע צום מענטש, און ווען מ'איז שטאַרק הונגעריק, האָט שלעכט-אויסגעבאַקן 
ברויט אויך אַ זיסן טעם". גאָלדענע ווערטער. מיר דוכט זיך, אַז דער שטאַרק- 
סטער ווינט װאָס מאַכט שפּילן די סטרונעס פון מאַנגערס דיכטערישער פירל, 
איז די ליבע צום מענטש. דערשרעקט אייך נישט פאַר זיינע אָפטע, אַמאַל צו 
אָפּטע שטימונגען פון ברוגז מיט מענטשן. אַמעכטסטן זענען עכטע דיכטער 
אין זייערע לידער און ,;ווילט איר דעם דיכטער קענען, מוזט איר אין זיין 
לאַנד גיין?. און די לידער פון מאַנגערן אָטעמען מיט ליבע צום מענטשן און 
זיין בכיטערן גורל, צו זיין געראַנגל מיט גאָט און מיט זיך אַלײן. אָט קלאָגט 
ער אַז ער איז ,,מיד פון גוי, פון ייָד, פון ליידן און פון ליד", אָבער ער טראָגט 
ווייטער זיין גורל --- דער גורל פון יעדן גאָט-געבענטשטן דיכטער, װאָס מון 
אַרױסשטראַלן -- טראָץ ליידן און יסורים -- יענע אוצרות פון שכינהשער 
שיינקייט מיט װאָס גאָט האָט אים באַשאָנקען. און די שׂענסטע פּערל פון 
זיין דיכטער-קראַנץ איז די ליבע צום מענטש, און ער מוז דאַן ;אָנכינדן זײַן 
אַלטע שנאה אויף אַ קייט און געניסן די שטילע פרייד פון פאַלנדע שטערן 
איבער יעדנס דאַך". 


איך ברענג אייך, ליבער מאַנגער, די האַרציקסטע ברכות פון טויזנטער 
ייִדן, אָרגאַניזירט אַרום דעם קולטור-קאָנגרעס, װאָס האָבן אייך ליב. האַרציק 
ליב, פאַר דער פרייד פון בעחנטן ייַדישן ליד װאָס איר האָט אויסגעזונגען. 


אונדזערע בעסטע ברכות צו אייער 50-יאָריקן יוביליי, און די בעסטע 
ברכות צו אייער באַזוכן צום ערשטן מאָל די גרעסטע ייִדישע װעלט-שטאָט 
--- ניו-יאָרק. מיר קאָנען אייך, ליידער, נישׂט געבן די שליסלען פון אונדזער 
שטאָט. אונדזער שטאָט-מעיאָר איז נאָך נישׂט קיין מיטגליד אין קולטור- 
קאָנגרעס, אָבער מיר קאָנען אייך אנטקעגנברענגען די ליבע און װאַרעמקײט 
פון גרויסן ייַדישן המון צו אייך, און גלייבט מיר, אויף נאמנות, אַז דאָס 
איז אפשר אַ פיל מאָל גרעסערע מתנה, 

זייט האַרציק באַגריסט ! 


מאַי, 1951 

די ייַדישע קינסטלער- און קולטור-משפּחה אין ניריאָרק גרייט זיף. 


איצטער צו פייערן דעם 75סטן געבױרנטאָג פון אַ פיינעם ייַדישן קינסטלער 
און פאַרדינטטפולן שרייבער, אַ האַרציקן חבר און מענטש -- דעם יובל 
פון שאול ראַסקין. עס גלייבט זיך קוים, אַז דער ייַנגער, דינאַמישער שאול 
ראַסקין, װאָס ברויזט נאָך מיט פיל קינסטלערישע און ליטעראַריש-אַרױסגע- 
בערישע פּלענער, איז שוין אַלט 75 יאָר. עס איז אַ נחת צו שמועסן מיט ש. 
ראָסקינען, זיך אַרײינלעבן אינטימער אין זיין שאַפונגס"וועלט און זיך באַ- 
קענען נענטער מיט זיינע אַרבעטס-פּלענער און ביואיצטיקע קינסטלערישע 
אויפטוען. 

שאול ראַסקין איז געבאָרן געװאָרן אין אַ דרום-רוסיש שטעטל נאַגײיסק, 
טאווריזער גובערניע, ביים שװאַרצן ים. אין עלטער פון 15 יאָר איז עֶר אַװעק 
אין דער גרויסער וועלט. אין זיינע לערן-און װאַנדערײאָרן האָט ער דורכ- 
| געשניטן דייטשלאַנד, פראַנקרייך, איטאַליע און שווייץ. 

מיט קרוב 50 יאָר צוריק, איז ראַסקין געקומען קיין אַמעריקע. אַלס 
שרייבער האָט ער דעביוטירט אין דער ,פרייער אַרבעטר שטימע", אונטער 
דער רעדאַקציע פון ש. יאַנאָװסקי. דאָרט האָט עֶר פאַרעפנטלעכט זיינע ער- 
שטע אַרטיקלען איבער פּראָבלעמען פון ייִדישער קונסט און קולטור-געזעל- 
שאַפטלעכע פּראַגן. פיל אַרטיקלען און עסייען האָט ער פאַרעפנטלעכט אין 
זשיטלאָווסקיס , דאָס נייע לעבן", אין דער , צוקונפט", אין ;קונדס? פון יעקב 
מאַרינאָוו, אין דער ;צייט", און אין אַנדערע צייטשריפטן. 

אין 1921 האָט ראַסקין צום ערשטן מאָל באַזוכט ארץיישראל און דאַן 
--- שמייכלט ער חנעוודיק -- ;האָט זיך אָנגעהויבן מיין אמתע ביאָגראַפיע?. 
דאַן האָט ער זיך פאַרקנסט מיט דער קונסט און איז געװאָרן אַ מאָלער. אים 
האָט געפאַנגען דער רייץ פון לאַנד, די שפּיל פון ליכט און שאָטן; די שייג" 
לייט און ליכטיקייט פון לאַנד האָב אים געעפנט די אויגן און חושים -- 
און ער האָט זיך פיבערהאַפט גענומען צום מאָלברעט. דער שרייבער איז גע- 
װאָרן אַ מאָלער און ביידע קונסטן האָבן זיך אין אים פרילינגדיק צעבליט. 
ער איז געזעסן אין ארץ-ישראל אַ האַלב יאָר, דער שניט איז געװוען אַ ריי- 
כער: אַ גרויסע צאָל בילדער אויף פאַרשיידענע ייַדישע טעמעס, מיינסטנס 
אויף תנכישע. ראַסקין האָט זינט דאַן באַזוכט דאָס לאַנד נאָך פיר מאָל, און 

יעדעס מאָל איז ער פון דאָרט צוריקגעקומען אַ באַנײטער, פול מיט יוגנט- 
פרייד און ענטוזיאַזם און מיט נייע שעפערישע פּלענער. דאָס לעצטע מאָל 
איז ער דאָרט געווען אין 1946, די גערעטעניש פון דעם באַזוך איז געווען 
דאָס בילדער-בוך ;ארצנו ועמנו" --- אונדזער לאַנד און אונדזער פאָלק. 

אויף דער שװועל פון זיין 76סטן יאָר מאַכט ראַסקין אַ צוריקבליק איבער 
זיין שעפערישן לעבן און ער מאַכט אַ פאַרמעסט צו נייע דערגרייכונגע;. ועוד 
ידו נטויה! ביז איצט האָט ער אַרױסגעגעבן 10 בילדער-ביכער. לאָמיר זײי 
! טאַקע אויסרעכענען: פּרֹקי אבות, הגדה, תהילים, סידור, חמש מגילות, 
בראשית, ארצנו ואמנו, קבלה, אַ בילדער-בוך אויף אַלגעמײנע טעמען און אַ 
פּאָרטפעל מיט ייִדישע קאָלירטע בילדער. 

איך פרעג דעם אַלט-יונגן ראַסקין: ;,נו, און װאָס װיײיטער? רעכנט איר 
זיך איצט אַביסל אָפּרוען?". ;גאָט באַהיט", ענטפערט מיר ראַסקין. ערשט 
איצט איז ער פול וי אַ מילגרוים מיט נייע שאַפונגס-פּלענער. זיין צענטראַלע 
לעבנס-אידיי, קלערט ער מיר אויף אויף אַ פילאָסאָפישן שׂטייגער. 

ער טיילט איין זיין לעבן אין 4 דימענסיעס. די ערשטע דימענסיע -- 
די קינדהייט --- איז די פלאַכע ליניע: די צווייטע -- די יוגנט -- אין די 
ליניע אין דער לענג: די דריטע --- די רייפע יאָרן --- איז די ליניע אין דער 
ברייט. איצט, ווען ער האָט אַריבערגעשפּרײזט די 75ער, הייבט זיך אָן זיין 
פערטע דימענסיע -- די דימענסיע פון דער טיף, די דימענסיע פון גייסטי- 
קער פאַרטיפונג, פון דערגיין דעם טיפערן זין פון מענטש און וועלט. 

דער אַלט-יונגער ראַסקין, װאָס ברויזט נאָך מיט לעבן און שעפערישע 
פּאָטענצן, װויל אויף דער שװועל פון שׂמונים מאַכן אַ סך-הכל פון דער אָפּגע- 
טוענער אַרבעט, איינזאַמלען די תבואה אין די שייערן; אָבער ער גרייט זיך צו 
גייע פאַרזייען און נייע גערעטענישן. ער פאַרטראַכט נאָך נייע פּלענער: זיין 
גײסטיק אויג וויל נישט איינדרימלען; ער איז פול מיט שאַפערישן נייגער 
און גייסטיקער װאַכזאַמקײט. ער געפינט נאָך צייט צו לייענען און שטודירן, 
ער האָט אַ טיפן אינטערעס אין פאַרשיידענע געביטן און ער איז ווייטער. 
וי אין די ייַנגע יאָרן, דורשטיק נאָך וויסן, נאָך אינטערעסאַנטע שׂמועסן מיט 
פענטשן. ער איז נאָך גרייט צו געבן און נעמען. 

איינע פון זיינע אויפגאַבן איז קלאָרער צו מאַכן דעם מהות פון ייִדישער 
קונסט. און דאָ אַנטװיקלט עֹר אַזאַ געדאַנק: מיר דאַרפן סינטעטיזירן אַלע 
קונסט-עלעמענטן אין ייַדישן לעבן. מיר האָבן אַלע עלעמענטן פון שעפערי- 
שער קונסט; מיר האָבן אַ קװואַל פון סוזשעטן סיי אין ארץיישראל און סיי אין 
חוץ לארץ; מיר פאַרמאָגן קינסטלער, אַן אייגן לאַנד מיט קװאַלן פון כישופ- 
דיקער שיינקייט: מיר האָבן גייסט. װאָס עס פעלט אונדז -- איז אַ סינטע- 

טישע קונסט-פילאָסאָפיע, דאָס װאָס ביי די ענגלענדער האָט געשאַפן זשאַן 
ראסקין, ביי די רוסן בעלינסקי און סטאסאָוו. נעמט זיך ראַסקין אונטער צו 
זיין דער קונסט-פילאָסאָף? ער שוייגט געהיימניספול צעשמיכלט. װער 
װוײיסט? אפשר? 

ראַסקין פאַרשטייט נישט דעם פּעסימיזם װאָס האָט באַהערשט די ייַדי- 
שע מחברים. ער האָט דווקא געהאַט אַ גרויסן דערפאָלג מיט זיינע ביכער. 
פיל פון זיי האָבן זיך פאַרקויפט צו עטלעכע אױפלאַגעס, טראָץ זייער הויכן 
כּרייז. באַזונדערס גלענצנד איז געװוען די פאַרשפּרײטונג פון זיין קינסט- 
לערישער הגדה. אויך קריסטן, גלחים און מיסטיקער זענען קונים פון זיינע 
קזנסט-בילדער. אַ קריסטלעכער קאַבאַליסט האָט דורכלייענענדיק ראַסקינס 
ביכער וועגן קבלה זיך פאַרװוּנדערט פאַרװאָס מען ווייסט אַזױ װייניק וועגן 
דער ייִדישׂער קבלה, װאָס האָט אַזאַ טיפקייט, אַזאַ פלי אין די הימלען אַ 
קאַטױלישער גלח האָט קויפנדיק ;בראשית? זיך נישט געקענט אָפּװוּנדערן. 
צי איז געװוינט געווען צו זען עװאַנגעלישע טיפּן פון די מענטשן, װאָס האָבן 
געמאַכט די ביבל,. צום ערשטן מאָל האָט ער געזען ייַדישע פּנימער אין דער 
ציבל-געשיכטע. ער האָט זיך דערמאָנט אַז אויסער פאַרשיידענע קריסטלעכע 
סעקטן, האָבן ייִדן אויך אַ שטיקל שייכות צום ספר הספרים.. 

אונדזערע האַרציקסטע ברכות שאול ראסקינען צוֹ זיין 75-יאָריקן יובל. 
זאל ער נאָך איבערראַשׂן דעם ייִַדישׂן עולם מיט שעפערישער חדוה און מיט 
פיל נייע קונסט-שאַפונגען. 


+4 

דאָ ווערט געטאַנצטײ 


(קענערן אין ליבשאַפט) 


.איך ליב דעם װינט, איך ליב דעם ים 
דען װי דער ערשטער בין איך עלנט 
און װי דער צװײטער רוישט מין האַרץ, 
קראַנק איז איינער פון אונדז ביידן 
זאָגט: בין איך עס צִי די װצלט?י 


דער דאָזיקער פערז געהערט צו מאָריס ראָזנפעלדס בעסטע לידער. ער 
איז מיר ארויף אויפן זינען, אָנהײבנדיק שרייבן דעם דאָזיקן יוביליי-אַרטיקל. 
כ'האָב געװאָלט אָנהײיבן, װי עס פירט זיך ביי יובילעאומס, מיט חדווה און 
געזאַנג. כ'האָב זיך אויף אַ רגע פאַרטראַכט. פאַר מיינע אויגן האָבן דורכ- 
געשוועבט ימים בלוט און כ'האָב זיך אויף אַ רגע צוגעטוליעט צו אַ גאָלד- 
גלאַטיק קינדעריש קעפּל, װאָס ציטערט אונטער אַ דעק פון קעלט און פּהד 
ערגעץ װוּ אין אַ ‏ שעלטער אין ענגלאַנד, הערנדיק דאָס געװאָיערײי פון די 
קראַכנדע באָמבעס. 

וי גלענצנד פּאַסן היינט ראָזנפעלדס װערטער צו דער שטימונג, װאָס 
כאַפּט אַרום יעדן פון אונדז --- אױיסגעװואָרצלטע פּליטים, פאַרװאָרפענע אין 
רייכן אַמעריקע, אָבער מיר לעבן נאָך מיט האַרץ און נשׂמה מיט אונדזערע 
פאַרפּײניקטע ברידער אין די לענדער פון מלחמה, עלנט וי דער וינט, און 
דאָס האַרץ רוישט וי דער ים. לייג צו דיין אויער צו דער ערד און דו פילסט 
וי עס קלאַפּט דאָס האַרץ פון דער װעלט, די קװאַלן פון רחמים שטראָמען 
אין די אונטערשטע שיכטן פון דער ערד פון די מענטשלעכע נשמות, אָבער 
זיי ווערן פאַרשׂיט און פאַרשׂטאָפּט דורכן זאַמד פון , הײיליקן עגאָיַזם*, דורכן 
שטויב פון העל-ווייס אָנגעגליטן שאָװויניזם און מענטשןך-האַס, און דו פרעגסט 
זיך: ;ווער איז קראַנק, איך צי די װועלט?". 

מיט אַלע פיבערן פון אונדזערע מיט סם אָטעמדיקע נשמות, זענעז מיר 
הייס און מיט הײיליקער כוונה מתפּלל -- דער מבול פון בלוט און פּיין זאָל 
אַרײן אין זיינע ברעגן. מיר דערמאָנען זיך אין די ליריש-צאַרטע טענער פון 
נאַדסאָנס תפילה: ,די װעלט װעט מיד װערן פון בלוט, װעט דערשעפט 
ווערן פון משוגענעם שטרייט". און וי אַמאָל ביים זיידן אויף די קני פרעגן 
מיר זיך --- און, ווען װעט שוין דער כוס פון טרערן זיין פול? 

אין אַזאַ צייט פּראַװען יובילעאומס, זאָגן קאָמפּלימענטן, האָבן אין זי- 
נען איין מענטש, מעג זיין דעם בעסטן, דעם נאָענטסטן, אין דער אותו רגע, 
ווען אַנדערע טויזנטער קינדער פון מאַמעס, פאָטערס פון קינדער ווערן אויס- 
געמאָרדעט אין מינוטן, און זייערע לעבנס ווערן אויסגעלאָשן װי אַ צאַנקנדיק 
ליכט, אין אַזאַ צייט לייגן זיך נישט די הענט צו שרייבן און דו פרעגסט: 
מעשׂי ידי טובעים בים ואתם אומרים שׂירה? איז איצט די צייט דערצו? 

און אפשר דווקא איצט, און אפשר זאָלן מיר דווקא גובר זיין דעם קנאַָ- 
כיקן סקעלעט פון טויט מיטן כח פון לעבן? און אפשר פאָלגן ר' לוי יצחק 
בערדיטשעווער, וועלכער האָט זיך אויסגעטענהט מיטן רבונודשל-עולם -- 
זע, טייערער פאָטער אין הימל, װאָס פאַראַ ליכטיק פאָלק דו האָסט! אַפילן 
ווען דער בעל-עגלה שמירט די רעדער פון װאָגן מיט סמאָלע, דאַװנט ער 
אויך! אַפילו,. שטייענדיק אונטער דער האַק פון דער טויטגילאָטינע, װאָס 
קאָן זיך יעדע רגע אַראָפּלאָזן איבער יעדן פון אונדז, אַפילו דאַן, פּראַװען מיר 
אויך יום-טובים פון לעבן, צינדן מיר הויך-פייערדיקע שטורקאַצן פון לעבנס- 
פרייד און מיר פרייען זיך מיט אַרײנגעכאַפּטע, פון טויט-אַרויסגעריסענע 
0 יאָר שאַפונגס-קראַפט, פייערן מיר דעם יום-טוב פון שלווה און שלום, 
פין אַרבעט און גלויבן איבער טיט און שרעקן פאַר פאַרניכטונג, פּראַװען 
מיר, ייַדישע פּען-מענטשן, זשורנאַליסטן און טוער, וי אין די אַלטע גוטצ 
צייטן אויף טלאָמאַצקע 13 אין וװאַרשׂע -- דער עיר הבירה פון פּױלן דער 
מדינה, ליטעראַרישע יובילעומס און מיר מאַכן אַ לחיים און וואַרפן דעם 
באָקאַל פון צעשוימטן וויין דעם מלאך-המות אין פּנים אַרײן, 

דער אייביקער כח פון לעבן, און אפשר איז טאַקע אַזױ בעסער. שטענדיק 
אָטעמען בלויז מיט דער לופט פון געטאָ און פּאָגראָמען? מיר װועלן דאָך באַלד 
אַלײן װערן װאַנדערנדיקע מצבות, מתים בינאַכּט אויפן אַלטן מאַרק, גע- 
שפּענסטער פון יענער וועלט. לאָמיר זיך גובר זיין און /אפשׂר װעט טאַקע 
די וועלט מיד ווערן פון בלוט?* אפשר? 


א 
4 


קענער איז כשמו כן הוא, טאַקע אַ קענער אַ ייָד. אָנגעהויבן אַלס זעצער- 
ייִנגל און געװאָרן אַ רעדאַקטאָר פון פיל צייטונגען, אַן אָנערקענטער, אָב" 
געזעענער טוער אין דער פּועלי-ציון באַװועגונג, עסקן אין פיל קולטור-געזעל- 
שאַפטלעכע אַרבעטן און דערציַער פון טויזנטער יוגנטלעכע. באַזונדערס אינ- 
טערעסירט מיך איצט, די פאַרבינדונג צװישן זעצער און שרייבער, װאָס איז 
אַזױי בולט געקומען צום אויסדרוק אין דער פּערזאָן פון קענערן. די בלייענע 
אַרמײ האָט דאָ באַװיזן אַ קונץדשטיק. אין דער אַלטער ,מלחמה" צװישן זע" 

:צער און שרייבער האָט דאָ קענער אַריינגעפירט אַ קליינעם תיקון-טעות. ער 
האָט באַװויזן, אַז זעצער קענען אַלס נקמה-בגוייַם, כדי זיך נוקם צו זיין אין די 
שאַלקהאַפטיקע שרייבער אינדיווידומען, װאָס טוען שטענדיק דערקוטשען 
דעם בחור הזעצער מיט זייערע גרייזן, תיקון טעותן, אייביקע טענות אאַז"װ, 
אָפּטוען די שרייבער אויף טערקיש און אַלײן װערן שרייבער און גאָרנישט 
קיין שלעכטער שרייבער, אַלײן ווערן רעדאַקטאָר און גאָרנישט קיין שלעכ- 
:טער רעדאַקטאָר. 

מאָריס ווינטשעווסקי פלעגט טענהן, אַז אַ שרייבער שטאַרבט, נישט פון 
:קיין לונגעןדפעלער און נישט פון קיין האַרץיפעלער, נאָר פון אַ דרוק-פעלער. 
קענער איז עס געווען איינער פון יענע דיװערסאַנטן, וועמען די בלייענע אַר- 
מיי האָט אַרײנגעשמוגלט אין דער פעסטונג פון דער שריבערראַרמײ און 
דער זעצער קענער האָט זיך דעראָבערט זיין חשובן, געזעצטן פּלאַץ אין דער 
ישרייבער-משפּחה און ער האָט נאָך באַװויזן צו דערציַען פיל ייִנגערע שרייבער, 
װואָס האָבן אָנגעהויבן דעביוטירן אין די צייטשריפטן, װאָס ער האָט רעדאַגירט 
אוּן װי ער שטאָלצירט נאָך ביז היינט דערמיט -- ער איז עס דער העלד אין 
איינע פון אברהם רייזענס געלונגענע דערציילונגען ,דער פּראָלעטאַרישער 
רעדאַקטאָר?. 

יהי רצון, אַז פּונקט װי די בלייענע אַרמײ האָט דעראָבערט די פעסטו: 

פון זשורנאַליזם, זאָל די בלייענע אַרמײ אויף די קריגס-פעלדער --- די אַרמײ 
:פון הײיליקן אַנטי-היטלער בליי, װאָס װאַרפט זיך צום קאַמף קעגן די היטלער- 
אמויערן אונטער דער לייטונג פון אַ שטורעם-ברעכער-זשורנאַליסט --- טשויר- 
-טשיל, זוכה צו זיין צו שטורעמען די פעסטונג פון באַרבאַרײ און פון פאַר- 
שאָלטענעם היטלעריזם. 

ביי זיינע קנאַפּע 60 יאָר האָט נאָך אין זיך קענער פיל קינדישעס און 
צאַיִװועס. ער גלייבט נאָך אין מענטש (אַ מדרגה אין די היינטיקע ,צייטן פון 
פּאַראַכטונג?) און ער ווערט פאַרציטערט, ווען ער פילט, אַז אַן עוולה איז באַ- 
גאַנגען געװאָרן בין אדם לחברו. ער פאַרקערפּערט מיט זיך די אַלטע סאָציאַ- 
ליסטישע, עטיש-פונדירטע איבערצייגונג, אַז סאָציאַליזם הייסט קעמפן פאַר 
מענטשןך-באַפרייונג --- אַלזאָ הייב אָן ביים מענטשן אַלײן, ביים יחיד און 
דעראָבעו זיין מוח דורכן האַרץ. דאָס האַרץ געפינט זיך ביי קענערן איפן 
ריכטיקן אָרט און ער גלייבט נאָך אין אמתן, אין הייליקייטן, װאָס אַנדערע 
;קלוגערע" שטאַטסמענערישע סאָציאַליסטן האָבן אַרױסגעװאָרפן אויפן מיסט- 
קאַסטן פון דער געשיכטע אַלס איבעריקע, אומנייטיקע אַקסעסואַרן. 

מיט דערזעלבער תמימות און איבערגעגעבנקייט האָט ער זיך געלאָזט 
אין גלות ווילנע אױספאָרשן די מאַטעריאַלן ‏ צו דער געשיכטע פון דער 


201 


לײב שפּיזמאַן 


, פּועלי-ציון*-באַװעגונג, ביי וועלכער מיר איז אויסגעקומען אַ לאַנגע צייט 
צו אַרבעטן מיטן ח' קענער. מיר, דעם ייִנגערן, האָט זייער אימפּאָנירט זייך 
אהבה לדבר, זיין אַרבעטס-פלייס און פעדים פון סימפּאַטיע מיט וועלכע ער 
האָט אַרומגעװעבט די שׂוין לעגענדאַר-געװאָרענע פיגורן, װאָס זענען גע- 
שטאַנען ביים וויגעלע פוֹן דער פּועלי-ציון-באַװועגונג. בלעטערנדיק אין וויל- 
נער ייַװאָ די אַלטע, פאַרגעלטע צייטשריפטן, האָט זיך קענער דערזען צוריק 
אין זיינע יוגנטײיאָרן און געװאָרן איבערראַשט, זיך אונטערטונקנדיק אין 
קװאַל פון אונדזער געשיכטע-פאָרשונג, זעענדיק, אַז ער איז נישט געװאָרן 
עלטער. ס'איז ווירקלעך מקנא צו זיין מענטשן, װאָס זענען אַלט אין יאָרן 
און יונג אין גייסט. צו די בעסטע עקזעמפּליאַרן פון דעם מין געהערט קענער. 
אָט די דאָזיקע יונגקייט, איז דער דירעקטער רעזולטאַט פון טיפער אמונה, 
פין לעבנס-פרייד און אָפּטימיזם, װאָס איז אַ קװאַל פון מיים:חיים, װאָס 
באַהאַלט אין זיך דעם אײיביקן עלעקסיר פון לעבן. 


עי 


.דאַ-װערם געט טאנצט".; 

גרויסע שילדן האָבן געוויזן דעם וועג די שטראָמענדיקע ענטוזיאַסטיששף 
מאַסן אין פּאַריז אין 1789, װאָס האָבן זיך געריסן צו טאַנצן אויף די חורבות 
פון דער צעשטערטער באַסטיליע. מענטשן האָבן זיך געריסן צו באַקומען אַ 
שטיקל אייזן פון די צעפליקטע קייטן, מיט וועלכע די אַרעסטאַנטן און טויט- 
פאַרמשפּטע זענען געווען צוגעשמידט אין די פינצטערע קאַזעמאַטן פון דער 
שרעק-באַסטיליע. 

מיין האַרציקסטע ברכה מיין פריינט און חבר קענערן איז -- לאָמיר 
טאַנצן אויף די חורבות פון היטלעריזם און לאָמיר זוכה זיין אויף די גאַסן 
פון װאַרשע און בערלין, באַצירט אין רויטן פלאַם, צוזאַמען צו מאַרשירן איך 
ריזן-צוג פון הונדערטער טויזנטער באַפרײטע פּראָלעטאַריער --- אַ באַפרײטע 
מענטשהייט אויף באַפרייטער ערד ! 

היינריק היינעס הונדערטסטער יאָרצײיט װוערט איצט געפייערט דורך 
דער גאַנצער קולטור-וועלט. אַפילו די דייטשן, װאָס האָבן אין די יאָרן פון 
די נאַציס פאַרניכטעט אַלע היינע-דענקמעלער אין דיסעלדאָרף --- זיין היימ- 
שטאָט, װוּ ער איז געבוירן געװאָרן מיט 159 יאָר צוריק (1797), און אויס- 
געראָטן יעדן צייכן פון היינען אַזױ ווייט, אַז זיי האָבן אונטער זיין באַרימט 
ליד אלאָרעליי?" געשריבן -- מחבר אומבאַקאַנט, די דייטשן סיי פון מערב- 
און סיי פון מזרח-דייטשלאַנד פירן איצט צווישן זיך אַ פאַרביטערטע קאָן- 
קורענץ ווער װעט אַרױסװײזן מער כבוד דעם פיל-געליטענעם ייִדישן דיכ- 
טעו', װאָס האָט אין זיין האַרץ נאָר געהאַט פיל האַס און שנאה צו די דייטשן. 

די רעגירונג פון באָן אין מערב-דיײיטשלאַנד האָט אַרױסגעגעבן צום 
הונדערטסטן יאָרצײט אַ היינע-פּאָסטמאַרקע און די רעגירונג פון מזרח- 
דייטשלאַנד אין מזרח-בערלין האָט געשאַפן אַ היינע-קאָמיטעט, און מען גייט 
אָרגאַניזירן פייערלעכע צערעמאָניעס און מיטינגען אין אַלע טיילן פון מזרח- 
דײיטשלאַנד, װאָס זאָלן , לעבעדיק מאַכן אין זייער אמתער באַדײטונג דאָס 
בילד פון גרויסן דיכטער װאָס איז אין דער פאַרגאַנגענהײט אַזױ פאַרקריפּלט 
געװאָרן". 

וי אַזױ די קאָמוניסטן --- די קלאַסישע אייביקע פאַרקריפּלער פון אמת- 
פרייען װאָרט --- װעלן זיך איצט אַן עצה געבן מיט היינריך היינעס גייסטיקער 
ירושה, וי אַזױ זיי וועלן אָט דעם שטורעם-פויגל פון מענטשלעכער פריי- 
הייט, אָט דעם אָפּלאַכער פון יעדער שקלאַפעריי אַרײנפּאַסן אין זייער אינ- 
קוויזיטאָריש סדום-בעטל --- בלייבט איבער צו זען. דאָס װעט זיכער זיין אַ 
קאָפּיברעכערישער, אינטערעסאַנטער ספּעקטאַקל... 

איך וויל זיך דאָ אָפּשטעלן בעיקר אויף ייַ ד י ש ע מאָמענטן אין שאַ- 
פונג-וועג פון היינריך היינע. 

היינע האָט זיך אַליין ריכטיק באַצײיכנט, ווען ער האָט דערקלערט אַז , גרוי- 

סט מענטשן דערקענט מען לויט זייער װי ד ע ר ש פּ רוך אין זיער לעבן 
אין כאַראַקטער,. דאָס פּאַסט זיך גלענצנד אויך אויף היינען גופא. זיין לעבן 
איז געווען אַ כסדרדיקע סתירה; זיין נשמה איז געװאָרן צעריסן פון טראַ- 
גישע קאָנפליקטן. ער האָט באַטראַכט זיין שׂמדן זיך צוליב דער אויסזיכט פון 
אַ בעסערער מאַטעריעלער קאַריערע, פאַר דער גרעסטער שאַנדטאַט אין זיין 

לעבן, פון װאָס ער האָט פיל געליטן. דער שמדאַקט פון אַ ייָד, װאָס האָט 
אַזוי װוּנדערבאַר באַזונגען יהודה הלוין, דעם תנ"ך, און געשילדערט אין די 
שענסטע ווערטער דעם גרויסן גייסטיקן איבערװאָג פון ייַדנטום איבערן קריס- 
טגטום, איז געווען דער בעסטער עדות וי צעריסן און פול מיט סתירות 
עס איז געװען זיין פּערזענלעכקייט. אין איינעם פון זיינע לעצטע לידער, 
געשריבן אין די טעג, ווען ער האָט זיך טראַגיש געראַנגלט מיטן מלאך המות 
אויף זיין ,מאַטראַצןדקבר", האָט עֶר געזונגען: 


נישט אין קלויסטער װעט מען קלינגען, 
נישט קיין קדיש װעט מען זאָגן, 

אָן געזאַנגען און אָן קדיש, 

װעט מען מיך צום קבר טראָגן 


אין זיין צוואה קומט אויך צום אויסדרוק זיין פּראָטעסט קעגן שמד-אַקט 
און קעגן דער סביבה, װאָס האָט אים דערצו דערפירט. ער דערקלערט אין דער 
צוואה: ;הגם איך באַלאַנג צוֹ דער לוטעראַנישער רעליגיע, יל איך נישט, 
אַז אַ פּאַסטאָר זאָל נאָכגײן נאָך מיין לוויה. איך וויל בכלל נישט קיין רעלי- 
גיעזע צערעמאָניע. איך שטאַרב מיטן גלויבן אין אײיביקן גאָט, דעם באַשע- 
טער פון דער וועלט. איך באַדױעד װאָס איך האָב אָפט אין מיינע װוערק אויף 
אַן אומװוירדיקן אופן גערעדט וועגן הייליקע זאַכן. גלייכציײיטיק דערקלער איך, 
אַז איך װויל נישט, אַז מיינע ביינער זאָלן וועןדעס-איז געבראַכט וערן קיין 
דייטשלאַנד?. 


ביי אַן אַנדער געלעגנהייט האָט היינע דערקלערט: ;איך האָב צו מיין 
ייַדנטום זיך נישט געדאַרפט אומקערן, ווייל איך בין קיינמאָל דערפון נישט 
אַװעקגעגאַנגען. ייִדן זענען גרויס, אַזױ לאַנג וי זיי זענען געטריי זייער פּריג- 
ציפּ. אַ גרויס פאָלק, אַ הײיליק פאָלק, װאָס האָט געשאַפן דעם גרויסן סטיל 
אין דער מאָראַל*, 


מיט זיין מעכטיקן סאַרקאַזם האָט היינע -- דער משומד -- געמאַכט 
חוזק פון משומדים. ;עס איז אױיסגעשלאָסן?" -- זאָגט ער -- ;אַז איין ייַד 
זאָל גלייבן אין דער געטלעכקייט פון אַ צווייטן ייַד",.. באמת, אַ װװונדערבאַר 
שאַרפזיניק װאָרט פון היינע-אוצר. 


היינע האָט זיך געפילט דערנידעריקט אין פאַרגלייך מיט זיינע ייַדישע 
עלטערן, װאָס זענען געווען גאַנץ מיט זיך און מיט זייער גייסטיקער װצלט. 
ער דערקלערט: ,אונדזערע עלטערן זענען געווען ערלעכע, מוטיקע לייט. זיי 
זענען געשטאַנען הכנעהדיק פאַר גאָט, אָבער פעסט און האַרטנעקיק קעגן די 
ערדישע הערשער. איך אָבער האָב זיך אַקעגנגעשטעלט חוצפּהדיק קעגן הימל 


204 


בע ש סא2ל:טן 


און מיט הכנעה געקראַָכן אויף אַלע פיר פאַרן מענטש. ליג איך טאַקע איצט 
אייף דער ערד וי אַ צעטראָטענער װאָרעם". 

אין זיין נאָכװאָרט צו ,ראָמאַנצעראָ? --- זיין לעצטן לידער-בוך, געפי" 
נען מיר אַ מערקװירדיקן אויסדרוק פון גאָט-לעסטערער היינע: קאיך האָב 
זיך צוריקגעקערט אַהיים צו גאָט, וי אַ פאַרזינדיקטער זון, נאָך דעם װי איף ‏ 
האָב יאָרן לאַנג געפּאַשעט די העגעליאַנישע חזרים". 

אין אַן אַנדער פּלאַץ האָט היינע נאָך פריַער געשריבן: ,מיט מיר איז 
געשען דאָס זעלביקע װאָס מיטן מיליאָנער, וועלכער האָט פאַרלאָרן זיין גאַנץ 
פאַרמעגן און איז געווען אין אַ געפאַר צו שטאַרבן פון הונגער. אָבער פּלוצים 
האָט ער זיך דערמאָנט, אַז ערגעץ אין אַ קעסטל האָט ער ליגן אַ גאַנצן 
מיליאָן, וועגן וועלכן ער האָט שוין אין גאַנצן פאַרגעסן. אַזױ איז אויך מיט 
מיו. נאָך דעם וי מיין ערדיש גליק איז באַנקראָט, האָב איך זיך דערמאָנט, 
אִו אין אַ ווינקל פון מיין האַרץ ליגט אַ גאַנצע רעליגיע, דער אוצר װאָס איז 
געבליבן אומבאַרירט...*, 

װוי טיף היינע -- דער אָפּטריניקער -- איז געװוען אומצערײיסבאַר 
פאַרבונדן מיטן גייסט פון זיין פאָלק, באַװײזט זיין בליציק װאָרט: ,אייערע 
אבות (ער מיינט די דייטשן) זענען געווען יעגער און האָבן נאָך ביז איצט 
ליב געיעג און מאָרד; איך אָבער געהער צו אַ פאָלק, װאָס איז געווען נישט 
קיין יעגער, נאָר אַָגע יאָגט ער *. 

דער האַס צום קולט פון יעגעריי איז אויך געווען שטאַרק ביי אַ צווייטן 
גרויסן ייַד --- בי װ אַ ל ט ע ר ר אַ ט ע נוי, ועמען די פאָרלויפער 
פון די נאַצי-בעסטיעס האָבן ברוטאַל דערמאָרדעט. ראַטענױ האָט דערקלערט, 
אַז ער האָט אַן אינסטינקטיוון עקל צו יעגער און זייערע מאָרד-מכשירים. 
היינע און ראַטענױ --- ביידע גרויסע ייַדן, יעדער אויף זיין שטייגער. 

זאָל מען זיך אַביסל נעענטער צוקוקן צו היינעס יוגנטײאָרן אין כלל 
כּון זאָג: עװוילסטו דעם דיכטער קענען, גיי אין זיין לאַנד". 

ווען היינע איז אַלט געווען 22 יאָר --- אין 1819, האָט אַ כװאַליע פון 
ייִדדהאַס און פּאָגראָמען פאַרפלייצט דייטשלאַנד. מיט ווילדע ;העפּיהעפ"" 
געשרייען איז דער בלוטדורשטיקער קריסטלעכער פּעבל באַפאַלן די ייִדן 
אַפּילו קריסטלעכע פּראָפּעסאָרן --- די פאָרלויפער פון היטלערן --- האָבן זיך 
נישט געשעמט אַרױסצורוקן מכלומרשט װיסנשאַפטלעכע פאָרשלאַגן, אַז מען 
זאָל די ייִדן אַרױסטרײבן פון דייטשלאַנד. אַנדערע האָבן אין פולסטן ערנסט 
פּאָרגעלײיגט, אַז כדי די ייַדן זאָלן זיך נישט פאַרמערן ,דאַרף מען די מע" 
נער מסרס זיין און די ווייבער און טעכטער אַרײנזעצן אין שׂאַנדהייזער". 

היינעס יוגנט-חבר לייב ברוך, װאָס האָט שפּעטער געהייסן ל ו ד װ יג 

ב ע ר נ ע, איז מיט דער מאַכט פון זיין קרעפטיקן טאַלאַנט אַרױסגעטראָטן 
קעגן די אַנטיסעמיטן און זיך באַרימט געמאַכט אַלס דעמאָקראַט און פריי- 
הייטס-קעמפער. אַ גרויסע שמד-עפּידעמיע האָט זיך דאַן צעגאָסן איבער 
דײיטשלאַנד. בעת דער יונגער היינע האָט אין האַמבורג מיט אייגענע אויגן 
געזען אין 1819 די שענדלעכע פּאָגראָם-סצענעס, האָט ער באַשלאָסן אויס- 
צוגיסן זיין ,גרויסן ייַדישן ווייטיק", זיין צאָרן קעגן קריסטנטום, און ער 
שאַפט אין די יאָרן 1821-1820 זיין טראַגעדיע ,אַלמאַנזאַר", װוּ ער שיל- 
דערט די מורן אין שפּאַניע, די מאַכמעדאַנער פון 15טן יאָרהונדערט, װאָס 
ווערן געצװוּנגען פון די שפּאַניער אָנצונעמען דעם קאַטױלישן גלויבן. אין 
כדיוו צו זיין פאַרלעגער דערקלערט היינע, אַז ער האָט געשאַפן זיין װערק 
ציליב רעליגיעז-פּאָלעמישע מאָטיוון. שרייבנדיק וועגן די מורן, מיינט ער 
אייך די ייִדן פון מיטלאַלטער און פון זיין אייגענער צייט, 

היינע באַגעגנט זיך דאַן צום ערשטן מאָל אויף אַ רייזע קיין פּױלן מיט 
די פרומע פּוילישע ייִדן. ער שילדערט זיי אין זיין אַרבעט ,איבער פּױלן. 
היינע דערציילט, אַז אין די פריערדיקע צייטן זענען די פּוױלישע ייַדן אין 
קולטור און בילדונג געשטאַנען פיל העכער פון פּוױלישן עדלמאַן, װאָס אין 
געווען נאָר באַהאַװונט אין דער גראָבער קריגס-מלאכה, און עס האָט אים נאָך 
געפעלט די פראַנצויזישע פּאָליטור. אין די שפּעטערדיקע דורות זענען אַבער 
די פּולישע ייִדן געװאָרן קולטורעל אָפּגעשטאַנען, זייער קאָפּ איז פול מיט 
באַרבאַרישע אידייען, אָבער דאָך שעצט ער דעם פּולישן ייַד העכער וי דעם 
דייטשישן, ווייל , אין זיין שטרענגער אָפּגעזונדערטקײט בילדעט דער פּולי- 
שער ייד אַן איינהייטלעך גאַנצן כאַראַקטער". 

מיט בייסיקער איראָניע טרעט אַרױס היינע קעגן די דייטשע רעפּאָרם- 
ייִדן -- די ,הינעראויגאָפּעראַטאָרס", צוליב וועמענס אומגעשיקטקייט און 
שפּינוועבס שכל-באַנדאַזשן מוז דאָס פאָלק ישראל אָפּגײן אין בלוט. 

היינע הייבט דאַן אָן שרייבן זיין באַרימט װערק ;דער רבי פון באַכ- 
ראַך*, װאָס ער האָט, ליידער, נישט געענדיקט. דער מאַנוסקריפּט איז פאַר- 
ברענט געװאָרן און היינע האָט באַװיזן שפּעטער צו פאַרעפנטלעכן נאָר עט- 
לעכע פראַגמענטן. װוּנדערבאַר זענען דאָרט די שטעלן, װוּ ער שילדערט דעם 
,;טויזנט-יעריקן שמערץ?" פון ייַדן, און װי דער רבי פון באַכראַך מוז אין דער 
וסדר-נאַכט אַנטלױפן פאַר אַ בלוט-בלבול,. היינע טרעט שאַרף אַרױס קעגן 
די שולדיקע אין דער בלוט-בלבול-אַפערע אין דמשק אין 1840, און ער 
שטראָפט אויך די ייִדן װאָס האָבן נישט גענוג שנעל געאיילט צו הילף זייערע 
ברידער אין דמשק, 

אין אַ שװאַכן מאָמענט האָט היינע מיטגעמאַכט די אַלגעמײנע שמד- 

ימאָדע, װאָס האָט דאַן אַרומגעכאַפּט די ייִדישע אינטעליגענץ און זיינע נאָענט- 
סטע פריינד, און ער שׂמדט זיך אין 1825 אין עלטער פון 28 יאָר. הגם ער 
העט מיט צוויי יאָר פריִער געשריבן צו זיין פריינד מאַזער, אַז ער האַלט עס 
אונטער זיין כבוד זיך צו לאָזן שמדן, כדי צו באַקומען אַ גוטע שטעלע אין 
פּרײיסן. באַלד נאָך זיין שׂמד האָט ער אָבער חרטה אויף זיין טאַט. ,איך 
פֿאַרזיכער דיר --- שרייבט ער צו זיין פריינד מאַזער --- אַז ווען די געזעצן 
װואָלטן דערלויבט צו גנבענען זילבערנע לעפל, װאָלט איך זיך נישט געשמדט*. 
געטויפטערהייט באַזוכט ער דעם האַמבורגער ייִדישן טעמפּל און ער הערט 
זיד צו מיט פאַרגעניגן צו דער דרשה פון פּרעדיקער קעגן די ייַדן, װאָס שמדן 
זיך צוליב דער האָפענונג צו באַקומען אַ שטעלע. 

דער פּאַקט; אַז ער האָט זיך געשמדט כדי צו באַקומען אַ שטעלע און 
נישט דאַרפן מער אָנקומען צו זיין ,,פאָטערס נדבה-שיסל", האָט אים שטאַרק 
פאַרביטערט. , מיין האַס קעגן קלער איז נאָך קיינמאָל נישט געוען אַזױ 
שטאַרק װי איצט*, שרייבט ער דאַן. ער רימט די יאַפּאַנער, װאָס האַסן קיין 
זאַך נישט אַזױ שטאַרק װוי דאָס קריסטנטום און דעם צלם. 

היינע פאַראַכט דאַן זיך אַלײין און ער דריקט דאָס אויס אין זיין צאָרנ- 
דיק ליד; 


און דו ביסט צום צלם געקראָכן, 
צום צלם װאָס דו פאראַכטסט, 
װאָס דו האָסט מיט װאָכן צוריק 
געװאָלט צעטרעטן אין שטויב, 


נעכטן נאָך א העלד געװען 
און היינט שוין אַ נידערטרעכטיקער מענטש. 


היינע שאַפט שפּעטעו זיין געפליגלט װאָרט, אַז ;דער שמדיצעטל איז 
דער איינגאַנגס-בילעט צו דער אײראָפּעיַשער קולטור". ער שיסט זיינע 
שאַרפסטע פיילן קעגן זיין נייער רעליגיע -- דאָס קריסטנטום. ער דערקלערט: 
;דאָס קריסטנטום איז דאָס אַממײסטן פאַלשע, אַממײסטן איראַציאָנעלע און 
אָבסורדאַלע רעליגיע אין דער וועלט. אַ רעליגיע פון ליבע, װאָס איז אַלײן 


לויטער שנאה, אַ רעליגיע פון פרייהייט -- און איז לויטער דעספּאָטיום, אַ 
רעליגיע פון הומאַניזם --- פון וועלכער מען האָט געזען בלויז אכזריותדיקסטע 
באַרבאַרײי*. ;דאָס קריסטנטום? -- זאָגט ער איז אַן אַנדער פּלאַץ -- ;איז 
די סאַמע אױסגעפּרוווטע שטיצע פון דעספּאָטיזם, טאַקע דערפאַר ווייל עס 
האָט געפּרעדיקט הינטישׂע הכנעה און מלאכים-געדולד"י 


היינע האָט שפּעטער אין זיינע אַרטיקלען װעגן שעקספּירס ,סוחר פון 

ווענעדיק" און דער װוּנדערבאַרער פּאָעמע וועגן יהודה הלוי אַרױסגעבראַכט 
זיַין טיפע פאַרערונג פאַרן ייִדנטום, זיינע גייסטיקע קװאַלן, שיינקייט אוך 
בורה. זיין פריערדיקע באַװוּנדערונג פאַר דער שיינקייט -- דעם אידעאַל 
פון די העלעניסטישע גריכן --- פאַרשװוינדט, און אויף דעם פּלאַץ קומט דער 
רעספּעקט פאַר עטיק און גוטסקייט --- פאַר דער מאָראַל פון ייַדנטום, 


היינע דערקלערט, אַז ער איז שטאָלץ מיט דעם פאָלק װאָס האָט געקעמפט 
אויף אַלע שלאַכטפעלדער פון אידייען, מיינענדיק דערמיט דאָס ייַדישע פאָלק. 
עדי גריכן" --- דערקלערט ער --- ;זענען געווען נישט מער וי שיינע ייַנגלעך, 
כעת די ייִדן זענען געווען מענער, געװאַלטיקע אומבייגזאַמע מענער". ;איך 
ליב דעם תהילים" -- דערקלערט ער -- ,משה רבינו און נישט אַכילעס איד 
מיין העלד". 


מיט פייער פון אויפריכטיקער באַגײיסטערונג שילדערט היינע די ראָל 
פון תנ"ך אין דער געשיכטע פון דער מענטשהייט. ;די ביבל, װאָס פאַראַ 
בוך! אַ װערק, גרויס װי די וועלט, און הויך וי די זון! אַ װוערק װאָס גרונ- 
טעוועט זיך צו דער טיפעניש פון דעם באַשאַף און דערהייבט זיך איבער סו- 
דותדיקע הימלען, זון-אויפגאַנג און זון-אונטערגאַנג, געבורט און טויט, פאַר- 
שפּרעך און דערפילונג --- די גאַנצע דראַמע פון דער מענטשהייט, אַלץ, אַלץ 
אַנטהאַלט אין זיך דאָס בוך תנ"ך, דאָס בוך פון אַלע ביכער". 


;די ייִדן האָבן אַ פאָטערלאַנד װאָס מען טראָגט דאָס מיט זיך אין טאַש 
-- דאָס איז די ביבל", האָט היינע געזאָגט. 


מיט באַגײסטערונג שילדערט היינע די ראָל פון ‏ מ שׂ ה ר ב י נוּ 
אין דער וועלט-געשיכטע. ער האָט נישט ליב געהאַט משהן אין זיינע יונגע 
יאָרן, ווייל ער --- היינע --- איז געווען פאַרבלענדט פון דער גריכישער קונסט, 
אין ער האָט משהן נישט געקענט מוחל זיין װאָס ער האָט פאַרבאָטן צו מאַכן 
בילדער און סטאַטוען. ;איך האָב אָבער נישט איינגעזען, אַז כאָטש משה האָמ 
פיינט געהאַט אַלע געקינסטלטע בילדער, איז ער אַלײן אָבער געווען דער 
גרעסטער קינסטלער אין דער ועלט. די עגיפּטער האָבן פון שטיינער אויפ- 
געבויט אייגענע פּיראַמידן, אָבער משה האָט גענומען אַ פאַמיליע פון פּאַס- 
טוכער און פון איר אויפגעבויט אַ פאָלק, װאָס לעבט איבער די פּיראַמידן, אַ 
גרויס, אייביק פאָלק װאָס דינט אַלס מוסטער פאַר אַלע פעלקער". 

;משׂה רבינו האָט געשטרעבט דאָס אייגנטום צו מאַכן מאָראַליש אוך 
האָט זיין ציל דערגרייכט דורך מעשר, שמיטה, יובל". ,/אה, משה רבינו!* --- 
רופט אויס היינע -- ,אונדזער מייסטער און דערציַער, גרעסטער שונא פוך 
יעדער שׂקלאַפערײי, באַפרײער פון מענטשלעכן געשלעכט". 

,וי קליין איז דער באַרג סיני ווען משה שטייט אויף אים" -- רופט 
אויס היינע ביי אַן אַנדער געלעגנהייט. 

היינע האָט געװווידמעט איינע פון זיינע שענסטע, פלאַמיקסטע פּאָעמען 
צו יהודה הלוי --- דעם גרויסן ייַדישן פּאָעט פון מיטלאַלטער. ער רופט אים 
אָן ,מייסטער פון פּאָעזיע, שׂטערן און שטורקאַץ צו באַלײכטן די וועגן פון 
זיין צייט, פייערדיקער זייל פון זיסן געזאַנג װאָס גייט פאָרויס פאַר ישראלס 
קאַראַװאַנען פון וויי און קלאַנג אין די מדברות פון גלות. 

,;ווען גאָט האָט באַשאַפן די נשמה פון יהודה הלוי, איז ער געווען אַזױ 
באַגײסטערט פון איר שיינקייט און שלימות, אַז ער האָט איר אַ קוש געטאָן 
--- און דער װידערקלאַנג פון דעם קוש הערט זיך אין אַלע לידער פון יהודה 
הלוי", 

יייַדן זענען אַ פאָלק װאָס אין ג אָ ט דור ש ט י ק", האָט היינע אַמאָל 
געזאָגט. דאָס דערמאָנט אין אַ װאָרט פון רוס דאָסטאָיעװסקי, אַז ס'איז נישט 
מעגלעך אַ גאָטלאָזער ייַד, 

היינע האָט מיט עכט-יִדישן פייער פיינט געהאַט די דייטשן. זיי זענען 
שטומפּ און לאַנגװײליק, די דייטשן האָבן ליב שקלאַפעריי. זיי מאָרדן מיט 
אַ מעטאָדע. ער האָט געװאָרנט די פראַנצויזן זיך נישט צו לאָזן אַנטװאָפענען 
אין שטענדיק זען די געפאַר פון די קריגערישע דייטשן. װאָס איז דער װוּנ" 
דֶער, אַז די בלוטדורשטיקע נאַציס האָבן אים אַזױ געהאַסט!.. 

היינע האָט זייער פרי באַמערקט די באַדײטונג פון אַמעריקע אַלס שוץ- 
אָרט פאַר פרייע גיײיסטער, ;אַפילו ווען גאַנץ אײראָפּע זאָל ווערן אַן אַלגעמײן 
געפענגעניש, איז נאָך אַלץ פאַראַן אַ צווייטע נאָרע צו אַנטלויפן און דאָס איז 
אַמעריקע, און גאָט צוֹ דאַנקען! די דאָזיקע נאָרע איז נאָך אַלעמען גרעסער װווי 
די געפענגעניש גופא!". 

היינע האָט אַמאָל געזאָגט, אַז די הערצער פון גרויסע מענטשן זענען 
די שטערן פון דער ערד, און עס דוכט זיך אים, אַז ווען מיר װאָלטן געקוקט 
פון דער הויך אויף די שטערן פון אונדזער ערד, װאָלטן די הערצער געשיינט 
פּאַר אונדז װי דאָס בלענדנדע ליכט פון די שטערן אין הימל, 

יאָ, היינעס האַרץ לייכט פאַר אונדז נאָך היינט וי אַ ליכטיקער שטערן, 
- און וועגן אים קען מען זאָגן דאָס זעלבע װאָס ער -- היינע --- האָט געזאָגט 
וועגן יהודה הלוי --- גאָט האָט אַ קוש געגעבן זיין נשמה און דער וידערי 
קלאַנג פון דעם קוש הערט זיך אין אַלע זיינע אומשטערבלעכע לידער. 

געפענגעניש און פעסטמונג 


(לייענענדיק די איינציקע ייַדישע צייטונג אין פּױלן) 


,און װייטער זע איך: עשיו יאָגט אין װילדן צאָרן, 
אָט פלאַקערט אויף דער ערשטער ייַדישער פּאַגראָם, 
און שאַרף ביים ערשטן יעקב װערט דער פּלאַן געבאָרן 
װאָס איז דער סוד פון אונדזער קיום עד היום, 
ער טיילט זיין הויזגעזינד אין מחנות װײט פֿאַנאַנדער -- 
דערשלאָגט מען איינעם דאָ, פאַרבלייבט א צװייטער דאָרט. 
און פינצטערט אַלץ דער טויט-שרעק אויף זיין װעג פון װאַנדער 
באַגלײט אים ליב און לויטער, װי א ליכט, גאָטס װאָרט: 
;אל תירא עבדי יעקב', 
א פיעס:ף 


;אל תירא עבדי יעקב". אַרױסרײסן דעם פּחד-געפיל פון האַרץ און אים 
שליידערן אין פּנים פון שונא: אויפהייבן די שאַנד-ברענגענדע געלע לאַטע 
צו אַ סימבאָל פון געלייטערטע ייִדישע ליידן, צו אַ בריק איבער דורות ייִדישע 
יסורים און קידוש-השם-גייער, צו אַ שטאָלצער קאַמף-פאָן, װאָס װעט מאָרגן 
פלאַטערן איבער צעשמעטערטע טראָנען -- דעם דאָזיקן מיסטישן כוח פון 
;איײיביקן װאַנדערער* האָט קיינמאָל די װעלט פון אונדזערע שונאים נישט 
פאַרשטאַנען. זי האָט נישט פאַרשטאַנען און מורא געהאַט פאַר אונדז, געפי- 
בערט פון פּחד אונדז שלאָגנדיק, װוערנדיק פאַרציטערט און פאַרפאָלגט פון 
קאָשמאַרן פאַר דער מורא פון ייַדישער נקמה. 

ווען איך לייען די ,גאַזעטאַ זשידאָװוסקאַ? --- די צייטונג פוֹן קנעכט- 
שאַפט פון ייַדישׂן פּױלן, פיל איך אין איר דעם אָטעם פון די שפּאַנישע ייִדן 
בימי אינקוויזיציע, פון די העלדן פון טולטשין און נעמיראָוו אין ת"ח ות"ט, 
פון די יונגע ייִַדן אין 5--1904, פון די ,סאַמאָאָבראָנעס", װאָס האָבן גע- 
שוווירן אַז , שפּייט מען דיר אין פּנים --- שפּײי צוריק מיט בליי". 

אמת, אונדזערע ברידער אין פּױלן קענען נישט באַווייזן קיין אַקטיווע 
העלדישקייט, װי די העלדן פון 1905, און עס קען זיין, אַז זיי טאָרן עס נישט 
באַװײזן. כ'וועל קיינמאָל נישט פאַרגעסן דאָס בילד פון אַ זיצונג אין ווילנע 
מיט דעם ייַדישן היסטאָריקער שמעון דובנאָוו. מיר --- די קאָמיסיע אויסצו- 
פאָרשן דעם חורבן פּוילן, צוזאַמענגעשטעלט פון פאָרשטייער פון אַלע ייִדישע 
פּאַרטײען, האָט פאַר אים -- דעם געויסן פון ייַדישער געשיכטע- 

פאָרשונג -- פאַנאַנדערגעװיקלט די מגילה פון ייַדישע לײדן אין איצ- 
טיקן קריג. ער -- דער 80"אָריקער -- האָט געטרייסט אונדו, די 
פיל ייַנגערע,. מיט ביײישפּילן פון קידוש'השם און ;אף על פּי כן", מיט 
װאָס ס'איז אַזױ רייך די ייַדישע געשיכטע. ,מיר װעלן אויך זיי איבערלעבן -- 
די מאָדערנע טאָרקװעמאַדאָס". אָבער דאָ זענען מיר צוגעקומען צו מעשי 
הרוביעשאָװו. איבער 2.000=ייַדן, מענער, פרויען, זקנים, קינדער, זענען גע 
טריבן געװאָרן פיל צענדליקער קילאָמעטער, אונטער זיי --- אויף פערד לויפן- 
דע, גאַלאָפּירנדע רייטער, און דער באַפעל האָט געלויטעט: ;די ייַדן, װאָס 
װועלן לויפן אין די ערשטע רייען וועלן בלייבן לעבן; די װאָס װעלן בלייבן 
הינטערשטעליק װעלן דערשאָסן ווערן אָדער צעטרעטן ווערן פון די רייטער". 
זין, יונגע מענער, האָבן זיך געקלאַמערט אין די אָרעמס פון זייערע עלטערן, 
וועלנדיק זיי מיטרייסן מיטן כוח פון זייערע יונגע,. שטאַרקע אָרעמס, זיי 
זאָלן אויך זיין צווישן די ערשטע, צװוישן די געראַטעװעטע. די זקנים מיט די 
ווייסע האָר האָבן זיך געבעטן: לאָזט אונדז שטאַרבן --- ראַטעװעט זיך! עס 
פאַלן די ערשטע שאָסן; עס פאַלן ייִדן מיט ספרי תורות אין די הענט -- 
רבנים, װאָס זענען געגאַנגען אויף קידוש-השם און נישט געװאָלט אַװעק- 
װאַרפן אין בלאָטע און שמוץ די ייַדישע ריינקייטן; עס פאַלן קינדער און 
פרויען -- זיי קענען נישט נאָכהאַלטן דעם דאָזיקן בלוטיקן, משוגענעם טייוול- 
געיעג פון טױט; און די מחנה טעראָריזירטע, אויף טויט-דערשראָקענע עדה 
לויפט און לויפט -- אפשׂר װועט ווער פאָרט בלייבן לעבן? 

און דאָ איז אויפגעשפּרונגע! דובנאָוו, און געגעבן אַ פרעג -- און ס'איז 
געווען װי ס'װאָלט אונדז געגעבן אַ קלאַפּ איבערן קאָפּ דער געוויסן פון דער 
ייִדישער קידוש-השם-געשיכטע -- האָט זיך נישט געפונען קיינער, װאָס זאָל 
גיין אויף קידוש-השם, זיך װואַרפן אויפן פּייניקער, אים און זיך דערהרגענען 
און הײיליקן דעם ייַדישן נאָמען? 

--- מיר זענען געבליבן אַלע זיצן פאַרשטיינערט. מיר -- פאָרשטייער 
פון פאַרשידענע ייַדישע פּאַרטײעף פּאַרטײען רעװאָלוציאָנערע, װאָס האָבן 
אין 1905 געװוּסט וי צו פאַרטיײידיקן אונדזער כבוד אַלס ייַד און מענטש, 
ציוניסטן, װאָס האָבן אין ארץ-ישראל באַװויזן דורך דער ;הגנה* אַז דער גייסט 
פון מכבי פלאַמט נאָך אין בלוט פון ייַדישער יוגנט --- מיר, די יינגע האָבן 
נישט געקענט אויסהאַלטן דעם אַרױספאָדערנדן בליק פון אַלטן. מיר זענען 
געזעסן צעבראָכענע מינוטן לאַנג, אין שטומען צער מיט אַראָפּגעלאָזטע קעפּ. 

ביז איינער פון אונדז האָט אויפגעהויבן דעם קאָפּ און געזאָגט: ,און 
װאָס װאָלט דאַן געווען מיט דער גאַנצער מחנה פון 2.000? זיי װאָלטן דאָך 
אַלע אויסגעשאָכטן געװאָרן אָן רחמנות!* און דאַן האָט זיך אָנגעהויבן אַנט- 

וויקלען אַ וויכוח וועגן אַקטיווער און פּאַסיווער העלדישקייט און די מסקנה 
-- יענע ייִדן האָבן אַנדערש נישט געקענט האַנדלען. 

יעדער מענטש האָט אַ רעכט צו זיין אַ העלד נאָר איבער זיין לעבן, אָבעֶר 
נישט איבערן לעבן פון אַנדערע הונדערטערי 

אונדזער אױיסנאַם-לאַגע אין קאַמף קעגן היטלערירשעות איז אַזאַ, אַז 
מיר קענען זיי נישט פאַרגלייכן מיט אַנדערע שרעקלעכע עפּאָכעס אין דער 
ייִדישער געשיכטע. אין די ערשטע חדשים פון דער היטלער-אינװאַזיע אין 
פּוילן,. װאָלט יעדער טראָט פון אַקטיוון ייַדישׂן װידערשטאַנד געמיינט די 
אױיסראָטונג פון גאַנצע קהילות. אין אַזאַ זעלישן מצב האָבן זיך נישט געפו- 
נען די ייַדן אַפילו בעת די פּאָגראָמען אין צאַרישן רוסלאַנד. די לאַגע פון אַנ- 
דערע באַזיגטע פעלקער, וי פּאָלאַקן, בעלגיער, נאָרװעגיער איז גאָרנישט צו 
פאַרגלייכן מיט דער לאַגע פון די ייַדן. 

אַוודאי איז דער היסטאָרישער וויכוח איבער דער דאָזיקער גורלדיקער 
פראַגע נאָך נישט אָפּגעשלאָסן. אָבער ביי יענער זיצונג האָבן מיר אַלע געהאַט 
דעם געפיל, צוזאַמען מיט דובנאָוון, אַז סיי געפילס-מעסיק, סיי באַנוצנדיק 
קאַלטן שכל און לאָגיק, איז אין יענער געשילדערטער סיטואַציע קיין אַנדער 
אויסוועג נישט געווען. 

וװועט איר װאַגן צו באַשׂולדיקן די פּױילישע ייַדן אין מאַנגל אין העל- 
דישקייט? ;ו ב ח ר ת ב ח יײ ם" אז דער ענטפער פון פּױלישן ייִדן. 
ס'איז אַ העלדישקייט אַ פּאַסיווע, װאָס בליצט נישׂט אויף אין מאַמענטן פון 
עקסטאַז, אָבער פילט אויס דאָס גאַנצע לעבן, די גאַנצע נשׂמה, אַ גבורה פון 
אויסדויער, אַ קדושה דורך ליידן. און ווער ווייס צי די דאָזיקע גבורה איז 
נישט די סאַמע העכסטע? אַלנפאַלס זענען מיר ייַדן דורכגעגאַנגען דורך אַלע 
גיהנומס פון דער געשיכטע בעיקר אַדאַנק דער דאָזיקער פּאַסיוער גבורה, 
װאָס איז טראַנספערירט געװאָרן ביי אַנדערע באַדינגונגען --- אין ארץ-ישראל, 
קאַמפס-באַװועגונגען אין רוסלאַנד קעגן צאַריזם אאַז"וו. אין די העכסטע הויכ- 
קייטן פון אַקטיוון קידוש-השם, פון אַקטיווער גבורה. 


* א 
- אל 


,איך פיל, איך בין שטאַרקער פון אַלע יסורים, 
פון מענטשלעכער ביזקײיט און שטרײט, 
און שטאַרקער פון װאַסער, פון פייער, פון שטורעם, 
און שטאַרקער אַפילו פון צייט". 
;דער אײַביקעה עדי - = א. יעסיף 


די ,גאַזעטאַ זשידאָוװוסקאַ?* איז די אָפּשפּיגלונג פון --- אויב מ'קען אַזױ 
זאָגן --- דער ,מאָראַל-פילאָזאָפּיע* פון פּױלישן ייִד בימי היטלער. אין איר 

קומט צום אויסדרוק די אַלטע ייַדישע װיטאַליטעט, דער לעבנס-כוח פון איי- 
ביקן ייַדישן פאָלק, װאָס באַטראַכט היטלערן נאָר װי נ אָ ך אַ טראַגישן 
עפּיזאָד אין זיין געשיכטע. אַן עפּיזאָד און נישט מער. װאָס מער די ייַדן אין 
פּױילן װעלן זיך צוגעוווינען צו אַזאַ לעבנס-בליק --- אַלץ װיײיניקער זעלבסט- 
מאָרדן, אַלץ וייניקער פרייוויליקער אַװעקגין פון לעבן, ווייל: פאַרלוירן 
דעם צוטרוי אין אים, וּ 


ס'איז נישט קיין צופאַל, װאָס אַממערסטן האָט אויפגערעגט די דייטשן 
אין פּױלן דער פאַקט, װאָס די ייַדן באַגײען נישט דאָרט קיין זעלבסטמאַרדן 
-- אַ דערשיינונג, װאָס האָט וי אַ מגיפה זיך פאַרשׂפּרײט צווישן דייטשישן 
ייַדנטום. דאָס באַװײזט בולט דעם גרויסן תהום, װאָס עפנט זיך צוישן נאַ- 
ציאָנאַל-געפּאַנצערטן, אין בטחוך-פאַרװאָרצלטן פּױלישן ייַדנטום מיט דעם 
אַנעמישן, צו פיל שטעקנדיקן אין ספערן פון פ ר ע מ ד ע הוכע קולטור- 
רעגיאָנען --- דייטשישן ייִדנטום. פּויליש ייִדנטום: שװאַרץיערד פון ייַדן" 
באָדן;: דאָס דייטשע -- קולטור-שפּינװועבס, לופט-שטויב אויף די ועגו פון 
דייטשלאַנד און וועלט. 


מ'דאַרף זיין אַ מסתפּק במועט, מ'דאַרף זיך װייניקער אָפּגעבן מיט די 
באַדערפענישן פון חומר, און מער זיך ווענדן צו תורה, צו גייסט -- חזרט 
מען איבער אין דער ;גאַזעטאַ זשידאָװסקאַ? די פּרקי אבות-סענטענצן פון 
אַלטע ייַדישע פילאָסאָפן און לערער, קומען דאָ שטאַרק צונוץ. ,דאָס אויג 
איז נישט געמאַכט געװאָרן צו שלאָפן --- מיטן אויסנאַם פון אַ קורצער צייט 
-- נאָר צו קוקן און צו זען" --- ברענגט די צייטונג אַ געדאַנק פון אבן-עזרא; 
;אַ מענטש איז נישט געשאַפן געװאָרן, כדי ער זאָל זיך פאַרשאַפן פאַרגעניגן, 
בויען פּאַלאַצן און דעראָבערן מאַיאָנטקעס, ווייל ער לאָזט עס איבער אַנדערע, 
און אַלײין װעט ער װוֹינען אין דער ערד". ,אַ מענטש דאַרף ווי אַ פויגל װאַנ- 
דערן, כדי צו קריגן פאַר זיך דערנערונג" (דאָס איז באַזונדערס צוגעפּאַסט 
צו דער היינטיקער לאַגע אין ייִדישן פּוילן). ,ס'זענען דאָ אַ סך סיבות פון 


טויט", לערנט אַן אַנדער פּסוק פון אבן עזרא. ודא לחכימא ברמיזא. 


אין אַן אַרטיקל , אין מינוטן פון נסיון" באַווייזט דער מחבר, אַז ליידן 
פאַראיידלען, מאַכן ריין און פאַרהאַרטעװען. שטענדיק אין שװוערע מינוטן 
--- און אַזעלכע האָבן נישט געפעלט אין אונדזער געשיכטע -- האָבן זיך 
אַרױסגעװיזן די שענסטע מעלות פון מענטשן. דאַן האָט זיך אַרױסגעװיזן די 
ייִדישע נאַטור אין איר פולן גלאַנץ פון אָפּפערװיליקער קרבנות-גרייטקייט, 
דער אַרטיקל ענדיקט זיך מיט אַ מאמר פון דער גמרא: װאָס דאַרף טאָן דער 
מענטש, כדי צו ראַטעװען זיך פון דער שרעק פון די משיח-טעג (הבלי- 

משיח)? זיך אָפּגעבן דעם לערנען און העלפן די נאָענטסטע -- קלינגט דער 
ענטפער, 

אין אַן אַרטיקל ועגן סוכות: אין ,קהלת* ווערן אין אַ קלוגער פאָרעם 
אַרױסגעהױבן געדאַנקען, װאָס ברענגען טרייסט דעם דערשלאָגענעם, פאַר- 
פּיײיניקטן ייַדן. ;ס'איז בעסער דער סוף פון דער זאַך, איידער דער אָנהייב", 
,קיין מענטש איז נישט דער האַר פון גיײיסט, כדי צו באַצװוינגען דעם גײסט; 
ס'איז נישטאָ קיין הערשאַפט אין טאָג פון טויט און נישטאָ קיין רעטונג אין 
קאַמף, און שלעכטס ראַטעװעט נישט אירע פאַראורזאַכער", ;אַלץ װאָס לעבט, 
האָט אַ האָפענונג". ,דער סוף פון אַ זאַך, מאַכט אַלץ פאַרשטענדלעך". 

אַ פיינער אַרטיקל הייסט ,לעבנס-קלוגשאַפט פוֹן אַ יחיד און אַ פאַלק", 
דער מחבר ברענגט דאָ אַ שמועס פון בעל-שם-טוב מיט אַן אַכציקײיאַריקן 
טרעגער חייקל. ,,חייקל, וי איז עס דיר היינט דערגאַנגען?? -- פרעגט דער 
בעל-שם-טוב. , שלעכט -- ענטפערט דער טרעגער מיט אַ וויינענדיק קול -- 
זע, רבי, װוי עלנט און אָרעם איז מיין לעבן. אין מיין גרויען עלטער מוז איך 
נאָך אַרבעטן אויף אַ שטיקל טרוקן ברויט". 

צומאָרגנס האָט אים דער בעל-שם-טוב ווידער גערופן. ;גוט-מאָרגן, חייקל, 

זוי גייט עס דיר?" דאָס מאָל איז שוין דער ענטפער געװען אַן אַנדערער: 
,רבי! כ'האָב זיך פאַרטראַכט איבער אייער פראַגע און כ'האָב זיך דער- 
טראַכט, אַז װי לאַנג כ'קען נאָך אַרבעטן און פאַרדינען, און נישט זיין אויס- 
געשטעלט אויף מענטשלעכער גנאָד, קען איך זיך פאַררעכענען צו די גליק- 
לעכע מענטשן". 

דאָס זעלבע איז מיט אַ פאָלק --- פירט אויס דער מחבר פון אַרטיקל -- 
אין שווערע צייטן איז אַלץ אָפּהענגיק אָן דערהאַלטונגס-אינסטינקט און גע- 
זונטן פּאַרשטאַנד, מיט איין װאָרט, פון לעבנס-קלוגשאַפט, אין אַזעלכע פאַלן 
איז נישטאָ קיין פאַרטיקער רעצעפּט און האַנדלונגס-אופן. אַלץ איז אָפּהענגיק 
פון באַדינגונגען. אַ פאָלק, װאָס באַזיצט אַ גענוגנדע מאָס לעבנס-קלוגשאַפט, 
וועט שטענדיק געפינען אַ וועג צוֹ עקזיסטענץ און אַנטװיקלונג. די געשיכטע 
איז רייך מיט פיל פאַלן, ווען פעלקער, װאָס האָבן נישט באַזעסן די מעלה, 
זענען אָפּגעװישט געװאָרן פון דער ערד". 

אויב די עלטערע ייַדן באַװוייזן אַזױ פיל אויסדויער און לעבנס-כוח, 
איז נאָך אַ גרעסערע פרייד צו הערן, אַז די יוגנט, באַזונדערס די ציוניסטיש- 
חלוצישע, טראַכט גאָרנישט קיין איין רגע אַרײנצופאַלן אין פאַרצווייפלונג, 
די קיבוצים לעבן אויף, מען אַרבעט אין די שװוערסטע באַדינגונגען, אַבער 
אין אָװנט איז מען לוסטיק און דאָס חלוצישע ליד, װאָס כישופט מיט אַלע 
פייערן פון לעבנס-פרייד, האַלט אויף דעם גלויבן, אַז ס'וועלן קומען בעסערע 

טעג. מיט אַ געפיל פון שטאָלץ האָב איך געלייענט אַ בריוו פון לאָדזש. א 
גרוס פון אַ חלוצישן צענטער אין אײיראָפּע, איז אויסגעהערט געװאָרן אין אַ 
געוויסן אָװנט דורך 160 מאַן, װאָס זענען זיך צוזאַמענגעקומען נאָך דער 
אַרבעט, און צומאָרגנס אין דער פרי האָבן 400 נצנים (שפּראָצונגען) -- די 
ייַנגערע שיכט פון דער אָרגאַניזאַציע -- אויסגעהערט דעם גאַסט און צום 
סוף האָט אויפגעפלאַקערט אַ הױיראַ, װוי אין די אַלטע גוטע צייטן. עס זענען 
נישטאָ קיין ביכער אויף פירן די קולטור-אַרבעט, קלאָגט זיך דער שרייבער 
פון דעם בריוו. האָט מען אײנגעאָרדנט קבוצות, און די עלטערע חברים לער- 
נען די ייַנגערע פון א וי ס נ װ יי ני ק װאָס ס'איז געבליבן אין קאָפּ פוך 
די אַמאָליקע שלום-צייטן --- און װאָס נאָך וויכטיקער --- װאָס ס'איז געבליבך 
אין האַרץ! 

װעט אַ פאָלק מיט אַזאַ יוגנט אונטערגיין? קען אַזאַ פאָלק אונטערגיין? 

אַ 10-יאָריק ייַדיש ייַנגעלע פון מאַקאָוו שרייבט א רירנדן בריוול צו דער 
רעדאַקציע פון ,גאַזעטאַ זשידאָווסקאַ?. דאָס בריוול איז אין דער פאָרעם פון 
אַ ליד פאַר דער קינדער-אָפּטײלונג פון דער צייטונג: ;אָ, גאָט, דו װאָס דו 
קענסט אַלץ טאָן, באַװײיזיזשע אויך דאָס צו טאָן, אַז מיין צעבראָכן האַרץ 
זאָל נישט זיין קיין שטיין פאַר די מענטשן. פאַרטראַכט זיך אַלײן אַ גאָט, 
וויפל װאָלט איך געקאָנט אױפטאָן, ווען דו װאָלסט מיר געגעבן כוח אַראָפּ- 
צוקייקלען פון האַרץ דעם שטיין". 

נו, זאָגט, ליבע מענטשן, גיט אַן עצה, װי קען מען אַראָפּקײקלען דעם ‏ 
שטיין פון זאָרג פון האַרץ פון מאַקאָװער ייִנגל, בירגער פון ייַדגעטאָ, אַז 
דאָס האַרץ זאָל זיין אָפן צו גאָט, צו וועלט, צו מענטש, און זיי --- די משה- 
לעך און שרהלעך -- וועמענס הערצלעך זענען נישט פאַרװאַנדלט געװאָרן 
אין גיפט און גאַל, טראָץ אַלע פּאָגראָמען און מענטשלעכן סאַדיזם -- זאָלן 
קענען טאָן מצוות און מעשים טובים, זאָלן קענען ליב האָבן מענטשן ! 

אַ מאָדנע פאָלק, אַ רעטעניש פאַר דער וועלט -- וויפיל מען פּײיניקט 
עס נישט, קוקט עס פאָראויס צום באחרית הימים, און זיינע קינדער, אָנשטאָט 
זייער נשמה זאָל זיין אַ פּולװוער-פאַס פון נקמה-געפילן, בעטן זיי זיך, מען 
זאָל זיי לערנען וי ליב צו האָבן מענטשן. 

מעגן זיך נישט פיל אמתע קריסטן שעמען, װאָס אַזאַ אמת-.קריסטלע- 
כער" דאָקומענט קומט פון מויל פון אַ ייַדישׂ קינד אין איצטיקן מיט האַס 
אָנגעפילטן היטלער"פּױלן ? 

און אַלס אויסקלאַנג-אַקאָרד פאַר די שטימונגען פון פּולישן ייִַדן, קומט 
אַ מעשהלע פון אונדזער אַלטער ייִדישער ליטעראַטור, װאָס ווערט געבראַכט 
אין אַן אַרטיקל אין דער ,גאַזעטאַ זשידאָװוסקאַ?: עס זענען געפאָרן עטלעכע 

תלמידי-חכמים אויף אַ שיף. אַ שרעקלעכער שטורעם-ווינט האָט געבושעוועט 
איבערן ים. די שיף איז צעבראָכן געװאָרן און די תלמידי:חכמים האָבן זיך 
געראַטעװעט שווימענדיק אויף אַ ברעט. ווען זיי זענען צוגעקומען צום ברעג 
האָבן זיך די פריינט געװוונדערט, וי זיי האָבן זיך געקענט ראַטעװען אין אַזאַ 
שטורעם? דערויף איז געקומען די תשובה: , פאַר יעדער צעשטורעמטער כװאַ- 
ליע האָבן מיר אָנגעבויגן די קעפּ, און אַזױ איז זי אַריבער איבער אונדז". 

אָנבײגן די קעפּ איבער די צעשטורעמטע כװאַליעס פון די געשעענישן, 
זיך קלאַמערן אין לעבן אונטער אַלע באַדינגונגען, אַרױסװײזן העראָיַזם אין 
קאַמף פאַרן לעבן, ;ובחרת בחיים? -- דער אַלטער ייִדישער דעוויז, איז ווי- 
דער געשטעלט געװאָרן פאַר אַ נסיון אין דער נייסטער ייִדישער געשיכטע. 
אוז װידער האַלט דער פעסטער ייִדישער שטאַם דורך די פּראָבע פון פייער און 
שטורעם. זיכער װעט דאָ און דאָרט דער מעכטיקער געוויטער אָפּרײסן שװאַ- 
כע, פאַרחלשטע, אָפּגעדאַרטע צווייגן --- דער שׂטאַם בליײיבט פעסט און 
נישט באַרירט -- און זע! אֶט באַװײזן זיך שוין אויפן אַלטן שטאַם יונגע, 
פרישׂע שפּראָצונגען, לעבעדיקע נייע געװויקסן. טויט און פאַרניכטונג װעלן 
קיינמאָל דעם שטאַם נישט צעברעכן. צו שטאַרק זענען זיינע װאָרצלען, װאָס 
שניידן דורך אַלע שיכטן פון דער ערד, אַלע תקופות פון דער מענטשלעכעףײ 
געשיכטע. 

מיר בלייבן דאָס אַלטע,. א ײב י קט פאָלק. 


פּעברואַר 1941 

װען עס קומט אַ פרײיד אוֹיף דער װעלט, 
זערפילן עס צומערשט זי יַדן, װען עס 
קומט אַ פורעניות אויף דער װעלט, 

דערפילן עס װידער צומערשטן די :דן 


ר' שמעון בן לקיש. 


נאָכן חורבפּױלן האָבן זיך הונדערטער-טויזנטער פּליטים אַ לאָז גע 
טאָן איבער וועגן און שטעגן, זיך צעשפּרײט איבער לענדער און שטעט. דער 
אַלטער ייִדישער ויסעו ויחנו פון דער צייט פון מדבר, איז דאָ מקוים געװאַרן 
אין אַן אַפּאָקאַליפּסישער פאָרעם; גהינום-שרעקן האָבן געלויערט אויף אַלע 
וועגן. נאָך 20 יאָר שלום האָט אַ מבול פון בלוט און טרערן אַ פלייץ געגעבן 
איבער אײראָפּע און דאָס טויזנט-יעריקע ייִדישע פּוױלן איז געװאָרן אויסגע- 
װאָרצלט, איז געגאַנגען אין גלות אַרײן, געיאָגט מיט פייערדיקע ריטער פון 
דעם אַלטן ייַדישן שטאַם-שׂונא, פון די גערמאַנישע געצנדינערישע קריסטן, 
די אָנזאָגער פון , טױיזנטײאָריקן" היטלער-רייך. 

אויפן דאָזיקן װאַנדעריװעג זענען טויזנטער פּליטים דערגאַנגען קיין 
ווילנע -- און די אַלטע ייִדישע ירושלים דליטא האָט װאַרעם צוגעדרילט די 
טאַרװאָגלטע קינדער צו איר מוטער-האַרץ און האָט באַװיזן, אַז זי האָט דאָס 
פילקאָמע מענטשלעכע, נאַציאָנאַלע און ייַדיש-היסטאָרישע רעכט װײײטער צו 
טראָגן אויף זיך די קרוין פון שטאָלצן עפּיטעט ;ירושלים דליטא? -- אַ 
שפּראָץ פון אמתן ירושלים, --- חטר מגזע ישע. 

דאָס טרויעריק-האַרבסטיקע ליטע איז אַזױ קרובישנאָענט צום ייַדישן 
וועלט-װאַנדער-געמיט, די קליינע הייזלעך און טרויעריקע לאַנדשאַפטן, די 
באַשײדענע אָרעמקײט און פּשטות פון מענטש און נאַטור איז אַזױ ייֵייש, אַז 
עס דאַכט זיך אַז די הייזער און ביימער, דער קװאַל און שטיין רעדן ייַדיש --- 
די שפּראַך פון תחינה און צאינה וראינה, פון מאַמעס ליכט-צינדן אין פריי- 
טיק-צו-נאַכטסן און פאַרבענקטע מיט וויי און צער אָנגעזאַפּטע ניגונים אין די 
מוצאי שבת-אָוונטן, ווען עס קעמפן צווישן זיך קודש און חול, ירושלים-שבת 
און גלות-חול, ווען די שבת-פּרינצעסין מוז צוריק אַרײנגײן אין די שפחה- 
קליידער און װאָכעדיקע װאָך פאַריאָגט די לעצטע שטראַלן פון שבת-קעניג- 
רייך. 

;עס האָט מיך געפאַנגען דער אומעט, װאָס שוועבט אויף די טונקעלע 
פעלדער, און רוט אויף די איינזאַמע ביימלעך, װאָס שטייען צעװאָרפן אייף 
זײי; דער בלויער, פאַרטרױערטער הימל, װאָס קוקט פאַרװויינט אַרונטער דירך 
ווייסלעכע זיידענע נעפּלען און פול מיט צערטלעכן װײי; די ראָזע און שטילע 
פאַרנאַכטן, װאָס שטאַרבן װי עלנדע קינדער: די נעכט, וועלכע באָדן זיך 
שטיל אין אַ בלאַסן, אַ קרענקלעכן שיין; די מאָרגנס, װאָס װועקן זיך אויף וי 
אַ שמייכל אויף גוססע ליפּן;: די טעג, װאָס דערשיינען פאַרהילט, װי זי 
װאָלטן זיך שעמען צו זיין". 

דוד אײינהאָרנס דאָזיקע װוּנדערבאַרע פערזן זענען אײביק ניי, װי ס'וועט 
קיינמאָל נישט פאַרװוישט ווערן דער ייַדישער חותם פון ווילנע, װוי ס'וועט, 
דאַכט זיך, קיײינמאָל נישט פאַרװוישט ווערן דער שמייכל דורך טרערן, דער 
שמייכל פון צער און טרויער פון דער ליטווישער לאַנדשאַפט, פון דער וויל- 
נעדנאַטור, ו 

נישט קיין װוּנדער, װאָס טויזנטער פּליטים אַרויסגעריסענע פון לאַנד 
און היים האָבן אַזױ ליב געקראָגן זייער סוכת ארעי, די צייטװײיליקע אכסניה, 
װאָס איז געװאָרן מער װי אכסניה, װאָס האָט געשמעקט מיטן אַראָמאַט פון 
היים און צאַרטער באַרירונג פון מוטערלעכע פינגערי 

ווילנע האָט אויך ביים פאָריקן וועלט-קריג אויפגענומען צענער-טויזנ- 
טער פּליטים, פאַרבונדן זייערע פיזישע װוּנדן און געגאָסן באַלזאַם אין זייש- 
רט פאַרווונדעטע נשמות. 

עס קומען מיר אויפן זכרון טיפּן פון ווילנער צדקהאַפּאָסטאָלן (נישט 
די היינטיקע שרייערישע פילאַנטראָפּיע),. צאַרטע שליחים פון דער געטין 
רחמנות. איינע פון זיי --- דבורה אסתר -- ווערט פּרעכטיק באַשריבן פון 
שרה רייזען. אַ ייִדישע פרוי, וועמענס גאַנצער לעבנס-אינהאַלט איז באַשטאַ- 
נען אין געבן ,ברויט די לעבעדיקע און תכריכים די טויטע". זומער און ווינ- 
טעוי, אין היץ און אין פרעסט, פלעגט זי גאַנצע טעג שטיין אין גאַס און טיילן 
נדבות. אַלעמאָל האָט זי געהאַט אַנדערע ;קליענטן". מען דאַרף געלט אויף 
אַ דאָקטאָר פאַר אַ קראַנקן, --- דבורה אסתרס שטימע הערט זיך שוין פון װי 
ווייט: ,קויפט ווייבעלעך פאַר אַ קאָפּיקע אַ דאַקטאָר!? אַן אָרעמע בתולה 
דאַרף חתונה האָבן -- עס פעלט געלט צום אויסשטייער און צו פּראַװען דעם 
אָרימען חתונה-טיש -- דבורה אסתר רוט נישט. , קויפט, ווייבעלעך, פאַר אַ 
קאָפּיקע א חתן? -- און די קאָפּיקעס װאַקסן אין איר רויטער פאַטשײלקע -- 
און איר פרייד האָט נישט קיין גרענעץ. די ווילנער שרה בת טובים איז גע- 
ווען די פרייד פון די אָרעמע ווילנער געסלעך. אירע ,;גמילת חסדימס" האָבן 
געראַטעװעט הונדערטער פאַמיליעס, און ווען איר מאַן --- דער פּרנסה-געבער 

איז געשטאָרבן, האָט מען קוים געפּועלט ביי איר זי זאָל זיך נעמען פון דער 
;קאַסע* 2. רובל מיט פופציק קאָפּיקעס אַ װאָך אויף איר אויסהאַלטונג. און 
אויך פון דער סומע פלעגט זי אַראָפּנעמען ;מעשר" פאַר אירע ,קליענטן". 
איינמאָל איז זי געװוֹיר געװאָרן, אַז אַ קלויזניק פעלט אַ טאָג, האָט זי באַ- 
שלאָסן, זי װעט נישט עסן קיין פלייש און אָפּגעבן דעם קלויזניק דאָס געלט. 
איר גאַנצע עקזיסטענץ האָט זי געװאָלט דערפירן צו דער מדרגה פון לעבן 
בלויז פאַר יענעם. 

דאָס מתנגדישע ווילנע האָט שטענדיק געהאַט אין זיך פיל חסידישע װאַ- 
רעמקייט און ברען. אין 1897 איז די ייִדישע געשיכטע געבוירן געװאָרן מיט 
אַ צווילינג --- בונד און ציוניזם האָבן זיך באַװויזן אויף דער ייַדישׂער גאַס 
--- ווילנע איז געווען דער קװאַטער פון ביידע, און אַלע אָפּצװײגונגען פון די 
דאָזיקע ביידע געדאַנקען-װעלטן, די פאַרשידנסטע מינים ,, טאָלקן?, װאָס האָבן 
זיך שפּעטער אָנגעהויבן ווימלען און מערן איף דער ייִדישער גאַס, האָבן 
ס'רוב געשטעלט זייערע ערשטע טריט אין ווילנע. (אַן אינטערעסאַנטער קו- 
ריאָז --- כדי צו העלפן ;אַרײנטראָגן אַביסל באַװוּסטזײן אין די מוחות" און 
קלאָר מאַכן די אונטערװאַקסנדע יוגנט די פּראָגראַמען פוֹן אַלע פּאַרטײעו און 
גרופּן, האָט זיך געשאַפן אין 1904 אַ פאַרבאַנד פון , אומפּאַרטײאישע*, ווע 
מענס אויפגאַבע איז געווען מחנך זיין זיינע מיטגלידער צו דער מצוה פּאַרטײ 
און מרביץ תורה זיין בישראל. ס'איז אָבער געשען אַן אומגליק, דער ;פאָלקס- 
אוניווערזיטעט* פאַר פּאַרטײאָלאָגיע האָט זיך אַלײן פאַרװאַנדלט אין אַ פּאַר- 
טיי מיט סימפּאַטיעס צו פּועלי-ציון און ס'האָט זיך ליקווידירט דער דאָזי- 
קער העכסט-אָריגינעלער סאָציאָלאָגישער פענאָמען..). 

ווילנע איז געווען דער שפּיגל פון די טיפסטע נשמה-עמאָציעס, װאָס 
לעבן אין פאָלק, איז געווען דער קװאַל פון פאָלקס-לעבן, פון איר באָדן האָבן 
הויך געשלאָגן פאָנטאַנען פון אמונה, עקשנות און ליבשאַפט צום לעבן. דער 
נאַציאָנאַלער זעלבסטדערהאַלטונגס-אינסטינקט איז אין ווילנע שטענדיק געַ- 
ווען זייער שטאַרק און דערפאַר האָט עס דאָס פאָלק אין ליבשאַפט אַ נאַמען 
געגעבן ירושלים דליטא. 

די פּרעמיע פון לואיס לאַמעד פאָנד פאַר שפּראַכן-דערנענטערונג קומט 
פאַקטיש דעם ייַדישן ווילנע. די ייַדישיסטן דאָרט זענען געווען פון אַלע וועלט- 
קיילעך-ייַדישיסטן די נאָענטסטע צו העברעיש, און העברעיסטן פון וויל- 
נע זענען פון די העברעיסטן מאַרבע כנפות הארץ -- געווען די נאָענטסטע צו 
ייַדיש. די ווילנער ייַדישיסטן האָבן שטענדיק געפירט אַ קאַמף מיט די שול- 
צענטערן אין װאַרשע. זיי האָבן פאַרלאַנגט מער ייִדישע געשיכטע, נאָענט- 
קייט צִו די מקורות פון אַלט-ייַדישקײט, מער העברעיִש און אַפּילו געזינדיקט 

מיט,.. ארץ-ישראל-בענקשאַפט. די װאַרשעװער ייַדישיסטישע שול-צענטראַ- 
לע האָט זיך מיט די ווילנער אַפּיקורסים --- עקשנותדיקע פוסטריט-גייער פון 
ווילנער גאון, קיײינמאָל נישט געקענט ;ספּראַװען": און אויך די וילנעה 
;תרבותניקעס? זענען געווען מער פאָלקסטימלעך: מיטן פּנים צו ייִדיש, צום 
גלות, צום קוילער-געסל און זיי האָבן אַריינגעפירט דעם למוד פון ייִדיש אין 
זייערע שולן, װאָס איז אין פּוױלן געװאָרן שטאַרק באַקעמפט: דאָס וויגעלע 
פון דער סינטעטישער 2 שפּראַכןדשול, געבויט דורך ,שולקולט" איז טאַקע 
געשטאַנען אין ווילנע -- די קלאַסישע שטאָט פון ייִדישן קולטור-סינטעז. 

די מחיהדיקע ווילנער ייִדישע יוגנט רעדט אַ זאַפטיקן, פּערלדיקן ייִדיש 
און זי פלעגט אין די טויזנטער שטראָמען אויף פאָרלעזונגען, קאָנצערטן, טעאַ- 
טערן און אַנדעדע ייִַדישע קולטור-אונטערנעמונגען. מיין חלום איז: װי פלאַנצט 
מען אַריבער אַ פּאַר טויזנט ווילנער בחורים און מיידלעך אויפן שטײניקן 
אַמעריקאַנער באָדן? זיי װאָלטן אפשר יאָ באַװיזן די קונץ פון אַרױסציען פון 
שטיין װאַסער --- אַרױסציִען פון אונדזער אַמעריקאַנער ייִדישער יוגנט ברען 
פּאַר ייַדיש-לשון און װאַכזאַמען אינטערעס פאַר ייִדישע פּראָבלעמען, װאָרט 
און ליד, 

ווען אַ פּאָר טויזנט אַזעלכע ,נאַראָדניקעס? װאָלטן זיך אַ לאָז געטאָן אין 
פאָלק און גענומען בלאָזן אין זיײיערע שופרות, װאָלטן אפשר געפאַלן די ירי- 
חו-מויערן, װאָס שיידן פאַנאַנדער די ייִדישע פּאַרטײען, די ייַדישע פּרעסע 
און געזעלשאַפטלעכקײט פון דער ייִדישׂער יוגנט... 

ווער ווייס?? 

פאַר מיין גייסטיק אויג וויקלט זיך איצט פאַנאַנדער דאָס בילד פון די 
ברייט-פאַרצווייגטע ייַדישע קולטור-אַנשטאַלטן אין ווילנע. װי װוּנדערבאַר 
און אמתדיק קלינגען אַריבער די ווערטער פון ק ול ב אַ ק ן| װעגן וילנע 
-- ;אַ ספר יעדער שטיין, אַ פּאַרמעט --- יעדע װאַנט". אויב מיר האָבן נאָך 
נישט פאַרלוירן דאָס רעכט זיך צו רופן ;עם הספר", איז ווילנע די עיר הספר, 
דער טעמפּל פון ייַדישן בוך, פון ייִדישן װאָרט און קלאַנג. 

ײ. פט דצ שווהביב לי אָט עק' מיט איר פעקרעטאה. -+ 
תלמיד חכם -- חייקל לונסקי. געגרינדעט אין 1892 איז זי געװאָרן פאַר- 
זואַנדלט איז אַ גרויסן ייַדישן קולטור-אויפטו. אירע קרוב 20.000 ביכער, 
דערונטער פיל אַלטע כתבידן, און זעלטענע יקריהמציאות פלעגן װערן 
טעגלעך געלייענט פון הונדערטער מענטשן פון אַלע קלאַסן און שיכטן. בעתן 
קיעווער בײליס-פּראָצעס אין 1912, האָט דער ראַבינער מזא"ה זיך באַנוצט 
מיט 2 אַלטע ביכער פון דער סטראַשון-ביבליאָטעק, װאָס זענען געװאָרן פון 
דאָרט טעלעגראַפיש אַרױסגעפאָדערט. קרוב 60.000 באַזוכער אַ יאָר. 30 

פּראָצענט לערן-יוגנט, איבעריקע --- אַרבעטער, בעלי-מלאכות און האַנדלס- 
אָנגעשטעלטע. 

אין באַזוכער-בוך לייען איך עטלעכע אינטערעסאַנטע פאַרצייכענישן 
פון ייִדישע שרייבער. ‏ ש ל ו ם - ע ל י כ ם שרײבט: ;שמע בכל לשון 
שאתה שומע -- אַז אין אַזאַ גרױסאַרטיקער ייִדישער ביבליאָטעק געפינען 
זיך אויך ייִדישע ספרים אוֹיף פּראָסט-ייַדיש, זשאַרגאָן, דאַרף קיינעם נישט 
זיין קשה, װאָס אַ פּראָסטער ייִדישער שרייבער, װאָס שרייבט מערסטנטיל 
פאַרן ייִדישן פאָלק אויף זשׂאַרגאָן האָט זיך צעשריבן אין דאָזיקן בוך צווישן 
אַלע גרויסע אויף אונדזער װאָכעדיקער פּאָלקס-שפּראַך, אין זשאַרגאָן. ,אין 
קורצן וויל איך דאָ באַמערקן, אַז אַזאַ מין ייִַדישן אוצר װי די דאָזיקע ייִדיששף 
ביבליאָטעק האָב איך נישט געזען נישט נאָר אויף דער װאָר, נאָר אַפילו אין 
חלום, אין דער צייט, ווען די פאַנטאַזיע כאַפּט אויף דעם שרייבער און טראָגט 
אים אַװעק אויף די פליגלען ווייט-ווייט פון דער וירקלעכקייט. אויב אין 
ירושלים-דליטא איז אַזעלכעס בנמצא, היינט װאָס קען שוין דאָרט זיין, אין 
ארץ-ישראל מיין איך?! און אפשר איז דאָס קיין ראיה נישט". 

ש ל ו ם אַ ש שריבט: ;עס נעמט אָן אַ שרעק צו שרייבן ווייטער, 
זעענדיק דאָס, װאָס אונדזערע זיידעס האָבן אונדז איבערגעלאָזט"., 

די מפיצי השכלה-ביבליאָטעק, געגרינדעט אין יולי 1910, האָט אויך גע- 
ציילט קרוב 20.0000 ביכער מיט עטלעכע טויזנט ליינער. 

דער אַנסקי-מוזײי, אויסגעהאַלטן דורך דער ייַדישער היסטאָריש-עטנאָ- 
גראַפישער געזעלשאַפט, די נעץ פון ייִדישע און העברעישע שולן און גימנאַ- 
זיעס מיט פיל טויזנטער תלמידים, אַ ייַדיש גלענצנד איינגעאָרדנט טעכני- 
קום, ייִדישע און העברעיַשע לערער-סעמינאַרן, מוזיק-קונסט און געזאַנג-גע- 
זעלשאַפטן, שיינע ייַדישע טעאַטערן, און אַפילו געװאַגטע פּרוּוון צו גרינדן 
אַ ייִדישע אוניווערזיטעט. 

דער ייִדיש-װויסנשאַפטלצכצר אינסטיטוט ‏ = 
אויף זיין אופן געפלעגט דרך-ארץ פאַר ייִדישער װיסנשאַפט און קולטור. זיין 
שיינע געביידע איז שטענדיק געווען פול מיט הונדערטער באַזוכער און שטו- 
דירנדע. דער גרעסטער ייִדישער פּרעסע-אַרכיוו, טעאַטער-מוזײ אויפן נאָמען 
פוּן אסתר רחל קאַמינסקאַ, אַספּיראַנטור און פּראָאַספּיראַנטור מיט צענדלי- 
קער געטרייע שילער, פיל װיסנשאַפטלעכע אױסגאַבן -- אַ צענטער פאַר ייַדי 
שער װיסנשאַפט װאָס האָט אַקומולירט אין זיך אַזױ פיל גייסטיקע ענערגיע 
און אָנגערעגט צו המשך, געװאָרפן בריקן צווישן ייִדישן עבר און עתיד, גע- 
ווען אַ סיײיסמאָגראַפישע אויפנעם-סטאַציע פאַר גייסטיקע רעגונגען אין ייִדישן 
לעבן. ייַװואָ און העברעיישער אוניווערזיטעט אין ירושלים -- האָבן געזאָלט 

זיין די הויבקייטן פון ייִדישן גייסט. ביידע אַנטשטאַנען אין זעלבן יאָר -- 
5, סימבאָליש-היסטאָרישער רמז איבער זייער דערגענצונג און ,תכלית" 
פון ייַדישן גייסט. די מלחמה-זאַווערוכע האָט איין צענטער צעשטערט. ירו- 
שלים-דליטא ווערט איצט אַרײנגעפּרעסט אין סדום-בעטל פון אַסימילאַציע. 
רוסיש און ליטוויש שטויסן אַרױס ייַדיש און ווילנע זאָל באַלד װערן אַזױ 
אויסגעליידיקט ייַדיש-נאַציאָנאַל װי די ייַדישע קולטור-אַנשטאַלטן אין סאָ- 
װעטנלאַנד: אַ דאַך אָן אַ פונדאַמענט, אַ סקעלעט אָן בלוט און פלייש. זענען 
מיר מתפּלל אַז ירושלים דארץ-ישראל זאָל בלייבן גאַנץ און די יורשים פון 
באַרבאַרישן רוים זאָלן נישט חרוב מאַכן דאָס ירושלים של מעלה, װאָס איז 
די נשמה פון ירושלים של מטה. 


א = 

אין ווילנע האָבן זיך פאַרזאַמלט איבער 10.000 ייִדישע פּליטים. אַ העלפט 
פון זיי זענען באַשטאַנען פון חלוצים און ישיבה-בחורים, װאָס האָבן גע- 
שטראָמט אַהין פון פאַרשידענע זייטן: פון די געביטן, פאַרנומען פון די באָל- 
שעוויקעס און פון נאַציפּױלן. די חלוצים האָבן געהאָפט פון ווילנע צו גע- 
פינען אַ וועג קיין ארץיישראל. די ישיבה-בחורים האָבן דאָרט צוריק געװאַלט 
אויפשלאָגן די געצעלטן פון תורה. 

שפּעטער, נאָך דעם וי די גרענעצן האָבן זיך סטאַביליזירט, איז דאָס 
לויפן קיין ווילנע געװאָרן פאַרבונדן מיט סכנות נפשות. פֿיל יונגע בחורים 
און מיידלעך האָבן אין די גרעסטע פרעסט, דאַרפנדיק שמוגלען עטלעכע גרע- 
נעצן, אונטער דער טויט-געפאַר פון װערן דערשאָסן פון די גרענעץ-װאַכן, דאָך 
זיך געריסן קיין ווילנע. אין מיטן ווינטער -- די פרעסט האָבן דאַן צו להכעיס 
דערגרייכט זייער הויך-פּונקט -- האָט מען געבראַכט אין די שפּיטעלער יון- 
גע מיידלעך-חלוצות, װאָס האָבן זיך אָפּגעפרוירן די פיס, בראָדזשענדיק צענד- 
ליקער קילאָמעטער אין בלאָטע און שניי, מוזנדיק אָפּטמאָל ליגן אין שניי 
שעהן לאַנג, כדי זיך צו באַהאַלטן פאַרן פאַררעטערישן העלן לבנה-ליכט פון 
די אויגן פון די גרענעץ-זעלנער, 

אין ווילנע גופא איז געװאָרן אַנטװיקלט אַ ברייט-פאַרצווייגטע הילפס- 
טעטיקייט. ס'זענען געװאָרן געעפנט איבער 50 פּליטים-קיכן. ס'איז געװאָרן 
אויפגעבויט אַ באַזונדער בעקעריי צו באַזאָרגן די קיכן מיט ברויט, אַ באַזונ- 
דער צענטער האָט באַזאָרגט מיט פלייש די קיכן. דער פּליטים-קאָמיטעט האָט 
אויך באַזאָרנט די פּליטים מיט קליידער און שיך. שפּעטער זענען געװאָרן 
געעפנט ספּעציעלע שניידער-און שוסטער-װאַרשטאַטן. אויך אַנדערע װאַר- 
שטאַטן האָט מען געהאַלטן ביים עפענען. 


לײב שפּיזמאַן 


דער ;החלוץ", װאָס האָט געציילט אין זיינע קיבוצים איבער 2.000 מאַן, 
האָט זיך צעשפּרײט אין קאָװונער ליטע און דאָרט געשאַפן אַ רייע נייע אַר- 
בעטס-פּלעצער, פאַרמעס און װאַרשטאַטן, 

די טויזנטער פּליטים זענען געװאָרן אײינקװאַרטירט ביי ווילנער ייַדן. 
דער פּליטים-קאָמיטעט האָט געצאָלט אַ גרויסן טייל פון דירה-געלט. ס'זענען 
אויך געװאָרן געשאַפן אַ רייע גוט-איינגעאָרדנטע אינטערנאַטן צוזאַמען מיט 
באַשפּײיזונגס-פּונקטן. די ייַדישע שרײיבער-פּליטים האָבן געהאַט זיער באַ- 
זונדערן אינטערנאַט אין דער שוועסטער-שול פון ,טאָז". 

דער געשאַפענער פאַראיין פון שרייבער"פּליטים האָט געפירט אַ פאַר- 
צווייגטע טעטיקייט. ביים פאַראיין איז געװאָרן געשׂאַפן אַ היסטאָרישע קאָ- 
מיסיע, װאָס האָט זיך פאַרנומען מיט זאַמלען מאַטעריאַל וועגן חורבןפּױלן, 
פיל הונדערטער פּראָטאָקאָלן זענען געװאָרן אויפגענומען איבערן חורבך-פּױלן. 
די קאָמיסיע האָט אַמטירט אין אַ פּרעכטיקער דירה פון אַ פּוױלישער פּריצים- 

י* פאָמיליע ;יורדים*, גלייך מיט אונדז. די פּוילישע העלדן, מלוכה-באַגרינדער 

און ריטער, וועמענס בילדער האָבן אַראָפּגעקוקט פון די ווענט האָבן זיך איינ- 
געהערט אין די ליידן-מגילות, װאָס זענען געװאָרן פאַנאַנדערגעװיקלט פון 
די דערציילער"פּליטים. זיי האָבן דערציילט ועגן ייִדישן און פּױלישן חורבן, 
וועגן דייטשן שפּיאָנאַזש, װאָס האָט צעפרעסן די פּוױילישע אַרמײ, וועגן נישט- 
צוגעגרייטקייט פון דער אַרמײ צום גרויזאַמען עראָפּלאַנען-און טאַנקען-קריג, 
וועגן פּאָליטישעױ בלינדקייט און אַנטיסעמיטישן מאראזם, װאָס האָט צע- 
פרעסן די מלוכה, וועגן פּייניקונגען פון ייַדן און פּאָליאַקן, געמיינזאַמע ברי- 
דער אין ליידן --- גרויליקע געשיכטעס פון דייטשן באַרבאַריזם, װאָס האָט 
געמאַכט פרירן דאָס בלוט אין די אָדערן -- און ס'האָט זיך געדאַכט, אַז אומ- 
געזעענע פינגער מישן אויף בלעטער פון דער פּױלישער געשיכטע און דער" 
מאַנען אין היסטאָרישע פּאַראַלעלן, אין פאַקטן און מוסר-השכלס, װאָס זענען 
אַזױ אַלט און דאָך ניי. ;די זיבן זינד? פון ,װעטאָ", שלאַכעצקער עגאָיַזם און 
פּאָליטישע קורצזיכטיקייט און וועגן געמיינזאַמען גורל פון ייִדן און פּויערים, 
די פּאַריער און ,כאַמעס? -- ביז דער סודותפולער ;מנא תקל" צייכן האָט 
זיך באַװיזן אויף די ווענט פון פּוױילישן מלוכה-בנין... 

די קאָמיסיע וועגן חורבן ייִדן אין פּױלן איז --- װילנדיק נישט-ווילנדיק 
--- אויך געװאָרן אַ קאָמיסיע וועגן חורבן-פּױלן בכלל, 

די מאַטעריאַלן פון דער דאָזיקער קאָמיסיע וי אַנדערע זאַכן האָבן עס 
ריכטיק אָנגערופן: דער ייַדישׂער קריגס-אַרכיוו, זענען לדער צום גרויסן 
טייל געבליבן אין ווילנע, און נישט דערגאַנגען צו יענע ייִַדישע אינסטאַנצן, 
װאָס װעלן זיך אין זיי אַזױ שטאַרק נייטיקן, ווען ס'וועט קומען דער יום- 

הדין איבערן הילטער-באַרבאַריזם און מיר װעלן דאַרפן צושטעלן אונדזער 
היסטאָרישן חשבון. 

אַ גרויסער שאָד. 

צווישן די פּליטים איז געװאָרן געפירט אַ ברייטע קולטור-אַרבעט. אַ 
ספּעציעלע קולטור-קאָמיסיע ביים פּליטים-קאָמיטעט האָט זיך פאַרנומען מיט 
אײינאָרדענען פאָרלעזונגען, אויספלוגן, באַזוכן אויף קינאָ-און טעאַטער-פאָר- 
שטעלונגען וכדומה. דער ערשטער קינאָ-פרימאָרגן האָט צוגעצויגן 1.600 באַ- 
זוכער. קרוב 5.000 מאַן האָבן באַזוכט די אונטערנעמונגען פון דער קאָמיסיע 
אין די ערשטע 4 װאָכן פון איר עקזיסטענץ. ס'איז געװאָרן צוגעגרייט אַ גע- 
זאַנג-קאָנקורס פון 2 כאָרן, װאָס האָבן זיך רעקרוטירט בעיקר פון פּליטים. 
ס'איז געװאָרן געזאָרגט דערפאַר, אַז די פּליטים זאָלן האָבן גינסטיקע באַ- 
דינגונגען ביים באַנוצן די קולטור-אַנשטאַלטן און ביבליאָטעקן פון ייִדישן 
ווילנע. די ייַװאָדזאַלן זענען שטענדיק געווען געפּאַקט פון צענדליקער שטו- 
דירנדיקע װאָס זענען געזעסן על תורה ועל עבודה. אין די אויספלוגן צום 
ייַװואָ האָבן אָנטײל גענומען טויזנטער פּליטים. אויך די סטראַשן-ביבליאָ- 
טעק א. א. קולטור-אַנשטאַלטן זענען געווען פול געפּאַקט. 

יונגע רבנים און ישיבה-לייט זענען געזעסן איבער פאַרגעלטע פאָליאַנטן 
פון ספרים און געפאָרשט: דער -- מעשי מרכבה, אַ צווייטער האָט געזוכט 
מגלה צו זיין דעם סוד פון קץ... אַנדערע האָבן געפאָרשט די געשיכטע פון 
דער חלוקה אין ארץ-ישראל, אַנדערע האָבן געאַרבעט איבער דער געשיכטע 
פון קאַמף צװוישן די חסידים און מתנגדים. 

אַ קאָמיסיע אין ייִװאָ פון 12 מאַן האָט געפאָרשט די געשיכטע פון דער 
ציוניסטיש-סאָציאַליסטישער באַװעגונג. איבער אַ האַלב יאָר האָט די קאָמי- 
סיע געאַרבעט אָן איבעררייס טאָגיטעגלעך און אָפּגעטאָן אַ שׂלל מיט אַרבעט. 
אַ צווייטע קאָמיסיע האָט געאַרבעט איבער אַ מאָנאָגראַפיע פון ייִדן-רעװאָלו- 
ציאָנערן. און דאַן האָבן געאַרבעט פיל צענדליקער אויף פּאַרשידנסטע טעמעס. 
ייַװאָיטוער און אָנגעשטעלטע האָבן זיי אַלעמען געטריי געדינט מיט ראַט און 
טאַט. זאָל דאָ באַזונדערס דערמאָנט װוערן דער תלמיד חכם און געטרייער 
ייר ז. ק אל מ אט אַ װי ט ש. װעמען ס'איז לײדער נישט געלונגען 
זיך אַרױסצורײסן פון ווילנע און צו קומען אַהער. 

די פּרץ-װאָך,. איינגעאָרדנט דורכן ייַװאָ און אַנדערע ייִַדישע קולטור- 
אַנשטאַלטן איז געווען אַ פריידיקע ייִדישע קולטור-דעמאָנסטראַציע אינמיטן 
די פּלאָגן פון קריג. פיל טויזנטער האָבן באַזוכט די פּרץ-אויסשטעלונג. דורכן 
ראַדיאָ האָבן ייִדישע און ליטווישע קולטור-טוער דערציילט וועגן דער באַ- 
דייטונג פון י. ל. פּרץ און דער ייִדישער ליטעראַטור. שטאָלץ האָבן אַראָפּגע- 

װוּנקען פון די ווענט פּרצעס ווערטער ,ס'װועט אַרוסקומען אַ גאַנצער דור מיט 
פליגל; אַ דור, װאָס װעט זיך מער נישט װעלן װאַלגערן אין בלאָטע*. שפּע- 
טער ווען ס'זענען אַרײנגעקומען צום צווייטן מאָל די באָלשעװיקעס (אין מיטן 
יוני) און האָבן ענדגילטיק געמאַכט אַ סוף צוֹ דער זעלבסטשטענדיקייט פון 
ליטע, לעטלאַנד און עסטלאַנד, האָבן אויך די ייִדישע קאָמוניסטן ,באַזעצט" 
דעם ייַװואָ און די פליגל פון ייִדישן גייסטיקן שװוּנג און פרייען געדאַנק זע- 
נען געװאָרן אונטערגעהאַקט און ס'האָט זיך אָנגעהויבן די אוניפאָרמירונג 
פון נשמות, די גלייכשאַלטונג פון געוויסנס. די לופט איז געװאָרן פול מיטן 
רויך פון קטורת-פאָנען צו די נאָזלעכער פון אים זאָל לעבן --- סטאַלין, און די 
קינדער אין די שולן האָבן דעמאָנסטרירט אין די גאַסן מיט די סטאַלין- און 
װאָראָשילאָװ-בילדער --- די סאָוועטישע ,הייליקע איקאָנעס? --- וי ייִדן האָבן 
זיי גערופן, 

פּרצעס שטאָלצער רוף איז געװאָרן אַראָפּגענומען -- טריף-פּסול. זיין 
אָרט האָט פאַרדעקט אַ שרייעריש-קנעכטישער פּלאַקאַט װעגן ;פאָטער פון די 
פעלקער און אויפגייענדע זון --- סטאַלין"... 

באַלד האָט זיך אָנגעהויבן דער , אויפשוווּנג" פון דער ייִַדישער שפּראַךר 
װאָס איז פּראַקטיש געווען דער אַריינפיר אין פּרק סאָוועטישער אַסימילאַציע. 
אַלע העברעישע שולן זענען געװאָרן איבערגעפירט אין ייַדיש, פון די ייִדישע 
שולן איז צוגענומען געװאָרן יעדע זעלבסטשטענדיקייט, מ'האָט אויסגערוימט 
און פאַרניכטעט די אַלטע שול-ביכער און געבראַכט נייע, ;כשרע" פון רוס- 
לאַנד. די קינדער, עלטערן און לערער האָבן געדאַרפט אין גאַלאָפּישנעלקײט 
אין משך פון געציילטע טעג ווערן סטאַליניזירט;: מ'האָט אָנגעהויבן אויס- 
פּרעסן נשמות, צוגלעטן כאַראַקטערן, ס'זאָל נישט בלייבן, חלילה, קיין קנייטש, 
קיין אָפּנױג... 

באַלד האָט זיך אַנטפּלעקט דער אייגנטלעכער כאַראַקטער פון רעזשיםן 
עס האָט זיך אָנגעהויבן דער אַרױסשטױסונגס-פּראָצעס פון ייַדישׂ. ס'איז גע- 
קומען דערצו, אַז אַ דעלעגאַציע פון ייִדישע קאָמוניסטן האָט פּראָטעסטירט 
פאַרן באַזײטיקן ייִדיש אַלס איינע פון די שפּראַכן, װאָס ווערן באַנוצט פון די 
שטאָטישע אַנשטאַלטן. ייַדיש, גערעדט פון 25 פּראָצענט איינװווינער פון 
שטאָט, האָט באַקומען װוייניקער רעכט פון ליטוויש -- די שפּראַך פון אָרום 
צוויי פּראָצענט און ווייס-רוסיש --- בערך דריי פּראָצענט. 

מ'האָט ביסלעכווייז געשלאָסן אַ רייע ייִדישע צייטונגען און דער טי- 
ראַזשׂ פון די געבליבענע איז כסדר געפאַלן ייִדן האָבן דערשפּירט װוּ דער 
ווינט בלאָוט -- און ס'האָט זיך אָנגעהויבן דער זעלבער פּראָצעס וי אין 
אַלטן רוסלאַנד --- צופּאַסונג צו די הערשנדע מלוכה-שפּראַכן. דער סם פון 

, פרייוויליקער" אַסימילאַציע, פון ,מיתה בנשיקה" ווירקט לאַנגזאַם, אָבער 
יבער" .. 

די לעצטע ידיעות, װאָס מיר האָבן פון דאָרט, דערציילן, אַז עס שליסן 
זיך ייִדישע גימנאַזיעס און ייִדן הייבן אָן איבערנעמען נישט די רייכע רוסי- 
שע קולטור-אוצרות, נאָר ליטװויש װערט עס דער כוח, װאָס שטויסט אַרױס 
ייִדיש. דער קורס אויף ליטװיניזאַציע איז עס דער צינז, װאָס וװוערט געצאָלט 
די ליטווישע נאַציאָנאַליסטן, כדי אָפּצושװאַכן זייער שאַרפע קעגנערשאַפט 
צום סאָװועטישן רעזשים. די ייִדן זענען נאַטירלעך דאָס ערשטע כפּרה-הינדל. 

די צאָל ייַדן אין ליטווישן סיים (איצט אויבערשטער סאָוועטישער ראט 
אין ליטע) איז פיל קלענער פאַר זייער פּראָצענט-זאַץ צװוישן דער באַפעלקע- 
רונג. מ'האָט באַזײיטיקט די 2 ייִדישע מיניסטאָרן, װאָס מ'האָט אַרײנגענומען 
אין דער רעגירונג גלייך נאָכן פּראָקלאַמירן ליטע אַלס ראַטן-רעפּובליק. ייַדי- 
שע עלטערן האָבן איינגעזען, אַז דער תכלית שטעקט אין ליטוויש -- און 
האָבן אָנגעהױיבן זיך צופּאַסן צו די שטימונגען פון דער צייט. 

דאָס ייִדישע ווילנע ווייזט דערביי אַרױס אַ פיל שטאַרקערע עקשנות וי 
דאָס שכנותדיקע קאָװונער ליטע. די ייַדישע יוגנט, באַזונדערס די חלוציש- 
ציוניסטישע גיט אַ שטאַרקערן װידערשטאַנד וי זייערע עלטערן. װעמענס 
קאָפּ ליגט קודם-כל אין דאגות פּרנסה -- און דער ענין פון פּרנסה איז אונ- 
טער די באַדינגונגען פון סאָוועטיזם און קריג גאָר, גאָר אַ שװוערער ענין. 

דאָס זאַטע, עקאָנאָמיש-פונדירטע ייַדנטום אין קאָװונער ליטע דערשפּירט 
שוין דעם טעם פון די נייע ענויט-געזעצן". דער אָנלויף פון צענער טויזנטער 
מיליטערלייט און באַאַמטע, װאָס האָבן זיך צוגעכאַפּט צום ביסל ליטווישן 
מילכיקס, צו די פרישע מילך און פּוטער, צו די גאַנצע מלבושים און שיך, 
האָט זיך שוין געענדיקט. שוין אין מיינע צייטן (אין סעפּטעמבער 1940) זע- 
נען פיל געשעפטן געווען אויסגעליידיקט און די שויפענצטער זענען אָנשטאָט 
מיט מאַנופאַקטור געווען ;אָקופּירט? פון ריזיקע סטאַלין-בילדער און לאָזוג- 
גען. די ייַדן, װוי ליטווינער האָבן אָנגעהױבן קומען צום חלום די אַמאָליקע 
זאַטע יאָרן, אָבער קרעפּלעך אין חלום -- טענהט שלום-עליכם -- בלייבן אַ 
חלום, נישט קיין קרעפּלעך... 

אויב ס'איז שלעכט די לאַגע אין קאָװונער ליטע, איז זי אין ווילנער 
געגנט באַדײטנד ערגער. מען װיל לעזן דאָס פּראָבלעם פון פּליטים און אֶר- 
טיקער אָרעמקײט דורך איבערשיקן איבערװאַנדערער קיין ביראָבידזשאַן, אָבער 
די ליטווישע ייַדן זענען שוין געװאָרן אָפּגעבריט אויפן ענין ביראָבידזשאַן. 
פיל װאָס האָבן זיך געלאָזט כאַפּן אויף דער ווענדקע פון קאָמוניסטישע גליקן 
נאָך אין די שלום-יאָרן, זענען פון דאָרט צוריק אַנטלאָפן. ווען כ'בין דורכגע- 

פאָרן ביראָבידזשאַן בעת מיין רייזע קיין יאַפּאַן -- אַמעריקע, האָב איך זיך 
לייכט געקענט איבערצייגן אין דורכפאַל פון ביראָבידזשאַנער עקספּערימענט. 
פון חלום וועגן ביראָבידזשאַן אַלס אַ ייַדישע מלוכה ביי די ברעגן פון אָמור, 
פון יעווסעקיש-ציוניסטישן , אויב איר װילט איז עס נישט קיין לעגענדע", 
איז געבליבן נאָר די לעגענדע, אַפילו דער ווילן איז געװאָרן אויסגעטריקנט 
ערגעץ-וווּ אין די ביראָבידזשאַנער זאַמדן. יענע ייַדישׂע קאָמוניסטן-עקשנים, 
פון טיפּ כאַװוקין און ליבערבערג, װאָס האָבן טאַקע געקעמפט אויף אַן אמת 
פאַרן דערהאַלטן דעם ייִדישן כאַראַקטער פון ביראָבידזשאַן, פוילן אונטער די 
טורמע-ווענט אין כאַבאַראָווסק. ס'איז נישט צו גלייבן, אַז ס'זאָלן זיך געפי- 
נען פיל בעלנים אויף דער נסיעה קיין ביראָבידזשאַן. 


ייַדן זענען אויך אָנגעשראָקן פון יעדער פּערספּעקטיוו צו ווערן פאַרװואָרפן 
אין די סיבירער מקומות. געװוירקט דערויף האָבן די שרעקלעכע בריוו, װאָס 
זענען געקומען פון די צענער טויזנטער ,קאַטאָרזשניקעס*, די צװאַנגסישקלאַפן 
װאָס שמאַכטן אין שרעקלעכסטע באַדינגונגען אין סיביר, קאַזאַקאַסטאַן און אַנ- 
דערע פּלעצער. די איינציקע האָפענונג פון די פּליטים איז געווען זיך אַרוסצו- 
רייסן קיין ארץ-ישראל, אַמעריקע, שאַנכיי, סאַן-דאָמינגאָ און יעדן אַנדערן מעג- 
לעכן עמיגראַציע-פּלאַץ, 


;דער ליגן איז אַן אײיראָפּעישע גרויסמאַכט* האָט אַמאָל אויסגערופו לאַ- 
סאַל. ווען מען לייענט אין דער קאָמוניסטישער פּרעסע די בריוו פון די , באַ- 
פרייטע ייִדן", דערמאָנט מען זיך װוי אמתדיק ס'איז די דאָזיקע באַהופּטונג, 
באַזונדערס ווען דער ליגן ווערט אָנגעװוענדט אַלס אַ פּרינציפּיעלער מעטאָד פון 
אַן אײיראָפּעיַשער גרויסמאַכט, װאָס שטעקט נאָך אין אַזיע און גלאָריפיצירט 
דעם דעספּאָטן-גײסט פון אַ יאָהאַן גראָזני, באַזונדערס ווען אין ריײיטװאָגן פון 
קאָשמאַר שפּאַנט זיך נאָך איין דער יעווסעקישער משה קאַפּױר, דער מומר 
להכעיס פון אונדזער קראַנקער, גאַנגרעניזירטער ייִדישער ווירקלעכקייט. 


=+ יה 
* 


פאָרנדיק טעג לאַנג איבער די ענדלאָזע סיבירער סטעפּעס אויפן וועג קיין 
אַמעריקע, האָב איך געהאַט גענוג צייט זיך צו פאַרטראַכטן איבער דער יידי- 
שער לאַגע אין דער וװעלט, איבערן מבול פון בלוט און טרערן, װאָס היטלער 
האָט אַרופבאַשװוֹירן אויף אײיראָפּע, איבער די קװאַלן פון שנאה און ייַדנהאַס, 
װאָס האָבן היטלערן אַרױפגעטראָגן צו דער מאַכט און וועלנדיק דערזען ערגעץ- 
װוּ אַ ליכטיקן ברעג, טרייסט און האָפענונג, האָב איך זיך דערמאָנט אין די 
װווּנדערבאַרע ווערטער פון דייטשן ייַד בערנע, װאָס האָט געשמיסן די דייטשע 

פיליסטער --- די זיידעס פון די היינטיקע ברוינע באַנדיטן --- װי מיט פייער- 
דיקע בייטשן, 

;איר האָט ביי ייִדן גערויבט די לופט, אָבער דאָס האָט זיי אָפּגעהאַלטן 
פון פוילעניש: איר האָט באַשאָטן זייער האַרץ מיטן זאַלץ פון שנאה, אָבער 
דאָס האָט געהאַלטן זייער האַרץ פריש: איר האָט זיי באַגראָבן דעם גאַנצן וויג- 
טער אין אַ טיפן קעלער, אָבער איר אַליין זענט פון די קאַלטע ווינטן געבליבן 
האַלב-פאַרפרוירענע, און ווען ס'וועט קומען דער פרילינג, װעלן מיר זען ווער 
ס'וועט פריַער אויפגרינען". 

ווען ס'וועט קומען דער פרילינג, וועלט און מענטש װעלן װוערן פריי און 
ייִדישע קולטור-שפּראָצונגען וועלן צוריק אויפגרינען אין פרייען אײיראָפּע, זאָלן 
מיר דאַן געדענקען אָפּצוגעבן כבוד דער ייִַדישער ווילנע, דעם רו-האַפן פאַר 
טויזנטער ייִדישע צעבראָכענע פּליטים, דער אכסניה פון תורה, ווען דאָס ייִדי- 
שע קולטור-פּױלן איז אָפּגעגאַנגען אין בלוט, דער מתנגדיש-חסידישער ייִדיש- 
העברעישער, ציוניסטיש-בונדישער ייִַדישער ווילנע -- די בריק איבער דורות, 
דאָס מאַמישׂע, שרה בת טובימדיק-פאָלקסטימלעכע, ייִדישע ווילנע -- די געַ- 
בענטשטע, האַרציקע ירושלים דליטא. 


ניוײיאָרק, אָנהײב יוני 1941 


בענקשאַפּט נאָך פּױלן 


ווייט, אָפּגעריסן טויזנטער קילאָמעטער פון די ייִדױגעטאָס אין פּױילן, 
אָפּגעטײלט דורך ימים מיט זינקענדיקע שיפן, דורך ס. אָ. ס.-רופן פון פאַר- 
פּײיניקטע אויף אַלע וועגן פון דער וועלט, האָט זיך מיר אין אַ פּסח נאַכט, 
אין רויַקן, מיט קריג נאָך נישט פיבערדיקן ני-יאָרק, שאַרף פאַרבענקט נאָך 
יענעם געדיכטן ייִדןדישוב אין פּױלן, װאָס װערט אַלץ מער פאַרבלאַסט אין 
נעפּל פון אומקלאָרע אַנונגען. 

מיט אַמעריקעס אַרײנגײין אין קריג און דעם אָפּשטעלן פון דער איינצי- 
קער ייִדישער צייטונג אין פּױלן, די קראַקאָװער ,גאַזעטאַ זשידאָװוסקאַ", איז 
איבערגעריסן געװאָרן דער לעצטער פאַרבינדונגס-פאָדעם פון ייַדיש-פּױלן מיט 
דער ברייטער ייִדישער וועלט. עס קומען נישט מער די בריוו, װאָס פלעגן, 
טראָץ שװאַרצע צענזור-פלעקן, מיט ייִדישער פּקחות שילדערן די פאַקטישע 
לאַגע. פון הינטער די טורמע-װוענט פון די געטאָס דערגייט צו אונדזערע 
אויערן עפּעס אַ טויב קלאַפּן, מיט פאַרבלוטיקטע פינגער, אָבער מיר קענען 
נישט דעשיפרירן די דאָזיקע שפּראַך פון יסורים, און אין די קאַרגע ידיעות, 
װאָס קומען אָן אויף אומוועגן, איז שווער אונטערצושיידן דעם אמת פון שקר, 
די ביטערע ווירקלעכקייט פון דער היסטערישער איבערטרייבונג, וועלכט איז 
אַזױ נאַטירלעך אין מלחמה-פאַרהעלטענישן. איז געבליבן פאַר אונדז, פּױי- 
לישע ייַדן, אױיסגעװאָרצלטע פון דער לעבנס-געמיינשאַפט פון ליידן, נאָר די 
שפּראַך פון אינטויַציע, די רמזים פון הערצער, אַ פאַרבינדונג געפלאָכטן מיטן 
צאַרטן פעדעם-געוועב פון רעגונגען,. בענקשאַפטן און געפילן -- אַ פאַרבינ- 
דונג װאָס די שׂאַרפסטע גיליאָטינע-האַק קען נישט פאַנאַנדעררײסן עס: איז 
געבליבן דער טונקעלער פלאַם פון בענקשאַפט און נאָענט-ווייטע זכרונות, װאָס 
קיין קריג-שטורעם קען נישט פאַרלעשן.י. 


דאָס קליינע שטעטל 


אויב אין אַמעריקע איז די קליינע שטאָט -- דער אָנהייב פון פאַנאַנ- 
דערפאַל פון ייַדישקײט, װוּ עס לייכט אַזױ פאַרפירעריש דאָס פייערל פון 
פאַרפרעמדונג און אַסימילאַציע, איז אין פּוילן, װי אין גאַנץ מזרח-אײיראַפּע, 
דאָס קליינע שטעטל געװוען דער רעזערװואַר פון ייַדישקײט, פון אינטימער, 
אָרגאַנישער, אין דורות-פאַרװאָרצלטער, פעסט-שטאַמיקער ייִדישקייט. דאָס 

קליינע שטעטל איז געווען אימון צו אַסימילאַציע. פאַרקערט --- דאָרט זענען 
נישט איין מאָל גוייַם געװאָרן ייִדן און יונגע שקצים האָבן געקענט נישט 
שלעכט ייִדיש (נישט קיין סך װייניקער פון אונדזערע ;ייִדישע באָיעס" אין 
-געוויסע שטעט פון אַמעריקע). די ייַדישע באַפעלקערונג אין די קליינע שטעט- 
לעך האָט אין דאָס רוב פאַלן געבילדעט די מערהייט, און אויך אין פיל גרע- 
סערע שטעט, באַזונדערס אין די מזרח-געביטן, האָבן ייִדן געבילדעט די מער- 
הייט אָדער אַ זייער באַדײטנדיקן טייל פון דער באַפעלקערונג. (אין פּינסק 
אין 1931 -- 62,4 פּראָצענט, אין קאָברין --- 65,7 פּראָצענט, אין ראָװװונע 
--- 56 פּראָצענט, אין קאָװעל -- 46,4 פּראָצענט, אין לוצק --- 48,9 פּראַ- 
צענט, אין בריסק --- 44,3 פּראָצענט, אין ביאַליסטאָק --- 43 פּראָצענט, אין 
גראָדנע --- 42,6 פּראָצענט). די לעצטע יאָרן האָט זיך אָנגעהויבן אַ פאַר- 
שטאַרקטער אורבאַניזאַציע-פּראָצעס צװישן די פּאָליאַקן, אָבער נאָך אַלץ זענען 
-ייַדן געבליבן די באַדײטנדיקע קאָמפּאַקטע איינוווינער-מאַכע אין די שטעט. 

דאָס קליינע שטעטל איז געווען די קוזשניע, די לאַבאָראַטאָריע פון אַלע 
באַוועגונגען: חסידות, מתנגדות, השכלה, ציוניזם, בונדיזם. אַ ריי פאַרבן-ריי- 
:כע פּערזענלעכקייטן זענען געקומען פון די קליינע שטעטלעך. סאָקאָלאָוו און 
פּרץ, גרינבוים און שיפּער, שלום אש און אָפּאַטאָשׂו, נאָמבערג און ווייסג- 
בערג, א. אַ. דאָס ייִדישע שטעטל, אַזױ פאַרבנרייך געשילדערט פון שלום 
אַש אין זיינע יוגנטיאָרן, האָט אַרױסגעגעבן די ,שלמה נגידס? אויף אַלע 
געביטן פון ייִדישן לעבן. ייַדישער זעלבסטבאַװוּסטזײן, גיײיסטיקער שטאָלץ 
און דאָס זען די װעלט אַלס אַ פּרוזדור צום ייִַדישן טרקלין. דער ייַדישער 
בחוו', װאָס איז מופקר געװאָרן, װאָס האָט אָפּגעשניטן די פּאות און איז 
אַרױס ,אין די גאַסן מיט די מאַסן", האָט אויך לאַנגע יאָרן נישט געקענט 
אָפּמעקן פון זיין פּנים דעם קליין-שטעטלדיקן חן, די תמימות און נאַיַווקײט 
פון בראשית-פּעריאָד פון פּראָגרעסיווער ייַדישׂקײיט, װאָס האָט זיך אָנגעהויבן 
אין קליינעם שטעטל. די שׂמחה ביים בויען די ערשטע ביבליאָטעק אין שטעטל! 
ביידע --- די טאַטעס און די זין, האָבן זיך פאַרעקשנט מיט עם-קשה-עורף-ברען. 
די טאַטעס האָבן געברענט די ביכער און די זין האָבן ווייטער געשיקט שלי- 
חים אין די גרויסע שטעט צו ברענגען אַלץ נייע און נייע טראַנספּאָרטן בי- 
כער צו לעשן זייער גייסטיקן הונגער. די פרייד ביים אויספירן די ערשטע 
יפּיעסע און איינשטודירן דעם כאָר אַ ניי ליד.. 

און מאָדנע -- דער דאָזיקער קולטור-אויפבלי, דער אַרײנמאַרש פון 
ייִדישן שטעטל אין דער גרויסער קולטור-וועלט, איז פאָרגעקומען אין די טעג 
פון ערשטן וועלט-קריג. עס זענען געווען מאָדנע טעג. װאָס העכער עס זענען 
געשטיגן די מבול-כװאַליעס פון אומקום -- אַלץ פאַרביסענער איז געװאָרן 

די ייַדישע מאַסע. זי האָט זיך געקלאַמערט מיט ציין און נעגל אין לעבן, די 
ייִדן אין די שטעטלעך האָבן ,אַנטדעקט? צענדליקער און הונדערטער ניצ 
פּרנסות. עס האָט זיך אויך שנעל פאַנאַנדערגעצװײגט אַ נעץ פון די פאַר- 
שידנסטע סאָרטן הילפס-אינסטיטוציעס: עס זענען געװאָרן געשאַפן גמילת- 
חסדים-קאַסעס אין די הונדערטער:; די אַרבעטער האָבן באַװיזן אַ װוּנדער פון 
אָרגאַניזאַציע-זשעני, און געבויט קינדער-היימען, אַרבעטער-קלובן, ביבליאַ- 
טעקן, כאָרן און אָרקעסטערס, ווען אַרום האָט געבושעװועט דער מלאך-המוות, 
און טיפוס און שווינדזוכט האָבן געהאַט אַזאַ רייכן שניט. דער הונגער נאָך 
וויסן און אָרגאַניזאַציע איז געווען שטאַרקער װוי דער פיזישער הונגער. דאָס 
איז געווען באמת די צווייטע זייט פון מלחמה-מעדאַל -- אַן אויסברוך פון 
דערשטיקטער ענערגיע פון דער יאָרן-לאַנג אונטערדריקטער ייִדישער פאָלקס- 
מאַסע. עס איז געווען דער ערב-פרילינג פון ייִדישן קולטור-דערװאַכן. אַלץ. 
װאָס האָט שפּעטער געלעבט אין פּױלן -- אַלע פּאַרטײען, אָרגאַניזאַציעס. 
קולטור-אינסטיטוציעס, פּרעסע, ליד און דראַמאַטיק --- האָבן געשטעלט זייערע 
ערשטע טריט אין די דאָזיקע טעג פון מלחמה און מגפה. 

און די בענקשאַפט נאָך אַ װאָרט פון צענטער! איך געדענק אַ רעפּעראַט 
אין אַ ‏ שטעטל אין װאָלין. די שקאַפּע פון מיין פור, מיין לסוסתי, 
האָט זיך אַפּנים אָנגעשיכורט מיט שמחת-תורה-לופט און מיך אַרײנגעבראַכט 
אין שטעטל שפּעט אין דער נאַכט. מ'האָט געמוזט צוּװואַרטן ביז די יוגנט וועט 
אָפּטאַנצן הקפות און דאָס גאַנצע שטעטל בנערינו ובזקנינו איז אַװעק אין 
גרויסן זאַל פון די פייערלעשער, און עס איז אַװעק אַ רעפעראַט מיט שטור- 
מישע דיסקוסיעס, מיט פאָרשטייער פון אַלע ייִדישע פּאַרטײען, ביז העט 
אינדערפרי, עכט שמחת תורהדיק, מיט חדוה און מיט ברען. און אַז די פאַר- 
פלאַמטע דעבאַטאַנטן מיט מיר, זייער קנעכט, און די אָנװעזנדיקע, זענען 
אַרױס אינדערפרי פון זאַל -- זענען זיי אַנטקעגנגעקומען די זקנים זריזים 
פון שטעטל, װאָס האָבן זיך געאיילט מיט די טליתים אונטער די אָרעמס 
אָפּריכטן שחרית באַלד אינדערפרי.. 

אַ צווייט שטעטל. עס זענען געקומען מיט אַמאָל דריי רעפערענטן, אוך 
דאָס שטעטל איז אַװעק איף רעדלעך, װאָס טוט מען? די יוגנט ויל הערן 
אַלע דריי, קיינעם נישט אָפּלאָזן. די אָנגעכמורעטע ,פירער" פון װאַרשע 
האָבן זיך געמוזט אייניקן און פאַנאַנדערטײלן צווישן זיך די צייט לויט אַ 
סדו, און די שטעטלדיקע ייַדן האָבן געשטראָמט פון איין רעפעראַט צום 
צווייטן --- עלעהיי, דריי חזנים אין שטעטל. מיין גורל איז אױיסגעפאַלן צו 
רעדן דער לעצטער. טויט-מיד פון דער לאַנגער רייזע און די ;אונטערהאַנד- 
לונגען? -- האָב איך איינגעדרימלט, צוויי בײנאַכט, מען קלאַפּט: ,חבר 

שפּיזמאַן, די גאַנצע ,,מענטשהייט? װאַרט שוין אונטערן פענצטער", און די 
,מענטשהייט" פון שטעטל האָט געדולדיק אויסגעהערט מיין וייניקייט און 
ווידער איז אַװעק אַ ברען פון וויכוחים, ביז די פור האָט מיך אויסגעלײיזט 


פון דער צעפלאַמטער יוגנט, װאָס איז שוין געווען באַזאָרגט מיט גייסטיקער 
שפּײיז אויף לאַנגע חדשים אַרױס... 


חל זציים 


די חלוצישע באַװעגונג איז אויך געווען בעיקר אַ פּראָדוקט פון קליינעם 
שטעטל. עס זענען געווען יאָרן, ווען די חלוצישע באַוועגונג האָט געציילט 
קרוב הונדערט טויזנט בחורים און מיידלעך, און אין די הכשרה-קיבוצים איז 
מען געשלאָפן קאָפּ אויף קאָפּ. אין מיטן דער נאַכט קומט אַ בחור פון ;כבוש", 
פון אַ לאַנגן וועג, אויסצוגעפינען אַ נייעם אַרבעט-פּלאַץ. טויט-מיד און צע- 
בראָכן, אָן שהיות, פאַלט ער אַריין אין אַ בעט, װוּ עס שלאָפן פיר חברים. 
,גיב מיר אַ "קאַנט!!? --- מיינט אין חלוצישן זשאַרגאָן: גיב זיך אַ רוק, זאָל 
מיין חלוצישער גוף אויך יוצא זיין די מצוה שׂלאָף --- און ברידערלעך נעמען 
זיך אַרום די הנאהבים והנעימים, און מען חלומט שוין צוזאַמען וועגן חרמון 
און כנרת, 

די חלוצים האָבן רעװאָלוציאָנער געבראָכן מיט לאַנגײיעריקע טראַדי- 
ציעס. זיי זענען געגאַנגען אויף די שמוציקסטע, נידעריקסטע אַרבעט. ויי- 
בער האָבן געשטאָכן מיט די פינגער: שרהקעס דעם רבס גייט האַקן האָלץ. 
די חלוצים זענען געװאָרן װי אַמאָליקע גבעונים --- די חוטבי עצים ושואבי 
מים, אָבער אין נאָמען פון ידישער גאולה. דער ;בונד" האָט אָנגעהויבן קעגן 
זי אַ קרייץ-צוג. זיי זענען ;שטרייק-ברעכער", זיי קוועטשן אַראָפּ די לוינען 
אין אַרעמען שטעטל. אין דער אמתן האָבן זיי געשטרייקט קעגן אייגענעם 
גוף, אים געפּײניקט אין האַרטקײט פון צעברעכנדער אַרבעט און אַראַפּע- 
קוועטשט דעם לעבנס-סטאַנדאַרט פון פריִערדיקע בעל-הבתישע קינדער. די 
;שטרייק-ברעכער" האָבן אין גרעסערע שטעט מיטגעהאָלפן אָרגאַניזירן די 
אוקראַיַנישע און ווייסרוסישע אַרבעטער, און ווען עס זענען אױסגעבראַכן 
די ערשטע שטרייקן, האָבן די אָרדענונגס-היטער קודם אַרעסטירט און אַרױס- 
געשיקט די בונטאָווטשׂיקעס -- די חלוצים. די ערשטע מאַייפייערונגעז אין 
די קיבוצים אין ווייטן פּאָלעסיע און װאָלין, װוי אַנדערע פייערונגען. האָבן 
געװועקט דעם פונק מענטש אין הונדערטער פּוערים, נייגעריקע געסט אויף 
די פייערונגען, און נישט איין ברענענדיקער האָראַ איז געװאָרן אויסגע- 
טאַנצט עד עלית הנשמה אין איין ראָד מיט צעפלאַמטן פּוױערים-פאָלק. 

דער שנעלער װוּקס פון דער חלוצישער באַוועגונג האָט געשאַפן אַ נייעם 

טערמין --- די כובשים --- די דעראָבערער. מען האָט געזוכט און געפונען 
נייע אַרבעטס-פּלעצער. מען האָט אַרױסגעשיקט מרגלים. אין האַנט-פּעקל אַ 
שטיק שװאַרץ ברויט מיט האָניק, פון דער האַנט פון דער געטרייער תורנית 
--- און היידאַ, אין וועג! הונדערטער קילאָמעטער איז מען געגאַנגען צו פוס. 
עס האָבן אויך נישט געפעלט בחורטעס, װאָס האָבן זיך געפילט באַלײדיקט, 
װאָס זיי האָבן נישט קיין חלק-אין דער העכסטער חלוצישער מצוה און זענען 
אויך מיטגעגאַנגען טיילן אַלע ליידן און פריידן. און אַז מען האָט געפונען אַ 
נייעם אַרבעטס"פּלאַץ, ערגעץ ביי אַ פּריץ, ביי אַ ייִדישן שמיד, ביים האַקן 
װועלדעוּ,. טריקענען זומפּן, אין גרויסע פאַבריקן און אין פאַרװאָרפענע ישו- 
בים -- איז אַװעק אַ פלאַקערדיקע האָראַ ביז קאַיאָר, און מיט ציטערדיקע 
הענט האָט מען געחתמעט די פריידיקע טעלעגראַמע צום מזכיר -- מצאנו, 
שלחו אנשים! אַמאָל האָבן זיך צוזאַמענגעשטױסן די ;אָקופּאַציע אַרמײען"., 
װאָס האָבן מאַרשירט אויף ביאַליסטאָק פון דריי זייטן --- ,קיבוץ המאוחד", 
,השומר הצעיר" און ;גורדוניה". עס זענען אַװעק פאַרהאַנדלונגען -- דו 
טרעטסט מיר אָפּ אַן אייז-פאַבריק --- גיב איך דיר אין אַרענדע א װאַלד. 
די אייניקלעך פון די ראָטשילדס האָבן צוריק פאַרטיילט גאָטס ירושה אויף 
אַן אמת קאָמוניסטישן שטייגער, און שלוהדיק-באַרויַקטע האָט מען זיך וויי- 
טער געלאָזט אין וועג, פאָרצוזעצן די גאָלדענע טראַדיציע פון ,שטרייק- 
ברעכעריי? און ?אָקופּאַנטן?, 

און די טרייקייט פון די חברים צו זייער קיבוץ! איך לייען איצט דאָקו- 
מענטן-בריוו פון חלוצים, וי זיי האָבן פאַרלאָזן די קיבוצים ביים אויסברוך 
פון קריג. פון װאַנען נעמט זיך אַזאַ צאַרטע ליבע צו הויז-חיות, צו הינער 
און קי ביי די דאָזיקע קינדער פון קליין-שטעטלדיקע קרעמער? מען פאַרלאָזט 
נישט דעם קיבוץ, ווען עס האָגלט מיט באָמבעס, און נאָר ווען עס פאַלן די 
ערשטע פאַרװונדעטע, לאָזט מען זיך אַרױס אויף די סכנהפולע ועגן פון 
פּולן, סעפּטעמבער, 1929, 

דערציילט אַ חברטע וועגן ,/מאַרשׂ פון קעלצער קיבוץ": ,מיט אַ געוויין 
אין די אויגן האָבן זיך די חברים געזעגנט מיטן קיבוץ. נאָר אַ גוטער קינסט- 
לער װאָלט געווען בכוח צו באַשרייבן דעם מאָמענט אין קיבוץ. מען גײט 
פון איין מוסד צום צווייטן, איינער שׂרייט אױיף דעם אַנדערן: שוין גענוג 
געװויינט, און אַלײן, נישט קאַנענדיק זיך באַהערשן. ברעכט ער אויס אין אַ 
ספּאַזמאַטיש געװיין; יאָ, כ'קען זאָגן, אַז אין דעם מאָמענט האָב איך נישט 
געזען קיין איין שטאַרקן אַלע, האָבן באַטאַפּט יעדע זאַך. חברה האָבן 
אַרומגעכאַפּט די קו און געהאַלדוט זיך מיט איר, און זי, װי זי װאָלט פאַר- 
שטאַנען, האָט יעדן געלעקט מיט דער צונג. טייל חברה האָבן, האַלטנדיק די 

הינעו, אַרײנגעװײנט צו זיי. עס איז געפאַלן אַ באַפעל, אַז אַלע זאָלן זיך 
פאַרזאַמלען אין חדר-האוכל. שטיל, ביילנדיק די פויסטן, קומען אַלע אַרײן. 
יעדער מיט די טאָרבעס אויף די פּלײיצעס שטעלט זיך אויף זיין אָנגעװיזענעם 
אָרט און שוין שטייען זיבן קבוצות. יעדע קבוצה מיט איר מדריך. דער מזכיר 
הייבט אָן עפּעס רעדן, אָבער אין מיטן שטיקט אים דאָס געוויין. דער בעל- 
הבית, נישט קענענדיק זיך באַהערשן, לויפט אַרײן און בעט זיך: קינדער, 
װוּ לאָזט איר מיך איבער? אַזױ פיל יאָרן מיט אייך געלעבט! און זייער טאָכ- 
טער: נעמט מיך מיט. די ערשטע גרופּע היינט אָן פאַרלאָזן". 

אויף אַלע וועגן פון פּוילן זענען זיי געגאַנגען, די טייערע און געטרייע, 
און דער וועג פירט קיין װאָלין און מזרח-גאַליציע, צו דער רומענישער גרע- 
נעץ, נעענטער צו ארץיישראל. ,נישט צונויפגערעדט זיך מאַרשירן אַלע אין 
דער זעלבער ריכטונג --- דערציילט אַ צווייטער ;החלוץ"-טוער -- אַזױ וי 
פייגל אין האַרבסט ציט עס אַלעמען אינסטינקטיוו אין איין ריכטונג. טעג 
גייען דורך, אויף די וועגן װאַנדערן מיליאָנען מענטשן. פיל פאַלן פון באָמ- 
בעס, מער פון הונגער און פאַרמאַטערניש. אויך די חלוצישע מחנה האָט אירע 
קרבנות. אַ חבר, דערשאָסן דורך אַ נאַצי-פליער. דריי דייטשע חברים דער" 
שאָסן דורך די פּאָלאַקן אַלס שפּיאָנען. אָבער קיינער בלייבט נישט אין וועג. 
די שװאַכע ווערן געטראָגן דורך די שטאַרקע. מען העלפט זיך מיט אַלע כוחות. 

און דאַן דאָס קאָפּיטל ווילנע. צוויי טויזנט חלוצים האָבן זיך דורכגע- 
ריסן דורך אַלע וועגן און געקומען אַהין. פיל פון זיי זיך דורכגעריסן קיין 
ארץיישראל. מיטן קומען פון די באָלשעװיקעס הייבט מען זיי אָן באַװירקן 
קאָמוניסטיש. לעבן די בילדער פון טרומפּעלדאָר און ברענער הענגען סטאַלין 
און װאָראָשילאָװו. פינף ייִדישע קאָמסאָמאָלישע אַגיטאַטאָרן ווערן אַרײנגע- 
שיקט אין דער חלוצישער פערמע פון װאָלאָקומפּיע צו די 40 חלוצים, װאָס 
האָבן אויסגעבויט אַ. גוטע מוסטער-װירטשאַפט -- דער אַגיטשטאַב (אַגי- 
טאַציע-שטאַב) ציט צוריק די קאָמסאָמאָלצעס --- אין זיי האָט זיך גאָר אַרײץ- 
געכאַפּט, דורך די אָפטע דיסקוסיעס, דער דיבוק פון ציוניזם... 

מען לאָזט פאַנאַנדער דעם קיבוץ. די חברים גייען אַרבעטן אין פאַבריקן, 
דינגען פּריװואַטע דירות און מען לעבט דאָרט ווייטער אין קאַלעקטיון. ;עוד 
לא נותקה השלשלת" װערט ווייטער געזונגען, אָבער שטיל, פאַרסודעט, ביי 
פאַרמאַכטע פענצטער -- שכנים זאָלן נישט הערן און מסרן. 

װוּ זענט איר איצט, שטאָלצע חלוצישע אָדלער? צעשפּרײט איבער אַלע 
לענדער פון אײראָפּע, אין ווייטן סיביר און טאַדזשיקסטאַן, האָט מען נישט 
אויפגעגעבן דעם אַלטן חלום. די קינדער-עליה ברעכט זיך דורך אַ וועג, דורך 
טאַשׂקענט קיין ארץ-ישראל. אין פּױילן עקזיסטירן ווייטער פערמעס און װאַר- 

שטאַטן. מען גנבעט זיך אַרױס פון די געטאָס אויף אַריער-פּעסער, און מען 
טראָגט ווייטער דאָס חלוצישע װאָרט פון טרייסט און בטחון. עס קומעןז און 
גייען איינגעהויקערטע שניידערלעך, למד-װאָװוניקעס, מאָדערנע ,גייער". עס 
קומען פאָר קאָנפערענצן און פּגישות, עס דערשיינען אומלעגאַל ביכער און 
צייטונגען,. און אין אַ גרויסער שטאָט אין מערב-פּוילן פאַרזאַמלען זיך ל"ג 
בעומר די ייַנגסטע, די 15-12 יעריקע, און הערן אויס אַ גרוס פון ארץ-ישראל, 
פון מויל פון אַ שליח, װאָס האָט געװאַנדערט חדשים, -- און צום סוף פלאַ- 
קערט אויף אַ האָראַ װוי אין די אַלטע, גוטע צייטן 

ערשט נאָכן קריג װועלן מיר קענען שניידן דאָס, װאָס עס פאַרזייען איצט 
אין פּוילן אין די הערצער פון טויזנטער אונדזערע שטילע העלדן. און אומ- 
געזעענע ליפּן זענען שטיל מתפּלל אין צער: זאָל כאָטש קיינער פון זיי נישט 
פעלן אין יענעם גרויסן טאָג, 


, שט אַר קע " 


זיי האָבן אָפּטמאָל אויסגעקויפט די חטאים פון דער אונטערװועלט מיט 
דער גבורה פון מסירת:נפש ביי אָנפאַלן אויף ייַדן. די מגושׂמדיקע, פעסט- 
געבויטע יונגען זענען געווען דער פייער'גלאָק פאַר צעשראָקענע ייַדן און 
אָנלוױפנדע כוליגאַנעס. אין טעג פון בלוטיקע אָנפאַלן אויף ייִַדן און פּאָגראָ- 
מען, האָבן זיי באַװויזן זייער מאַכט מיט גלאַנציקע שטיוול און ,שפּײיערס" 
אין קעשענע, האָבן זיי אָנגעװאָרפן אַ פּחד אויפן קריסטלעכן צעיושעטן 
המון. שפּעטער, ווען מען האָט זיי אַריײנגענומען אַלס גלײכבאַרעכטיקטע 
מיטגלידער אין די , סאַמאָ-אָבאָראָנעס", האָבן זיי צוגעגעבן מער װאָג די 
ווערטער: ,שפּײט מען דיר אין פּנים -- שפּײי צוריק מיט בליי", 

פיל פון זיי זענען דורך זייער ענגען קאָנטאַקט מיט די אַרבעטער-אָרגאַ- 
ניזאַציעס געװאָרן שפּעטער אַקטיווע חברים אין די סאַציאַליסטישע פּאַר- 
טייען און זיי זענען געווען אָפטמאָל דער סייסמאָגראַף פאַר דעם, װאָס עס 
קומט פאָר אין די טיפענישן פון די פאָלקס-מאַסן, זייער דופק און האַרץ. 

מיט פיל פון זיי האָבן מיר זיך נעענטער באַפרײנדעט, ווען אונדז איז 
געלונגען צו אָרגאַניזירן אין װאַרשע קרוב צוויי טױזנט טרעגער-אַרבעטער 
--- דעם גרעסטן ייַדישן טרעגער-פאַראיין. עס איז געווען אַן אמתער נחת-רוח 
צו קומען צו זייערע פאַרזאַמלונגען. אין גרויסן, אָנגערױכערטן זאַל פון באָ- 
ראָכאָוודהײם, גענשע 14, (פּאָסט-טרעגער פלעגן אין די ערשטע טעג דווקא 
פאַרלאַנגען, אַז באָראָכאָוו אַלײן זאָל ביי זיי אָפּנעמען די בריוו) זענען זי 
געקומען מיט זייערע פרויען און קינדער, אַ מין המשך פון דער היים, און 


אויף זייער אופן רעאַגירט אויף די אויספירונגען פון די רעדנער. טאָמער 

:איז זיי געפעלן אַ רעדנער, פלעגט זיך שוין דער לעצטער נישט אַרױסדרײען 
פון מאַכן אַ לחיים מיט זיי צוזאַמען. 

אַמליבסטן האָב איך געהאַט זיך צוצוהערן צו זייערע אייגענע רעדנער. 
יטאָמער האָט ער זיך פאַרהיקעט מיט עפּעס אַ שווער װאָרט פוֹן רעדנער-זשאַר- 
גאָן, האָט ער זיך געגעבן אַ קלאַפּ אין האַרץ, אַז שטולן האָבן געציטערט. דער 
קלאַפּ איז געווען מער איבערצייגנדיק װי אונדזערע שענסטע רעדנער-מליצות. 
זייערע פירער: יאָסל צאַבאַן, משה קאָװולער, שׂלמה גזלן (אַ יונג, אַ ריז, מיט 
אַ װאַרעם ייַדיש האַרץ -- אַ ייִדישער גזלן). עס זענען אָפּטמאָל אָנגעגאַנגען 
דיסקוסיעס אויף די ,פּאָסטאָיען? (סטאַציעס, װוּ די טרעגער האָבן אָנגענומען 
אַרבעט) צװישן אונדזערע און בונדישע און קאָמוניסטישע טרעגער. שיל- 
דערט אַ רעדנער אויף אַ פאַרזאַמלונג, וי אַזױ ער האָט פאַרענטפערט די 
פראַגע: פאַרװאָס ארץיישראל? -- ,אַ מאַמע האָט מען ליב? יאָ צי ין -- 
האָט אָפּגעהילכט אַ קלאַפּ אין האַרץ, אַז מויערן האָבן געציטערט -- אַזױ 
האָב איך ליב ארץיישראל". דער קלאַפּ אין האַרץ איז געווען בבחינת דאָס 
פייפל פון פּאַסטוך אום יום-כיפּור אין פּרצעס מעשה. דער פייף פון פּאַסטוך 
איז אָנגעקומען שנעלער צום כסא-הכבוד װי די בעסטע תפילות. 

כל-נדרי-נאַכט, 1938. דאָס ייִדישע װאַרשע גרייט זיך אויף אַן אָנפאַל 
פון די ,נאַראַ"-כוליגאַנעס אויף די ייַדן-מתפּללים, אַרױסגײענדיק פון די 
ישולן. די טרעגער באַקומען אַ לאָזונג: נישט פאַרלאָזן די פּאָסטאיען, אָפּװאַרטן 
די כוליגאַנעס. ייִדן, גיײיענדיק אין די שולן, פאַרצערטע, איינגעװויקלט אין 
יטליתים, האָבן זיך אָנגעשטױסן אין די װאַרטנדיקע טרעגער. טייל האָבן פאַר- 
שטאַנען און זיך באַרויַקט. בײיטאָג, אויפן גענשער בית-עלמין, צווישן טויזנ- 
טער מתפּללים, מישן זיך אויס אונדזערע רעדנער און רופן צו זעלבסט-שוץ, 
צו פאַרטיידיקונג פון ייִדישן כבוד. דאָ און דאָרט קומט צו צוזאַמענשטױסן 
דער טאָג איז אין אַלגעמײן אַדורך רויָק. 

די טרעגער האָבן זיך אויסגעצייכנט אין פיל אַקציעס. דעם ערשטן מאַי 
האָבן זיי געבילדעט די מאַיימיליץ; ביי די לעצטע שׂקל-אַקציעס זענען זי 
געווען די בעסטע שלאָגלער. קרוב הונדערט טרעגער האָבן דורך אונדזער 
פּראָפּעסיאָנעלן ראַט באַקומען עליה-מעגלעכקייטן אין ארץיישראל. די געזע- 
גענונגסיסצענעס ביים באַן איז שווער צו פאַרגעסן. זיי זענען שטענדיק געווען 
גרויסע ציוניסטישע מאַניפעסטאַציעס. פיל טויזנטער מענטשן פלעגן קומען 
באַגלײיטן די אָפּפאָרנדיקע עולים. דאָ פלאַקערט אַ האָראַ, דאָרט קומען קינ- 
דער מיט בלומען זיך געזעגענען מיט אַ ,תרבות"-לערערין, ישיבה-בחורים, 
ימוסרניקעס, מאַכן אַ רעש אַרום זייערס אַן אָפּפאָרנדיקן חבר;: מיט עקסטאַז 
און חסידישן ברען טאַנצן הונדערטער שװאַרצע היטעלעך אויס זייער האָראַ: 

,און זאָל שוין זיין די גאולה, זאָל שוין זיין די גאולה, משיח זאָל שוין קומעך. 
במהרה בימינו". דער אָפּפאָר פון די טראַנספּאָרט-אַרבעטער איז געווען אַ באַ- 
זונדער געשעעניש. הונדערטער גבורי-ישראל מיט זײיערע גרויסע משפּחות 
זענען געקומען זיך געזעגענען. מען האָט געשלעפּט פון די קעשענעס קויליטשן 
און יין-שרף. די ;זאָל לעבנס" און ;הוראַס* האָבן צעשניטן די לופט, און די 
אָפּפאָרנדיקע טרעגער האָבן פאַר פרייד געװויינט וי קינדער. נאָך קיינמאָפ 
האָבן די טענער פון דער ,פּועלי ציון שבועה" נישט געקלונגען אַזױ מעכטיק. 

היינט זענען פיל פון זיי אין חיפה. זיי האָבן דאָרט אַ טרעגער-קאָאָפּע- 
ראַטיוו. פיל האָבן זיך איינגעשאַפט אייגענע לאַסט-אױטאָס. אין קרית-חיים 
האָבן פיל טרעגער-משפּחות זיך אײינגעאָרדנט אין אַרבעטער-הײזער פֿון 
;שכון". 

נאָענט צו די טרעגער זענען געווען די שאָפערן. דער איינציקער ייַךל- 
שער שאָפּערן-פאַראיין איז געווען אָנגעשׂלאָסן אין אונדזערע פּראָפּעסיאָנעלע 
פאַראיינען און זיין ראַט. איינמאָל פאַלט אַרײן אין אונדזער צ"ק-ביוראָ דוב. 
האָז ז"ל, װאָס איז דאַן געקומען קיין װאַרשע אויף זיין פלי-רייזע לאָנדאָן- 
ארץ-ישראל. ,ביי אייך פאַרקויפן שוין שאָפּערן שקלים?? -- איז ער געווער 
נתפּעל און פריידיק איבערראַשט. דער שאָפּער װאָס האָט אים אָפּגעפירט פוך 
פלי-פּלאַץ אין זיין טאַקסי האָט דערזען, אַז ער פירט אַ ייִדישן פּאַסאַזשיר. 
האָט ער זיך צו אים געװוענדעט אויף אַ װאַרשעװער, גוט-ברודערישן ייַדיש: 
;פעטער, אפשר וילט איר קויפן אַ שקל??. 

די טרעגער האָבן לעצטנס געמוזט פירן אַ שװערן קאַמף פאַר עקזיס- 
טענץ. דער אַנטיסעמיטישער פאַראיין פון די ;אָזאָן"-טרעגער האָט זיי גע- 
װאָלט פאַרטרייבן פון די בעסערע פּלעצער ביי די װאָקזאַלן. עס איז אויך 
אַרױס אַ פאַראָרדענונג, אַז מען טאָר מער נישט פירן קיין משאות אין האַנט- 
וועגעלעך. מיט דער הילף פון ,דזשאָינט" האָט אונדזער פּראָפּעסיאָנעלער 
ראַט איינגעשאַפט פאַר זיי 10 לאַסט"אױטאָס און קרוב צוויי הונדערט לאַסט- 
ראָװוערן און מען האָט געראַטעװעט אַזױ אַרום די אַרבעטסיפּלעצער פון פיל 
טרעגעו'. אויך אין אַ ריי אַנדערע פאַכן האָט מען געשאַפן פּראָדוציר-קאָאָפּעײ 
ראַטיוון (לעדער, אָפּפאַל-זאַמלער אין װואַרשע, קאָאָפּעראַטיוו פוֹן קאַנאַליזאַ- 
ציע-אַרבעטער אקדימה? אין לאָדזש, קאָאָפּעראַטיוו פוֹּן בערשטער-אַרבעטער 
אין מעזריטש און אַנדערע), 

היינט לייען איך אין דער ,גאַזעטאַ זשידאָווסקאַ*, אַז עס האָט זיך אָרגאַ- 

ניזירט אין װאַרשע מיט דער דערלויבעניש פון דער מאַכט אַ פאַראיין פוך 
ייַדישע טראַנספּאָרט-אַרבעטער. דאָס האַרץ זאָגט מיר, אַז דאָס זענען אונ- 
דזערע אַלטע גוטע חברים, װאָס זוכן זיך אויס זייער טרוקן שטיקל ברויט 

פאַר זייערע גרויסע משפּחות אין צייטן פון קריג דורך אָנגעשטרענגטער 
אַרבעט. 


חהערשעלע גביר" 


איך געדענק אים וי איצט. אַ מטופּל מיט קינדער, אַ קבצן אין זיבן 
פּאָלעס. פון די יינגסטע יאָרן אָן. האָט ער גערייצט מיין קינדערשע פאַנטאַ- 
זיע. ער איז געווען דער מלאן-החיים אין ייִדישע שטיבער. שטענדיק זענען די 
ברייטע קעשענעס פון זיין מאַנטל געווען אָנגעפּראָפּט מיט רפואות, מעדיציי 
ניש אינסטרומענטן, פּראָשקעס און... סתם גוטע זאַכן. װוּ אַ קימפּעטאָרין װאָס 
צערייסט דעם הויף אין דער נאַכט-שטילקײט מיט איר האַרצרײסנדיק גע" 
שריי, װוּ אַ שװוערער טיפוס-קראַנקער, אַ קינד װאָס ברענט אין היץ פון 
מאָזלען --- איבעראַל איילט , הערשעלע גביר" מיט ראַט און הילף. אַ מין 
עמיסאַר פון רחמנות, אַ מין מאַדאָנע פון גוטסקייט. ייִדן פלעגן זיך ווינטשן; 
,הלוואי, מען זאָל אים נישט דאַרפן", אָבער זיי האָבן אים ליב געהאַט אהבת- 
נפש. ווירקלעך, אַ מענטש מיט אַ גאָלדן האַרץ. אַז מען האָט אים געפרעגט: 
;אָבער פון װאַנען לעבט איר"? פלעגט ער ענטפערן: ;װאָס איז אייער דאגה? 
איך פרעג אייך פון װאַנען איר לעבט?? -- אָבער דאָס איז געווען סתם גע" 
זאָגט. אין זיינע , שפּאַציר"גענג? איבער די קעלערן און בוידעם-שטיבלעך, 
די נעסטן פון ייִדישן דלות, האָט ער איבעראַל עפּעס ,פאַרגעסן": אַ פּעקל 
קאַקאַאָ, אַ פריש-שמעקעדיקן פּאָמעראַנץ, וויינטרויבן, אַ חולה די ליפּן צו 
באַשפּריצן, אאַז"װו. װוּ האָט ער דאָס אַלץ באַקומען? ווייס איין גאָט. אין אַ 
נאַכט פלעגט עֶר אַמאָל מאַכן ,וויזיטן? ביי צען-פופצן קראַנקע. אליהו:הנביא 
פלעגן אים קינדער רופן. און טאָמער האָט אַ דאָקטער געװאָלט אַ צו-הויכן 
פּרײז פאַר אַ וויזיט, האָט אים הערשעלע נישט געשאַנעװעט. ער איז געווען 
דאָס געוויסן פון דער אָרעמקײט, איר אַדװאָקאַט און שופט צוגלייך. 

אַזעלכע גוט-האַרציקע ייִדן זענען געווען אַ סך אין װאַרשע. אַן אינטע- 
רעסאַנטער מין זענען געווען די ,גוט שבת-יַדעלעך". ייִדן פלעגן צוזאַמענ- 
נעמען אין גרויסע קוישן פּראָדוקטן פון די שבת-טישן פאַר די קראַנקע אין די 
שפּיטעלעו. זייער געשריי: ,גוט שבת, ייִדעלעך!* פלעגט אויפוועקן די אייג- 
וווינער באַלד אינדערפרי, און עס פלעגן זיך עפענען טירן, פענצטער -- ייַדי- 
שע מאַמעס האָבן שנעל פול געמאַכט די קוישן, 

היינט איז די גאַנצע ייַדישע וװאַרשע געװאָרן באַהערשט פון די , הער" 
שעלע גבירס". זיי זענען צעשפּרײט אין קרוב צוויי טויזנט הויף-קאָמיטעטן, 
און מצוות קען מען זיך איינהאַנדלען גאַנצע טוצן. װוּ די גיסט זיך אַ קער 
-- עלנט און נויט. אין די הויפן זענען אָרגאַניזירט הויז-קיכן פאַר אָרעמע: 

אין די ווינקלען פון די הויפן --- די קינדערווינקלען: אַ גלאָז מילך אַ טאָג 
פאַר די קינדער פון הויף: מען מוז אַרײנטראָגן אַ לעפל עסן די טיפוס-קראַנקע. 
װאָס דעכען פון היץ;: מען מוז זאָרגן, אַז די הויף-אַפּטײקלעך זאָלן האָבן צו 
דער האַנט די נייטיקע רפואות;: מען מוז זאַמלען ליידיקע פלעשלעך, אַלטע 
בלעך, צין. שׂאָלן פון קאַרטאָפל, מערן, און אַזױ ווייטער. אַלץ איז אַן אוצר 
פאַרן פאַרצווייפלטן אָרעמֿאַן. מען מוז באַזאָרגן דעם טויטן פון הויף, יכאָטש 
מיט פּאַפּירענע תכריכים. אין ווינטער מוז מען הייצן כאָטש איין שטוב, װוּ 
די אָרעמע און קינדער זאָלן דערװאַרעמען זייערע פאַרפראָרענע גלידער. אַ 
ים מיט אויפגאַבן! און די ,הערשעלע גבירס" זאַמלען ;ברויט פאַר לעבע- 
דיקע, תכריכים פאַר טויטע". אַ לעגיאָן אַפּאָסטאָלן פון צדקה. טויזנטער קיג- 
דער און יוגנטלעכע העלפן מיטשלעפּן דעם װאָגן פון רחמנות. וי לאַנג, װי 
לאַנג װעלן זיי אויסהאַלטן, די דאָזיקע זעלבסטלאָזע צדיקים, אין געראַנגל 
קעגן הונגער-טויט און טיפוס? װעלן זיי נישט פאַלן אונטער דער לאַסט? 


סיב ,טע = 


און קינדער זענען נישט קיין שטיפער, 
נאָר בייגל-הענדלער אויף די ראָגן, 
און יעדערער איז בלייך װי א בעל-מום, 
פּונקט װי זיי װאָלטן אין קיילעכדיקע קוישן, 
די אומגליקן געטראָגן ... 
(קאַדיע מאַלאָדאַװוסקי -- ;דזשיקע גאַס') 


איך געדענק זייער גוט די יונג-איסגעלאָשענע געזיכטער פון ייַדישן 
בײיגל-פּראָלעטאַריאַט און זיין ערשטן קרבן: אַ יונג ייַנגל, װאָס האָט זיך יאַ- 
גנדיק מיט אַ ,מענטע" (אַ פּאָליציאַנט) פּאַרלוירן אַ פוס, אַרונטערפאַלנדיק : 
אונטער אַ לויפנדיקן אױיטאָ. גרויס איז געווען די אַרמײ פון די דאָזיקע קינ- 
דער-זקנים, און פאַרצווייגט איז געווען זייער ,/מסחר": פון בייגל ביז שו- 
װאַקס, שנורעװאַדלעס און צוגעפוילטע פּאָמעראַנצן. פאַרפלייצט האָבן זי 
די גאַסן פון דער װאַרשעװער פרייוויליקער געטאָ שוין אין שלום-צייטן, און 
זי האָבן געפירט פאַרביטערטע שלאַכטן מיט דער פּאָליצײ. עס איז געוען 
אַ צוויי-קאַמף צװישן דלות און שטאַט, צװישן הונגער און ,אָרדענונג". דער 
שלאַכט-רוף פון די פאַרפאָלגטע איז געװע: ,צי"! אַנטלױף! דאָס איז געַ- 
ווען דער סאָלידאַריטעט-רוף פון די אױסגעשפּיגענע: ;אַנטלױף!? -- און די 
גאַנצע גאַס איז כהרף-עין, ביים אָנבליק פון אַ פּאָליציאַנט, געװאָרן אָפּגערײ- 
ניקט פון ראָטשילדס אייניקלעך. ;צי* איז אַ מין ס.אָ.ס. פון די זיך-טרינ- 
קענדיקע אין ים פון נויט, און גלייכצייטיק זייער מימיקרי, זייער שוץ-פאַרב. 

היינט איז שוער זיך דורכצושפּאַרן דורך די גאַסן אין װאַרשעװער 
געטאָ; אַזױ געפּאַקט זענען זי מיט גאַסן-הענדלער, געוועזענע סוחרים, פאַר- 
מעגלעכע פּליטים, און היימישע יורדים. און אין שפּיץ פון דער טרויער-פּראָ- 
צעסיע פון דלות מאַרשירן די צען טויזנט היײימלאָזע קינדער, װאָס דערמאָנען 
אין די , בעזפּריזאָרנע* קינדער אין די יאָרן פון בירגער-קריג אין רוסלאַנד. 
,מיט פאַרמאַכטע אויגן הער איך זיך צו צום מאַרש פון צעריסענע שיך" 
(קאַדיע מאָלאָדאָווסקי). זיי זענען די בלוטנדיקע, אָפּענע װוּנד פון דער ;צייט 
פון פאַראַכטונג", דער שפּײ אין פּנים דער אָרדענונג פון פאַשיזם און מלח- 
מות. 

אָבער אויך פרייד איז דאָ צווישן די קינדער אין געטאָ. פרייד און האָ- 
פענונג, בענקשאַפּט נאָך אַ שענערער וועלט. די קינדער-לידער אין דער ,גאַ- 
זעטאַ זשידאָװוסקאַ* שפּיגלען אין זיך אָפּטמאָל אָפּ דעם אָפּטימיזם פון קינ- 
דער פון דעם עם-עולם --- אַן אָפּטימיזם פון די ,קליינע טרוימער פון די ג; ' 
טאָס?, װאָס האָט אַזױ באַצױבערט פיינפילנדיקע פּולישע דיכטער. 


צו װאָס זיך עגמת-נפש נעמען היינט? 

פון מאָרגן אָן װעל איך אומעטיק זיין, פון מאָרגן! 

היינט -- ניין, װיל איך נישט! היינט װיל איך פריילעך זיין! 
פון מאָרגן אָן װעל איך אומעטיק זיין! היינט -- ניין! 


אַזױ שרייבט מאָטעלע אין דער קינדעראָפּטײלונג פון דער ,גאַזעטאַ 
זשידאָװוסקאַ", און מאַרטאַ ה. זינגט אין איר ליך: 


כימוז שפּאָרן אין די היינטיקע צייטן 
(געלט האָב איך נישט צו שפּאָרן), 
כימוז שפּאָרן געזונט און כוחות 
כ'זאָל זיי האָבן אויף לאַנגע צייטן, 
כימוז שפּאָרן מיינע נערװן 

און דעם געדאנק אין מוח 

און דעם פייער אין דער נשמה: 
כימוז שפּאָרן טרערן װאָס רינען. 
כ'דארף זי האָבן אויף לאנגע צייטן, 


וי עס װאָלט גערעדט דורכן מויל פון די קינדער די שטים פון דורות, 
אַ שטאַרק זעלבסטשוץ-געפיל, װאָס האָט געראַטעװעט ייַדן אין די שווערסטע 
צייטן; נשׂמה-גאָלד װאָס איז איבערגעגאַנגען בירושה פון דור צו דור און איז 
געװאָרן אַ טייל פון ייִדן-בלוט. ;שפּאָרן טרערן --- מען דאַרף זיי האָבן אויף 
לאַנגע צייטן". מען קען עפּעס לערנען פון אונדזערע קינדער אין די געטאָס: 
זיי זענען אַ רינג אין דער גאָלדענער קייט פון ייִדישן קיום. אין זכות פון די 


243 


לײב שפּיזמאן 


קינדער װעט דאָס ייַדישע פּױלן דורכשווימען דעם מבול פון בלוט און טרערן 
און דערפירן זיין שיף צו ליכטיקע ברעגן. 


לקער יאר 


זי זענען געווען די שטילע העלדן אין אונדזער קאַמף פאַר נאַציאָנאַלן 
קיום, דער שאַרפסטער דאָרן אין אויג פון ייַדן-אַסימילאַציע און גוייַם פּאָ- 
לאָניזאַציע. זיי און די ייַדישע קינדער זענען געווען איין גוף און איין נשמה. 
די לערער פון די ייִדישע און העברעישע שולן האָבן מיט זייער מאַרך און 
בלוט געבויט די ייַדישע שׂולן. קרוב פופציק טויזנט קינדער האָבן באַזוכט די 
וועלטלעכע ייִדישע טאָג-שולן. קעגן עצם-געדאַנק פון בויען דערגענצונג-שולן 
האָט מען זיך געווערט מיט הענט און פיס, וי אַ דורכברוך אין דער פעסטונג 
פון די שולן, װי אַ ותור דעם שונא פון אַרום. עס איז געגאַנגען אין די לעצטע 
יאָרן אַ פאַרביטערטער קאַמף צווישן לערער און פּוילישן שול-אינספּעקטאָר. 
אין נאָמען פון היגיענע און סאַניטאַרע פאָרשריפטן האָט מען פאַרמאַכט איין 
שול נאָך דער צווייטער, כדי צו צווינגען ייִדישע קינדער אָנצופילן די מלוכהשע 
,;שאַבאַסוּווקעס? (מלוכה-שולן פאַר ייִדישע קינדער, װוּ מען האָט נישט גע- 
לערנט אום שבת און װוּ דער ייִדיש-לימוד איז באַשטאַנען פון אַביסל רעלי- 
גיע). די ייַדישע לערער און שול-טוער האָבן אָנגענומען די געװאָרפענע 
הענטשקע פון קאַמף און, װוי דורך אַ כישוף:שטעקל, האָבן אָנגעהויבן אין אַלע 
עקן פּױלן אַנטשטײן אייגענע בנינים פון די ייַדישע און העברעישע שולן. 
אין זייערע ציגל זענען געווען פאַרמויערט חדשים הונגער-לוין פוֹן די לערער, 
טרערן און מי, אָבער אויך עקשנות און שאַפונגס-פרייד -- אַ בנין לעדי-עד. 
אַכציק פּראָצענט פון די געלטער זענען געקומען פון די עלטערן, לערער און 
אָרטיקע ייִדן. די אַרבעט איז אין פיל פאַלן דורכגעפירט געװאָרן פרייוויליק, 
און ייַדישע קינדער האָבן געשלעפּט אין די װאָלינער שׂטעטלעך ציגל און 
װאַפּנע --- געבויט מויערן פאַר די ייִדישע שולן 


די נאַציס האָבן מיט איין קלאַפּ פאַרניכטעט די ייִדישע שולן. אייַדישׂע 
קינדער דאַרפן זיך נישט לערנען" -- האָט געלויטעט דער באַפעל. האָבן די 
לערער אין װאַרשע איינגעאָרדנט באַשפּײזיפּונקטן פאַר קינדער אין די שול- 
געביידעס און ווייטער אָנגעצונדן דעם נר-תמיד פון דער ייַדישׂער שׂול. מען 
האָט ווייטער געלערנט, ריזיקירנדיק מיט באַזוכן פון געסטאַפּאָדאַגענטן. מען 
האָט געמיינט: אפשר ועט דאָך געלינגען אָפּצושרײען די גזרה, 


דערציילט א לערערין וועגן יענע טעג (סוף 1939): ;אַ פריילעכער מאָ- 
מענט איז דאָס געווען, אָבער וויפיל טיפן טראַגיזם האָט ער פאַרמאָגט אין 

זיך! עס זענען געקומען אונדזערע מאַמעס מיט אונדזערע קינדער, אָבער וי 
אַנדערש האָבן זיי אויסגעזען --- די מאַמעס יונגע, שיינע פרויען זענען זקנות 
געװאָרן, אַלטע ייִדענעס מיט טיכער אויף די קעפּ. זיי האָבן געטראָגן אויף 
זיך די לאַסט פון איינגעפאַלענע דירות און זענען געווען איינגעהילט אין 
רויך פון זייערע אָפּגעברענטע שטיבער. פיל קינדער זענען נישט געקומען -- 
זיי זענען געבליבן פאַרגראָבן אונטער די חורבות". ;,און ווען װאַרשע האָט 
אין טאָג פון נאָוועמבער-יום-טוב 'זאַדושלי' אויפגעלויכטן מיט הונדערטער 
צוקענדיקע פלעמלעך, װאָס מען האָט אָנגעצונדן אויף אַלע קברים (צעזייטע 
איבער אַלע פּאַרקן, גאַסן און פּלעצער -- ל. ש.) האָט זיך מיר געדוכט, אַז 
װואַרשע איז אין איין גרויסן קבר פאַרװאַנדלט געװאָרן און די פלעמלעך -- 
דאָס זענען די נשמות פון די אומשולדיקע קינדער, וועלכע מאָנען און װאָ- 
רענען". 


די שולן האָט מען װידער געמוזט שליסן. ,די לערער האָבן נישט גע- 
װאָלט איבעררייסן דעם קאָנטאַקט מיט די קינדער און לאָזן זיי אינגאַנצן 
אויף הפקר. מיר האָבן דעריבער באַשלאָסן אַרױסצוגעבן זיי טרוקענע פּראָ- 
דוקטן אַהיים. צוויי טעג אין װאָך פלעגן די קינדער זיך מעלדן אין שול און 
אָפּנעמען זייערע פּראָדוקטן?, 


די לערער האָבן שפּעטער צוזאַמען מיט די עלטערע שילער אָנגעהויבן 
אָרגאַניזירן די קינדער-ווינקלען אין די הויפן. מען טראָגט צו די קינדער אַ 
גלאָז מילך און מען לערנט זיי אויס אַ ניי לידל. אַנדערע שולן קומען פאָר 
אומלעגאַל; אויך אַן אומלעגאַלע גימנאַזיע איז געװאָרן אָרגאַניזירט. די לערער 
אַרגאַניזירן קינדער-און יוגנט-כאָרן, קינדער"מאַריאָנעטן-טעאַטערס, פּורים- 
און חנוכה-אָוונטן. דורך הונדערטער וועגן זוכט מען צו ראַטעװען דאָס קינד 
פון הפקר פוֹן דער גאַס, " 


בו: ד יס טן 


איך בענק נאָך די בונדיסטן אין געטאָ. איך ווייס: יאָרנלאַנג האָבן מיר 
געפירט אַ קאַמף פאַר די נשמות פון דער ייַדישער אַרבעטערשאַפט און יוגנט, 
אָבער איך האָב קײנמאָל נישׂט פאַרגעסן --- דורך פאַרשיידענע וועגן אַנט- 
פּלעקט דער שר פון ייִדישער געשיכטע דעם געניוס פון נאַציאָנאַלן ווילן, דעם 
קאַמף פאַרן קיום האומה. אפשר, אַלײן נישט וויסנדיק און נישט וילנדיק, 
האָבן די בונדיסטן געהאָלפן האַמערן די שוץ-װאַלן קעגן אַסימילאַציע. אין 
דער טעאָריע ;נײיטראַל? --- אין דער פּראַקטיק האָט די ייַדישׂע פאָלקסמאַסע 
קאָרעגירט געמאַכטע פעלערן. איך זע די בלעכער-יַנגלעך, אַרױסגעצױגן פון 

די טוכלע קעלערן פון סמאָטשע און באַלוט, זינגען מיט באַגײסטערונג אַנסקיס 
;אין געזאַלצענעם ים פון מענטשלעכע טרערן". דאָס אַרבעטער-ליד איז גע" 
ווען דער לייטער, דורך וועלכן ייִדישע פאָלקס-מאַסן האָבן זיך אויפגעהויבן 
העכער צו די הימלען פון דער נאַציע, איר גייסט און קולטור. די ייַדישע מאָ- 
דערנע געשיכטע קען נישט פאַרגעסן דאָס קאַפּיטל לעקערט, זעלבסטשוץ און 
דאָס שטורעמען פון די שנינדער-יונגען און זאָקן-נײערינס דעם טראָן פון צאַ- 
ריזם. דאָס װעט שטענדיק געהערן צו די װוּנדערבאַרסטע קאַפּיטלען פון 
ייִדישן העלדן-עפּאָס, און פאַר זיי זענען מיר דאַנקבאַר דעם בונד". און נישט 
געזאָרגט --- די בונדיסטן האָבן אַזױ לאַנג געזונגען וועגן זיך אַלס מאָ- 
דערנע השמונאים, ביז דאָס מכבי-פייער האָט אָנגעצונדן נישט איין חבר 
זייערן, און זיי האָבן געפונען דעם וועג צו אונדז. עדות זענען לעסין און מאַקם 
פּיין, שיפּלאַקאָוװו און --- ייבדל לחיים --- דוד פּינסקי און הונדערטער אַנדערע. 
ברענער און א. ווייטער און צענדליקער אַנדערע האָבן זיײיערע ערשטע טריט 
געשטעלט אין ,, בונד". דאָס װאָרט וועגן שטעלן אין דער צוקונפטיקער מלוכה 
אין ארץ-ישראל אַ מאָנומענט דעם ,בונד", האָט גאָרנישט אין זיך קיין פּאַ- 
לעמישן ביי-טעם, נאָר איז אַ טיפער היסטאָרישער אמת פון ייַדישן סאָציאַ- 
ליזם אין גאַנג פון דורות. 

איך זע זיי, די ייַדישע שניידער-ייַנגלעך, קלעפּן אומלעגאַלע בלעטלעך 
אויף די מויערן פון דער געטאָ, װאַרפן בריקן פון געמיינזאַמער טאַט צו די 
פּױילישׂע אַרבעטער. די אומלעגאַלע פּרעסע פון בונדיסטן, פון אונדזערע חברים, 
פון די לינקע פּועלי-ציון איז דער אָטעם פון דער ייַדישער אַרבעטער-װאַרשע 
בימי היטלער, דאָס פייער װאָס האַלט אויף די נשמה, וען דער גוף ווערט 
אונטערגעשניטן פון שווינדזוכט און טיפוס-באַצילן --- דאָס פייער פון האָפע- 
נונג און בטחון אין דער מפּלה פון דער ממשלתזדון. 

די װוערטער פון די בלעטלעך פאַראײיניקן זיך מיט די יום-כיפּור-תפילות 
פון די ייִדן אין די שולן און זֵיי זענען די שפּיזן פון ייַדן-צאָרן, װאָס לעכערן 
דורך דעם היטלער-טראָן. דאָס איז דאָס אומגעזעענע געווער פון דער ייִדישער 
;אַנאָנימער מלוכה" --- דער ,וקראתם-דרור"-מאַניפעסט קעגן שקלאַפעריי אין 
דער געשיכטע פון ייד און וועלט. װי קען מען נישט בענטשן די פאַרשפּרײ- 
טער פון די דאָזיקע היײיליקע בלעטלעך? 


אנורהניק עס 


איך בענק נאָך די קנאים פון דער ,אגודה". אויך מיט זיי האָבן מיר ניט 
איין קאַמף אויסגעפאָכטן. אָפּטמאָל איז דאָס געווען אַ פיזישער קאַמף בפּועל 
ממש, בעיקר אין דער מלחמת האבות והבנים. מיט פאַנאַטישׂן ברען האַבן 

טאַטעס געריסן קעלנער און ביכער, פאַרטריבן מיט געװאַלד יפתן פון די אהלי 
שם. עס איז אויך געגאַנגען אַ פאַרביסענער קאַמף קעגן ציון און לשוך-קודש, 
עס האָט זיי מוראדיק אויפגעבראַכט די חוצפּה צו װעלן ברענגען משיחן 
פּאַר דער צייט און דאָס פאַרשװועכן די הייליקע שפּראַך אין מויל פון ראָמאַן- 
סירנדיקע ,,שקצים פּאָרלעך". 

װווּ זענען ויי איצט, די טײיערע ייִַדן מיט די גאַרטלען און פּיאות,. די 
ייַדן פון די שטיבלעך און שולן? זיי ליידן דאָך אַממערסטן פון דעם היטלער- 
רעזשים, זיי סימבאָליזירן אין די אויגן פון דעם עמלק: ייִדישע אײביקייט. 
װואָטאַן שטורעמט אין געצנדינערישן צאָרן, ווען ער רירט זיך צו צו די אי" 
ביקע תורות פון יהודה. דער גייסט פון קידוש-השם פון די רבי עקיבאס און 
רבי טרפונס איז דאָך אין זיין אור-גבורה פאַרקערפּערט אין די דאָזיקע ייַדן, 
הונדערטער פאַרברענטע שולן, אויסגעריסענע בערד מיט פלייש און בלוט, 
זאָס פּייניקן דווקא ייִדן אין טליתים אויסצוקערן אומריינע ערטער, דאָס פאַרי 
פּייניקן רבנים פאַר נישט װעלן אַראָפּנעמען דאָס קאַפּל. פּרצעס ,דריי מתנות* 
האָבן אויפגעלויכטן אין די היטלער-טעג מיט נייעם ליכט פון קידוש-השם. 
און זיי, די גלײיביקע ייִדן, גייען דורך טעגלעך מיט אַן אויפגעהויבענעם קאָפּ 
די פייערדיקע רוט פון שונא. 

בלויז דער שחיטה-פאַרבאָט פאַרסמט דאָך טעגלעך דאָס בלוט פון יעדן 
פרומען ייַד. און לעצטנס זענען דערגאַנגען ידיעות וועגן עקזעקוציעס אויף 
ייַדן, װאָס האָבן זיך איינגעשטעלט זייער לעבן און געשאָכטן בהמות אויף 
כשר. וויפיל פרומע ייַדן האָבן נישט טועם געווען קיין כזית סעודה אחת אין 
פאַרגאַנגענעם פּסח, נישט קענענדיק קריגן קיין מצה. זיי --- די אייביקע מאַרי 
טירער פאַר דעם ייִדישן כבוד און ייִדישן קיום --- ליידן אויך איצט מער פון 
אַלע. מיט װאָס װעלן מיר זיי דאַנקבאַר זיין, ווען מיר װעלן אויפברעכן די 
טויערן פון די געטאָס נאָכן זיג איבער היטלערן? 


אל 28 
4 


;די בענקשאַפט שאַפט דעם משיח*, האָט אַמאָל הערצל ריכטיק געזאָגט. 
װעט די בענקשאַפט פון די ייִדן אין די פּולישע געטאָס צו אַ פרייערן מאָרגן, 
די בענקשאַפט פון מיליאָנען פּוילישע ייִַדן צעשפּרײט אין אַלע עקן וועלט צו 
זען אַ שענערע צוקונפט פון דעם פּױלישן ייִדנטום, שׂאַפן דעם משיח פון 
גרויסע, געװאַגטע מעשים אויף מאָרגן נאָכן קריג ? 

אם אשכתך װאַרשע.. 


ובכסות ;אדמה את דמכם 

דם קודש, דם הכפּורים, 

נחרות את זכרונכם 

במגילות התענית ובספר היסורים, 


(ח. נ. ביאַליק -- אויפשריפט אויפן ברודערי-קבר 
פון די פּאַגראַָס קרבנות אין אָדעס, 1905). 


פינצטער און שװואַרץ איז אונדזער געמיט. ביי די ברעגן פון דער ווייסל 
איז געװאָרן אויסגעמאָרדעט אונדזער שענסטע יוגנט. די שרעקלעכסטע וויזיעס 
פון דער תוכחה זענען געװאָרן ברוטאַל װאָר. דער טױזנטיאָריקער ייִדישער 
דעמב אין פּוילן ליגט אַרױסגעריסן מיט די װאָרצלען און מיר -- די פאַר- 
בליבענע יתומים װועלן נישט קענען אַפילו נאָכן קריג אָפּגעבן די טויטע זייער 
לעצטן כבוד, נישט וויסנדיק, װווּ עס געפינען זיך זייערע הייליקע קברים. יע- 
דעס שטיקל זייף, װאָס מיר וועלן אָנרירן אויף דער פּולישער ערד װעט אויף 
אונדז אָטעמען מיט פאַרצאַפּלט געשריי פון אַ גוסס, װועט בריען אונדזער 
האַנט, װי אַ טױיטךקאָפּ;: די מאַייבלומען אויף די פעלדער װעלן יאָרנלאַנג 
פאַר אונדז אָננעמען די געשטאַלט פון קינדערישע קעפּלעך, דערשטיקטע אין 
די טויט-קאַמערן פון טרעבלינקע: דאָס װאַסער פון די ברונעמער װעט אונדז 
ברענען װוי גיפטיק ייִדן-לייב, װוי מיר װאָלטן איינגעזאַפּט אין זיך דעם אָטעם 
פון אונדזערע טויטע, פאַרפּײיניקטע ברידער, און די זון, װאָס איז נישט גע- 
װאָרן פאַרלאָשן זעענדיק די רציחות, װועט אונדז בריִען שװואַרץ-יפאַרשרפעט 
מיט שטראַלן פון טויט, 

אין די טרעבלינקער טויט-קאַמערן איז אין משך פון 15 מינוט ביי דער 
טויט-עקזעקוציע געװאָרן צוזאַמענגעקװעטשט די מענטשױמאַסע פון טויונ- 
טער קינדער פון גאָט אין איין פאָרמלאָזץ משונהדיקע קרעאַטור. די נאַצי- 
מערדער האָבן געמוזט נאָכן אַרױסנעמען די טױזנטקעפּיקע קערפּער-מאַסע 
שפּריצן אויף איר לאַנג מיט שטראָמען װאַסער, כדי ס'זאָל זיך צוריק אָפּ- 
טיילן איין קערפּער פון צווייטן, מ'זאָל זיי קענען אַרײנװאַרפן אין די גריבער 
פון טויט. אָבער מיר, דאָ, ווייט פון זיי אויף טויזנטער קילאָמעטער, זען קלאָר 
יעדן באַזונדערן פּנים, און יעדן שטריך אויף זייערע קדושים-געזיכטער. מיר 
זען אין זייערע טויט-גרימאַסן דעם לעצטן אױיסקלאַנג פון זייער לעבנס-שירה, 

פון אַ לעבן פון העראָיִזם און גבורה אין קאַמף פאַר לעבן און קיום. יעדער 
פון זיי האָט אין די 23 יאָר נאַציירעזשים זיך אויפגעהויבן צו דער מדרגה 
פון אַ קדוש, פון אַ מאַרטירער און אַ קרבן פאַר די זינד פון זיין דור. יעדער 
ייַד -- אַ קידושׂ השם-גייער אויף די וועגן פון דער װעלט: יעדעס ייַדישע 
יקינד --- אַן אויג, פאַרקוקט אין די סודות-טאָלן פון באחרית הימים; יעדע 
ייִַדישע פרוי --- אַ הייליקע געשטאַלט פון ליידן אין געהייליקטע יסורים פון 
מין מענטש. 

און די ערד, די מיט בלוט און טרערן דורכגעווייקטע ערד אין ייִדיש- 
פּוילן, איז הייליקע ערד. של נעליך מעל רגליך כי אדמת קודש היא. טו אויס, 
דו מענטש, די שיך פון דיינע פיס, דו טרעטסט אויף הייליקע ערד. 


קינה ער 


פון מאָרגן אָן װעל איך אומעטיק זיין, פון מאָרגן! 

היינט --- ניין, װיל איך נישט ! היינט װיל איך פריילעך זײין! 
און אַזױ יעדן טאָג װעל איך זאָגן, װי ביטער סזאָל נישט זיין, 
פון מאָרגן אָן װעל איך אומעטיק זיין ! היינט -- גיין ! 


(פון אַ קינדער-ליד אין ;גאַזעטאַ זשידאַװסקא') 


דאָס ייַדישע קינד האָט געטריי געהיט דעם פלאַם פון ייַדישער אמונה 
אין אַ בעסערער וועלט. פאַרפּײניקט און פאַרהונגערט אונטער די געטאָ- 
מויערן האָט עס געטריבן פון זיך דעם אומעט און געהאָפט װי די טאַטעס: 
בכל יום אחכה לו אפילו שיתמהמה. יעדן טאָג קען קומען די ישׂועה. אַ שטאַר- 
קער זעלבסטשוץ-געפיל האָט גערעדט דורך דער שטים פון אונדזערע קינדער. 
עקשנות אין קאַמף פאַר לעבן, אף-עללפּייכן, טראָץ דער אַרומיקער רשעות 
און פּיין. 

די נאַצי-װאַנדאַלן האָבן זיך פאַרלײיגט װי די אַמאָליקע פּרעה און אַנטי- 
כוס אױסצוראָטן קודם-כל דאָס ייַדישע קינד. אויף דער דעקלאַראַציע פון 
אײיראָפּעישן מענטש וועגן די רעכט פון קינד (זשענעווע, 1924), אַז דאָס קינד 
דאַרף זיין דאָס ערשטע צו באַקומען הילף אין צייטן פון נויט און געפאַר, 
האָט געענטפערט דער נאַצי-טײיװל, אַז דאָס קינד דאַרף ווערן דאָס ערשטע 
אױסגעראָטן און פאַרניכטעט. 

,נקמה פאַרן טויט פון אַן אומשולדיק קינד האָט נאָך אַפילו דער שטן 
אַלײן נישט אױיסגעטראַכט* (ביאַליק) און ער װעט זיך נוקם זיין פאַר דער 
קאַלטבלוטיקער אױיסראָטונג פון צענער-טויזנטער ייִדישע קינדער? אין זודיק 
יקינדער-בלוט האָט געװאָלט נאַציישטן אָפּפרישׂן זיינע כוחות, מיד פון רויב 

און מאָרד, און די זון האָט געשיינט און נישט פאַרלאַשן געװאָרן און אַ נייער 
מבול איז נישט געקומען אָפּמעקו די רוצחים פון דער ערד. 
די נאַציס האָבן זיך געשטעלט אַלס ציל אויסצושיסן אַלע קינדער ביז 12 
יאָר און אַזױ אַרום פאַרניכטן דעם יונגן, אונטערװאַקסנדן דור. מוראדיקע 
בילדער פון אַ פּױלישן אונטערערדישן באַריכט: ,קינדער, וועלכע זענען פאַר- 
משפּעט צום טוט און קענען אַלײן נישט גיין, וערן אויף אַזאַ ברוטאַלן אופן 
אַרײנגעפּאַקט אין לאַסט-אױטאָס, אַז בלויז אַ קליינער טייל בלייבט לעבן, 
נאָכן אָנקומען אין די פאָרשׂטעט. מאַמעס, וועלכע זען דאָס צו, גייען אַראָפּ 
פון זינען. די צאָל מענטשן, װאָס זענען מחמת פאַרצווייפלונג געװאָרן משוגע, 
גלייכט זיך אויס מיט דער צאָל דערשאָסענע". אַן אַנדער באַריכט: , טעגלעך 
באַגײען זעלבסטמאָרד גאַנצע פּאַמיליעס;: מוטערס מיט קליינע קינדער אויף 
די הענט שפּרינגען אַרױס פון די הויכע שטאָקן. קינדער ווערן משוגע און 
אַנטלויפן אויף הפקר". אין לובלין האָבן די פּרייסישע הענקער פון די הויכע 
שטאָקן אַראָפּגעװאָרפן אויפן ברוק ייִדישע קינדער. 
און דאָס שרעקלעכסטע -- דאָס האָט אַפילו דער שטן נישׂט געקענט 

אױיסטראַכטן; דייטשע קינדער האָט מען באַװאָפנט מיט רעװאָלװערן און זי 
האָבן זיך געלאָזט אין געיעג אויף ייִדישע קינדער. קין-ברודער-מאָרד אין ריזן- 
דימענסיעס. קינדער-קדושה צעטרעטן אין גאַל, שׂמוץ און בלוט. 

און גאַט האַט מיט מילדער האַנט געשענקט א צװוילינג ! 

אַ שחיטה מיט אַ פרילינג, 

דער גאַרטן האָט געבליט, די זון געלויכטן -- 

און דער שוחט האָט געשאָכטן.., 


און דער שוחט -- צוועלף-יאָריקע האַנס און גערטרודעס און דער צַוויי 
לינג --- אױיסגעגאָסענער מאַרך פון קינדער-קעפּלעך אויף האַנט פון קינדער" 
באַרבאַרן, קינדער-אויגן אוױיסגעלאָשן און צעטראַמפּלט דורך קינדערישע פיס- 
לעך אין נאַצי-שטיול. אַ צווילינג פון שוידער און שרעק. 

דאָס ייִדישע קינד האָט געקעמפט פאַר זיין לעבן און כבוד. טויזנטער 
קינדער האָבן טעגלעך דורכגעגליטשט זייערע אויסגעדאַרטע גופימלעך דורך 
שמוץ-קאַנאַלן, שטעכיקע דראָטן און שטיינער-ווענט, געבעטלט שפּײז-אָפּפאַלן 
צו דערהאַלטן ביים לעבן זייערע משפּחות. ווער װעט קענען באַשרײבן דעם 
קידוש-השם פון ייַדישן קינד פאַר די קומענדיקע דורות ? 

אויף אַלע וועגן פון פּױלן װאַנדערן זיי אַרום װוי פאַרפאָלגטע חיות. זיי 
העלפן אַרױס די גערילאָס פון די װעלדער; שלייכן זיך װי די שאָטנס אוה די 
וועגן: זיי ברענגען עסן פאַר פאַרשמאַכטע טאַטע-מאַמע, באַהאַלטענע אין 
נאָרעס, אויך אין װואַרשעװער אויפשטאַנד האָבן די קינדער געשפּילט זייער 

ראָל. מיט דער קראַפט פון גראָזן, װאָס רייסן דורך מצבה-פעלדזן, רייסן זי 
זיך צום לעבן אונטער אַלע באַדינגונגען. אין זייער לעבן און טויט סימבאָ" 
ליזירן זיי דעם ;אײביקן ייַד*. זיי --- די ייַנגסטע העלדן פון די פּוױלישע גע- 
טאָס. 


פרויעו 


די מאַרטירערינס די שטילע 
און די װילדסטע גווילן -- 
איז דער נאַמען אויך אַפילו 
זײערער פארהוילן. 

האַט די װעלט ניט זײיער ליבן 
נאַָמען אויפגעהאלטן, 

זענען ליכטיק דאָך פאַרבליבן 
זייערצ געשטאלטן, 


איז געװען װען א קרבן 
העכער, הייליקער ? 
איז אזוי װען װער געשטאָרבן 
גרעסער, גרויליקער ? 
א עעסין ;די נאַמענלאַזע". 


דאָס ליעסין-ליד וועגן די ייִדישע נאָמענלאָזע פרויען מאַרטירערינס אין 
די קרייצצוגן, איז אויך דאָס געזאַנג וועגן אונדזערע נאָמענלאָזע מאַרטירע- 
רינס אין דער געטאָ. זיי זענען די פאַרקערפּערונג פון צניעות און טרייהייט, 
מוט און עקשנות אין די שװוערסטע מינוטן. דער נאָמען פון אַ סך בלייבט 
פאַרהוילן, אָבער פון עטלעכע ווייסן מיר די נעמען. זיי זענען אַ ליכטיקער 
ביישפּיל װוי ס'האָבן געלעבט, געקעמפט און געפאַלן די אומבאַקאַנטע ליכטיקע 
געשטאַלטן, 
די ייִדישע מיידלעך פון ;החלוץ", פון ;בונד", פון פּועלי-ציון ביז ,,/אגודה" 
זענען געגאַנגען אין וועג פון די נאָמענלאָזע מאַרטירערינס פון די קרייצצוגן. 
וועגן די לעצטע דערציילט אין דער װויכטיקסטער כראָניק פון ערשטן קרייצ- 
צוג (גזרת תתנ"ו) רבי שלמה ברב' שמעון: כל זאת עושות הנשׂים שמסיתות 
את בעליהן להחזיק ידם למרוד בתלוי (דאָס אַלץ טוען פרויען, װאָס רעדן אָן 
זייערע מענער צו שטאַרקן זייערע הענט צו װידערשפּעניקן אין דעם נוצרי). 
דאָס האָבן געטאָן זייערע מוטיקע שוועסטער מיט אַכט הונדערט יאָר שפּע" 
טער אין פּױלן. 
די 93 מיידלעך פון ,בית יעקב" האָבן געפאָלגט דעם בישפּיל פון 

זיײערע טויזנטער שװועסטער אין די קרייצצוגן, יאָרן פון שװאַרצער פּעסט 
און בעת די כמעלניצקי"פּאָגראָמען פון ת"ח און ת"ט. אין קדושה און טהרה 
האָבן זיי זיך שוועסטערלעך אַרומגענומען, אויסהויכנדיק זייערע כשרע נשמות. 
די קראַנקנשװעסטער אין די שפּיטאָלן האָבן אַנטפּלעקט קװאַלן פון אהבת 
ישראל, פון הויכע מידות פון פרױיעך-צאַרטקייט און ליבע ביים ראַטעװען 
טויזנטער טיפוס-קראַנקע אין די חדשים פון עפּידעמיעס. די ייַדישע לערערינס 
זענען געווען די נשמה פון די אַלע רעטונגס-שטעלן פאַרן ייַדישן קינד, 
,;טראָפּן-מילך"-אַנשטאַלטן, קינדער-ווינקלען אין די הייף א"אַ. שרה בת טובים 
האָט זיך אַנטפּלעקט אין הונדערטער געשטאַלטן. די ייַדישע צדקה-מאַדאַנע, 
די לערערינס פון דער מעדעם:סאַנאַטאָריע. די דערציערינס פון די יתומים- 
הייזער, װאָס האָבן זיך נישט געלאָזט אָפּרײסן פון זייערע קינדער און צוזאַ- 
מען אַנטקעגן געגאַנגען דעם טױט -- זײיער אַלעמענס נאָמען זאָל לייכטן 
לדור דורות, 


פ רומע 


זי קומט דאָך דער אױבנאָן אין מאַרטירער פּאַנטעאָן פון ימי ת"ש- 
תש"ג. זי -- די פעטסטע שװאַרצערד פון ייִדןדעקשנות אין גאַנג פון דורות, 
דער שאַרפסטער ייִדױדאָרן אין ליב פון דער װעלט, די שטאָלצסטע זין 
פון עם-קשה-עורף. דאָס איז דאָך געווען זייער אײביקע פּריװוילעגיע און 
שטאָלץ צו לעבן און שטאַרבן פאַר ייַדישקײיט, צו טראָגן מיט ווירדע גאָטס 
נאָמען אין אַ וועלט פון געצנדינערישער און שפּעטער קריסטלעך-געצנדינע- 
רישער שנאה. אויך בימי היטלער האָבן זיי געליטן אַממערסטן. הונדערטער 
פאַרברענטע שולן, געשענדעטע בית-עלמינס, פאַרשוועכטע רייניקייטן. בלויז 
דער שחיטה-פאַרבאָט האָט דאָך פאַרסמט יעדן טאָג דאָס בלוט פון אונדזערע 
גלייביקע ייַדן. װי די אנוסים האָט מען זיך פאַרזאַמלט און געדאַװנט אומלע- 
גאַל אין באַהאַלטענע ערטער און הייפן. אין די אַרבעטס: און פּיין-לאַגערן 
האָבן זי מקדש געווען דעם נאָמען פון ייַדישן גאָט. דורך זייערע תפילות און 
קדושות, אונטער די פייער-ריטער פונעם שונא האָט זייער ,שמע ישראל" 
דורכגעשניטן די הימלען און אויפגעציטערט זייערע פּייניקער --- געצנדינער 
צו װאָטאַן, װי ער האָט אַמאָל געמאַכט אויפציטערן די פּערסער און רוימער. 

פּרצעס ;דריי מתנות" האָט אויפגעלויכטן אין די היטלער-טעג מיט ניי- 
עם ליכט פון קידושיהשם. י ז כ ו ר ! לאָמיר געדענקען יענעם קצב פון 
קראַסניק, װאָס האָט אויפגעריסן זיין העמד, ווען מ'האָט אים געהייסן אַרײנ- 
װאַרפן די תפילין אין אַ גרוב פון מיסט. ;שיסט מיך גלייך אין האַרץ!?" -- 
האָט דער ייַד געשריַען צו די דערשטוינטע נאַציס -- און איז געפאַלן אַ 

טויטער צו זייערע פיס; לאָמיר געדענקען די ייַדן, װאָס זענען געגאַנגען אויף 
קידוש-השם פּרוּװונדיק באַהאַלטן די ספר-תורהס פון אויג פון שונא; לאָמיר 
געדאַנקען די ייִדן, װאָס האָבן איינגעשטעלט זייער לעבן אַרײינצושמוגלען 
כשר פלייש אין די געטאָס; די שוחטים, װאָס זענען געגאַנגען אין די וועגן 
פון די חנינה בן תרדיונס: די טױיזנטער מלמדים, װאָס האָבן אין געהיים 
ווייטער מרביץ תורה געווען אין באַהאַלטענע ווינקלען און נישט געלאָזן אויס- 
לעשן דאָס ליכט פון אונדזער אַלטער ייַדישקייט. 

און אַפילו דאַן, ווען זיי זענען געווען אומגערעכט, זענען זיי געווען אויף 
זייער שטייגער גערעכט. ער װועט װאָגן צו װאַרפן אַ שטיין אין אונדזערע 
פרומע פון אַלטן דור, װאָס האָבן געפירט אַ לאַנגן וויכוח מיט די ,יונגע", צי 
מעג מען שטעלן אַ באַװאָפּנטן װידערשטאַנד די נאַציס און, אַזױ אַרום, 
אַליין זיך נעמען דאָס לעבן ,פאַר דער צייט"? דער דאָזיקער וויכוה האָט 
אָנגערירט די טיפסטע טיפענישן נישט נאָר פון דער ייִדישער אמונה, נאָר 
פון די יסודותדיקסטע פּראָבלעמען פון מענטשלעכער אחריות און קדושה פון 
צווייטנס לעבן. איז דער מענטש אַ באַלעבאָס איבערן צווייטנס לעבן? מעג 
מען איינשטעלן דאָס לעבן פון טויזנטער אַנדערע אין נאָמען פון אייגענער 
פאַרטיידיקונג און גבורה ? און װאָס הייסט גבורה? אפשר זענען גערעכט 
די גלײיביקע, אַז די העכסטע גבורה איז זיך צו לאָזן פּייניקן און נישט פאַר- 
אורזאַכן קיינעמס פריצייטיקן טויט ? מיר זענען נישט די באַלעבאַטים אי- 
בער קיינעמס לעבן. די אומהיימלעך-סומנע וויכוחים אין װאַרשע זענעו גע- 
װאָר}ן אונטערגעחתמעט דורך נשמות פון דורות קידוש-השם-גייער. דער וויכוח 
איז אַזױ אַלט, װוי עס איז אַלט די ייִדישע געשיכטע. 

אָבער איינס מעגן מיר זיין זיכער --- איז געפאַלן דער רוף פון קאַמף, 
האָבן אונדזערע פרומע געקעמפט וי די לייבן. אויף די װאַרשעװער באַריקאַדן, 
אין די קעלערן פון די איינגעפאַלענע הייזער, אין רויך פון די שלאַכטן האָט 
זיךְ צוזאַמענגעהעפט דער קידוש-השם פון ,פרייע" און ,פרומע" אין איין 
העכערער גאַנצקײט, און דער ?שמע ישראל" איז געווען דער העכסטער אויס- 
קלאַנג אויך אין קאַמפס-געשריי פון די חלוצים און בונדיסטן --- ווייל װאַר- 
שע הייסט נאָר דאָס נייעסטע קאַפּיטל אין אײיביקן בוך פון קדושה און גבורה, 
אין דער מגילה פון ,ייַדישע מלחמות". 


הלוציהם 
געבענטש זאָל זיין די צעװייטיקטע, די קראַנקץ 
די פאַרדאָרבענע אומה, אויב אַזעלכע קינדער 


כאָטש בלויז געציילטע, זענען איר געבוירן געװאָרן. 

ס'איז א גרויסער נס און װער װײיס, אפשר איז 
טאקע באמת עוד לא אבדה ? 
יוסף חײַם ברענער 


די חלוצים זענען אפשר געווען די גרעסטע אָפּטימיסטן צװישן די ייִדן 
אין נאַציפּױלן,. זי האָבן נישט געלאָזן פאַרשיטן די קװאַלן פון אמונה און 
בטחון. אין חסידישן פּױלן האָבן זיי פּאַראייניקט די חדווה און ברען פון חסי- 
דים מיט דעם שאַפונגס-אימפּעט און גלויבן פון חלוצישער יוגנט, וועמענס 
לאָזונג איז ברענערס ;אףעל-פּייכן? -- שווימען קעגן שׂטראָם. דאָס ליד 
;עוד לא נותקה השלשלת" (ס'איז נישט איבערגעריסן די קייט) איז דער 
העכסטער נשמה-אַקאָרד פון דאָזיקע ייַנגסטן האָפנונגספולסטן ייִדישן שבט. 
טיף פאַרװאָרצלט אין ייִדישער געשיכטע און טראַדיציע ציען זיי זיך צו די 
הימלען פון אַ נייער אַרבעטס-קולטור. נישט פאַרגעסנדיק אין ירושלים של 
מעלה גלייבן זיי, אַז נאָר שוואַרץ-ערד און ייִדישער באָדן קען ראַטעװען די 
ייִדישע וועלט פון גייסט. ירושלים של מטה אַלס פאָרבאַדינג פאַר ירושלים של 
מעלה. 

די חלוצישע יוגנט איז צוזאַמען מיט דער סאָציאַליסטישער אַרבעטער- 
שאַפט געווען דער װיכטיקסטער פאַקטאָר ביים וועקן די װידערשטאַנד-כוחות 
פון ייַדישן פּױלן, זיי האָבן געשפּילט די הױפּטראָל אין װאַרשעװער אויפ- 
שטאַנד, 

אונטער די שווערסטע באַדינגונגען האָבן די חלוצים איינגעהאַלטן זייע- 
רע פערמעס און װאַרשטאַטן, פאַכשולן און קורסן. טויזנטער בחורים און 
מיידלעך האָבן דאָרט געפונען אַרבעט און טרייסט. ס'איז געװאָרן געשאַפן אַ 
גאַנצע נעץ פון אומלעגאַלע קורסן און אָװונטשולן און אין װאַרשע איז אַפילו 
געװאָרן אָרגאַניזירט אַן אומלעגאַלע גימנאַזיע. 

די פאַרשטאַרקטע נאַצי-רדיפות האָבן צעבראָכן די באַוועגונג, אָבער זי 
נישט פאַרניכטעט. די בריוו פון דער סאַמע לעצטער צייט דערציילן וועגן 
דער פאַרביסענער עקשנות פון די יונגע טוער -- ס'רוב מיידלעך -- נישט 
אונטערצוגיין טראָץ מאַסן-דעפּאַרטאַציעס און נאַציישחיטות. אַפילו אין יאַ- 
נואַר 1943 האָט מען נאָך באַריכטעט פון ערטער, אין וועלכע עס זענען גע- 
ווען 500, 600 און אַפּילו 800 אָרגאַניזירטע חברים. ,, ה' רעב (הונגער) באַ- 
זוכט אונדז אָפּט און גברת מחנה עבודה (פריילין אַרבעטס-לאַגער) האַלט 
אונדז ביי באַזוכן" --- שרייבט מען אינמיטן 1942, 

אין אַ בריוו פון נאָװועמבער 1942 פון אַ שטאָט, װוּ עס האָט דאַן געבו- 
שעװועט אַ שׂרעקלעכע שחיטה, שרייבט אַ חבר: ,גרוס מולדת (פאָטערלאַנד). 
ביז דעם לעצטן מאָמענט על איך וועגן איר טראַכטן. איך זאָרג פאַר די 

קינדער אויך אויף שפּעטער*. מען פאַרלירט אָבער נישט דעם מוט. אַ יונג 
:מיידל שרייבט אין אויגוסט 1942: ,,איך קען מיר פאָרשטעלן, אַז דו מאַכסט 
זיך פיל זאָרג וועגן עמי (מיין פאָלק), אָבער פאַרגעס נישׂט, אַז ער האָט אַ 
שטאַרקן לעבנס-ווילן און ער וװעט אַלץ איבערקומען". 

אַ בריוו פון װאַרשע, סוף 1942, שטייט שוין אונטערן איינדרוק פון די 
:מוראדיקע געשעענישן. ,דאָס פאָלק איז אָפּגעשװאַכט און מיר צווייפלען, צי 
ס'װועט אונדז געלינגען אַרױסצוקומען פון דער קראַנקײיט*. דער שרייבער 
:פאַרענדיקט זיין בריוו מיט די װערטער: ;אל ירחם!" און בעט אָנצונעמען 
פון אים זיין לעצטן קוש. ,די מומע תקוה (האָפענונג) ראַנגלט זיך מיט די 
ילעצטע כוחות". ,דער גירוש וויילט דאָ און ער האָט מיטגעבראַכט מיט זיך 
דעם הער מות" (טויט) --- זאָגט זיך אין אַן אַנדער בריוו. 

האַרצרײסנדיק איז אַ גרוס, װאָס עס גיט איבער אַ חלוצה קיין ארץ- 
יישראל, װאָס האָט פאַרלאָזן פּוילן סוף 1942. ;אַז דו װעסט קומען אין דיין 
יקבוצה (אין דגניה) נעם אַ קליינעם שטיין, אָדער אַ קליינעם מאַרמאָר-טאַװל, 
קריץ אויף אים אויס מיין נאָמען און שטעל אים אַװעק אויפן בית:הקברות, 
זאָל דאָרט כאָטש זיין מיין נאָמען". ;זאָג זיי --- האָט אַ צווייטע חלוצה גע- 
בעטן איבערגעבן אין ארץיישׂראל --- אַז אַלע ייִדן װעלן דאָ בלייבן אויף 
אײיביק. זיי (אין א*י) האָבן נישט מער אויף וועמען צו װאַרטן. קיינער װועט 
נישט קומען". ,לעבעדיק באַגראָבענע? --- אַ געפיל פון טיפער פאַרצווייפלונג 
האָט באַהערשט דעם אָפּטימיסטישסטן טייל פון אונדזער יוגנט. 

די גבורה פון די חלוצים אין װאַרשע און אַנדערע שטעט איז אָבער נישט 
נאָר אַ מוט בלויז פון פאַרצווייפלונג. עס לעבן נאָך היינט און עס זענען טט- 
טיק פיל חלוצישע גרופּעס, צעזייטע איבער פּױלן. עס טליִען נאָך האָפענונגען 
דאָ און דאָרט. עס איז נאָך נישט געװאָרן פאַרלאָשן דער לעצטער פונק פון 
אמונה, אַז עס װעט קומען אַ שנעלער זיג איבער היטלערן, װאָס װעט נאָך 
יטרעפן ביים לעבן צענער טויזנטער ייִדן --- און אומגעזעענע ליפּן זענען שטיל 
;מתפּלל אין צער: הלוואי זאָל זייער האָפענונג ווערן מקוים. 


ש ליחי ציבור 


אם הנויים אומרים: תנו לנו נפש אחת מכם ונהרנו 
זאם לא נהרוג כולכם --- ייהרנו ואל ימסרו נפש אחת מישראל, 


(ספר חסידים) 


אַדאַם ט ש ערניאַ קאָװ איז געגאַנגען אין די פוסטריט פון זיינע 
זעלטערן-קדושים און ווען מ'האָט פון אים פאַרלאַנגט אַרויסצוגעבן ליסטעס 

פון ייַדן, וועמען מ'זאָל פירן צו דער שחיטה, איז ער אַלײן געגאַנגען צום טויט 
און נישט איבערגעגעבן קיין ייַד אין די הענט פון די נאַציס. אַזױ האָט אויך 
געטאָן דער ראש-הקהילה פון קאָלאָמײ ה אָ ר אָ װי ץ , װאָס איז באַגאַנגען 
זעלבסטמאַרד אין דער אָנװועזנהייט פון דער געסטאַפּאָ, נאָכדעם וי הונדערט 
און פופציק ייִדן זענען דערשאָסן געװאָרן פאַר זיינע אויגן. אַזױ האָבן בי 
לעך מקדש-השם געווען פיל אַנדערע שליחי-ציבור, 

יאַנוש ק אָר ט שאַק -- דער פירער פון ייִדישׂן יתומים-הויז אין 
װאַרשע, אַ מענטש פון 66 יאָר, האָט מיט פאַראַכטונג אָפּגעװאָרפן דעם פאָר- 
שלאַג צו בלייבן לעבן און פאַרלאָזן די יתומים. ער איז פרייוויליק געגאַנגען 
מיט די קינדער פון זיין אַנשטאַלט צום טויט. ער האָט דאָס געטאָן אָן געוויין, 
אָן היסטעריע. מיט אַ שמייכל האָט ער גענומען אַ קינד אויף יעדער האַנט 
און איז דער ערשטער אַרײן אין װאַגאָן פון טויט. אין קאָרטשאַקס וועג זענען 
געגאַנגען די לערער פון מעדעם-סאַנאַטאָריע. 

שמואל מרדכי זינלבוים האָט פארשניטן זײַן לטבן +ן 
בליענדיקסטן עלטער, אַלס פּראָטעסט קעגן דער פאַרברעכערישער גלייכגיל- 
טיקייט פון דער וװועלט צום ייַדישן אומגליק. ,מיין לעבן געהערט צום ייִדישן 
פאָלק אין פּולן און דערפאַר גיב איך עס אים אַװעק*. ,מיינע חברים אין 
װואַרשעװער געטאָ פאַלן מיט געװער אין האַנט אין גרעסטן העראַָיַשׂן גע- 
ראַנגל. עס איז נישט אויסגעפאַלן אויף מיין גורל צו שטאַרבן אַזױ װי זי 
זענען געשטאָרבן, צוזאַמען מיט זיי, אָבער איך געהער צו זיי אין זייערע 
מאַסזדקברים", 

און אַזױ האָבן געטאָן ז אַ ג אַן און ק לע פּ פי ש או פיל 
אַנדערע. זייער ביישפּיל פון קידוש-השם און קידוש-:המענטש װעט פאַר אונדז 
אײביק לייכטן. זייער אָנדענק װועט אײביק לעבן אין האַרץ פון ייִַדישן פאַלק 
עד סוף כל הדורות. 


א נוס י מם 


. .. און זאָל קיינער נישט ואַרפן קיין שטיין אויף אונדזערע אנוסים, 
אין די טויזנטער ייַדן, װאָס האָבן אָנגעטאָן צלמים אויף זייער האַלדז און 
פאַרלאָזן נישט זונטיק די קירכן. זייערע שטילישעפּטשענדיקע תפילות פאַר 
היטלערס פאַרניכטונג פאַראײיניקן זיך אין די הימלען מיט די יום:כיפּור- 
תפילות פון די פרומע ייַדן און מיטן קאַמפס-רוף פון די אונטערערדישע בלעט- 
לעך. יעדער ייַד, װאָס בלייבט איצט לעבן אין די צייטן פון עוג ומגוג, איז אַ 
שריט נעענטער צו משיח, איז אַ שפּאַן נעענטער צו גאולה. װועט װער װאַגן 
אַרײנלײגן אין חרם די דאָזיקע פאַרפּײניקטע ייַדן, די מאַראַנען פון 1943 ? 

קען וועלכער עס איז ייד אין די פרייע לענדער וויסן, װאָס ע ר װאָלט געטאָן, 
ווען ער װאָלט געווען אויף יענעמס פּלאַץ ? 

לאָמיר זיך גרייטן נאָכן קריג צו היילן די נשמה-װונדן, צוריקברענגען 
אין שויס פון ייַדישן פאָלק אונדזערע פאַרשטױיסענע ברידער. זייער תשובה 
װעלן מ י ר דאַרפן אויף זיך נעמען. מ י ר -- די לעבךגעבליבענע יידן. 
זייער זינד װועלן מ י ר דאַרפן מכפּר זיין דורך העראַיַשֹׂע מעשים פאַר אַרױס- 
רייסן מיטן װאָרצל די זוימען פון שנאה און רשעות און דורך פאַרפעסטיקן 
אויף דער ערד דאָס מלכות השמים. 


ח קידי אומות העולם 


יזכור אלהים ! זאָל דאָס ייַדישע פאָלק איינקריצן אין זיין גרויס האַרץ 
דעם אָנדענק פון די קריסטלעכע בלינאָווס פון 1943, פון יענע מוטיקע פּו- 
לישע אַרבעטער, װאָס האָבן דורכגעבראָכן די געטאַ-מױערן און געאיילט צו 
הילף די ייִדישע קעמפער פון װאַרשעװער אױפּשטאַנד, 

לאָמיר געדענקען די גערילאָיקעמפערס פוֹן קראַסנאָסטאַו, װאָס זענען 
באַפּאַלן נאַצי-עשאַלאָנען מיט געפאַנגענע ייִדן און זיי אַלע באַפרײט; לאָמיר 
געדענקען די גערילאָס פון די וועלדער, װאָס ראַטעװען הונדערטער ייַדן און 
שליסן מיט זיי אַ ברידער-בונד פון פייער און בלוט; לאָמיר געדענקען די 
טויזנטער פּוערים פון פּױלן, האָלאַנד, בולגאַריע און אַנדערע לענדער, װאָס 
שטעלן איין זייער לעבן, באַהאַלטן אויס און ראַטעװען ייַדן. 

לאָמיר געדענקען די פיל צענדליקער קריסטן, װאָס האָבן געפונען זייער 
טויט אונטערן האַק און אונטער דער ביקס פאַר אַרײינשמוגלען לעבנס-מיטלען 
אין די געטאָס: יענעם פּאָלאַק פון דער װאַרשעװער פאָרשטאָט גראָכאָוו, װאָס 
האָט אויסבאַהאַלטן ביי זיך אַ שװאַנגערע ייַדישע פרוי, אָבער נישט באַוויזן 
אויסצובאַהאַלטן פון די אויגן פון די נאַציזשאַנדאַרן דאָס געבוירענע עופהלע, 
װאָס איז געװאָרן צעטראָטן מיט די פיס פון נאַצי-באַרבאַרן;: דעם פּראָפּעסאַר 
ראַשעיאַ, װאָס איז געקומען אין געטאָ צו ייִדישע קראַנקע און איז דערשאָסן 
געװאָרן ביים אָנהייב פון זי מאַס-דעפּאָרטאַציעס פון װואַרשע. לאָמיר טיף 
בייגן די קעפּ צום אָנדענק פון יענע אַלע געפאַלענע קריסטן, װאָס האָבן פאַר- 
גאָסן זייער בלוט פאַר זייער-אונדזער פרייהייט. 

מיר זאָגן וי אונדזערע אַלטע פרום-פאַרצייטיקע היסטאָריקער-כראַניקער: 

הי"ד--השם ינקום דמם -- וי דאָס פאַרגאָסענע בלוט אין 
קאַמף, װעט אויד די נקמה זיין אַ געמיינזאַמע פאַר ייַד און קריסט, 

,מיר זענען געװען די ערשטע אויפצוהייבן אַ האַנט אויף זײ 
(אויף די רוימער) און מיר זענען געבליבן די לעצטע צו קעמפן מיט זיל 
סיאיז אונדז קלאָר, אַז מאַרגן װעט קומען אונדזער אומגליק, אָבער מיר האַבן - 
די פרייהייט זיך אַלײַן אויסצוקלייבן א העלדנטויט. זאָלן שטאַרבן 
אונדזערע פרויען איידער זיי זאָלן װערן פאַראומרײניקט, זאָלן שטארבן 
אונדזערע זין איידער זיי זאָלן פאַרזוכן דעם טעם פון קנעכטשאַפֿט. 

(די העלדן פון מסדה לויטן ;ספר יוסיפון') 


די פונקען פון ייִדישן אויפשטאַנד האָבן שוין געטליעט לאַנג פריער. 
אין די אונטערערדישע אָרגאַניזאַציעס איז כסדר געװאַקסן דער צושטראָם 
פון ייִדישע קעמפער. די נאַציס האָבן זיך געקלאָגט (סוף 1942), אַז צוישן 20 
טויזנט אומלעגאַלע קעמפער, וועמען זיי זוכן צו כאַפּן און אומברענגען, גע- 
פינען זיך צוויי טויזנט ייִַדן. סוף 1942 גיבן אָן די נאַציס אַ צאָל פון 5.000 
ייִדישע גערילאָס אויף אַן אַלגעמײנער צאָל פון 25 טױזנט. די אומלעגאַלע 
פּרעסע איז געװאָרן דער אָטעם פון ייִדישן אַרבעטער:װאַרשע בימי היטלער: 
דאָס פייער, װאָס האַלט אויף די נשמה, ווען דער גוף ווערט אונטערגעשניטן 
פון שווינדזוכט און טיפוס. , פּיין און גבורה אין ליכט פון דער ייַדישער גע- 
שיכטע" האָט געהייסן איינס פון די אומלעגאַלע ביכער. די ייַדישע קעמפער 
אין די וועלדער זענען באַפאַלן נאַצי-װאַכן, אויפגעריסן טורמע-ווענט, אַראָפּ- 
געפירט באַנען פון די רעלסן און אַװעקגעלאָזט מיט פייער נאַצי'תבואה, מיט 
דעם זעלבן אייפער, וי זייערע אורעלטערן -- די מאַקאַבײער האָבן געברענט 
די טריט פון די רוימער. פּיין און גבורה איז געווען די שׂטים פון דורות, װאָס 
האָט אָנגעצונדן דאָס בלוט פון ייַדישע קעמפער און געגאָסן שטאָל און מוט 
אין זייערע הונגער-אָפּגעשװאַכטע מוסקולן --- און פּונקט װי אין די צייטן 
פון די חשמונאים זענען ;געפאַלן שטאַרקע אין די הענט פון שװאַכע, פילע 
אין די הענט פון ווייניקע, און טמאים אין די הענט פון ריינע". 

אין װאַרשע און אין לאָדזש זענען שׂוין אַ סך מאָל די פאַרפּײיניקטע ייַדן 
אַרױס אין הונגער-דעמאָנסטראַציעס. דער רוקנביין פון ייִַדישן קאַמף אין 
לאָדזש זענען געווען די װו ע ב ע ר. מיט פאַרביסענער שׂנאה און פינצטערן 
אויג פלעגן זיי וועבן זייערע שטאָפן פאַר דער דייטשישער אַרמײ. זיי האָבן 
אַרײינגעװעבט אין זייערע שטאָפן זייער גאַליקע שנאה צו די מערדער. ביי דער 
אַרבעט האָבן זי געברומט שטילערהייט: 


נאַצי-דײיטשלאַנד, מיר װעבן דיין טויטן-טוך, 
מיר װעבן אַרײן דעם דרייפאַכן פלוך, 
מיר װעבן, מיר װעבן! 

ווען עס איז אױסגעבראָכן אַ פּאָגראָם קעגן ייַדן, זענען די לאָדזשער 
וועבער אַרױס אין שטרייק. עס זענען אױיסגעבראָכן שטרייקן פון ייִדישע אַר- 
בעטער אויך אין אַנדערע שטעט. אין די נאַצישע אַרבעטס-לאַגערן האָבן די 
ייָדן אָפּטמאָל אונטערן שאָטן פון טויט אויסגעקעמפט מענטשלעכע באַציָונ- 
גען פאַרן פּרײיז פון בלוטיקע קרבנות. 

דער אויפשטאַנד אין װאַרשע איז געװוען דער העכסטער אויסדרוק פון 
ייִדישער גבורה. דער פּאַרטיזאַנער-גײסט פון די װועלדער האָט העל אויפגע- 
פּלאַקערט אין די ענגע ייִדישע געסלעך, אין די שמוץיקעלערן און בוידעם- 
שטיבלעך -- אין די נעסטן פון הונגער און טויט. װי אין די צייטן פון די 
ייִדישע מלחמות האָבן קינדערישע הענטלעך געגאָסן ברענענדיקן אויל אויף 
די קעפּ פון שונא, האָבן ייִדישע פרויען געװאָרפן ציגל און שטיין אויף די 
נאַצישע מערדער. אָבער ייִדן האָבן אויך געשאָסן מיט רעװאָלװערן, ביקסן 
און מאַשין-געװער. ייִדישע קעמפער האָבן מיט באָמבעס און האַנט-גראַנאַטן 
געקעמפט קעגן טאַנקן און טייער האָבן די נאַציס באַצאָלט פאַר יעדן שׂריט 
פּאָראויס איבער די ברענענדיקע גאַסן פון װאַרשע-מסדה. האָט מען צעשאָסן 
די אויבערשטע שטאָקן -- האָט מען געקעמפט פון די אונטערשטע: זענען 
געפאַלן די הייזער --- האָט מען געקעמפט פון די קעלערס. סמאָטשע און נאַ- 
לעווקי האָבן געקעמפט װי סטאַלינגראַד, אָבער זייער העראָיִַזם איז העכער 
וי די גבורה אין סטאַלינגראַד. אין װאַרשע האָבן געקעמפט ציווילע בירגער, 
אונטערדערנערטע, טויט-פאַרמאַטערטע פון חדשים הונגער, ייִדן קעגן דער 
ריזיקער איבערגעוויכט פון דער נאַצישער מיליטער-מאַשין. ;תמות נפשי עם 
פּלשתים!? --- און ס'האָבן איינגעקראַכט הייזער פול מיט ייַדן און נאַציס 
פון ייִדישע באָמבעס, פאַרשיטנדיק מערדער און העלדן אונטער די חורבות. 

אין פייער פון שלאַכטן, אין רויך פון חורבות איז איינגעלאָשן געװאָרן 
דער ייִדישער אויפשטאַנד אין װאַרשע. אָבער װי די קעמפער פון מסדה האָבן 
זיך פיל געראַטעװעט דורך אונטערערדישע היילן און קאַנאַלן, געפינענדיק 
אַ וועג צו די פּוילישע פּאַרטיזאַנען. 

דער גייסט פון מסדה און תל-חי איז נישט אױיסגעלאָשן געװאָרן. דער 
װידערשטאַנד-גײסט האָט אָנגעצונרן ייַדן אויך אין אַ רייע אַנדערע שטעט 
ביי דער ציין-קריצעריי און צאָרן פון די דערשטוינטע נאַציס. 

... און איבער די פייערװוענטס פון מסדה, איבער די צעשמעטערטע 
מויערן און ברענענדיקע הייזער האָבן טויט-דערשראָקענע נאַציס געזען וי עס 
הייבט זיך אויף דער שאָטן פון ,/ אײיביקן װאַנדערער"; פון אונטער די חורבות 

האָט אַװעקגעשפּאַנט איבער דער וועלט דער לעגענדאַרער ,אײיביקער ייַד?" צום 
ווייטן אין-סוף. 

און פון דער בלוט-אָנגעזאַפּטער ערד האָט זיך געהייבן צו די הימלען 
די שבועה פון אייביקן פאָלק -- 

אין בלוט און פייער. איז װאַרשע-מסדה געפאַלן -- אין בלוט. און 
פייער װועט װאַרשע-מסדה צוריק אויפשטיין. אין פייער פון שלאַכטן 
און אין בלוט פון צעשמעטערטן שונא. 

און מיליאָנען ייִדן איבער אַלע לענדער און ימים פון דער וועלט, לעגיאָ- 
נען גואלים און נקמה-נעמער האָבן געענטפערט: 


אָמן ! 
אם אשכחך ואַרשע -- תשכה ימיני ! 
אויב איך װועל דיך פאַרגעסן ווארשע -- זאָל װוערן פארנעסן 


מיין רעכטע האַנט ! 


אױיגוסט, 1943 

ווילנע -- ירושלים דליטע --- לעבט װידער אויף אין געוועב פון דער 
ייִדישער געשיכטע, אויב נישט אַלס געאָגראַפישער באַגריף, איז אַלס גייס- 
טיקער קיום- און עקשנותדיקער טראָץ-באַגריף פון ייַדישער אייביקייט; אויב 
גנישט אַלס אונדזער ירושלים של מטה פון טױזנט-ײאָריקן ייִדישן ישוב אין 
גלות פּױלן, איז אַלס ירושלים של מעלה. ווילנע איז געווען דער סימבאָל פון 
ייַדישער גייסטיקער שפע אין די טעג פון פאַר היטלער און זי װוערט דער סימ- 
באָל פון נצח ישראל, פון טיפן היסטאָרישן זכרון, פון ווייטער שמידן די גיל- 
דענע קייט פון טראָץײייַדישקײט נאָך אונדזער גרויסער קאַטאַסטראָפע. 

די זעלבע ווילנע, װאָס זלמן שניאור האָט טרעפלעך באַשריבן אין זיין 
פּאָעמע וועגן ווילנע אַלס ;ולנה, סבתי הגדולה, עיר ואם בישראל, ירושלים 
של גלות, נחמת עם קדם בצפון", די ווילנע פון ווילנער גאון, פון דער ראָם- 
דרוקעריי,. פון הירש לעקערט, פון ייַװאָ, פון דער ,וילנער טרופּע". 
ווילנע, װאָס איז געווען די קוזשניע און די לאַבאָראַטאָריע פאַר אַלע וויכטיק- 
סטע רענעסאַנס-באַװעגונגען ביי ייִדן; ווילנע, וועמעס העלדישע יוגנט האָט 
אונדז געגעבן דעם ,פּאַרטיזאַנען-הימן?, װאָס האַלט ביי ווערן א נאַציאָנאַלער 
הימן, געזונגען דורך ייִדן אין גאָר דער וועלט אין מינוטן פון דערהייבונג און 
גיײיסטיק באַהעפטן זיך מיט די קעמפער אין די געטאָס און װעלדער, דאָס 
זעלבע ווילנע פאַרנעמט זיך איצט אויף אַ נאַציאָנאַליװיכטיקער אויפגאַבע 
פון גרויסער באַדײיטונג. זי זוכט דאָס פייער פון די געטאָס אַרײנברענען אין 
דער נשמה פון מאָדערנעם ייָד, כדי ס'זאָל דאָרט לאָזן טיף-איינשניידנדיקע 
בלוטיקע שפּורן. ווילנער שׂארית הפּליטה, צעװאָרפן איבער גאָר דער ועלט, 
וויל ווערן אַ ;מיסיאָנער! פאַר ווילנער נוסח, פאַר פאַרטיפטער פול-בלוטיקער 
ייִַדישקייט. זי זוכט צו שאַפן אַן איינהייטלעכן נאַציאָנאַלן נוסח-, אָנדענק- 
פּאָרמען פאַר אונדזער גרויסער נאַציאָנאַלער קאַטאַסטראָפע, פאַר אונדזער 
דריטן חורבן. 

פאַר מיר ליגן די ;בלעטער ועגן ווילנע", אַרױסגעגעבן פון פאַרבאַנד 
פון ווילנער ייִדן אין פּױלן, און די לידער-זאַמלונג ,דאָס געזאַנג פון ווילנער 
געטאָ?, אַרױסגעגעבן דורכן פאַרבאַנד פון די ווילנער אין פראַנקרייך. ;אַ 
פאָלק װאָס פאַרגעסט זיינע טויטע איז פאַרמשפּעט צו אונטערגאַנג", דער- 
מאָנט אונדז דאָס לידער-בוך די ריכטיקע ווערטער פון זשׂול געד, װאָס דאָס 

ייִדישע וועלט-פאָלק דאַרף אוודאי געדענקען מיט פאַרביסענער און שטאָלצער 
עקשנות, 
און דער פאַרבאַנד פון ווילנער ייִדן דערקלערט אין זיין רוף , צו ווילנער 
ייִדן בכל תפוצות ישראל" די אויפגאַבן פון פאַרבאַנד: פאַראייניקן זיך צו 
דער געמיינזאַמער אויפגאַבע פון איבערנעמען און אויפהייבן די גרויסע 
טויזנט-יעריקע לעבנס-ירושה פון אונדזער חרובן ירושלים, פאַראײיניקן זיך 
אַרום דער געמיינזאַמער אויפגאַבע פון אויפקלייבן, פאַרבינדן און אויפהיטן 
די לעבעדיקע רעשטלעך ייִַדן פון ווילנע און אומגעגנט. פאַראייניקן זיך אַרום 
דער געמיינזאַמער הײיליקסטער אויפגאַבע פון פאַראיײיביקן דעם אָנדענק פון 
אונדזער ווילנער עדה קדושים. ווילנע לעבט אין אונדז, לעבט מיט אונדז און 
װוּ מיר זאָלן זיך נישט געפינען, לאָמיר זיין טרייע זין און טעכטער פון אונ- 
דזער גרויסער און הייליקער ;,עיר ואם בישראל". געדענקט אונדזער גאונס 
טאַט-פאָרמולע: ,וויל נאָר! --- און ווילנע װעט זיין אומעטום, װװוּ מיר זענען, 
װוּ מיר לעבן און שאַפן נוסח-ווילנש". 
נישט זייענדיק אַלײן קיין ווילנער, פיל איך זיך וי אַ ווילנער, וי אַ 
גייסטיקער ברודער צו יענער עדה ייִדן, װאָס האָט מיט זייער לעבן און מיט 
זייער טויט אויסגעזונגען דעם הימן צו ייִדישער אייביקייט. דאָס זעלבע גע- 
פיל האָבן אַװודאי די טויזנטער ווילנער און פיל אַנדערע נישט-ווילנער, װאָס 
האָבן געפונען זייער אמתע היים --- לאָמיר האָפן לעדי עד --- אין ארץ-ישראל. 
אָבער אויך זיי װעלן נישט באַשטרײטן די רעכט פון דער ;גרויסער און היי- 
ליקער עיר ואם בישראל? צו בלייבן אין זכרון פון אײיביקן פאָלק אַלס ירושלים 
של מעלה פון גרויסן ייִדישן וועלט-גלות אָדער װעלט-צעשפּרײטקײט (רופט 
עס ווי איר ווילט), דאָס רעכט פון ווילנע צו מאָנען, אַז דער ווילנער נוסח 
זאָל ווערן דער לעבנס-נוסה פון װאָס מער גאַנצע שבת יום-טובדיקע ייַדן 
איבער דער גאָרער ייִדישער וועלט. 
אַ כאַראַקטעריסטישער גלגול פון אַ ניגון. דאָס ליד אווילנע", געשריבן 
אין אַמעריקע דורך אַ ווילנער תושב און פאַרעפנטלעכט אין י. ישורינס זאָמל- 
בוך ,ווילנע*, האָט זיך העל צעצונדן אין האַרץ פון ייִדן אין ווילנער געטאָ 
מיט אַ 20 יאָר שפּעטער. מ'האָט דערצו צוגעגעבן אַ מעלאָדיע און עס איז גע- 
וװואָרן פון די פּאָפּולערסטע לידער אין ווילנער געטאָ. אָפט פלעגן זיך פאַראַן- 
שטאַלטונגען (און ווילנער ייִדן האָבן בימי היטלער דורכגעפירט פיל הונדער- 
טער קולטור-פאַראַנשטאַלטונגען) עפענען מיט זינגען דאָס ליד, 
ווילנע, שטאָט פון גייסט און תמימות; 
ווילנע ייַדישלעך פאַרטראַכט, 
װי עס מורמלען שטילע תפילות, 
שטילע סודות פון דער נאַכט. 

אַפטמאָל זע איך דיך אין חלום, 

הייס:געליבטע, װילנע מיין, 

און די אַלטע װילנער געטאַ 

אין א נעפּלדיקן שין. 

די ;/שטאָט פון גיײײסט און תמימות? האָט באַװויזן אויך אויפצולייכטן 

מיטן פייער פון פּיין און גבורה, מיטן ליכט פון קדוש-השם און קדוש-האומה. 
אין לידער-בוך פון ווילנער געטאָ געפינען מיר פיל קאַמפס-לידער געזונגען 
דורך די העלדן פון דער ,פאַראײיניקטער פּאַרטיזאַנען-אָרגאַניזאַציע?" (פ. פּ. 
אָ) און זייער קרוין איז דער פּאָפּולער געװאָרענער פּאַרטיזאַנען-הימן, פאֲַר" 
פאַסט פון הירש גליק ,זאָג נישט קיינמאָל אַז דו גייסט דעם לעצטן וועג". 


אין זעלבן ווילנע מיס אירע אומצייליקע שולן און בתי-מדרשים, מיט 
איר היסטאָרישן בית-עולם און לעגענדעס פון גר צדק; אין ווילנע מיט איר 
שרה בת טובים געשטאַלט, די מאַדאָנע פון גוטסקייט און צדקה, דבורה-אסתר; 
אין דער זעלבער ווילנט האָט די חלוצישע און אַרבעטער-יוגנט אויפגעלעבט די 
הירש לעקערט-לעגענדע, געבנדיק שטאַרקע קלעפּ דעם נאַצי"שונא דורך די 
פּאַרטיזאַנען-מחנות אין געטאָ און אין די וועלדער. 


אברהם סוצקעווער, אַלײן אַ ליכטיק געשאַנק דער ייַדישׂער פּאָעזיע פון 

אונדזער ירושלים דליטא, שילדערט דאָס אײיגנאַרטיקע אור-ייַדישעס, װאָס 
ווילנע האָט אַריינגעגעבן אויך אין דער ייִדישער װידערשטאַנד-און פּאַרטי- 
זאַנען-באַװעגונג. ער שילדערט וי די בליי-פּלאַטן פון דער באַרימטער דרו" 
קעריי פון ברידער ראָם זענען געװאָרן איבערגעגאָסן אין קוילן צום קאַמף 
קעגן היטלער-עמלק: 

דאָס בליי האַט געלויכטן ביים אויסגיסן קוילן, 

מחשבות -- צעגאַנגען א אות נאָך אַן אות. 

א שורה פון בבל, אַ שורה פון פּױלן, 

געזאָטן, געפלייצט אין דער זעלביקער מאָס, 

די ייִדישע גבורה אין װערטער פאַרהוילן, 

מוז אויפרייסן איצטער די װעלט מיט א שאָס! 


און קאַריסקי דערציילט אין די ,בלעטער וועגן ווילנע" וי הונדערטער 
ווילנער אין די פּאַרטיזאַנעןדמחנות און אין דער ריטער אַרמײ האָבן גע" 
שלאָגן די נאַציס ,מיט ווילנע אין האַרצן", און מיט ירושלים דליטא אין 
האַרצן האָט די לערערין מירע בערנשטיין געפלאַטערט איבער איר פאַרמעגן 
-- 120 קינדישע קעפּלעך, ביז די נאַציס האָבן פון די הונדערט און דרייסיק 
געלאָזן בלויז מירע און זיבן, און שפּעטער אויך זיי פאַרשלעפּט אין פּאָנאַר. 
מיט ירושלים דליטא אין האַרצן, זיך ציִענדיק צו די װאָרצלען פון ייִדישער 

אייביקייט, האָבן די ווילנער אַנטװיקלט אונטער די געטאָ-מױערן אַ דער- 
שטוינענדע ענערגיע און איניציאַטיוו אויף די פאַרשידנסטע קולטורעלע און 
געזעלשאַפטלעכע טעטיקייטס-פעלדער. די ליכטיקע געשטאַלטן פון ווילנער גע- 
טאָ: ד"ר װיגאָדסקי, חייקל לונסקי, ז. קאַלמאַנאָװיטש, א. י. גאָלדשמידט --- 
און מיט האַרץ און נשמה איז אויך געווען אַ ווילנער שמעון דובנאָוו, --- אַלע 
האָבן זיי געלעבט און געשטאָרבן מיט ירושלים דגלות אין האַרצן. 

אין יוני, 1941, האָב איך געשריבן אין אַ ניריאָרקער זשורנאַל: אװי 
פלאַנצט מען אַריבער אַ פּאָר טויזנט ווילנער בחורים און מיידלעך אויפן שטיי" 
גיקן אַמעריקאַנער באָדן? זיי װאָלטן אפשר יאָ באַװיזן די קונץ פון אַרוס' 
ציִען פון שטיין װאַסער --- אַרױסציִען פון אונדזער אַמעריקאַנער ייִדישער 
יוגנט ברען פאַר ייִדיש-לשון און װאַכזאַמען אינטערעס פאַר ייַדישע פּראָי 
בלעמען, װאָרט און ליד". 

וועמען װאָלט דאַן געקענט איינפאַלן, אַז אונדזער קאַטאַסטראָפע װעט 
אָננעמען אַזעלכע ריזיקע דימענסיעס און אַז פון דער שטאָלצער ווילנער קהילה 
פון 75.000 ייִדן װעלן בלייבן קוים געציילטע עטלעכע טױיזנט, צעשפּרײטע 
אין אַלע עקן פון דער וועלט? 

צו די דאָזיקע צעשפּרײטע ווילנער ייַדן גייט איצט דער רוף פון פאַר- 
באַנד פון די ווילנער אין פּױילן וועגן שאַפן גירושׂה-קאָמיסיעס", װאָס זאָלן 
זאַמלען היסטאָרישן מאַטעריאַל וועגן לעבן און אומקום פון די ייִדן אונטער די 
נאַציס, וועגן שאַפן וילנע-צימערן אין ניװריאָרקער ייַדיש-װיסנשאַפטלעכן 
אינסטיטוט און אין דער אַנטשטײענדער אינסטיטוציע אין ירושלים צו פאַר- 
אײיביקן דעם אָנדענק פון די אומגעקומענע ייַדן ,יד ושם"; צו זיי גייט איצט 
דער רוף צו פּראָקלאַמירן יערלעכע טרויער-און געדענק-טעג פאַר אַלע וויל- 
נער אין גאָר דער וועלט אין די טעג פון 23סטן סעפּטעמבער, 1943, ווען ס'איז 
אומגעקומען די ווילנער געטאָ, און 12טן יולי, 1944, ווען ווילנע איז באַ- 
פרייט געװאָרן פון די נאַציס. 

ס'איז אַ פראַגע, צי מען דאַרף איינפירן באַזונדערע אָנדענק-טרויער- 
טעג פון באַזונדערע קהילות אָדער איין אַלגעמײןנאַציאָנאַלן טרויער-און גע- 
דענק-טאָג פאַר אַלע ייַדן אין גאָר דער וועלט. דאָס איז אַ פראַגע װאָס דאַרף 
געלייזט ווערן דורך די ייִדישע צענטראַלע אָרגאַניזאַציעס, און װוי מיר הערן, 
אַרבעט איצט אַ ספּעציעלע קאָמיסיע ביים אָרגאַניזיר-קאָמיטעט פון אַלװעלט- 
לעכן ייִדישן קולטור-קאָנגרעס אויף דער פּראַגע. אָבער עס איז כאַראַקטעריס- 
טיש: די ערשטע, װאָס האָבן אָנגעהויבן אַזאַ אינטענסיווע אַרבעט אויפן געַ- 
ביט פון זאַמלען היסטאָרישן מאַטעריאַל וועגן ייִדישן היטלער-חורבן, װאָס 
קומען מיט איניציאַטיוו, מיט פּלענער, זענען װידעראַמאָל אונדזערע האַרציקע 

זוילנער, די אומבייגזאַמע מאמינים אין ייִדישן המשך און ייַדישן קיום, אין 
,װיל-נאָר?; די חסידישע ענטוזיאַסטן און װאָלונטאַריסטן פון מתנגדיש- 
קאַלטן װילנע! אויך אַ פּאַראַדאָקס פון דער מאָדערנער ייִדישער געשיכטע. 

און עס מוז שטאַרק וויי טאָן לייענענדיק אַ בריוועלע פון די ווילנער אין 
לאָדזשׂ אין לעצטן נומער ,וועקער" (14טן מערץ), אַז זיי דוכט זיך אויס, אַז 
די ייַדישע וועלט וויל שוין מער נישט הערן וועגן דעם װאָס איז געווען. ;מיר 
שיקן פאַנאַנדער אונדזערע ;ווילנער בלעטער" אין אַלע עקן וועלט, אָבער 
נישט נאָר אַ רעצענזיע, נאָר אַפילו אַ פּאָר װוערטער פון דערמוטיקונג האָבן 
מיר נישט באַקומען.* 

ס'װאָלט געהאַלטן זייער שלעכט מיט אונדז, ווען די דאָזיקע באַשולדי- 
יקונג וועגן ועלן פאַרגעסן דעם חורבן װאָלט געווען אַן אמתע. דאָס װאָלט נאָך 
ימער פאַרטיפט דעם תהום פון אונדזער חורבן. 

נישט פאַרגעסן! טיף איינשניידן אין זכרון פון פאָלק און פון די קומענ- 
דע דורות די מאַרטירער-מגילה פון די זעקס מיליאָן. ;ווילנער נוסח" זאָל 
ווערן ייַדישער וועלט-נוסח. דער גייסט פון ירושלים דליטא --- ייִדישע וועלט- 
עמפינדונג -- דאָס איז די גרויסע אויפגאַבע פאַר טיף-פילנדע, גאַנצע ייַדן 
אין גאָר דער וועלט. | 

היוקריר ירעץ 


עס איצט געװאָרן הונדערט יאָר זינט עס איז דערשינען דער ערשטער 
באַנד פון היינריך גרעצס וועלט-באַרימט װערק ;ייַדישע געשיכטע". פאַק- 
טיש איז דאָס כראָנאָלאָגיש נישט געווען דער ערשטער באַנד. גרעץ האָט אין 
זיין ערשטן באַנד, װאָס איז דערשינען סוף 1853 -- מיט הונדערט יאָר צו- 
ריק --- געשילדערט די תקופה פון משנה און תלמוד. דאָס איז שפּעטער גע- 
װאָרן דער 4טער באַנד פון זיין 11-בענדיקער געשיכטע. דער אמתער ערשטער 
באַנד, װאָס שילדערט די סאַמע ערשטע טעג פון דער ייַדישער געשיכטע, איז 
גאָר דערשינען אין 1874 --- 20 יאָר שפּעטער נאָכן אַרוױסגעבן דעם ערשטן 
באַנד פון זיין לעבנסווערק. 

גרעצס נאָמען איז וועלט-באַרימט. נאָך זיין טוט אין 1891, האָט איי- 
נער פון זיינע איינדרוקפאָלסטע הספּדימאַכער און צייט:חברים, דוד קויפ" 
מאַן, געשילדערט וי גרעץ האָט מיטגעלעבט, מיטגעאָטעמט און מיטגעפי- 
בערט, שרייבנדיק זיין געשיכטע, מיט די ליידן און פריידן פון זיין פאָלק, 
;ער איז אַרױסגעגאַנגען פון מצרים, געוויינט ביי די טייכן פון בבל, געטראָגן 
קייטן אין טיטוסעס טריָומף-צוג צוזאַמען מיט די שקלאַפן פון די רוימער, 
די העלדן פון יהודה; מיטגעליטן דאָס מאַרטירערטום פון אַלע לענדער: בלאַס 
און מיט ציטער זיך צוגעקוקט צו די שחיטות און הריגות ביי די קרייצצוגן 
און פון שװאַרצן טויט, מיטגשיאָגט געװאָרן אין אַלע רדיפות, אַ לעבעדיקער 
עדות פון אַלע גרושים... ער, װאָס האָט אָבער אויך מיטגעדונערט מיט משהן, 
מיטגעזונגען תהילים מיט דעם נעים זמירות ישראל, פילאָסאָפירט צוזאַמען 
מיט פילאָן, מיטגעחלומט מיט יהודה הלוין, פאַרטאָן זיך אין קאָסמאָס צוזאַ- 
מען מיט שפּינאָזאַן, צוזאַמען מיט היינען געשמיסן און געלאַכט מיט טרערן". 

גרעצס נאָמען לעבט אין דער געשיכטע פון ייִדישן פאָלק אויף אײביק. 
אויף זיין געשיכטע האָבן זיך דערצויגן און עס דערציען זיך נאָך ביזן היינטיקן 
טאָג אַלע װאָס ווילן שטודירן ייִדישע געשיכטע. גרעץ וי זיין נאָכפאַלגער 
און גליײיכצייטיק קריטיקער, שמעון דובנאָוו, האָבן ביידע אומגעהויערע פאַר- 
דינסטן ביים אױיספאָרשן די גלאָרײיכע געשיכטע פון אונדזער פאָלק. 

היינריך, אָדער װי עס איז געווען זיין ייִדישער נאָמען, צבי הירש גרעץ, 
איז געווען אַ מענטש מיט אַן ענציקלאָפּעדיש וויסן, װאָס ער האָט צום גרויסן 

טייל זיך דערװאָרבן אין זיינע יוגנטײאָרן אַלס אױטאָדידאַקט. געבוירן דעם 
1סטן אָקטאָבער 1817 אין קשאנזש, אַ קליין שטעטעלע אין דער געגנט פון 
פּױזן, ביי אַ טאַטן אַן אומפאַרמעגלעכן קצב, האָט גרעץ דורכגעמאַכט אַלע 
גלגולים פון אַ ייִדישן אָרעמען בחור, אַן אידעאַליסט װאָס רייסט זיך נאָך 
וויסן און צו דער גרויסער וועלט. ביז דעם עלטער פון 20 יאָר האָט ער נישט 
פאַרלאָזן די גרענעצן פון זיין שטאָט. ער האָט שוין צו יענער צייט געלייענט 
אין אָריגינאַל װוערק אין לאַטײן, גריכיש און פראַנצויזיש, אַ חוץ דייטש און 
העברעיש, װאָס ער האָט מיײיסטערהאַפט באַהערשט. דאָס אַלץ האָט ער דער" 
װאָרבן אַלײן, נישט לערנענדיק אין אַלגעמײײנע שולן. זיין ייַדישע בילדונג 
האָט ער געקראָגן אין אַ חדר אין זשערקאוו און אין אַ ישיבה אין װאָלשטשין. 


= רירנדיק איז זיין געראַנגל, ער זאָל קענען אָנקומען שטודירן אין אוני- 
ווערזיטעט. צו 19 יאָר איז ער כמעט צופוס דערגאַנגען ביז דער עסטרייכי- 
שער גרענעץ, וועלנדיק אָנקומען אין דער פּראַגער אוניווערזיטעט. די גרענעץ- 
װאַך האָט אים אָבער נישט דורכגעלאָזט, ווייל ער האָט נישט פאַרמאָגט די 
מינימאַלע סומע פון 20 גילדן, װאָס האָט זיך געפאָדערט צו ווייזן ביים אַרײ1- 
קומען קיין עסטרייך. ערשט אַ יאָר שפּעטער, האָט זיך גרעצן איינגעגעבן 
אַרױסצופאָרן קיין מערב-דייטשלאַנד, ווען דער באַרימטער אָרטאָדאָקסישער 
ראַבינער שׂמשון רפאל הירש, האָט אים פאַרבעטן צו זיך קיין אָלדענבורג, 
אין יאָר 1840. נאָך 2 יאָר פּריואַטע שטודיעס אין הויז פון זיין פּראָטעק- 
טאָר, קערט זיך גרעץ וידער אַהײים קיין פּױזן און פאַרברענגט ווייטערדיקע 
2 יאָר וי אַ. פּריוואַט-לערער, אָן שום פּערספּעקטיוון אַרײינצוקומען אין אוני- 
ווערזיטעט. ערשט צו 25 יאָר איז ער אָנגעקומען אין ברעסלויער אוניווער- 
זיטעט אויפן יסוד פון אַ ספּעציעלער דערלויבעניש פון פּרייסישן מיניסטער- 
יום, ווייל ער האָט נישט געהאַט קיין צייגעניש פון אַ גימנאַזיע. מיט 2 יאָר 
שפעטער האָט ער שׂוין באַקומען דעם דאָקטער-טיטול פאַר זיין דיסערטאַציע 
וועגן ,;גנאסטיציזם אין ייַדנטום". 

גרעץ איז אין זיין רעליגיעזן ועלטבליק געשטאַנען צװישן די עקס- 
טרעמע רעפאָרמער און די עקסטרעמע אָרטאָדאָקסן. די רעפאָרמער האָט ער 
אָנגערופן ;די הינעראויגאָפּעראַטאָרן פון ייַדנטום". ער האָט שאַרף אָנגע- 
גריפן די אַסימילאַטאָרן, וועמענס שיטה ער האָט אָנגערופן זייער טרעפלעך 
;דער פּאַטריאָטיזם פון די גרענעץ-סלופּעס". אין די צייטן פון גרעץ איז 
געווען אַ גאַנצע רעװאָלוציע צו דערקלערן אַז ;די ליבע צום פאָטערלאַנד -- 
מיינענדיק דערמיט דיײיטשלאַנד -- שליסט נישט אויס די ליבע צום לאַנד 
פון די פאָטערס", מיינענדיק דערמיט ארץ-ישראל. 

גרעץ האָט אין קעגנזאַץ צו זיין פאָרגייער, דעם היסטאָריקער יאָסט, 

אָנגעװיזן דער ערשטער, אַז די געשיכטע פון די ייִדן איז די געשיכטע פון אַ 
פּאָלק, נישט וי יאָסט האָט דערקלערט, אַז נאָכן חורבן בית-שני האָבן ייַדן 
אויפגעהערט צו זיין אַ פאָלק און אַז דאַן איז געשטאָרבן דער קערפּער פון 
ייַדנטום, און געבליבן איז נאָר זיין ;גייסט?. 

כאַראַקטעריסטיש איז דער עפּיזאָד, אַז ווען מען האָט פאָרגעשטעלט 
אין 1852 גרעצן, דעם ייַנגן היסטאָריקער, פאַר לעאָפּאָלד צונז, און דער- 
ציילט אַז גרעץ גרייט זיך אַרױסצוגעבן אַ װוערק ועגן ייַדישער געשיכטע, 
האָט צונז אויסגערופן: װאָס? ווידער אַ געשׂיכטע פון ייִדן?? -- ,אוודאי, --- 
האָט דער ייַנגער גרעץ שאַרף אָפּגעענטפערט -- אָבער דאָסמאָל אַ ייִדישע 
געשיכטע". 

גרעץ איז נישט געווען קיין מיטגליד אין דער ייַנגער באַװעגונג פון 
חובבי ציון, אָבער זיין געשיכטע איז דורכגעגליט מיט ליבע צום הײליקן 
לאַנד און מיט פיל האַרץ און פּאַטאָס שילדערט ער די קאַמפן פון ייִדן פאַר 
זייער זעלבסטשטענדיקייט. ער דערקלערט מיט שׂטאָלץ, אַז ער האָט ליב 
זיין פאָלק, צו וועמען ער געהערט ,דורך געבורט און אויס איבערצייגונג". 
זיין קאַפּיטל וועגן חורבן ירושלים פאַרענדיקט ער מיט דעם שטאָלצן אויס- 
רוף: קקיין שום גרויס-שטאַט פון די אַלע װאָס האָבן געהערשט איבער פעל- 
קער און זענען פון זייער גלאַנץישפּיץ אַראָפּגעזונקען אין שטויב, האָט מען 
נישט אַזױ פאַרהערלעכט אין איר אונטערגאַנג װי ירושׂלים". אין דעם העל- 
דישן טויט פון יהודה המכבי געפינט ער אַ טרייסט אַז ,די גריכישע לצים 
װאָס האָבן באַקומען צו שפּירן יהודהס אָרעם, האָבן שוין נישט פאַרקרומט 
איראָניש דאָס מויל ביים אָנבליק פון אַ ייַדישער גרופּע זעלנער". די באַ- 
שרייבונג פון בר-כוכבאס אויפשטאַנד איז איינס פון די רירנדיקסטע קאַפּיט- 
לעך פון זיין ווערק. קיין ייַדישער היסטאָריקער האָט נישט אַרײנגעגאָסן אַזו- 
פיל האַרצװײטיק אין דער באַשרײיבונג פון אַלע שרעקלעכע קאַטאַסטראָפעס 
פון ייִדישן מאַרטירער-פאָלק. געניאַלע װיסנשאַפטלעכע אינטויציע, געפּאָרט 
מיט גרויסע ליבע צום פאָלק און גרענעצלאָזער באַװוּנדערונג פון זיינע העל- 
דישע קאַמפן --- שׂפּירט איר ביי גרעצן אויף שריט און טריט אין זיין גע- 
שיכטע. 

גרעץ שמייסט מיט צאָרן דאָס קריסטנטום, ,די אומגעטרייע טאָכטער", 
פּאַר איר אכזריות קעגן איר אייגענער מוטער, דעם ייִדנטום. דער קאַטױלישער 
קירך װאַרפט ער פאָר, אַז זי האָט געבראַכט אויף ייִדן שוידערלעכע אומגליקן 
בעת דער שװאַרצער מגפה, דורכדעם װאָס זי האָט אין ,,/משך פון גאַנצע דורות 
פאַרגרעבט און פאַרחיהשט די אײראָפּעיישע פעלקער". ער קאָן נישט מוחל 
זיין דײיטשלאַנד, זיין צווייט פאָטערלאַנד, די פאַראַכטונג מיט װאָס זי האָט 

באַהאַנדלט ייַדן הונדערטער יאָרן. ער געפינט א סאַטיספאַקציע דערמיט. 
װאָס די דייטשע פירשטן האָבן אַלײן װי שקלאַפן געלעקט די פינגער פוך 
נאַפּאָלעאָנס פיס, נאָכדעם וי ער האָט זיגעריש אַרײנמאַרשירט קיין בערלין. 

גרעץ האָט באַצײכנט די ייִדישע געשיכטע וי אַ ,געשיכטע פון מאַר- 
טירער און דענקער". די איבערזעצונגען פון גרעצס געשיכטע אין פאַרשיי- 
דענע װעלט-שפּראַכן האָבן פיל מיטגעהאָלפן צו ענדערן זינט דורות איינגע- 
שטעלטע, פאַרקריפּלטע מיינונגען וועגן ייַדן 

אינטערעסאַנט איז זיין װאָרט וועגן היינע און בערנע -- די צוויי ייַדן 
װאָס האָבן זיך אַװעקגעריסן פון ייִדן און ייַדישקייט, אָבער דאָך געהאַט איך 
זיך פיל געמיינזאַמעס מיט די אביקע ייַדישע בונטאַרן -- די נביאים. ער 
זאָגט, אַז היינע און בערנע זענען געווען די צוויי מלאכים פון נקמה, װאָס" 
האָבן מיט פייערדיקע ריטער געשמיסן די קלײנקעפּלדיקײט פון די דייטשן 
און האָבן אומברחמנותדיק אויפגעדעקט זייער גײסט-אָרעמקײט. 

גרעץ קריטיקירט שאַרף מיט רעכט זיין פאָרלויפער יאָסט און זיין ,גע- 
שיכטע פון איזראַעליטן". ער זאָגט, אַז יאָסט האָט דער באַשײמפּערלעך- 
העלדישער ייִדישער געשיכטע געגעבן אַ טרוקענעם, פיליסטערישן כאַראַקטער 
איז אַװעקגערױבט ביי איר אַפילו דעם גלאַנץ, װאָס זי האָט פאַרמאָגט אַפילן 
אין די אויגן פון אָביעקטיווע קריסטלעכע באַאָבאַכטער... צװישן די אַלטע 
ישראלים, די עלטער-זיידעס און מיטצייטלער פון די נביאים און בעלי-תהי- 
לים, און צװוישן די ייִדן, די תלמידים פון די רבנים, האָט יאָסט קינסטלעך 
אויסגעהוילט אַ טיפן תהום און האָט זיי אַזױ שאַרף פאַנאַנדערגעטײלט, אַזױ 
וי די דאָזיקע װאָלטן נישט אָפּגעשטאַמט פון יענע, נאָר װוי זיי װאָלטן אַרױס- 
געשפּרונגען פון אַ שטיין. יאָסט -- זאָגט ער אין אַן אַנדער פּלאַץ -- איז 
געווען צו ניכטער און זיין ניכטערער חוש האָט געזען אין דער געשיכטע 
בלויז אַן אָנגעװאָרפענע קופּע פון צופעליקייטן, װאָס אונטערליגן נישט קיין 
שום געזעץ. 

נישט קיין װוּנדער, װאָס איינער פון די שעפער פון מאָדערנעם אַנטי- 
סעמיטיזם, דער דייטשער היסטאָריקער טרייטשקע, האָט באַװיזן מיט ציטאַטן 
פון גרעצן, אַז ייַדן אין אַלע לענדער זענען אַן איינהייטלעכע נאַציע אוז זיי 
קענען זיך קיינמאָל נישט פולשטענדיק אַסימילירן. 

יאָ, דאָס איז טאַקע געקומען קלאָר צום אויסדרוק אין גרעצס ייִדישע 
געשיכטע -- נישט געשיכטע פון ייַדן. 

גרעץ האָט נישט פאַרשטאַנען אָפּצושׂאַצן די נשׂמה-אוצרות פון מזרח- 
אײראָפּעיִשן ייִדנטום. ער האָט באַשולדיקט די פּוילישע ייַדן, אַז זייער קונסט 
פון ,דרייען און פאַרדרייען? האָט דעמאָראַליזירט דאָס ייִדישע לעבן איך 

פּױלן און דערדריקט דעם חוש פאַר ערלעכקייט און יושר. ער האָט נישט 
איינגעזען די פּאָעטישע דערהויבנקייט פון חסידות וי אַ פּראָדוקט פון מזרח- 
אײראָפּע. און אַװודאי האָט ער נאָך אין זיין צייט נישט געקאָנט איינזען די 
נייע כוחות װאָס שלומערן אין שויס דווקא פון מזרח-אײראָפּעיִשן ייִדנטום, 
פון װאָס עס זענען שפּעטער אַרױס די ייַדישׂע נאַציאָנאַלע באַוועגונג און די 
ייִדישׂע אַרבעטער-באַװועגונג. 

דובנאָוו האָט קאָרעגירט גרעצן פּונקט װי גרעץ האָט קאָרעגירט יאָסטן 
--- און אַזױ שלענגלט זיך די גאָלדענע קייט פון ייִדישער געשיכטע-פאָרשונג 
און זי דערהייבט זיך צו אַלץ נייע הויכן. 

גרעץ ועט אָבער אײביק בלייבן איינער פון די שענסטע אַרכיטעקטן 
פון שטאָלצן בנין פון דער פאָרשונג פון דער געשיכטע פון ייִדישן פאַלק, 
גרעצס ספרים װעלן שטענדיק מיט ליבע געלייענט און שטודירט וערן פון 
דורות נאָך אונדז. 

שמעון דובנאָוו האָט נאָך אין זיינע ייַנגע יאָרן געזען זיין מיסיע אין 
לעבן: צו זיין אַ ייִדישער היסטאָריקער. אין יאַנואַר 1892 שרייבט ער אין זיין 
טאָגבוך: ,די אויפגאַבע פון מיין לעבן איז קלאָר געװאָרן: פאַרשפּרײטן היס- 
טאָרישע װיסנשאַפט און באַאַרבעטן באַזונדערס די געשיכטע פון די רוסישע 
ייִדן. איך בין געװאָרן אַ מיסיאָנער פאַר געשיכטע". אין אַן אַנדער פּלאַץ 
שרייבט דובנאָוו אין זיין טאָגבוך, אַלס 17-יעריקער בחור: ,דאָ פאַרשטיט 
מען נישט מיין צוגעבונדנקייט צו דער ייִדישער נאַציע; פאַרקערט, איך באַ- 
מערק אָפּשטױסונג און פאַראַכטונג צו איר. אָבער אין מיר װאַקסט אַלץ די 
ליבע צו אונדזער נאַציע, װאָס אונדזער יוגנט װאַרפט זי אַװעק, װי עפּעס אַ 
נישטיקע זאַך". 

און שמעון דובנאָוו איז טאַקע געװאָרן דער מיסיאָנער פאַר ייַדישער 
געשיכטע און זיין עמוד-האש אין זיין אַרבעט איז געווען זיין טיפע ליבע צו 
זיין פאָלק. זיין גרעסטער אויפטו איז געווען זיין צענבענדיק װוערק, װאָס ער 
האָט געשאַפן נאָך צענדליקער יאָרן פון שװוערער אַרבעט, 

דובנאָווס ,וועלטגעשיכטע פון ייַדישן פאָלק* איז נישׂט נאָר ענציקלאַ- 
פּעדיש לויט איר פאַרנעם, נאָר אויך ניי אין גייסט, סינטעז און מעטאָד. זי 
האָט געבראַָכן די טראַדיציע, װאָס האָט זיך איינגעשטעלט אין דער מערב- 
אײראָפּעיַשער ייִדישער געשיכטע-שרייבונג, װאָס זעט אויס װי די געשיכטע 
פון אַ היסטאָרישער מומיע, אײנבאַלזאַמירט אין טעאָלאָגישער סכאָלאַסטיק, 
מיט עפּעס אַ מעטאַפיזישער מיסיע. דובנאָווס געשיכטע איז די געשיכטע פון 
אַ לעבעדיקער נאַציע, פון אַ וועלט-פאָלק מיט אַן אייגענער וועלט-געשיכטע, 
װאָס האָט עקשנותדיק געקעמפט פאַר זיין קיום אין די שטורעמס פון אַלע 
צייטן און האָט זיך געשיצט אין גלות פון אונטערגאַנג דורך דער אייזערנער 
דיסציפּלין פון רעליגיע, דורך דער מיסטיק פון קבלה און חסידיזם, און אין 
אונדזערע צייטן --- דורך דעם נאַציאָנאַלן באַװוּסטזײן. דובנאָוו האָט פולקאָם 
פאַרוועלטלעכט די ייַדישע געשיכטע. ער האָט זי אַװעקגעשטעלט איף אַ 
ביאָדסאָציאָלאָגישן פונדאַמענט און באַװויזן די עװאָלוציע פון אַן אײיגנאַרטיק 
פאָלק מיט אַ געװאַלדיקער היסטאָרישׂער לעבנס-קראַפט, 





* צו זיין צענטן יאָרצײט, 

דובנאָוו איז נישט נאָר געווען דער היסטאָריקער, נאָר אויך דער אָרגאַ- 
ניזאַטאָר פון דער ייִדישער היסטאָרישער וויסנשאַפט. ער האָט געגרינדעט די 
פּעטערבורגער היסטאָריש-עטנאָגראַפישע געזעלשאַפט. ער איז אויך גלײכ- 
צייטיק זייער אַקטיוו אַלס דענקער, קריטיקער, פּובליציסט און כלל-טוער. אַ 
לאַנגע צייט איז אים אויסגעקומען צו פירן אַ ביטערן קאַמף מיט דער צאַרישער 
צענזור װאָס פלעגט נישט זעלטן קאָנפיסקירן זיינע שריפטן, װאָס האָט נאָך 
-ביים אָנהייב פון דובנאָװוס װיסנשאַכטלעכער אַרבעט פאַרברענט 5.000 עק- 
זעמפּלאַרן פון גרעצס ערשטן באַנד, איבערזעצט אין רוסיש לוט דובנאָווס 
איניציאַטיו. 

דובנאָוו האָט געהאַלטן פון כלל: ;אַלץ װאָס איז ייַדיש, איז מיר נישט 
פרעמד". ער האָט ליב געהאַט סיי ארץיישראל, סיי די ייִדישׂע מאַסן אין די 
גלות-לענדער. ער האָט טיף געגלויבט אין ייִדישער נאַציאָנאַלער אחדות, איך 
די געמיינזאַמע ליידן און פריידן פון כלל-ישׂראל. 

אינטערעסאַנט איז געווען זיין פּאָלעמיק מיטן , בונד". ער האָט געהאַט 
טענות צו די בונדיסטן, פאַרװאָס זיי האָבן זיך אַרױסגענומען פון כלל ישראל 
און זיי ווילן נישט אָנערקענען דעם פאַקט פון אויפבוי פון ארץ-ישראל אַלס 
איינער פון די גרעסטע ניסים פון אונדזער געשיכטע און אין זעלבן אַרטיקל 
פאַרעפנטלעכט אין דער ניו-יאָרקער ,, צוקונפט* אין יוני 1938, זאָגט ער מוסר 
די יעניקע ציוניסטן, װאָס נעגירן דעם גלות. דובנאָוו האָט געהאַלטן, אַז כדי 
ארץ-ישראל זאָל זיין שטאַרק, מוז דער גלות אויך זיין נאַציאָנאַל-ישטאַרק, 
אוּן אַזױ װוי דער גלות דאַרף ארץ-ישראל, אַזױ דאַרף ארץ-ישראל דעם גלות. 
הגם דובנאָוו האָט געפירט אַ לאַנגע צײט אַ שאַרפע פּאָלעמיק מיט אחד- 
העמן, האָבן זיי ביידע געהאַט פיל געמיינזאַמע שטריכן אין זייער קוק אויף 
דער וויכטיקייט צו פאַרפעסטיקן דאָס ייַדישע לעבן אין די גלות-לענדער. 

אויך אין דער שפּראַך-פראַגע האָט דובנאָוו געפירט אַ סינטעטישע ליניע: 
פיי העברעיש און סיי ייִדיש. ער האָט באַוויזן, אַז ייַדן האָבן שטענדיק גע- 
האַט צוויי נאַציאָנאַלע שפּראַכן: העברעיַש און אַראַמיש אַמאָל און העברעיש 
און ייִדיש איצט. ער טרעט שאַרף אַרױס קעגן עקסטרעמען ייַדישיזם, װאָס 
ער רופט אָן ,לינגוויסטישער שאָװויניזם". ער האָט גלייכצייטיק אויך אָפּגע- 
שאַצט די באַדייטונג פון דער דריטער לאַנדשפּראַך, פון דעם לאַנד, װוּ די 
ייִדן װוינען. ער טרעט אַרױס קעגן זשיטלאָווסקין און דערקלערט, אַז וען 
דיִַדן װאָלטן זיך געהאַלטן נאָר ביי איין שפּראַך, װאָלטן זיי נישט געהאַט 
קיין קיום. 

דובנאָוו האָט טיף געגלויבט אין הומאַניטעט און מענטשלעכקייט. אין 
זיין טאָגבוך פאַרצייכנט ער אין 1901: ;דאָס 18טע יאָרהונדערט איז געווען 

אַ תקופה פון גייסטיקע רעװאָלוציעס, דאָס 19טע יאָרהונדערט פון פּאָליטישע 
רעװאָלוציעס און פון טעכניש-װויסנשאַפטלעכן פּראָגרעס; דאָס 20סטע יאָר- 
הונדערט דאַרף אויפוועקן די מאָראַלישׂע רעװאָלוציע?. ער שרייבט אין דער 
זעלבער צייט: ,ער ווייס, װאָס דאָס 20סטע יאָרהונדערט וועט ברענגען 
כּאַרן ייַדן, אפשר נאַציאָנאַלע קאַטאַסטראָפע און אפשר גרויסע מלחמות, 
נאַציאָנאַלע מלחמות, אָבער עס לאָזט מיר אַזאַ געדאַנק נישט קומען אויפן 
מוח". : 
אָבער עס זענען געקומען ביידע וועלט-מלחמות, װאָס האָבן מיט זייערע 
שרעקן ווייט איבערגעשטיגן אַלץ װאָס די מענטשלעכע פאַנטאַזיע האָט זיך 
געקענט פאָרשטעלן. דעם 10טן סעפּטעמבער 1916 פאַרצייכנט דובנאָוו אי 
זיין טאָגבוך: ;היינט בין איך אָלט געװאָרן 56 יאָר, צווישן די טרויעריקע געדאַנ- 
קען וועגן נאָענטן סוף פון לעבן, ועגן דער נישט:דערפילטער אויפגאַבע, 
צווישן די חורבות פון דער אײיראָפּעיִשער קולטור". ס'האָט זיך אים דאַן נישט 
געחלומט אַפילו, אַו עס שטייט אים פאָר איבערצולעבן מיט 25 יאָר שפּשי 
טער אַ נאָך שרעקלעכערע קאַטאַסטראָפע -- די היטלערישרעקן פון לעצטן 
קריג. 

ווען היטלער האָט פאַרכאַפּט די מאַכט אין דייטשלאַנד, האָט דובנאָוו 
פּאַרלאָזן בערלין און זיך באַזעצט אין ריגע. דובנאָוו האָט דאַן דערקלערט, 
אַז אויב ער וויל האָבן רו, מוז ער פאָרן צום נאָרדפּאָל. די קולטור פון די 
עסקימאָסן האָט נאָך נישׂט אַזױ פּראָגרעסירט, אַז זיי זאָלן װעלן פאַרניכטן 
דִי גאַנצע וועלט. ער זעצט פאָר זיין אַרבעט מיטן גרעסטן ברען. דובנאָוו רופט 
אין זיינע אַרטיקלען און בריוו האַרט פאַרן קריגס-אויסברוך, אַז ייַדן דאַרפן 
אויפוועקן דאָס וועלט:געוויסן און גרינדן זעלבסטשוצן פאַר פאַרטיידיקונג, 
אין 1940 טרעפן מיר זיך מיט אים אין ווילנע, מיר -- אַ גרופּע פּליטים- 
שרייבער, װאָס האָבן געשאַפן אַ קאָמיטעט צו פאָרשן ייִדיש פּױלן אונטער 
די נאַציס. ער --- דער 80-יעריקער, האָט אונדז -- די פיל-ייַנגערע פון אים 
-- דאַן געטרייסט און געמוטיקט און גערופן צו גלייבן אין אײביקו קיום 
פון אונדזער פאָלק. 

עס איז דאַן געקומען צו אים פון אַמעריקע די אײינלאַדונג פון ייַדיש- 
נאַציאָנאַלן אַרבעטער-פאַרבאַנד, ער זאָל קומען קיין אַמעריקע און זיך ראַטע- 
ווען פון די נעגל פון דער היטלער-חיה. דובנאָוו האָט אָפּגעװאָרפן דעם דאָזיקן 
פאָר'שלאַג. ער װיל לעבן און שטאַרבן מיט זיינע ברידער און שװועסטער פון 
די מאַסן-ישובים אין מזרח-אײיראָפּע. ער זעצט פאָר זיין אַרבעט אין די שרעק- 
לעכע באַדינגונגען פון ריגער געטאָ, און דעם 8טן דעצעמבער 1941 וװערט 
זער אַלטער, קראַנקער דובנאָוו אַרױסגעטריבן פון זיין וווֹינונג מיט הויכער 

טעמפּעראַטור און װוערט קאַלטבלוטיק דערשאָסן פון אַ שכורן לעטישן נאַצי- 
קנעכט. 
אַזױ האָט טראַגיש פאַרענדיקט זיין לעבן שמעון דובנאָוו אין עלטער פון 
82 יאָר --- אַ לעבן רייך אין מעשים פאַר זיין הייס-געליבט פאָלק. 
יהי זכרו ברוך! --- זאָל זיין אָנדענק זיין געבענטשט איף אײביקע 
2852 


דייר פיליפ פרידמאַן -- דער היסטאָריקער פון חורבן 


מיטן טױט פון ד"ר פיליפ פרידמאַן האָבן מיר פאַרלאָרן אַ היסטאָ- 
ריקער פון באַדײטנדן פאַרנעם און די ייַדישע חורבךפאָרשונג -- איינעם 
פון אירע בעסטע --- אויב נישט דעם בעסטן --- עקספּערט און זאַמלער. 


פיליפּ (ירוחם-פישל) פרידמאַן איז געבוירן געװאָרן דעם 27סטן אַפּריל 
1 אין לעמבערג, גאַליציע. ער האָט געענדיקט גימנאַזיע אין לעמבערג 
אין 1919, שטודירט אין העברעישן פּעדאַגאַגיום אין ווין און באַקומען אַ 
לערער-דיפּלאָם (1920--1922), שטודירט אין דער אוניווערסיטעט אין וין 
און באַקומען דעם טיטול דאָקטער-פילאָסאָפיע (1920--1925), 


זיינע ערשטע אַרטיקלען האָט ער פאַרעפנטלעכט אין פאַרשיידענע ציו- 
ניסטישע יוגנט-צייטשריפטן אין לעמבערג, אין די יאָרן 1918--1920. זיין 
ערשטע היסטאָרישע אַרבעט האָט ער פאַרעפנטלעכט אין דער ;מאַנאַטשריפט 
פאַר געשיכטע און װיסנשאַפט דעס יודענטומס" אין ברעסלאַו, 1928, א"ב 
;די ייִדנפראַגע אין דעם גאַליצישן לאַנדטאָג אין די יאָרן 1861--71868. 


פיליפּ פרידמאַן האָט זיך שנעל אַרױסגערוקט אין פּױלן אַלס צװאָגנ- 
דיקער ייִדישער היסטאָריקער. זיין ערשט בוך איז דערשינען אין װאַרשע אין 
8, אין העברעיש, וועגן דער געשיכטע פון ייִדן אין אײראָפּע, און זיין 
צווייט בוך --- אין פראַנקפורט"אַמ-מאַין, אין דייטש, אין 1929 וועגן די גאַ- 
ליצישע ייִדן און זייער קאַמף פאַר גלײיכבאַרעכניקונג, אין די יאָרן 848-- 
8 דער יונגער פרידמאַן האָט זיך אויסגעצייכנט אַלס אַ טיכטיקער פאַר- 
שער איבער דער געשיכטע פון ייַדן אין לאָדזש -- דער צווייטער גרעסטער 
ייִדישער מאַסן-צענטער אין פאַרמלחמהדיקן פּױלן. אין 1935 האָט ער אַרױס- 
געגעבן אין פּויליש אַ וויכטיק בוך איבער דער געשיכטע פון ייִדן אין לאָדזש, 
פון די ערשטע טעג ביזן יאָר 1863. ער איז געווען פון די הויפּט איניציאַ- 
טאָרן פון דער װיסנשאַפטלעכער סעקציע ביים לאָדזשער אָפּטײל פון דער 
ייַדישער געזעלשאַפט פאַר לאַנדקענטעניש, געשאַפן אין 1934, װאָס האָט 
גרופּירש אַרום זיך אַן ערך 20 ויסנשאַפטלער. ווען דער קרייז האָט זיך 
אויפגעלייזט, האָט פרידמאַן געשאַפן אויף דעם אָרט דעם װיסנשאַפטלעכן 
קרייז ביי דער געזעלשאַפט: אפריינט פון ייַװאָ אין לאָדזש", און געװאָרן 
דער רעדאַקטאָר (צוזאַמען מיט אַ רעדאַקציע-קאָלעגיע) פוֹן די אלאָדזשער 


218 





9 שוסציל טס זן 


װויסנשאַפטלעכע שריפטן". אין דער ערשטן באַנד, דערשינען אָנהײב 1938, 
האָט פרידמאַן פאַרעפנטלעכט עטלעכע ויכטיקע אַרבעטן. 

ד"ר פרידמאַן האָט געשטעלט ברייטע אויפגאַבן און צילן פאַר דער 
ייִדישער געשיכטע-פאָרשונג. אין מערץ 1933 האָט ער פאַרעפנטלעכט אַן 
צרטיקל אין ;מיעשענטשניק זשידאָווסקי", אין וועלכן ער האָט אַרױסגערוקט 
דעם פאָרשלאַג צו רופן אַ וועלט-קאָנפערענץ פון ייִדישע היסטאָריקער אין 
אױיגוסט 1923, ווען עס קומט פאָר אין װאַרשע דער אינטערנאַציאָנאַלער 
קאָנגרעס פון היסטאָריקער. ער האָט פאַנאַנדערגעװיקלט אַ ברייטן, אַמביציעזן 
טעטיקייטס-פּלאַן פאַר ייִדישע היסטאָריקער. בערך דעם זעלבן פּלאַן האָט 
ער שפּעטער פאָרגעלייגט אויפן אַלװעלטלעכן ייִװואָ-צוזאַמענפאָר, אָפּגעהאַלטן 
אין אויגוסט 1925, אין ווילנע. 

אין זיין רעפּעראַט אונטערן נאָמען ,די אויפגאַבעס פון אונדזער היס- 
טאָרישער װיסנשאַפט און װוי אַזױ זיי צו רעאַליזירן", האָט ער פאָרגעלייגט 
צו שאַפן 9 סעקציעס ביים היסטאָרישן צענטער און פאַנאַנדערגעװיקלט אַ 
ברייטן פּלאַן פאַר זייער טעטיקייט, װוי דורכצופירן אַ פּלאַנמעסיקע אויספאָר- 
שונג פון אַלע ייַדישע און נישט"יידישע אַרכיוון; שאַפן אַ ייַדישן צענטראַלן 
היפטאָרישן אַרכיוו ביים ייִװאָ;: גרינדן אַ צענטראַלן היסטאָרישן מוזיי: קורסן 
פאַר זאַמלער אין די ייִדישע און נישט-ייַדישע מוזייען, װאָס האָבן ייַדישע 
אָפּטײלונגען;: אױספאָרשן און באַאַרבעטן װיסנשאַפטלעך אַלטע ייִדישע בית- 
עולמס; גרינדן אַ צענטראַלן זאַמל-פּלאַץ פאַר רעפּראָדוקציעס פון בילדער: 
אַרוױיסגעבן מאָנאָגראַפישע אַרבעטן און אַלבאָמען און אַנדערע פּלענער, 

ליידער האָט דער שאַרפער געלט-מאַנגל פון ייַװאָ אוממעגלעך געמאַכט 
די פולע רעאַליזירונג פון דעם דאָזיקן פאָרשלאַג, אָבער פראַגמטנטן פון דעם 
פּלאַן זענען געװאָרן אַרײינגענומען אין אַלגעמײנעם טאָגטעגלעכן טעטיקייט- 
פּלאַן פון ייַװואָ און געװאָרן רעאַליזירט, אין ראַם פון זיינע פינאַנציעלע מעג- 
לעכקייטן. | 

דער מלחמה-אויסברוך האָט אים פאַרכאַפּט אין לעמבערג. ער האָט דורכ- 
געמאַכט קאַלטס און ואַרעמס, לעבנדיק אויף אַרישע פּאַפּירן. גלייך נאָך 
דער באַפרייאונג, איז ער מיט דער ערשטער רעפּאַטריאַציע-גרופּע געקומען 
קיין לובלין, װוּ ס'איז די ערשטע צייט געווען דאָס זיץ-אָרט פון דער פּױל- 
שער רעגירונג. נאָך זיין אָנקומען אַהין, האָט דער צענטראַל"קאָמיטעט פון 
פּױלישע ייִדן אים באַאױפטראַגט אָנצופירן מיטן היסטאָרישן דעפּאַרטאַמענט, 
געשאַפן אין נאָוועמבער 1944 אין לובלין. ד"ר פרידמאַן האָט פאַרװאַנדלט 
דעם דעפּאַרטאַמענט אין אַ צענטראַלער היסטאָרישער קאָמיסיע, װאָס אין 
איבערגעפירט געװאָרן קיין לאָדזש. אין לאָדזשׂ האָט ער אויך געשאַפן, צוזאַ- 

מען מיט יהודה עלבערג, דעם קאָמיטעט פון געראַטעװעטע פּױלישן ייַדן און 
דעם ייַדישן הילפס-קאָמיטעט. 

אונטער פרידמאַנס אָנפירונג האָט די קאָמיסיע אַרױסגעגעבן, אין די 
יאָרן 1945---1946, אַן ערך 20 אױיסגאַבעס אין ייַדיש און פּוליש. די היס- 
טאָרישע קאָמיסיע האָט אונטער פרידמאַנס רעדאַקציע אױיסגעאַרבעט די ,מע- 
טדאָלאָגישע אָנווייזונגען אויסצופאָרשן דעם חורבן פון פּוילישן ייַדנטום", 
און ספּעציעלע מעטאָדאָלאָגישע אָנווייזונגען, פאַר דער זאַמלאַרבעט צװוישן 
קינדער. פרידמאַן איז געווען אַ מיטגליד אין דער ,מלוכהשער הױיפּט-קאָמי- 
סיע אויסצופאָרשן די דייטשע פאַרברעכנס אין פּױלן", 

אין מאַי 1946 פאַרלאָזט ער פּױלן און ער װוערט אין מינכען, דייטש- 
לאַנד, אַ געוויסע צייט דער אָנפירער פון דערציאונגס-דעפּאַרטאַמענט פון 
;דזשאָינט* און שפּעטער אַ מיטגליד פון דער ייִדישער היסטאָרישער קאָמיסיע. 
אין 1946 איז ער געוען דער עקספּערט פאַר ייַדישע פּראַגן ביים אינטערנא- 
ציאָנאַלן געריכט קעגן די קריגס-פאַרברעכער אין נירנבערג. 

אין די אױיסגאַבן ;המשך" און ,שריפטן פאַר ליטעראַטור, קונסט און 
געזעלשאַפטלעכע פראַגן" (1948--1949), אַרױסגעגעבן פון שרייבער-פאַר" 
באַנד פון דער שארית-הפּליטה, האָט ער אָנגעצײיכנט די גרונט-שטריכן פון 
דער חורבן-פאָרשונג אין װאָס ער האָט זיך אַרײנגעװאָרפן מיט ברען און 
אימפּעט, זעענדיק דערין זיין היײיליקסטע לעבנס:אויפגאַבע. 

ער ווייזט אָן אויף די פאַרשידענע געביטן און פּראָבלעמען, װאָס דאַרפן 
וערן אויסגעפאָרשט, וי די ראָל פון די ייַדנראַטן, װידערשטאַנד-באַװועגונג, 
פאַרװאָס איז אין אַ ריי גרויסע שטעט אין פּױילן און אין אַנדערע לענדער נישט 
געווען קיין װידערשטאַנד, די ראָל פון דער ייִדישער מיליץ, די קאַפּאָס אין 
די קאַצעטן, קאָלאַבאָראַציאָניסטן און פאַררעטער, די ,מאַכערס", משומדים, 
די שוצלאָזיקייט פון פאַריתומטע קינדער, די אויפלייזונג פון אַלע פאַמיליע- 
בונדן אין דער לעצטער פאַזע פון אונטערגאַנג, די שטעלונג פון די נישט- 
ייִדישע שכנים, די פּאַרטיזאַנקע, דאָס װאַלד- און בונקער-לעבן, אאַז"ו. 

ער האָכּט אַז מיט דער שאַפונג פון ,יד ושם" װוצט די ייִדישע חורבן- 
פאָרשונג אַרײינטרעטן אין אַ נייער פאַזע פון אַנטװיקלונג, 

זיין אינטערעסאַנטער אַרטיקל ,פון אַנטיהיסטאָריציזם צום סופּערהיס" 
טאָריציזם? אין פּאַריזער ,קיום", מערץ, 1948, קלינגט וי אַ מין אני מאמין 
פאַר זיין גאַנצן װייטערדיקן לעבנסוועג. ער דערמאָנט דעם זאָג פון היסטאָ- 
ריקער אליהו טשעריקאָװער ע"ה, אויף דער ייַװאָקאָנפערענץ אין ניויאָרק, 
אין יאַנואַר 1941, אַז דאָס ייִדישע פאָלק האָט די רייכסטע געשיכטע אין דער 
וועלט, אָבער אַן אָרעמע היסטאָריאָגראַפיע. ;די ייַדישע היסטאָריאָגראַפיע 

איז ווייט הינטערשטעליק הינטער דער ייִדישער מאַרטיראָלאָגיע". פרידמאַן 
זאָגט אין זיין אַרטיקל, אַז עס שטעקט אַ שפּאָר ביסל ביטערער אמת אין די 
דאָזיקע ווערטער. די װאָס איראָניזירן פון די װוערטער פון היסטאָריקער ליפּ- 
מאַן צונז, אַז די ייִדישע געשיכטע איז אַ אליידנס- און גייסט געשיכטע", 
טרייבן איבער אין זייער קעגנערשאַפט צו דער דאָזיקער באַהױפּטונג. פאַק- 
טיש האָט קיין פאָלק נישט געהאַט אַזאַ טיפע און רייכע מאַרטיראָלאָגיע װוי 
די ייִדן. 

;די ייִדישע געשיכטע-שרייבונג שטייט פאַר זייער גרויסע אויפגאַבעס. 
אירע פליכטן זענען געװאָקסן הונדערטפאַך, אָבער אירע כוחות זענען נישט 
געװאַקסן. פאַרקערט, דעם שונאס מערדערישע הענט האָבן פאַרניכטעט דאָס 
שענסטע און בעסטע פון אונדזער היסטאָריקער-שטאַב און די צייט איילט 
און פאַרלאַנגט װאָס שנעלער פּתרונות, ענטפערס און אויסטייטשונגען. דער 
טעמפּאָ פון די שאלות ותשובות פון דער תקופה פון די גאונים איז נישט מער 
פּצַסיק און באַפרידיקנדיק פאַר אונדזער עפּאָכע". און ד"ר פרידמאַן ענדיקט 
דעם רוף און אויפפאָדערונג צו זיך אַלײן --- היום קצר, העבודה מרובה וה- 
פּועלים... מעטים. 

האָט זיך ד"ר פרידמאַן איײינגעשפּאַנט אין דער הײיליקער אַרבעט, באַ- 
זויזן אַ סך צו דערגרייכן, אָבער געפאַלן אין מיטן פון זיין אָנשטרענגונג, ווען 
אַזױ פיל איז נאָך געבליבן צו טאָן. 


ש 


ד"ר פרידמאַן האָט אַנטװיקלט אַ ברייטן אַרבעטס"פּלאַן פאַר דער פאָר- 
ישונג פון דער נאַצי-קאַטאַסטראָפע, אויף דער אינטערנאַציאָנאַלער היסטאָ- 
זריקער-קאָנפערענץ אין אַמסטערדאַם, פון 5טן ביזן 9טן סעפּטעמבער 1950, 
די קאָנפערענץ אונטערן נאָמען , צווייטע וועלט-מלחמה אין מערב" איז פאַר- 
רופן געװאָרן דורך דעם האָלענדישן מלוכהשן אינסטיטוט פאַר קריגס-דאָ- 
קומענטאַציע. די קאָנפערענץ איז באַזוכט געװאָרן פון איבער 180 געלערנטע 
און האָט אויסגעהערט איבער 20 רעפעראַטן און באַריכטן פון פּראָמינענטע 
היסטאָריקער, צװישן זיי: אַרנאָלד טוינבי, װו. ק. הענקאק, ד"ר ל. דע יאָנג. 
ד"ר פרידמאַזן האָט אין זיין רעפעראַט אַרומגערעדט די פּראָבלעמען און טע- 
ימען פאַר דער פאָרשונג פון דער ייִדן-קאַטאַסטראָפּע און געשילדערט די טע- 
טיקייט פון די ייִדישע פאָרש'אינסטיטוציעס װאָס וירקן אין אַמעריקע, 
ישראל און אין אַנדערע לענדער. דער רעפעראַט פאַרעפנטלעכט אין נומער 1 
פון די ,דפים לחקר השׂואה והמרד", װאָס װערט אַרױסגעגעבן דורכן ,בית 
לוחמי הגיטאות", אויפן נאָמען פון יצחק קאַצענעלסאָן אין ישראל (יאַנואַר" 

אַפּריל 1951), גיט אַן אױיסשעפּנדיק בילד פון דער חורבן-פאָרשונג און חורבן- 
ליטעראַטור צו יענער צייט, און באַװײיזט מיט וויפל גרינטלעכקייט און בקי- 
אות ד"ר פרידמאַן איז צוגעטראָטן צו זיין אַרבעט. 

פּונקט אַזױ אויספירלעך און פּרעציז איז געווען זיין רעפעראַט ועגן 
דער חורבן-פאָרשונג אינעם קרייז צו פאָרשן די קאַטאַסטראָפּע-פּראָבלעמעך 
ביים ;ידיושם* אין ירושלים- דעם 18טן יולי 1957. ער האָט זיך אין דעם 
רעפעראַט באַזונדערס אָפּגעשטעלט אויף צוויי פּראָבלעמען -- די ייַדנראַטן 
און דער ייַדישער װידערשטאַנד, 

אין אַ ריי אַרטיקלען וועגן די פירער פון די ייִדנראַטן, פאַרעפנטלעכט 
אין ,בצרון", ניו-יאָרק (אין 1953), ,מצודה", לאָנדאָן (1954) און אין ;ספר 
היובל של ש. ברון", האָט ער געפּרוװוט טיפער אַריינדרינגען אין דער נשמה- 
וועלט פון די פירער פון די ייִדנראַטן און געשילדערט זייערע אינערלעכע 
קאַנפליקטן און געראַנגל. די נעמען פון די אַרטיקלען רעדן פאַר זיך. זיי הייסן; 
דער משיחישער קאַמפּלעקס פון די תקיפים פון דער נאַציגעטאָ, די גואלי 
השקר אין די פּוילישע געטאָס. 5 

אַ גרויסער שאָד װאָס פרידמאַן האָט נישט באַװויזן צו פאַרענדיקן זיין 
ביך אויף אָט דער זייער וויכטיקער טעמע, װאָס קאָן געבן אַ שליסל צו אַ 
סֹך אַנדערע פּראָבלעמען. װאָס זענען אויפגעשװוּמען אין די טרויעריקע טעג 
פון נאַצי'חורבן. 

זאָל מען דאָ דערמאָנען נאָך פּראָבלעמען וועגן וועלכע ד"ר פרידמאַן 
האָט פאַרעפנטלעכט אינטערעסאַנטע גרעסערע אַרבעטן, אויפן גרונט פון דער 
גרויסער ביבליאָטעק פון חורבן"ליטעראַטור --- אפשׂר די גרעסטע פּריװאַטע 
זאַמלונג אויף דעם געביט, װאָס ד"ר פרידמאַן האָט באַװויזן אָנצוזאַמלען דורך 
יאָרנלאַנגער פאָרשׂונג-אַרבעט: 

עטישע און סאָציאַלע פּראָבלעמען אין די געטאָס: סאָציאַלע קאָנפליקטן 
אין געטאָ: חסידי אומות העולם אין נאַציפּעריאָד; אוקראַיַנישײייִדישע באַציָונ- 
גען אין דער צייט פון דער נאַצי-אָקופּאַציע; צי איז אין דער נאַציצייט געווען 
אַז אַנדער דייטשלאַנד? (אַ טייל פון אַ גרעסערער אַרבעט ,דאָס אַנדערע 
דײיטשלאַנד און די ייִדן'); דער ייִדישער װידערשטאַנד קעגן דער נאַצי-הער" 
שאַפּט;: דער װאַרשעװער געטאָיאױפשטאַנד; אונדזער חורב-ליטעראַטור: א 
מערקווירדיקע גורלדיקע שותפות (ייִדן און ציגיינער): דער לובלינער רעזער- 
װואַט און דער מאַדאַגאַסקאַר-פּלאַן און פיל אַנדערע וויכטיקע טעמעס. 

זיינע ביכער ;אָשװיענטשים", דערשינען אין ייִדיש, העברעיש, פּױליש: 
ענגליש, ;מאַרטירס ענד פייטערס", וועגן די װאַרשעװער געטאָיקעמפערס 
(ניװײיאָרק, 1954) און זיין לעצט בוך ,דעיער בראָדערס קיפּערס", וועגן די 

קריסטן װאָס האָבן געהאָלפן ראַטעװען ייִדן (ניו-יאָרק, 1957), זענען אַ וויב- 
טיקער בײיטראָג צו דער אַלץיװאַקסנדיקער חורבן-ליטעראַטור, 

מען דאַרף באַזונדערס אַרױסהײבן ד"ר פרידמאַנס ראָל ביים צוזאַמען- 
-שטעלן די ביבליאָגראַפיע פון דער חורבן-פאָרשונג. אין 1950 גיט ער אָן אין 
זיין אַרטיקל ,, אונדזער חורב-ליטעראַטור" וייַדישׂער קעמפער, 21 מערץ, 
0), אַז וועגן חורבן פון די פּוילישע ייִדן איז פאַראַן אַ ליטעראַטור, װאָס 
ציילט מער פון 1500 ביבליאָגראַפישע איינסן, דערונטער איבער 200 ביכער, 
בראַשורן און וויכטיקערע אַרטיקלען וועגן װאַרשע און דעם װאַרשעװוער גע- 
טאָדאױפּשטאַנד, 700 איינסן וועגן ייִדישן װידערשטאַנד אין פאַרשידענע לענ- 
דער, 200 וועגן גורל פון ייִדישן קינד און ייִדישער דערציונג, 250 ביכער 
און בראָשורן וועגן די לאַגערן, אאַזײו. 

ד"ר פרידמאַן װאָס איז געשטעלט געװאָרן בראש פון דער ביבליאָגראַ- 
כישער אָפּטײלונג פון ייִװואָייד ושם אין ניו-יאָרק, האָט זינט 1950 דורכגעפירט 
אַ ריזיקע אַרבעט. וועגן דעם האָט ער דערציילט אין דער חורבן-סעקציע אויפן 
2טן וועלט-צוזאַמענפאָר פון קולטור-קאָנגרעס אין ניוײיאָרק, סוף מערץ 1959. 
ער האָט איבערגעגעבן, אַז די חורבן-קאַרטאָטעק נעמט אַרום איבער 6000 בי- 
כער און בראָשורן אין איבער 20 שפּראַכן, דערפון 1200 אין ייַדיש און אַן ענ- 
לעכע צאָל אין העברעיש. װאָס נוגע אַרטיקלען אין פּעריאָדישע אױסגאַבן, 
זענען געװאָרן צונויפגעזאַמלט אַן ערך 70.000 איינסן פון צייטונגען און 
צייטשריפטן, װאָס זענען דערשינען ביז יאַנואַר 1955. אָבער דערמיט איז 
אויך ווייט נישט געװאָרן אױסגעשעפּט די גאַנצע פּעריאָדישע ליטעראַטור, 
זאָל מען נאָך געדענקען, אַז אַן ערך 12.00 גבית-עדותן, ליטעראַרישע שאַפונ- 
גען און טאָגביכער, געפינען זיך אין די אַרכיוון פון די יי היסטאָרישע 
אינסטיטוטן אין אײיראָפּע, ישראל און אַמעריקע. 

ד"ר פרידמאַן איז אויך געווען טעטיק אין פאָרש-אינסטיטוט פון דער 
ציוניסטישער אַרבעטער-באַװעגונג און געהאָלפן מיט עצות ביים אַרױסגעבן 
דאָס בוך פון שרייבער פון די שורות ;חלוצים אין פּױלן". ער האָט צוגע- 
גרייט אַ בוך וועגן חורבן פון פּוױלישן ייִַדנִטום, װאָס האָט געזאָלט וערן 
אַרױסגעגעבן דורכן ;קלוב פון פּוױלישע ייַדן" אין ניויאָרק. ער איז אויך גע" 
ווען אַקטיוו ביים צוגרייטן 2 בענד פון דער אַלגעמײנער ייַדישער ענציקלאָ- 
פּעדיע וועגן חורבן-פּראָבלעמען. 

עטלעכע װאָכן פאַר זיין טויט האָט ער מיר אין אַ טעלעפאַרגעשפּרעך 
דערציילט אין אַן אָפּטימיסטישן טאָן, וועגן די פיל אַרבעטן װאָס ער גרייט 
צו: זיך אויסגעפרעגט ועגן געמיינזאַמע פריינט און אינסטיטוציעס אין ישראל 
און דערציילט, אַז ער גרייט זיך אָנטײלצונעמען אין אַ װעלט קאָנפערענץ 

פון חורבן"פּאָרשער אין ירושלים, װאָס ;יד ושם* גרייט צו. איז געקומען דער 
אכזריותדיקער טויט און פאַרשניטן אַלע פּלענער, צוזאַמען מיטן לעבן פון אַ 
פאַרהעלטניסמעסיק יונגן מענטש (59 יאָר!), פול מיט לעבן און שעפערישן 
ענטוזיאַזם. װי גרויזאַם, װי אומגלויבלעך! 
כבוד זיין ליכטיקן אָנדענק! 
אַפּריל, 160 


,װיטעבסק אַמאָל" 


צו אונדזער רייכער יזכור-ליטעראַטור איז איצט צוגעקומען אַ ספר פון 
גאָר וויכטיקער באַדייטונג. ;וויטעבסק אַמאָל* גייט אַרױס פון די ראַמען פון 
יזכור-ליטעראַטור. דאָס איז אַ ווערק מיט אַ סך וויכטיקע מאַטעריאַלן איבער 
דער געשיכטע פון ייִַדן אין רוסלאַנד, פון דער ייַדישער אַרבעטער-באַװעגונג 
אין אַלע אירע שטרעמונגען, פון סאָציאַליזם, ציוניזם ביז חבד. אויך דער 
פאָרשער פון ייִדישער ליטעראַטור, פון ייִדישער קונסט וװועט דאָרט געפינען 
אינטערעסאַנטע, פיידגעשריבענע אַרבעטן. ס'איז באמת צו באַגריסן דעם 
אויפטו פון דער איניציאַטיװו-גרופּע אין מדינת-ישראל, דעם ;אירגון יוצאי 
ייטבסק והסביבה בישראל", און פון דער גרופּע וויטעבסקער אין אַמעריקע, 
בראש מיט דעם פיינעם קולטוריטוער ה. א. אַבראַמסאָן, װאָס האָט אונטער- 
געטראָגן דעם ייַדישן לייענער אַזאַ וויכטיקע מתנה. 

,וויטעבסק אַמאָל* איז דער ערשטער און דערווייל דער איינציקער פּרוּוו, 
ווו ס'ווערט פאַראייביקט אַ ייַדישער ישוב אין ר ו ס ל אַ נ ד. דאָס באַטאָ- 
נען די אַרױסגעבער פון בוך אין זייערע מעלדונגען אין דער פּרעסע. דאָס איז 
אַ גוטער בײישפּיל. עס װאָלט געווען אַ גרויס געווינס ווען מ'װואָלט נאָכגע- 
טאָן דעם דאָזיקן ביישפּיל. עס דאַרפן זיך אין דעם פאַראינטערעסירן ייָדן, 
װואָס שטייען בראש פון אַנדערע לאַנדסמאַנשאַפטן און קאָמיטעטן פון רוסישע 
ייַדן. 

ס'װאָלט אַמאָל געווען כדאי דורכצופירן אַ פאָרשׂונג איבער דעם וי" 
געלע און אָפּשטאַם פון די ייַדישע שרייבער, זייער קולטור-סביבה, דעם באָדן 
פון וועלכן זיי זענען אַרױסגעװאַקסן. אַזאַ פאָרשונג װאָלט אויך געדאַרפט 
איינשליסן טוער פון פאַרשיידענע באַװעגונגען. ס'האָבן דאָך זיכער געמוזט 
זיין באַזונדערע קולטור-היסטאָרישע סיבות פאַרװאָס דער שר פון ייַדישער 
געשיכטע האָט צוגעטיילט וויטעבסק, אַ שטאָט פון נאָר 50.000 ייַדן אַזאַ 
פאַרביקן רעגנבויגן פון קאָלירפולע פּערזענלעכקייטן און געשטאַלטן פוּן 
ייִדישן לעבן. 

פון וויטעבסק קומען די זיילן פון חבד:חסידות: מנחם מענדל וויטעב- 
סקער און ר' שניאור-זלמן; די ייִדיש-סאָציאַליסטישע װאָרטזאָגער: ד"ר חיים 
זשיטלאָווסקי און שלמה אַנסקי; דאָרט האָט אויפגעלויכטן מיט אַן אײגנאַר- 
טיק ליכט אברהם-מאיר אַמסטערדאַם, אַ פּיאָנער פון דער ייַדישער אַרבעטער- 

באַװעגונג, װאָס האָט אױיסגעשטרואַלט אויף זײן סביבה אין וויטעבסק און 
אומגעגנט דעם זעלבן איינפלוס װאָס ס'האָט אױסגעשטראַלט אברהם ליעסין 
אין מינסק. אַ גאַנצע גרופּע מאָלער, בראש מיטן וועלט-באַרימטן מאַרק שאַ- 
גאַל, האָבן דאָרט געשטעלט זייערע ערשטע טריט. לאַנגע יאָרן האָבן אױיך 
געװוירקט אין וויטעבסק ראובן בריינין און -- אים צו לאַנגע יאָר -- דוד 
פּינסקי. פון דערציער האָט דאָרט געװירקט אברהם גאָלאָמב. פון דאָרט איז 
געקומען לעאָן קאָברין. 

פון חובבי-ציון און ציון-טוער זאָל מען דערמאַנען ר' משה וויטענבערג, 
װאָס האָט אויפגעבויט אין ירושלים די באַרימטע וויטענבערג-הייזער. ער 
האָט זיך באַזעצט אין ירושלים, אין 1882, מיטנעמענדיק מיט זיך -- פאַר 
יענע צייטן -- אַ גאָר גרויסן פאַרמעגן -- פון 700.000 רובל. צװוישן די 
חובבי-ציון איז געווען ד"ר ליבערמאַן, װאָס האָט זיך אָפּגעזאָגט טועם צו 
זיין פון וויין, ווייל: ,זינט אונדזער לאַנד איז חרוב געװאָרן, דאַרף מען זיך 
אַסקעטיש אָפּגרענעצן כן די תענוגים פון לעבן": צװישן זיי -- אויך ד"ר 
גריגאָרי ברוק, איינער פון די ערשטע ציוניסטישע דעפּוטאַטן אין דער ער- 
שטער רוסישער דומע (פּאַרלאַמענט). ואחרון אחרון --- מיטן נאָמען וויטעבסק 
איז פאַרבונדן איינס פון די שענסטע בלעטלעך אין דער געשיכטע פון עליה 
אין הײיליקן לאַנד. דאָרט האָט ר' מנחם-מענדל וויטעבסקער פאַנאַנדערגע- 
װויקלט די באַװעגונג פון חסידים, װאָס זענען עולה צו דינען גאָט אין הייליקן 
לאַנד. אין מיטן חודש אדר תקל"ז (1777) האָבן אַן ערך 300 חסידים, אונ- 
טער דער פירונג פון מנחם-מענדל, ישראל פּאלאצקער און אברהם קאַליסקער 
פאַרלאָזט רוסלאַנד און זיך באַזעצט אין דער שטאָט פון מקובלים און זוהר 
--- אין דער הייליקער צפת. דווקא פון דער קאַלטער מתנגדישער ליטע און 
רייסן האָט אויפגעלויכטן חסידיש"חלוצישע חדווה און ליבע אָן גרענעצן צום 
לאַנד פון די אָבות. דאָס איז אַן אויפטו, װאָס האָט שפּעטער געדינט פאַר אַ 
ליכטיקן ביישפּיל. עדות זענען די כװאַליעס רעליגיעזיציוניסטישע חלוצים, 
װאָס האָבן זיך געצויגן אין לאַנד בעת אַלע עליות פון די 80ער יאָרן ביון 
היינטיקן טאָג. 

װוּ איז געלעגן דער כוח פון וויטעבסק? אייגנטלעך פון די וויטעבסקס, 
ווייל עס זענען געווען נאָך שטעט מיט אַזאַ קאָנצענטרירטער ייַדישקײט -- 
אַ געבורט-פּלאַץ פון אידייען און פּערזענלעכקייטן. ד"ר זשיטלאָוװסקי שיל- 
דערט די שטאָט פון זיין יוגנט אין זיינע זכרונות, ;אויב איך װאָלט נישט 
געװוסט טעאָרעטיש, אַז מיר ייִדן לעבן אין גלות... װאָלט איך דעמאָלט גע- 
האַט אַ רעכט צו זאָגן, אַז איך װוֹין און לעב אין אַ ייִדיש לאַנד, אַזױ װוײיניק 
האָט זיך אין לעבן געשפּירט דער גלות אין אונדזער געגנט, אין ;רייסן", אין 

די 15 יאָר -- פון 1865 ביז צום סוף פון די זיבעציקער... די גױיִם זענען 
געווען אַ מינאָריטעט, און אין יענעם ייִדישן קװאַרטאַל, װוּ מיר האָבן גע- 
זווינט --- זאַרוטשעװיע (זאַרוטשײע) --- שוין גאָר אַ פאַרשׂװינדנדיק קליינער 
ימיעוט. זעלטן ווען צווישן ייִדישע הייזער, ביי אַן עקס גאַס, פלעגט זיך גע- 
פינען אַ פאַרשוויגן גױיַש הויז, מיט אַן אײביק פאַרמאַכט פערטל פון פאַר- 
שלאָסענע טויערן". 

און אָט די ,ייִדישע מדינה" ווערט עס געשילדערט מיט אַזאַ רחבות 
און גרינטלעכקייט אויף די 644 זייטן פון דעם אײגנאַרטיקן בוך ,וויטעבסק 
אַמאָל*. דאָס בוך לייענט זיך מיט שפּאַנונג און אינטערעס. דערביי איז דאָס 
בוך אַזױ ציכטיק, שיין אַרױסגעגעבן. מען זעט ממש די ליבע און די פּיעטעט, 
װאָס די אַרױסגעבער פון בוך האָבן צו זייערע פאָרגייער און אורעלטערן, די 
װאָס האָבן באַשאַפן דעם גײיסטיקן קלימאַט פון דער דאָזיקער ,ייִדישער מדי- 
:נה" פאַראַנקערט צווישן די טייכן וויטבערדווינע און רוטשאַיעו. 

0 אַרבעטן זענען פאַרעפנטלעכט אין בוך, װאָס איז רעדאַקטירט גע- 
װאָרן דורך גריגאָרי אַראָנסאָן, אברהם קין און יעקב לעשצינסקי. אויף דער 
פאָן פון פאָרשונגען איבער דער געשיכטע פון וויטעבסקער ייַדן (ישׂעיה טרונק: 
-;געשיכטע פון ייִדן אין וויטעבסק" און יעקב לעשצינסקי: אייִדן אין וויטעבסק 
און וויטעבסקער גובערניע") שילדערן די איבעריקע מחברים פאַרשיידענע 
אַספּעקטן פון אַ רייך אידעיש קולטור-לעבן פון די וויטעבסקער ייַדן. די ייִדי- 
'שע אַרבעטער-באַװעגונג אין אַלע אירע אָפּצװײגונגען וערט געשילדערט אין 
אַ דיי אינטערעסאַנטע אַרבעטן פון גריגאָרי אַראָנסאָן, חיים זשיטלאָווסקי, 
יעקב שאַצקי, ל. בלעק (אברהם דער טאַטע), יהודה ביינער, הירש קליין און 
אַנדערע. אויך דער ;גוי* װיקטאָר טשערנאָוו איז פאַרטראָטן אין בוך מיט 
אַן אינטערעסאַנטער אַרבעט איבער שׂלמה אַנסקי, 


אין וויטעבסק האָבן געווירקט כמעט אַלע אַרבעטער-פּאַרטײען ייִדן 
זענען דאָרט געווען צווישן די בויער פון דער רוסישער קאיסקראַ*. זיי האַבן 
געגעבן זייער חלק אויך צו די באָלשעװיקעס. (װײניק ווייסן, למשל, אַז ,באָ- 
ראָדין", װאָס האָט געשטורעמט אַ װעלט און געשפּילט אַ צענטראַלע ראָל 
אין די קאַמפן און מלחמות פאַר מאַכט מצד די קאָמוניסטן אין כינע, איז גאָר 
אַ ייִדישער בחור פון וויטעבסקער גובערניע, מיטן נאָמען מיכאיל גרוזענ- 
בערג). וויטעבסקער ייִַדן האָבן אויך שטאַרק געװוירקט צווישן די סאָציאַליס- 
טן-רעװאָלוציאָנערן. דערפאַר איז דאָרט געװוען שטאַרק שפּעטער די גרופּע 
סיימיסטן, װאָס האָט זיך אָריענטירט אויף דער אידעאָלאָגיע פון די ס"ר און 
גאַטירלעך האָט דאָרט געשפּילט אַ וויכטיקע ראָל דער ,בונד" (אַנסקי איז, 
װוי באַקאַנט, דער מחבר פון דער בונדישער ,שבועה"). אויך פּועלי-ציון האָבן 

דאָרט געווירקט. ביים וויגעלע פון דער ברייט:-צעשפּרײיטער ייִדישער אַרבש- 
טער-באַװועגונג איז געשטאַנען די אייגנאַרטיקע פּערזענלעכקייט אברהם אַמ- 
סטערדאַם, וועמען בערל קאַצענעלסאָן שילדערט אין זיינע שריפטן װי איי- 
נעם פון די סאַמע ערשטע פאָרלויפער פון ציוניסטישן סאָציאַליזם. 

אַמסטערדאַם איז געקומען פון חיבת-ציון און העברעישער ליטעראַטור, 
אָבער װי עס האָט וועגן אים געשריבן דער איינציקער בונדישער נעקראָלאָג. 
װאָס איז וועגן אים געשריבן געװאָרן, ווען ער איז יונג פאַרשניטן געװאַרן 
אין עלטער פון 28 יאָר (ער איז דערטרונקען געװאָרן), איז ער נישט גע- 
גאַנגען צו די רבנים און מגידים, צו די גבירים און די פאַרמעגלעכע בעלי- 
בתים, װי עס האָבן געטאָן די אַנדערע פּאַלעסטינצעס; ;ער איז געגאַנגעז צו 
אָרעמע, עקספּלואַטירטע ייַדן". אַמסטערדאַם האָט געהערט צו די ,בני משה". 
געגרינדעט ציון-פאַראיינען אונטערן נאָמען ,דאָס ייַדישע פאָלק און די אַר- 
בעט*. שוין זייענדיק אַ בונדיסט-מאַרקסיסט האָט ער זיך אַרומגעטראָגו מיט 
דער אידייע וועגן שרייבן אַ נייע ייִדישע געשיכטע. 30 יאָר נאָך זיין טויט 
האָט אַן ;איסקראַ"-מענטש געשריבן, אַז פאַקטיש איז אַמסטערדאַם גאָר גע- 
ווען און געבליבן אַ ציוניסט. א. ליטװאַק האָט געשריבן וועגן אים, אַז ,ער 
האָט אַרײנגעבראַכט אַ סך ייַדישן געמיט אין די ייִדיש-סאָציאַליסטישע 
קרייזן?,. ס'איז זיכער נישט קיין צופאַל דערפאַר, װאָס דעם 1טן מאַי 1898, 
זענען דערשינען אין וויטעבסק אויפרופן צום 1טן מאַי אין ייִדיש, רוסיש און 
אין לשון-קודש. גריגאָרי אַראָנסאָנס אַרבעט וועגן דער געשיכטע פון דער 
סאָציאַליסטישער און אַרבעטער-באַװעגונג אין וויטעבסק איז רייך מיט א 
סך וויכטיקע פאַקטן און זכרונות. 

וועגן לעאָן קאָברין שרייבט אינטערעסאַנט י. כאַרלאַשׂ. יצחק ליכטענ- 
שטיין סומירט אין זיין אַרבעט ,וויטעבסקער קינסטלער", אַז ,די וויטעבסקער 
גרופּע קינסטלער פאַרנעמט אַ וויכטיקן און אָנגעזעענעם אָרט אין דער ייַדי- 
שער קונסט". מאַרק שאַגאַל און יהודה פּען, צוויי פון דער גרופּע װויטעב- 
סקער קינסטלער פאַרעפנטלעכן אין בוך אינטערעסאַנטע זכרונות. עטלעכשף 
שאַגאַלס באַקאַנטע מאָלערײען גיבן צו אַ סך חן זיינע זכרונות. דאָס בוך 
איז בכל רייך אילוסטרירט, 

ד"ר צבי כהנס אַרטיקל ;ר' מנחם-מענדל און ר' שניאור-זלמן מליאַדי* 
גיט אַן אַרײינבליק אין דער אײיגנאַרטיקער װועלט פון חבד:חסידות. דאָס איז 
אַ מיילשטיין צװישן חסידות און מתנגדות, אַ מין חסידות אין נוסח פון 
ראַציאָנאַליסטישער ליטע. חבד רעדט וועגן ;שליטת המוח על הלב", דער שכל 
שטייט העכער פון געפילן. מ'דאַרף דינען דעם רבונודשל-עולם ,מתוך הת- 
בוננות" און נישט ?;מתוך רגש" אַלײן. באַקאַנט איז די מלחמה צװישן שניאור- 

זלמן, דעם באַגרינדער פון דער חבד-שיטה מיט אַנדערע צדיקים, באַזונדערס 
דעם קאָזשעניצער רבין בימי נאַפּאָלעאָן. שניאור-זלמן איז געווען זיכער, אַז 
אויב נאַפּאָלעאָן זאָל זיגן, װעט עס זיין אַ גרויסע רעה פאַרן לימוד תורה 
און ס'קען קומען דערצו, אַז ?שתשתכח תורה מישראל". אָבער די אַנדערש 
רבנים האָבן געבעטן, אַז נאַפּאָלעאָן זאָל מנצח זיין, כדי ייִדן זאָלן האָבן מער 
פּרנסה. איז געגאַנגען אַ געראַנגל ביים שופר-בלאָזן, װער ס'זאָל וועמען מקדים 
זיין מיט די תקיעות און די אין זיי אַרײנגעלײגטע כונות. ווען ר' ישראל 
קאָזשעניצער איז געװוֹיר געװאָרן, אַז שניאור-זלמן האָט אים מקדים געווען, 
האָט ער פאַרבראָכן מיט די הענט און געזאָגט: ,דער ליטװאַק האָט ביי מיר 
אױסגעכאַפּט די תקיעות". ער האָט מיטגעהאָלפן, אַז דער ;שר של רוסיה" 
זאָל מנצח זיין. וויטעבסק איז לאַנגע יאָרן געווען אַ צענטער פון חבדער חסי- 
דות. 
פּרעכטיק זענען געשילדערט די פּאָרטרעטן פון הרב שׂמריהו מעדאַליע, 

באַרימטער וויטעבסקער רב פוּן מענדל עלקין און ד"ר גריגאָרי ברוק און די 
אַרטיקלען פון א. בערנער און גריגאָרי אַראָנסאָן. 

דייר פיליפּ פרידמאַן שליסט דאָס וויכטיקע בוך מיט זיין אַרבעט ,אומ- 
קוּם פון וויטעבסקער ייִדנטום". די לעצטע ידיעות פון וויטעבסק זענעו פון 
6. דעמאָלט האָבן דאָרט געװוינט אַיום 500 ייִדן, ס'איז נישט קלאַר צִי 
דאָס זענען געווען פּאַרטיזאַנער, װאָס זענען צוריקגעקימען פון די וועלדער, 
אָדער פּליטים, װאָס זענען צוריקגעקומען פון רוסלאַנד, אָדער דעמאָביליזיר- 
טע זעלנער װאָס האָבן אין די חורבות געזוכט שפּורן פון זייערע פאַמיליעס. 

איז איצט נאָך דאָ אין וויטעבסק אַ ייִדישער ישוב? זעט אויס אַז נישט, 
אַזױ איז פאַרשניטן געװאָרן אַ בליענדער ייַדישער ישוב, אַ ;ייִדישע מדינה" 
אין מיניאַטור. איז דאָס בוך ;וויטעבסק אַמאָל* אַ מצבה און אַן אָנדענק און 
גלייכצייטיק אַן אַרױסרוף צו די שעפערישע כוחות אין ייִדישן לעבן פאָרצו- 
זעצן שפּינען איבעוגעריסענע פעדעם און בויען אויף חורבות אף-עלפּי-כן, 
מיט ברענענדיקער עקשנות, און מיט פאַרביסענעם מוט איבערצולעבן אַלעַ 
שונאים, ,זיך אויפצוהייבן ווידער און אַװעקשפּאַנען ווייטער". 

ל. סיגאַל אין פּױלן און אַמעריקע 


ל. סיגאַל פאַראייניקט אין זיך די בעסערע אייגנשאַפטן פון אַ פּױלישן 
און אַמעריקאַנער ייָד. פון זיין געבורט-שטעטל לאָװויטש האָט ער געבראַכט 
מיט זיך חסידישן ברען, ליבע צום מענטש, ענטוזיאַזם פאַר דעם שיינעם און 
ליכטיקן אין לעבן, ליבע צו מאַמע-לשון און ייִדישער קולטור, טיפע אַכטונג 
פאַרן ייַדישן װאָרט, פאַר דער ייִדישער ליטעראַטור, האַרציקע ליבע צום 
ייִדישן קינד און דער ייִדישער פאָלקס-שול. ער איז פאַרליבט אין אַ ניגון װאָס 
כליסט ממעמקים, װאָס זינגט זיך װי פון זיך אַלײן, אַ ניגון װאָס איז אָפטמאָל 
אַ גלגול פון אַן אַנדער ניגון און שעפּט זיין מקור פון טיפע שיכטן און דורות 
פון ייִדישקײיט. און פון אַמעריקע האָט ער דערװאָרבן די אייגנשאַפטן פון אַ 
פּאָליטישן טוער, װאָס װויל אַרױסרײסן ביי דער צוקונפט אירע סודות, האָט 
אַן עמפּיריש-פּראַקטישן בליק אויף זאַכן, פאַרשטײט די קונסט אױיפצוכאַפּן 
די שטימונג פון דער פֿאָלקס-מאַסע און לויט דעם אויסאַרבעטן זיין סטראַטעגיע 
און טאַקטיק, אַ פּינקטלעכקייט אין אָפּשאַצן די באַדײיטונג פון צייט, אַ ,,פער 
פּלײ?-באַציִונג צום פּאָליטישׂן קעגנער, דאָס װעלן זען זאַכן און אידייען נישט 
דווקא שטענדיק פון באַגרענעצטן אױסגאַנגס-פּונקט פון אַ צו ענגן פּאַרטײ- 
מאַן, דאָס אַקצענטירן די סאָציאַל-הומאַנע און הילפס-מאָמענטן און אונטערי 
שטרייכן זייער וויכטיקייט אין לעבן פון פאַרבאַנד און נישט נאָר אין פאַרבאַנד, 
דאָס זוכן צו שאַפן זיך אַ סינטעטיש וועלט-בילד, נישט פאַרלירנדיק פון 
אויג די רעאַלע טאָגיטעגלעכקײט, אַ פּראַקטישער אידעאַליזם, װאָס איז 
דער קען-סימן פון די פּראָגרעסיווע טיילן פון דער אַנגלאָ-זאַקסישער קולטור- 
וועלט. אין סיגלען האָט עולה-יפה געווען דער גליקלעכער סינטעז פון פּױלן 
און אַמעריקע. לאָמיר אים ווינטשן צו זיין יובלייום טוב, אַז דער דאָזיקער 
סינטעז זאָל ווייטער זיין זיין לייכטנדיקער שטערן אין זיין ווייטערדיקער 
אַרבעט אויף פאַרשיידענע געביטן, 

איך געדענק סיגאַלס באַזוכן אין פּױלן אין יענע יאָרן, ווען ייַדיש פּױלן 
האָט געברויזט מיט לעבן און שאַפונגס-קראַפט, ווען דאָס ייִדיש-געזעלשאַפט- 
לעכע לעבן האָט דאָרט געמיניעט מיט אַלע פאַרבן פון אונדזער רייכן רעגג- 
בויגן און דער ,נס פּוילן? האָט זיך אויסגעװוירקט אין יעדן קלענסטן ייִדישן 
שטעטל און אפשר ב עי ק ר אין דעם קליינעם ייִדישן שטעטל. די פּועלי- 
ציודצ. ס. פּאַרטײ איו פון אַ קליינער גרופּע אױסגעװאַקסן אין אַ גרויסער 


290 


געשט אל טן 


מאַסן-באַװעגונג; דער ,החלוץ" און די יוגנט-פאַרבאַנדן, ,, פרייהייט"? (דרור) 
און דער , החלוץ הצעיר" האָבן געציילט צענדליקער טויזנטער מיטגלידער, 
און שנעל זענען געװאַקסן דער ספּאָרט-פאַרבאַנד ,הפּועל", די פּראָפּעסיאָ- 
געלע פאַראיינען אונטער אונדזער השפּעה, און נישט צו פאַרגעסן אונדזער 
ייַנגסטן צווייג --- די ,פרייע סקויטן? -- אַ קינדער-באַװועגונג מיט פיל חן, 
תמימות און נאַיַװוער שיינקייט. 

סיגאַלס באַזוכן אין פּױלן זענען נישט געווען סתם באַזוכן פון אַ פאָר- 
שטייער פון דאָלאַרן-לאַנד, װוּ ;מען עסט חלה אין דער װאָכן", פון װאַנען 
ס'האָט זיך געצויגן אַ שטראָם פון מאַטעריעלער הילף פאַר די פאַרשיידנסטע 
אַנשטאַלטן אין פּוילן. עס זענען געווען האַרציקע באַגעגענישן פון אַ לאָװי- 
טשער ייַד מיט זיינע אַלטע און נייע חברים פון דער אַלטער היים, אַ חברישע 
האַרץ-צוד האַרץישפּראַך פון ברידער װאָס האָבן זיך צוריק געפינען, אַ באַגע- 
געניש פון גוטע פּוילישע ייַדן װאָס זענען מגולגל געװאָרן אין קאָלומבוסעס 
מדינה, מיט דעם קװאַל פון זייער יניקה --- מיט פּולישער ייִדישקייט. און 
סיגאַל דער ,אַמעריקאַנער" האָט איבערליציטירט אונדזערע בעסטע חלוצים- 
זינגער אין ברען און התלהבות, ווען נאָך די גרויסע מאַסןפאַרזאַמלונגען 
האָט מען זיך געטראָפן אויף שבת אחים-באַגעגענישן אין ענגערע קרייזן. 

ווען ס'האָבן אַ יאָג געטאָן אויף דער ועלט די געשפּענסטער פון היטלע- 
ריזם און פּױלן איז באַלד געשטאַנען אין די פייער-פלאַמען פון וועלט-קריג 
וו, האָט סיגאַל נישט גערוט. ער איז מיט האַרץ און נשמה געווען מיט זיינע 
חברים אין פּוילן און ער האָט געזוכט יעדעס קלענסטע שפּעלטל דורך װאַנען 
מען זאָל קענען שיקן הילף קיין פּוױלן, דורך װאַנען מען זאָל קענען אַרױסראַ- 
טעווען פירנדיקע חברים פון נאַצישן גיהנום. אונדזערע טעלעפאָ-געשפּרעכן 
װילנע-ניו-יאָרק און שפּעטער טאָקיאָ-נידיאָרק האָבן וויברירט מיט ליבע 
און האַרציקן אינטערעס אין גורל פון דער גרופּע מענטשן װאָס האָט זיך פון 
פּױלן דורכגעשלאָגן אַ וועג אין מלחמה-שטורעם קיין ארץיישראל און אַמע- 
ריקע. די זעלביקע געפילן פון טיפן חברישן אינטערעס האָבן מיר אַרױסגע- 
פילט פון סיגאַלן און די איבעריקע פירנדיקע חברים וען מיר זענען שוױן 
געווען אין אַמעריקע. 

ווען די פּוילישע גרופּע געראַטעװעטע חברים האָט דאָ אַלאַרמירט מען 
זאָל איינרייסן הימלען און מאָביליזירן הילף --- פּאָליטישע און מאטעריעלע 
--- פאַר די ייִדן אין פּױלן און פאַר אונדזערע דאָרטיקע באַװועגונגען. איז 
סיגאַל שטענדיק געווען פון די אומרויַקסטע, פול מיט ציטער און פּחד פאַרן 
גורל פון די קרבנות אין די געטאָס און לאַגערן. אין אים האָבן מיר געהאַט 
דעם נאָענטסטן פריינט, אַ װאַך, אומרויק געוויסן. ער האָט געהערט צו יענער 

גרופּע אין ייִדישן קאָנגרעס װאָס האָט געפּרוּװוט אַלע וועגן --- לאָגיש-מעג- 
לעכע און פאַנטאַסטיש-אוממעגלעכע כדי צו ראַטעװען װאָס עס לאָזט זיך. 
די אַנטשטײוּנג פון ציוניסטישן אַרבעטער-קאָמיטעט איז געקומען נאָך דעם, 
וי אין משך פון עטלעכע יאָר האָט מען דורכגעפירט דרינגענדיקע הילפס-אַק- 
ציעס פאַר דער באַװעגונג אין פּוילן און דורך פאַרשיידענע קאַנאַלן האָט מען 
מאָביליזירט הילף פאַר די חברים װאָס האָבן געבלוטיקט אין די נעגל פון דער 
נאַצי-חיה. צוזאַמען מיט סיגאַלן האָבן צוקערמאַן, קובאָװויצקי, טאַרטאַקאָװער, 
חיים גרינבערג און זילבערשיין אין דער שווייץ --- יעדער אויף זיין שטייגער 
--- געפּרוווט אויסשטרעקן אַ ברידערלעכע האַנט אונדזערע פאַרפּײיניקטע 
מאַרטירער אין פּױלן, 

ווען די גרענעצן האָבן זיך געעפנט און דער בלוטיקער שלייער איז גע- 
פאַלן, האָט סיגאַל נישט גערוט און געאיילט מיט הילף. ער האָט געפיבערט 
מיטן ווילן, אַלײן, מיט די אייגענע הענט, אַרומצונעמען אונדזערע בעסטע 
אין פּױלן, אַ סך פון זיי פריִער אינגאַנצן אומבאַקאַנטע זעלנער װאָס זענען 
אויפגעהויבן געװאָרן אין טראַגישער גרויסקייט אין צייט פון אומגליק און 
העראָיַשן װידערשטאַנד, 

סיגאַל האָט אין פּױילן באַזוכט צענדליקער שטעט, נישט קוקנדיק אויף 
דער טויט-געפאַר װאָס האָט דאַן אַרױסגעקוקט אין פּױלן אױיף יעדער באַ- 
סטאַנציע. ער האָט אַנטװיקלט אַ גרויסע רעטונגס-אַרבעט, באַזונדערס וויכ- 
טיק איז געווען דער קאָנטאַקט, װאָס ער האָט געשלאָסן מיט די חברים, וועל- 
כע האָבן זיך ספּעציאַליזירט אין דער אַרבעט פון אַרױסרײסן ייִדישע קינדער 
פון שאָטן פון צלם, פון מאָנאַסטירן און קלויסטערס און זיי אַריבערפירן קיין 
ארץ-ישראל., איינעם פון זיי, דעם באַרימט-געװאָרענעם קלייבעלע" פון יגור 
האָב איך פאַראַיאָרן געטראָפן אין תל-אביב. ער האָט מיר אין אַ לאַנגן שפּאַ- 
ציר אונטערן ליכטיק-שיינעם ישראל-הימל געשילדערט יענע טעג אין פּױלן. 
ער האָט מיר געשילדערט די וויכטיקע באַדייטונג פון סיגאַלס װאַרעם װאָרט 
און גרויסער הילף אין יענע טעג אין פּוילן. סיגאַל האָט אין זיינע באַריכטס- 
פאַרּזאַמלונגען אין אַמעריקע אויפגעלעבט פאַר אונדז די געשטאַלטן פון אונ- 
דזערע טייערסטע וועמען מיר האָבן פאַרלאָרן אַלס קינדער און שפּעטער האַבן 
זיי זיך אויפגעהויבן וי לייבן אין טראַגישער איינזאַמקײט און פאַנאַנדערגע- 
וויקלט די פאָן פון אויפשטאַנד אין װאַרשעװער געטאָ. מיט טיפן נשמה-צי- 
טער האָט ער געשילדערט בילדער וי די טראָטואַרן אין קליינע פאַרלאָזטע 
ייִדישע שטעטלעך זענען אויסגעפלאַסטערט מיט מצבות פון ייִדישע בית- 
עלמינס, װי ער האָט געפונען יריעות פון ספר תורות פאַרװאַנדלט אין האַנט- 
בייטלען פון קריסטלעכע פּױערטעס -- בילדער פון חורבךפּולן. ער האָט 

געפיבערט נישט װויײיגיקער וי מיר, געראַטעװעטע פון פּױלן, מיט אַלע פי- 
בערן פון זיין נשמה מיט די ליידן און פריידן פון לעבנגעבליבענעם הייפל, 
דער שארית הפּליטה אין פּױלן. 

די דאָזיקע הייליקע אַרבעט האָט ער פאָרגעזעצט פאָרנדיק עטלעכע מאָל 
איבער די פּליטים-לאַגערן אין דייטשלאַנד, איבער פראַנקרייך און איטאַליע 
און איבעראַל געהאָלפן שאַפן אינסטיטוציעס, קינדער-היימען, שולן און קיכן, 
צייטונגען און פאַרלאַגן. דאָס זענען געווען די גרויסע טעג פון ציוניסטישן 
אַרבעטער-קאָמיטעט, װאָס האָט אָנגעקניפּט אין די בעסטע טראַדיציעס פון 
אַמאָליקן פּיפּלס רעליף און געשפּאַנט ווייטער צו נייע דערגרייכונגען אויפן 
רעליף-געביט, 

סיגאַל איז דאַן געווען מיט לייב און לעבן גייסטיק פאַרבונדן מיט זיין 
אַמאָליקן היימלאַנד און מיט זיינע רמ"ה אברים האָט ער דאַן געלעבט אין 
פּוילן, זייענדיק אין אַמעריקע. 


= *+ 
6 


סיגאַל געהערט צו די טרייעסטע דינער פון דער מלכה ייִַדיש. דערביי איז 
ער נישט דאָקטרינעריש-סעקטאַנטיש ווען עס האַנדלט זיך וועגן פירן פּראָפּאַ- 
נאַנדע-און קולטור-אַרבעט אויך אין ענגליש (פון יענעם בטלנישן ייִדישיזם, 
װאָס רעכנט זיך נישט מיט צייט און רוים, האָב איך אויך קיינמאָל נישט גע- 
האַלטן), אָבער ער איז פאַרליבט וי אונדזערע בעסטע שרייבער און דיכטער 
אין אַלץ װאָס איז פאַרבונדן מיט ייִדישער שפּראַך און קולטור, אין ייַדיש 
טעאַטעױ, ייַדיש ליד, אין ייַדיש בוך. כ'האָב אים אַמאָל געהערט אויף אַ מאַסן- 
פאַרזאַמלונג פון דער ,צוקונפט? --- און זיין רעדע איז געווען פון די בעס- 
טע, פריי פון די פּעסימיסטישע שטימונגען און אינטעליגענטישע השתפּכות 
הנפשן, גריבלענישן און צווייפל װאָס װאַרפט נאָר אָן אַן אומעט און האָט 
נישט אין זיך די פרייד פון עקשנותדיקן בויען. 

פיגאַל איז אַקטיוו אין אַלע טעטיקייטן, װאָס צילן צו שפּינען ווייטער 
דעם פאָדעם פון ייִדישער קולטור. ער האָט שטענדיק געפונען דעם סינטעז 
צװישן זיין גרויסער ליבע צו ארץיישראל-טאַט און זיין איבערגעגעבנקייט צו 
קולטור-און שול-אַרבעט. ליידער וערן אויך געוויסע טוער אין פאַרבאַנד 
לעצטנס אָפּגעקילט צו שעפערישער קולטור-אַרבעט און ווייזן נישט אַרױס 
יענעם ברען, גלויבן און עקשנות װאָס האָבן שטענדיק כאַראַקטעריזירט דעם 
פּאַרבאַנד. מיינע ברכות צו סיגאַלן זענען געמישט מיט זאָרג פאַרן אָפּגע- 
שװאַכטן קולטור-אימפּעט אין די רייען פון פאַרבאַנד און עס איז אַ רוף צו 
די פאַרבאַנדיטוער און קודם-כל צום ליבן סיגאַל ווייטער מיט זיין אַלטער 


293 


לײב שפּיזמאן 


עקשנות צו ‏ ש װו י מ ען ק עג |ן ש ט ר אַ ם און נישט צופיל זיך צו" 
פּאַסן צו דער הערשנדיקער מידקייט און שטימונגען פון ברייטן עולם. 

גריגאָרי גערשוני,. דער באַרימטער רוסישער רעװאָלוציאָנער, האָט אַמאָל 
כאַראַקטעריזירט די אייגנשאַפטן פון אַן אַרבעטער-פירער: ;דער פּאַליטישער 
טוער מוז באַזיצן די אייגנשאַפטן פון פעלדז און פון דער כװאַליע, זיין ווילן 
מוז זיין פעסט וי אַ פעלדוּ און זיין געדאַנק מוז זיין בײיגיק און עלאַסטיש 
ווי אַ כװאַליע?. : 

זיין װי דער פעלדז און װוי די כװאַליע -- שטאַרק אין ווילן, אומבייגזאַם 
אין דורכפירן אַ זאַך אין װאָס מען גלייבט, און זיין עלאַסטיש ביים אויםי 
כאַפּן שנעל אַ נייעם געדאַנק, אַ שנעלע תפיסה און אָריענטאַציע -- דאָס 
דאַרפן זיין די אייגנשאַפטן פון אַ פירער. ווינטש איך מיין ליבן חבר סיגאַל 
ער זאָל אין זיין ווייטערדיקער אַרבעט אַלץ מער אויסהאַמערן אין זיך די 
מעלות װאָס כאַראַקטעריזירן אַ וייטזיכטיקן פּאָליטישן פירער לויט דער 
גליקלעכער פאָרמולירונג פון גערשוני. 

און איצט ווען מדבר-ווינטן פון פאַרשיידענע זייטן ווילן פאַרשיטן מיט 
זאַמד די קװאַלן פון לעבעדיקן ייִדיש --- איז נאָך מער נייטיק די גראַניט- 
עקשנות פון פעלדז כדי נישט צו דערלאָזן פאַרטרינקען די פלאַנצן פון ייִדיש 
און ייִדישער קולטור. זאָל סיגאַל ווייטער מיט זיינע מעשים פאַרקערפּערן אין 
זיך אויך דאָ דעם סינטעז צוישן גרויסע חלוצישע מעשים פון ישראל און 
אומאונטערבראָכענער טשטיקייט פאַר ייַדישער קולטור און אויסבויען די גע- 
זונטע קעמערלעך פון אױטאָנאָמער אָרגאַניזאַציע און קהילה-אחריות דאָ אין 
אַמעריקע --- אין ייִדישן מאַסן-ייַשוב. 

פּאָליטיק איז װי די יאַנוס-מאַסקע, אַ פּנים מיט צוויי געזיכטער. איין 
זייט -- אַ שמייכל צום מענטש, אויפריכטיקער ווילן אים צו העלפן, און פאַר- 
היילן זיינע נשמה-און קערפּער-װוּנדן, די קונסט פון אויספאָרשן די שטימונ- 
געןפון פּאָלק און אים דינען מיט די בעסטע כונות און אַ צווייט פּנים -- 
הערשאַפטס-ווילן, זיך אַראָפּלאָזן צום המון, װעלן ביי אים נושא חן זיין דורך 
אַראָפּלאָזן זיך צו אים, אָנשטאָט אים אויפהייבן צו זיך, דאָס האַלטן היײיליק 
אַלע מיטלען אויב זיי פירן נאָר צום ציל, די אַלע גוטע ,מעלות" פון , פּאַלי- 
טישן? אין אַמעריקע, װאָס זענען געװאָרן װי אַ פאָרבילד פאַר פּאָליטישנם 
אין גאָר דער וועלט. די נעגאַטיווע זייט פון פּאָליטיק איז אויך קנאה, און די 
מוסרניקעס האָבן געלערנט, אַז קנאה איז דער פאָטער פון שנאה, דער זיידע 
פון מחלוקת און דער עלטערזיידע פון בלוט-פאַרגיסונג. 

גאַנדי האָט אַמאָל געזאָגט, אַז פּאָליטיק איז װי אַ שלאַנג, װאָס רינגלט 
אונדז אַרום און מען קען זיך פון איר נישט באַפרייען. ,איך װויל מיט דער 

שלאַנג קעמפן, איך האָב מיט זיך אַלײן און מיט מיינע פריינט עקספּערימענ- 
טירט, כדי איינצופירן די רעליגיע אין דער פּאָליטיק". 

מאַרטין בובער. דער באַרימטער ייַדישער דענקער האָט אויף גאַנדיס 
ווערטער צוגעגעבן אַ פּירוש: אויף וויפל גאַנדי האַנדלט פּאָליטיש, אויף וויפל 
צום ביישפּיל ער באַטײליקט זיך אין פּאַרלאַמענטאַרישע פאַרהאַנדלונגען און 
באַשלוסן, פירט ער נישט אַריין די רעליגיע אין דער פּאָליטיק, נאָר פאַרקערט: 
ער פאַרבינדט זיין רעליגיע מיט דער פּאָליטיק. ער קען נישט מיט דער שלאַנג 
בלויז קעמפן, ער מוז מיט איר אויך לעבן. 

איך ווינטש סיגאַלן ער זאָל שטענדיק פאַר זיך האָבן פאַרן אויג די ווער- 
טער פון גאַנדין וועגן פּאָליטיק און ער זאָל שטרעבן צו פאַרבינדן רעליגיע. 
מאָראַליש-עטישע װוערטן מיט דער פּאָליטיק; נישט נאָר לעבן מיט דער שלאַנג, 
נאָר אויך באַקעמפן זי. באַנוצן אין דער פּאָליטיק אירע גוטע אײגנשאָפטן 
פון דינען דעם פאָלק און באַקעמפן אין זיך דעם יצר הרע פון ווילן צו מאַכט. 
אַ יצר-הרע װאָס באַדראָט יעדן מענטש, װאָס הייבט זיך הויך אַרױף אויף די 
כּװאַליעס פון פּאָליטיק און געזעלשאַפטלעךפּאָליטישער מאַכט. 


8 אפן 
= 


סיגאַל איז פאַרליבט אין געזאַנג און מוזיק. ער װעט אויסזוכן דאָס 
לעצטע ביסל פרייע צייט און אַװעקלױפן קיין ברוקלין, כדי צו זען אַ נייע 
ייִדישע פאָרשׂטעלונג. ער שטראַלט פון נחת ווען ער זעט אונדזערע קינדער 
ביי די שול-יום-טובים אויפטרעטן אויף זייער חנעװדיקן אופן און אַז די 
מוזע צעשפּילט זיך אין אַ יום-טוב אין , אונדזער קעמפּ* שלאָגט ער רעקאָרד 
אין זינגען חסידישע ניגונים, און ער ;שלאָגט קלאַפטער* אין ים פון נגינה. 
כ'האָב אים ליב צו אָבסערװוירן אין די דאָזיקע מינוטן, זיי געהערן צו זיינע 
בעסטע. עס לעבן אויף פאַר אים אין זכרון די פאַרנאַכטן אין היימישן שטעטל 
און די ניגונים, אויסגעברומטע, פאַרבענקטע אין אַ שלוש סעודות אין אַ 
חסידיש שׂטיבל מיט אַ װאָסערע 40 יאָר צוריק. װאָס מער פּאָליטיקער וועלן 
זינגען, אַלץ מער שלום און האַרמאָניע װועט הערשן אויף דער וועלט. און וי 
האָט געזאָגט עמערסאָן? --- וויי איז צו די, װאָס זינגען נישט און שטאַרבן 
מיט אַלע לידער אין זיך. 
דערפּאַר פאַרשטײיט סיגאַל טיף די באַדײטונג פון פאַרבאַנד-כאָרן, אַק- 
צענטירט די וויכטיקייט פון שירה בציבור איף די פאַרזאַמלונגען איז די 
פאַרבאַנדיברענטשעס און זוכט פאַרשיידענע וועגן װי אויפצולעבן געזאַנג אין 
ער פאַרבאַנדײמשפּחה. איז מיין װוונטש צו סיגאַלן ער זאָל זינגענדיק זיגן 
און זיגנדיק זינגען. זאָל טאַקע געזאַנג קיינמאָל נישט פאַרשׂטומט ערו אין 

די געצעלטן פון פאַרבאַנד. דאָ נישט לאַנג האָב איך טיף איבערגעלעבט אַן 
אָװנט פון ברענטש 82, געווידמעט ייַדישער מוזיק, מיטן אָנטײל פון אַ גע- 
קליבענער גרופּע פון פאַרבאַנד-כאָר אונטער דער לייטונג פון אַלט-יונגן לעאָ 
ליאָוו. ביים אַרױסגײן פון דער פאַרזאַמלונג האָט מיר אַ חבר געזאָגט, אַז ער 
האָט דאָ דורכגעפילט די שענסטע איבערלעבונג נאָך 30 יאָר געהערן צום פאַר- 
באַנד. אָט דאָס איז דער כ וא. פון אַ ניגון! : 

ליבער סיגאַל, שפּין ווייטער אָט דעם ניגון אין די היימען פון פאַרבאַנד, 
וועב אים אין זיך און פֿאַרפלאַנץ אים אין אַנדערע. 

איך ווינטש סיגאַלן אויך דאָ צו געפינען דעם סינטעז --- די בריק צווישן 
פּאָליטיק און דיכטונג (אין יעדן מענטש זינגט עפּעס אין זיין נשמה, גישט 
נאָר ביי אָפיציעלע דיכטער), צוישן פליכט-באַװוּסטזיין און עסטעטישן פֿאַר- 
געניגן אין פרייע מינוטן (און געבענטשט זאָלן זיין די דאָזיקע פרייע אינער- 
לעך-שעפערישע מינוטן), און צװישן דעם קאַלטן, אָפּטמאָל פאַרפירערישן 
פייער פון פּאַליטיק מיט דעם װאַרעמען פייער פון אינערלעכן, נשמהדיקן 
אמת, 

און איבער אַלע סינטעזן זאָל ער שטענדיק געדענקען דעם סינטעז צווישן 
פּוילן און אַמעריקע. דאָ ליגט דער שליסל צו זיין ווייטערדיקן שטייגן באַרג- 
אַרוף, 

אויב ליבע צו ייִדן, ליבע צו ארץיישראל און בענקשאַפט נאָך פולער 
ייַדישקייט איז אַ סימן-מובהק פון דער ציוניסטישער אַרבעטער באַװעגונג, 
איז די אַמביציע פון דעם פאַרבאַנדיחבר צו זיין אַמנאָענטסטן צו די קװאַלן 
פון אהבת-ישראל.. 

דער פאַרבאַנד איז לויט זיין גאַנצן כאַראַקטער אַ צוזאַמענשטעלונג פון 
דריי טיפּן אָרגאַניזאַציע-פאָרמען: געזעלשאַפטלעך - פּאָליטישע באַוועגונג, 
פראַטערנאַלער אָרדן און משפּחה-לאַנדסמאַנשאַפטן. דער סינטעז, װאָס ווערט 
געשאַפן פון דער דאָזיקער פאַראייניקונג פון אָרגאַניזאַציע-פאָרמען און נשמה- 
וויברירונגען, הייסט --- קאָאָפּעראַציע, חברישער צוזאַמענלעבן, זאָרג פון איי- 
נעם פאַר אַלע און פון אַלע פאַר איינעם. 

ס'איז נישט קיין צופאַל, װאָס דער פאַרבאַנד איז אױסגעװאַקסן אַלס 
דער שטאַרקסטער טייל פון דער ציוניסטישער אַרבעטער-באַװעגונג. זיין 
משפּהה-אינטימיטעט און חן, זיין פּאָלקסטימלעכקייט און שבת-אחים:גייסט 
פאַנגט די נשמות פון יענע ייַדן, װאָס װוֹינען אין װאַשינגטאָן און טאָראָנטאָ 
און בענקען נאָך ווילנע און בערדיטשעוו. די היים-בענקשאַפט איז נאָך היינט 
דער גװאַלדיקסטער כוח אין די בוי-פּראָצעסן פון דער ייִדישער געזעלשאַפט- 
לעכקייט אין אַמעריקע --- דאָס איז דער שטאַרקסטער נאַציאָנאַלער צעמענט, 
װואָס האַלט צוזאַמען די ייַדיש-רעדנדע ייִדן און כישופט אַרױס ייִדישקייט- 
בענקשאַפט אויך אין די רייען פון זייערע ענגליש-רעדנדע ברידער. 

דער פאַרבאַנד האָט פאַראייניקט די בענקשאַפט צו דער אַלטער היים 
פון די לאַנדסמאַנשאַפטן מיט דער בענקשאַפט נאָך גאולה און ארץ-ישראל 
פון ציוניסטישן סאָציאַליזם. דער פאַרבאַנד האָט געװאָרפן בריקן צווישו עבר 
און עתיד. ער האָט אַרױסגעצױבערט די גאַנצע װאַרעמקײט פון ייִדישע נשמות 
און זי ,,מאָביליזירט? פאַר נאַציאָנאַליסאָציאַלע צװועקן. װאָס איז בכן דער 
ווונדעד,. װאָס דער פאַרבאַנד איז אַזאַ ראט ער ייִדישלעך-פאָלקסטימ- 
לעכע אָרגאַניזאַציע? 

ס'איז אויך נישט קיין צופאַל, װאָס דער פאַרבאַנד האָט זיך דער ערשטער 
גענומען צו ייִדישער דערציונג --- און ;עמך", ,שער און אייזן? האָט גענומען 
צונויכּשלעפּן טישן און בענק אין טוכלע קעלערן און מ'איז אַרױס ,קענװועסן" 
קינדער און מ'האָט מחיה געווען גאַסןדקונדסים מיט אַ װאַרעם פאָלקסליד 

און זיי צוריק באַהעפט מיט ייַדישקייט. ער דען האָט עס געזאָלט טאָן, אַז 
נישט דער פאַרבאַנדיחבר? און אַז די שולן האָבן אויסגעשריגן זייער הונגער 
נאָך לערער, האָט מען געשאַפן אַ סעמינאַר, אַרױסגעגעבן די ערשטע קינדער- 
ביכלעך און געקראָגן ברכות פוו דינעואָן און פּרץ, וועלכע האָבן די זעלבע 
היײיליקע אַרבעט געטאָן אין פּולן. 

די פאַרבאַנדימשפּחה האָט די ערשטע מיט אַ געזונטן ירושה-אינסטינקט 
דערפילט, אַז די גאָלדענע קייט רייסט זיך איבער, אַז דער המשך פון דורות. 
האַלט אין אויסרינען און מ'האָט זיך אַ כאַפּיגעטאָן מיט אימפּעט און ברען 
אַרײנצושלעפּן פאַרגױיַשטע גאַסן-קינדער, אייגענע און פרעמדע, צוריק אין 
די אוהלי-יעקב. 

דער פאַרבאַנד האָט געפלעגט דאָס ייַדישׂע ליד, דאָס ייִדישע װאָרט, 
געהאַט אינטערעס פאַר דראַמאַטישער קונסט, פאַר נייע יום-טוב-פאָרמען אוך 
עונגישבת-מאָטיוון (נישט צו פאַרגעסן אויך אין די בעטלער- און חסידים- 
בעלער). אין די ערשטע יאָרן האָט מען פיל געאַרבעט אויף זעלבסטבילדונג 
(אַ שאָד, װאָס איצט װוערט אָט די אַרבעט נישט געפלעגט). די פולע טאָג- 
שולן אין קאַנאַדע זענען געשאַפן געװאָרן פון פאַרבאַנד. קאַנאַדע מיינט 
מאַקסימאַלע ייַדישקייט, מאַקסימאַלע פאַרבאַנדדעקשנות -- אַ העכערער 
שטאַפּל אויפן לייטער, װאָס פירט פון משפּחה צו פֿאָלק, פון עדה צו זעלבסט- 
באַװוּסטער נאַציע. 

דער פאַרבאַנדיחבר איז שטאָלץ מיט דעם גרויסן װוּקס פון די ארץ- 
ישראל אַקטיװױיטעטן פון פּאַרבאַנד. עס ווערט ווירקלעך װאַרעמער אויף דער 
נשמה, ווען מען שמועסט מיט די ארץ-ישׂראל-טוער אין די פאַרבאַנד-צווייגן. 
פּאַרנומענע ביזנעס-ייַדן און שאַפּ-אַרבעטער --- און דערציילן זיי וועגן זייערש 
דערגרייכטע זאַמל-רעזולטאַטן פאַרן געװערקשאַפט-קאַמפּײן, פאַרן נאַציאָ- 
נאַל-פאָנד, אאַז*װו, צינדט זיך אָן אַ יום-טוב-פייערל אין זייער אויג. און טאָ- 
מער האָט אַ ברענטש אַ זכיה צו האָבן אַ זון פון אַ חבר אין אַ קבוץ אין ארץ- 
ישראל --- איז עס דער געמיינזאַמער שטאָלץ פון גאַנצן ברענטש. מיט צערט- 
לעכער ליבע האָב איך געהערט פאָרלייענען אין די ברענטשעס בריוו פון קיג" 
דער-סאָלדאַטן אין ייַדיש און אין ענגליש. פיל פון זיי האָבן, באַזוכנדיק ארץ" 
ישראל, פאַרטיפט זייער ייַדישקײיט-קװאַל און עס דאַכט זיך, אַז די גאָלדענע 
קייט שפּינט זיך ווייטער, טראָץ די מדבר-װוינטן פון דער אַמעריקאַנער גאַסן- 
אַסימילאַציע. די פאַרבאַנדימשפּחה פרייט זיך, װאָס די יחידים-משפּחה איז 
גאַנץ געװאָרן, װאָס טאַטעס און זין חלומען דעם זעלבן חלום און בענקען צו- 

דער רוקנביין פון פאַרבאַנד איז דער אומבאַקאַנטער זעלנער, דער גרויער 
חבר פון דער שורה, װאָס טוט זיין אַרבעט לשמה, דער פאָלקס-ייַד פּאַר עקסע- 
לאַנס, וועלכער לעבט זיך אויס אין די מצוות-מעשׂיות פון די פאַרבאַנד-אַק- 
טיוויטעטן. אין אַלע יום-טובים פון פאַרבאַנד האָט ער דעם גרעסטן חלק. ער 
פאַרקערפּערט מיט זיך די גאַנצע קדושה פון װאָרט קחבר", װאָס מאַקסים 
גאָרקי האָט אַמאָל אַזױ באַזונגען. זיין קינדישע תמימות אוֹן אומבאַפלעקטער 
גלויבן אין אונדזערע אמתן איז דער גרעסטער כוח, װאָס עס פאַרמאָגט די 
ציוניסטישע אַרבעטער-באַװעגונג, און עס דאַכט זיך, אַז ער טיילט דעם זעלבן 
גירל פון די אומבאַקאַנטע זעלנער אין אַלע געזעלשאַפטלעכע באַװעגונגען. 
ער ווערט פאַרגעסן און פאַרשאָטן אין די לויב-געזאַנגען צום מער-באַקאַנטן 
טוער: ער ווערט פאַרנאַכלעסיקט ביים קריגן אַ תשובה אויף זיינע נאָגנדיקע 
שאלות. מען פאַרשטייט נישט גענוג צו געפינען פאַר אים צייט און אויפמערק- 
זאַמקײט. עס איז ווירקלעך כדאי אַרױסצורוקן די פאָדערונג: מער אֲריענ- 
טירן זיך אויפן אומבאַקאַנטן זעלנער! ווער ווייס -- אפשר װעט מען דאַרט 
געפינען אַ פּאָר למד-װאָװווניקעס, װאָס אין זייער זכות שטייט די װעלט פון 
פּאַרבאַנד? ווער ווייס? 

פ' 


די פאַרבאַנדזמשפּחה האָט שטענדיק צוגעצויגן צו זיך װי אַ כישוף- 
פייערל די פאָרשטייער פון ייִדישן גייסט. די ייַדישע שרייבער און קינסטלער 
געפינען דורכן פאַרבאַנד אַ פאַרבינדונג מיט דער ייַדישער מאַסע, מיט ,עמף" 
און מיטן בעסערן, טיפער-פילנדן, דערװאַכטן ייַד. ס'איז שטאָלץ דער פאַר- 
כאַנד, װאָס אין זיינע רייען געפינט זיך די גרויסע מערהייט פון די פאַרקער- 
פּערער פון ייִדישן גייסט און קולטור. אָבער דאָס איז אַ דערפאָלג, װאָס איז 
מחייב. דער פאַרבאַנד דאַרף טיפער פאַרשטיין די פּריװוילעגיע און נחת-רוח 
פון דער דאָזיקער פאַרבינדונג צווישן פאָלק מיט זיין גײיסטיקער עליטע און 
ווידמען פיל כוחות פאַר דער אויסברייטערונג און פאַרטיפונג פון זיין קולטור- 
אַרבעט. אט די אויפגאַבע ליגט נאָך אין אַ פיל גרעסערער מאָס איף די 
ייַדישע שרייבער און קינסטלער, װאָס זוכן באמת אַ וועג צום פאָלק, צו זיינע 
שטימונגען און אידייען. מען קען נאָך פיל אױפּטאָן אין דער ייִדישער אָמע- 
ריקע, ווען דער דאָזיקער בונד זאָל ווערן טיפער און שטאַרקער, ווען די פאַר- 
באַנדדמשפּחה װעט איינשליסן אין קרייז פוֹן געמיינזאַמער אַרבעט און זאָרג 
דעם פיזישן און גייסטיקן אַרבעטער און אויסגלייכן דעם אונטערשיד צוישן 
?באַרג* און ,טאָל". 

יהואָש האָט אַמאָל געװוונטשן דעם פאַרבאַנד, אַז די אָנגעהעריקײיט צום 

לײב שפּיזמאַן 


פאַרבאַנד זאָל זיין אַן אויסצייכענונג פון כבוד, אַז דער פאַרבאַנד זאָל זיין 
דער ערן-לעגיאָן פון דער ייִדישער אַרבעטערשאַפט, 

פאַרדינען זיך דעם דאָזיקן נאָמען --- זאָל זיין די אַמביציע פון די באַ- 
קאַנטע און אומבאַקאַנטע זעלנער פון פאַרבאַנד אֹין זייער טאָגיטעגלעכער 


אַרבעט און קאַמף, 
1846 

אי נה אל ט 


הקדמה ר יע ןפא יי ר א 


אהרן דוד גאָרדאָן א טא א אט טיט אה 


דוד בן גוריון :- 
א. הערנדיק 
ב. וייצמאַן 


בן גוריונען אק יע ארי ור 
און בן גוריון ארבי עי .יע 


ג. דוד בן גוריון --- 60 יאָר יונג -ד די די דיה דיה היה 


בערל קאַצענעלסאָן 


4 
+ 


א. דער הייםוויי פון זורות עו עי 2 


ב. די גייסטיקע ירושה פון בערל קאַצענעלסאָן -- -- -- 


די בענקשאַפט שאַ 
חיים ווייצמאַן -- 


פט דעם משיח (טעאָדאָר הערצל) -- -- -- 


5 יאָר אָן באָראָכאָוון הנ" יע א בה יי 


שלמה קאַפּלאַנסקי 
חיים אַרלאָזאָראָװו 


נחמן סירקין באי יך אעטי בי ט שעער 2 יעב עי א 2 


משה שרת (שערטאָ 
דזשאָסײיא וועדזשוו 


ק( די די די די די די טי די דידי דיה 
וד == דיי זי ייז ייז ידי יי דייה ייה הי היה == 


אַ העלדישער דור רע יש וב שיש עראג קאר עי יי 


ייִדישע מיליטעריש 


ע בריגאַדע = == די == == זיך הי = היה 


דער װאַלד פון חלוצות די יע ר ןיי יי יע יי 
חנה סענעש ךא ריט יה הי קה ליה ייר = לת 


חיים ענצאָ סערעני 


רחל בלוישטיין --- 
יוסף חיים ברענער 


קעשט /כטהאנננטענט עטאט =/מנגאטאננענט'=/עמההשמעטקט =/מעטענה נט' = קפקטעקט /(ההההחסתם) = פהאנקעקאנט = פאטהוהקעכ = 0הסנטם 05 


סקמענט) =/מאטטקטננט == גמאאטעננטט == פמתטטעענט =/ועסועט=/(סאנפאקסס=/סאמקאמענט =/2600מקקנם =/2הטטענקשט = מההקתקסט = תעמ == 


יעקב פיכמאַן א בי אב אב יו עי יט 


דוד שמעונאָוויטש 


40 
47 


צו 


חיים גרינבערג, דער מאַן פון אמת חי הש ייהה חי זיז יי === --- 155 
יואל ענטין (צו זיינע אַכציק יאָר) = די דוה הדות דיה היה היה = 164 
שמואל ניגער == די דיה יי היה יוה הוה היה היה ייה דיה הי- --- 175 
אברהם ליעסין און ;די צוקונפט" == דוז היה היה דיה דוד היה --- 180 
דוד פּינסקי יז זחיה ייה החת חהח היה היח חי היה חחה היה --- --- 1850 
ה. לייוויק = -י יי = = = = == == == יי 0 
יעקב גלאַטשטײן == =" == == = יי = יי יי יי יי יי א הו 
איציק מאַנגער חיש הוה היה היה חית דוה היה היה דיה היח היה היה = 193 | 
שאול ראַסקין דיה חית והת היה היה הוה החה חיז חיה חחה היה --- 196 
,דאָ ווערט געטאַנצט* (קענערן אין ליבשאַפט) -- -- -- -- 199 
היינריך היינע היה יי היה היה היה חי הי חיז היח זי === 202 
עֵ 
געפענגעניש און פעסטונג (לייענענדיק די איינציקע ייִדישע 
צייטונג אין פּױלן) חײך הייה החת חשה היה היה היה דיה ה-י --- 2213 
דאָס קאַפּיטל ווילנע היך הדש הי דחי היה ייז ייה זי הי --= === -- 220 
בענקשאַפט נאָך פּױלן יז דחי מחקיה חחיה התיה היה התיה חדה היז היה = 2220 
אם אשכחך װאַרשע.. 4 די היח היה היה הי יי הוט היה היה =-- = 248 
האַרציקע ווילנע = דיי היה דייה יה ייט היה הי היה דיי הי == = 261 
וצ 
היינריך גרעץ חיש התיה הי היה היה החיה התיה החקה יי הש היח --- --- 269 
שמעון דובנאָוו יז ייה הי חשי החתה היה חי היה יז היה היה -=- = 204 
ד"ר פיליפּ פרידמאַן -- דער היסטאָריקער פון חורבן -- -- -- 278 
,וויטעבסק אַמאָל? דיי דיי אי יי טיה = יה ייה היה היה יה --- 2850 
ל. סיגאַל אין פּוילן און אין אַמעריקע הדש דידי חי החך החה --- 290 


די פאַרבאַנדימשפּחה יי הי היה דייה הייה וייח התיה חחה ויה דדה = 297 


פון ונעלבן טהבכר. 

